



1898:H

100



1898H  
100


u2622

218,14ii



42622







# आनन्दाश्रमसंस्कृतग्रन्थावलिः ।

ग्रन्थाङ्कः ३७

कृष्णयजुर्वेदीयं

## तैत्तिरीयब्राह्मणम् ।

श्रीमत्सायणाचार्यविरचितभाष्यसमेतम् ।

( तत्र द्वितीयकाण्डस्य षष्ठ-सप्तमाष्टमेत्यन्तिमप्रपाठकत्रितयं, तृतीयका-  
ण्डस्य प्रथम-द्वितीय-तृतीय-चतुर्थ-पञ्चम-षष्ठसप्तमप्रपाठकाश्चे-  
त्येतत्परिमितो द्वितीयो भागः ( २ ) )

एतत्पुस्तकं

पुण्यपत्तननिवासिभिः 'गोडबोले' इत्युपाह्वैः वे०

शा० श० नारायणशास्त्रिभिः संशोधितम् ।

तच्च

हरि नारायण आपदे

इत्यनेन

पुण्याख्यपत्तने

आनन्दाश्रममुद्रणालये

आयसाक्षरैर्मुद्रयित्वा

प्रकाशितम् ।

शालिवाहनशकाब्दाः १८२०


ख्रिस्ताब्दाः १८९८

( अस्य सर्वेऽधिकारा राजशासनानुसारेण स्वायत्तीकृताः )

मूल्यं रूपकपञ्चकमष्टाऽऽनकाश्च ।

२१२  
१४११

210, 1411



42622

210, 1411

CHER...

973 1

Initial





त  
लानमै  
ईपता  
वा मि  
प्रच्छन  
त्वेति

वेति

हे  
तोकम  
पलक्ष  
अत ए  
नि  
अ  
केन  
स्मा  
क



अथ द्वितीयकाण्डे षष्ठप्रपाठकारम्भः ।

तत्र प्रथमोऽनुवाकः ।

यस्य निःश्वसितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरम् ॥ १ ॥

उपहोमार्थमन्त्राणां पञ्चमे शेष ईरितः ।

षष्ठे प्रपाठके सौत्रामणिः कौकिल्युदीर्यते ॥ २ ॥

तत्र प्रथमानुवाके ग्रहा उच्यन्ते । कल्पः—“सुरायाः संधानकाले  
स्तोकमैर्मासरेण नग्रहुना च सुरां संसृज्य” इति । अङ्कुरिता व्रीहयस्तोकमाः ।  
ईषत्तप्तानां यवानां चूर्णं द्विविधं सूक्ष्मं स्थूलं च । तत्र सूक्ष्मं चूर्णं दध्ना तक्त्रेण  
वा मिश्रितं दधैः प्रच्छन्नं मासरमित्युच्यते । स्थूलचूर्णं तु मन्येन मिश्रितं दधैः  
प्रच्छन्नं नग्रहुरित्युच्यते । तैस्तोकममासरनग्रहुभिः सुरायाः संसर्जनार्थं स्वाद्वीं  
त्वेति मन्त्रः । तत्पाठस्तु—

स्वा॒द्वीं त्वां स्वा॒दुना । ती॒त्रां ती॒त्रेण । अ॒मृता-  
म॒मृतेन । मधु॑मतीं मधु॑मता । सृ॒जामि स॒  
सोमे॑न । सोमो॑ऽस्य॒श्विभ्यां॑ पच्यस्व । सर॑स्वत्यै  
पच्यस्व । इन्द्रा॑य सु॒त्राम्णे॑ पच्यस्व, इति ।

हे सुरे स्वाद्वीं त्वा स्वादुना सोमेन संसृजामि । अत्र सोमशब्देन पूर्वोक्तं  
स्तोकममासरनग्रहुशब्दाभिधेयद्रव्यत्रयमुपलक्ष्यते । सोमस्यौषधिराजत्वेन तदु-  
पलक्षणं कर्तुं शक्यम् । कीदृशीं त्वां तीत्रामुग्रगन्धाममृताममृतवदाप्यायनकरीम् ।  
अत एव वलीवर्दादीनाप्याययितुं पाययन्ति । मधुमतीं माधुर्येणोपेताम् । कीदृ-  
शीन सोमेन तीत्रेण वमनाद्युपयुक्तौषधित्वेन सोमस्य तीव्रत्वम् । अमृतेन  
‘अपाम सोमममृता अभूम’ इति श्रुतेरमृतत्वप्रापकेण । मधुमता माधुर्ययु-  
क्तेन । एवंविधसोमरूपतया भावितैस्तोकमादिभिर्युक्तत्वाच्चं सोमोऽसि ।  
स्मादेवतात्रयार्थं त्वं पच्यस्व सुत्राम्णे सुष्ठु रक्षकाय ।

कल्पः—“सक्तूनां तृतीयेन परिकीर्य परीतो पिञ्चता सुतमित्येकस्या



गोर्दुग्धेन परिषिच्य ” इति । श्यामाकसकूँस्त्रेधा विभज्य तृतीयांशं सुराय  
मुपरि विकीर्य तदुपरि दुग्धपरिषेचनार्थोऽयं मन्त्रः । तत्पाठस्तु—

परीतो पिञ्चता सुतम् । सोमो य उत्त-  
मः हविः (१) । दधन्वा यो नर्यो अप्सव-  
न्तरा । सुषाव सोममद्रिभिः, इति ।

यः सोमलतात्मकस्तदेवेदमुत्तमं हविस्तदत्र सुतमभिषुतमितोऽस्मात्क्षीरा-  
त्परितः सिक्तमभूत् । यः सोमो नर्यो नराणां यजमानानां हितः सन्नप्सव-  
न्तरा द्रवद्रव्येषु मध्य आ समन्तादधन्वा स्वादुत्वं धारयति तं सोममद्रिभि  
रुपांशुसवनप्रभृतिभिः पाषाणैः सुषाव यजमानोऽभिषुतवान् ।

यदुक्तं सूत्रकारेण—“ आज्यमुत्पूय पय उत्पुनाति प्राङ्सोमो अतिद्रुत  
इति सोमवामिनः, प्रत्यङ्सोमो अतिद्रुत इति सोमातिपवितस्य ” इति । तत्र  
सोमवामिनो मन्त्रमाह—

पुनातुं ते परिस्सुतम् । सोमः सूर्यस्य  
दुहिता । वारेण शश्वता तना । वायुः  
पूतः पवित्रेण । प्राङ्सोमो अति-  
द्रुतः । इन्द्रस्य युज्यः सखा, इति ।

हे इन्द्र ते त्वदर्थं सूर्यस्य दुहिता पयः पावयन्ती सूर्यस्य संबन्धिनी दुहि-  
तस्थानीया दीप्तिः स्सुतं द्रवीभूतं सोमं सोमत्वेन भावितं पयोद्रव्यं वारेण  
वालजन्येन पवित्रेण पुनातु शोधयतु । कीदृशेन वारेण शश्वता शाश्वतेन  
दृढेन तना विस्तीर्णेन तादृशेनानेन पवित्रेण पूतः सोमः पयोरूपो वायुव-  
च्छीघ्रगामी भूत्वा प्राङ्ध्वं निर्गतः । कीदृशः सोम इन्द्रस्य युज्यो योग्यः  
सखा तादृशोऽयं सोमः शुद्धो भवत्वित्यर्थः । यः पूर्वं सोमयागं कृत्वा वान्ति  
कृतवांस्तस्येदानीं सौत्रामण्यां पयःशोधनार्थोऽयं मन्त्रः ।

यस्य तु पुरा सोमो जीर्णः सोऽयं सोमातिपवितो यद्वा यस्य सोमोऽ-  
धोद्वारेण निर्गतः सोऽयं सोमातिपवितस्तस्य पयःशोधनार्थं मन्त्रमाह—

वायुः पूतः पवित्रेण । प्रत्यङ्सोमो अति-



प्रपा० ६ अनु० १]

कृष्णयजुर्वेदीयं तैत्तिरीयब्राह्मणम् ।

६०३

दुतः ( २ ) । इन्द्रस्य युज्यः सखा, इति ।

अत्र “पुनातु ते परिश्रुतम्” इति पूर्वभागोऽनुषज्यते । प्रत्यङ्ङतिद्रुतोऽधो निर्गतः । अन्यत्पूर्ववद्वाख्येयम् ।

कल्पः—“ब्रह्म क्षत्रं पवत इति सुरां प्रतिप्रस्थाता” इति । पुनातीत्यनुवर्तते । पाठस्तु—

ब्रह्म क्षत्रं पवते तेज इन्द्रियम् । सुरया सोमः  
 सुत आसुतो मदाय । शुक्रेण देव देवताः  
 पिष्टग्धि । रसेनान्नं यजमानाय धेहि, इति ।

ब्राह्मणजातिः क्षत्रियजातिश्च तेजःकारणमिन्द्रियवृद्धिकारणं चेदं द्रव्यं पवते पुनाति । अनया सुरया सह सोमः सुत उत्पादितः । मदाय देवानां मदार्थमासुतः सर्वतोऽभिषुतश्च । हे सोमदेव तव शुक्रेण निर्मलेन रसेन देवताः पिष्टग्धि संपृक्ताः कुरु । यजमानाय चान्नं संपादय ।

कल्पः—“अध्वर्युः पयोग्रहान्गृह्णाति कुविदङ्गेति सर्वेषामेका पुरोरुगेका पुरोनुवाक्या, एकः प्रैषः, एका याज्या, उपयामगृहीतोऽस्यश्विभ्यां त्वा जुष्टं गृह्णामीति गृहीत्वा यवसक्तुभिः श्रीत्वा पवित्रेण परिमृज्यैष ते योनिस्तेजसे त्वेति सादयित्वोपयामगृहीतोऽसि सरस्वत्यै त्वा जुष्टं गृह्णामीति गृहीत्वा गोधूमसक्तुभिः श्रीत्वा पवित्रेण परिमृज्यैष ते योनिर्वीर्याय त्वेति सादयित्वोपयामगृहीतोऽसीन्द्राय त्वा सुत्राम्णे जुष्टं गृह्णामीति गृहीत्वोपवाकसक्तुभिः श्रीत्वा पवित्रेण परिमृज्यैष ते योनिर्बलाय त्वेति सादयित्वा” इति । तत्र पुरोरुचमाह—

कुविदङ्ग यवमन्तो यवं चित्र । यथा दान्त्य-  
 नुपूर्व वियूय । इहेहैषां कृणुत भोजनानि ।  
 ये बर्हिषो नमोवृत्तिं न जग्मुः, इति ।

अङ्गशब्दः प्रियसंबोधनवाचकः । हे प्रिया अश्विसरस्वतिसुत्रामेन्द्रा ये यज्वानो बर्हिषो यागस्य नमोवृत्तिं नमस्कारविनाशनं न जग्मुर्न प्रापुः । किंत्वत्यन्तश्रद्धालवोऽनुतिष्ठन्ति तेषामेषां यजतां हविर्विषयाणि भोजनानी-  
 हेह कृणुत । ग्रहणपात्राणामनेकत्वाद्दीप्सा । तत्रोपमानमुच्यते—कुविच्छब्दो



बह्वर्थाची चिच्छब्दः समुच्चये । यथा लोके यवमन्तो यवादिधान्योपेत  
कृषिकाः कुविद्यवं चिद्धहुलं यवमन्यानि च गोधूमप्रियङ्गवादिधान्यान्यनुपूर्व  
तत्तत्परिपाकानुक्रमेण विद्युय विधूय विशेषेणेदं पक्वमिदमपक्वमिति पृथक्कृत्य  
दान्ति लुनन्ति तथा यूयमपि नमस्कारादिरहितो नास्तिकोऽयं यज्वा श्रद्धा-  
लुरयं यज्वेति विविच्य श्रद्धालोर्हवींषि भुङ्गध्वम् ।

अथ ग्रहणमन्त्रानाह—

उपयामगृहीतोऽस्यश्विभ्यां त्वा जुष्टं गृह्णामि  
( ३ ) । सरस्वत्या इन्द्राय सुत्राम्णे, इति ।

उपयामशब्दः पृथिवीकार्यदारुपात्रवाची । “इयं वा उपयामः” इति  
श्रुतेः । पयोरूपद्रव्यविशेष त्वमुपयामेन गृहीतोऽस्यश्विदेवार्थं त्वामिह पात्रे  
गृह्णामि । सरस्वतीमन्त्रे पूर्वोत्तरभागावनुषञ्जनीयौ तथा सुत्राममन्त्रेऽपि ।

अथ सादनमन्त्रानाह—

एष ते योनिस्तेजसे त्वा ।  
वीर्याय त्वा बलाय त्वा, इति ।

हे आश्विनग्रहैष खरप्रदेशस्ते तव स्थानम् । अस्मिन्स्थाने तेजःसिद्ध्यर्थं  
त्वां सादयामीति शेषः । वीर्यबलमन्त्रयोरप्येष ते योनिरित्यनुवर्तते । हे सार-  
स्वतग्रह वीर्यवृद्धये त्वामिह सादयामि । हे सुत्रामग्रह बलवृद्धये त्वामिह  
सादयामि ।

कल्पः—“उत्तरैर्यथालिङ्गमुपतिष्ठते” इति । पाठस्तु—

तेजोऽसि तेजो मयि धेहि । वीर्यमसि वीर्यं  
मयि धेहि । बलमसि बलं मयि धेहि, इति ।

ग्रहत्रयं क्रमेण संबोध्य योजनीयम् ।

कल्पः—“सुरायां बाल आनीयमानायां धारायाः प्रतिप्रस्थाता सुराग्रहा-  
नृह्णाति नाना हि वां देवहितं सदः कृतमिति सर्वेषामेका पुरोरुगेका पुरोनु-  
वाक्यैकः प्रैष एका याज्योपयामगृहीतोऽस्याश्विनं तेजोऽश्विभ्यां त्वा जुष्टं  
गृह्णामीति गृहीत्वा पवित्रेण परिमृज्यैष ते योनिर्मोदाय त्वेति सादयत्युप-  
यामगृहीतोऽसि सारस्वतं वीर्यं सरस्वत्यै त्वा जुष्टं गृह्णामीति गृहीत्वा पवि-



प्रपा० ६ अनु० १] कृष्णयजुर्वेदीयं तैत्तिरीयब्राह्मणम् ।

६०५

त्रेण परिमृज्यैष ते योनिरानन्दाय त्वेति सादयत्युपयामगृहीतोऽस्यैन्द्रं बल-  
मिन्द्राय त्वा सुत्राम्णे जुष्टं गृह्णामीति गृहीत्वा पवित्रेण परिमृज्यैष ते योनि-  
र्महसे त्वेति सादयति" इति । तत्र पुरोरुचमाह—

नाना हि वां देवहितं सदः कृतम् । मा स-  
सृक्षाथां परमे व्योमन् । सुरा त्वमसि  
शुष्मिणी सोम एषः । मा मा  
हिंसीः स्वां योनिमाविशन् ( ४ ), इति ।

हे सुरे हे सोम वां युवयोर्नाना पृथग्भूतं सदः स्थानं देवेभ्यो हितं  
कृतं संपादितं तस्मात्तौ युवां मा संसृक्षाथां परमे व्योमन्नुत्कृष्टे मदीयरक्षणे  
निमित्तभूते सति परस्परसंसृष्टौ मा भूतम् । हे गृह्यमाणद्रव्यविशेष त्वं  
शुष्मिणी बलवती सुराऽसि । एष तु सोमः शान्तात्मा ततश्च युवयोः संसर्गो  
न युज्यते । हे सोम स्वां योनिं मृदूदररूपं स्वस्थानमाविशन्मां सोमस्य  
पातारं मा हिंसीः ।

अथ ग्रहणमन्त्रानाह—

उपयामगृहीतोऽस्याश्विनं तेजः ।  
सारस्वतं वीर्यम् । ऐन्द्रं बलम्, इति ।

हे द्रव्यविशेष [\*त्वदीयरक्षणे निमित्तभूते सति परस्परसंसृष्टौ मा भूतम् ।  
हे गृह्यमाणद्रव्य, उपयामेन] गृहीतोऽसि । तदिदं तव स्वरूपमश्विसंबन्धि  
तेजोऽतोऽश्विभ्यां त्वा जुष्टं गृह्णामीति शेषः । एवं सारस्वतमन्त्र ऐन्द्रमन्त्रश्च  
सूत्रोक्तक्रमेणानुषङ्गशेषपूरणाभ्यां योजनीयः ।

अथ सादनमन्त्रानाह—

एष ते योनिर्मोदाय त्वा । आन-  
न्दाय त्वा महसे त्वा, इति ।

सूत्रोक्तक्रमेण ग्रहत्रयं सादने योजनीयम् ।

\* अयं पाठः कखपुस्तकयोर्न दृश्यते ।



कल्पः—“षण्णामनुवाकशेषेणाध्वर्युर्यजमानश्चोपतिष्ठते, उत्तरेण चानुवा-  
केन” इति । तत्रानुवाकशेषे चत्वारि यजूंष्याह—

ओजोऽस्योजो मयि धेहि । मन्युरसि  
मन्युं मयि धेहि । महोऽसि महो मयि  
धेहि । सहोऽसि सहो मयि धेहि, इति ।

ओजो बलं मन्युर्दीप्तिः, महः पूजा सहोऽभिभवितृत्वम् । हे द्रव्यविशेष  
त्वमुक्तैर्गुणैर्गुक्तोऽस्यतो मय्यपि तान्गुणान्संपादय ।

अथैकामृचमाह—

या व्याघ्रं विषूचिका । उभौ वृकं च रक्षति ।  
श्येनं पतत्रिणं सिंहम् । सेमं पात्वहंसः, इति ।

भुक्तान्नजरणविरोधिव्याधिविशेषो विषूचिका । तादृशी या व्याघ्रं वृकं  
चोभौ रक्षति । वृकोऽरण्यश्वा । व्याघ्रवृकयोर्दीपनपाटवात्कदाचिदप्यजरण-  
दोषो नास्ति । तथा सा विषूचिका श्येनाख्यं पक्षिणं सिंहं च रक्षति ।  
तयोरपि नास्ति सा व्याधिः । सा व्याघ्रादिरक्षिका विषूचिकेमं यजमानमं-  
हसः पापफलाद्वाधेः पातु ।

अथ यजुर्द्वयमाह—

संपृचस्थं सं मां भद्रेण पृङ्क्त । विपृचस्थं  
वि मां पाप्मनां पृङ्क्त ( ५ ), इति ॥

हविः प्रत्यङ्गसोमो अतिद्रुतो गृह्णाम्याविशन्विषूचिका पञ्च च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके षष्ठाध्याये  
प्रथमोऽनुवाकः ॥ १ ॥

हे इन्द्रपात्रस्थद्रव्यविशेषा यूयं द्रवत्वेन स्वभावतः संपर्कशीलाः स्थ, अतो  
मां भद्रेण श्रेयसा संयोजयत । इह तु पृथक्पात्रे धृतत्वाद्विपृचो वियुक्तरूपाः  
स्थ, अतो मां पाप्मना विपृङ्क्तं वियोजयत ॥



अत्र विनियोगसंग्रहः—

स्वाद्वीं तोक्मादिभिर्योज्यं सुरा क्षीरं पुनेत्यतः ।  
 ऋचां त्रयादुत्पुनीयात्सुरां ब्रह्मेति शोधयेत् ॥ १ ॥  
 कुवित्पुरोरुचं ब्रूयादुपयामादिभिस्त्रिभिः ।  
 पयः पात्रत्रये ग्राह्यमेषा सादयते त्रिभिः ॥ २ ॥  
 तेजस्त्रिभिरुपस्थेयं नानेत्येतां पुरोरुचम् ।  
 सुराग्रहे पठेन्मन्त्रैरुपयामादिभिस्त्रिभिः ॥ ३ ॥  
 सुरां गृह्णात्यथैषाद्यैर्मन्त्रैः संसादयेत्त्रिभिः ।  
 ओजोऽसीत्यादिभिः सप्तमन्त्रैस्तानुपतिष्ठते ।  
 प्रथमे ह्यनुवाकेऽस्मिन्नेकोनत्रिंशदीरिताः ॥ ४ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
 ब्राह्मणभाष्ये द्वितीयकाण्डे षष्ठप्रपाठके प्रथमोऽनुवाकः ॥ १ ॥

अथ षष्ठे द्वितीयोऽनुवाकः ।

प्रथमे ग्रहा उक्ताः । द्वितीये तदुपस्थानमुच्यते । तत्र प्रथमामृचमाह—

सोमो राजाऽमृतं सुतः । ऋजीषेणाजहान्मृ-  
 त्युम् । ऋतेन सत्यमिन्द्रियम् । विपानं शुक्रम-  
 न्धसः । इन्द्रस्येन्द्रियम् । इदं पयोऽमृतं मधुं, इति ।

अयमभिषुतः सोमो राजा स्वयममृतं पीयूषसमानो यथा पीयूषं पिबतोऽ-  
 पमृत्युर्नास्त्येवं सोमपस्यापि नापमृत्युरित्यर्थः । तत्रायं हेतुः—ऋजीषेण कीदृ-  
 कस्थानीयेन नीरसेन मृत्युमजहात् । ऋजीषे ह्यपमृत्युमजहात् । ऋजीषमप-  
 मृत्युप्रापकं रसनिःसरणेन तस्य परित्यागादपमृत्युहेतुः परित्यक्तः । अतोऽय-  
 मृतेन यज्ञनिष्पादनेनेन्द्रियमिन्द्रियवृद्धिहेतुस्तदेतत्सत्यं शपथं करोमीत्यर्थः ।  
 अन्धसोऽन्नरसादपि विपानं विशेषेण पानयोग्यं सोमरसरूपममृतमतः शुक्रं  
 शुद्धं योऽयमिन्द्रस्तस्यापीन्द्रियवृद्धिकारणमिदम् । किंचेदं द्रव्यं मधु पयो मधुरं  
 क्षीररूपमत एवामृतरूपम् ।

अथ द्वितीयामाह—

सोमं मद्भ्यो व्यपिबत् । छन्दसा हंसः शुचि-



षत् । ऋतेन सत्यमिन्द्रियम् । अद्भ्यः क्षीरं  
व्यपिबत् (१) । कुङ्काङ्गिरसो धिया । ऋतेन  
सत्यमिन्द्रियम् । अन्नात्परिस्रुतो रसम् । ब्रह्मणा  
व्यपिबत्क्षत्रम् । ऋतेन सत्यमिन्द्रियम् , इति ।

शुचौ शुद्धप्रदेशे स्वर्गे सीदतीति शुचिषट्सः सर्वप्राणिहृदि स्थितो  
जीवात्मा तद्रूपधारीन्द्रच्छन्दसा स्वेच्छया तमिमं सोममद्भ्यः सकाशाद्विभ-  
ज्यापिबत् । ऋतेन यज्ञद्वारेणेन्द्रियवृद्धिहेतुः सोमस्तदेतत्सत्यम् । तत्र दृष्टान्तः-  
यथा लोके कुङ् कौश्वपक्ष्याङ्गिरसः सर्वाङ्गसंबन्धिसारयुक्तः पुष्टशरीर इत्यर्थः ।  
तादृशो धिया स्वबुद्ध्या क्षीरमद्भ्यो विविच्यापिबत् । क्षीरपात्रे स्वमुखे प्रक्षिप्ते  
सति मुखगताम्लरससंपर्कात्क्षीरांशो जलांशश्चोभौ विविच्येते । तत्र  
जलभागं परित्यज्य क्षीरभागमेव पिबति । तद्वदयमिन्द्रोऽपि सोम-  
रसं जलभागाद्विविच्य पिबति । अतो यज्ञद्वारेणेन्द्रियवृद्धिहेतुः  
सोमस्तदेतत्सत्यम् । तत्रैवान्यो दृष्टान्त उच्यते—यथा क्षत्रं क्षत्रियजाति-  
ब्रह्मणा प्रौढेन क्षीराज्यादिना योगात्परितः स्रवतीति परिस्रुदन्नं तस्मादन्ना-  
त्संपन्नं रसं पिबति । राजादयो हि भोजनकाले प्रभूते क्षीरे वा ब्रीह्याद्यन्नं  
प्रक्षिप्य तदन्नं रसोपेतं क्षीरादिकं पिबति । एवमिन्द्रोऽयमपि सारभूतं रसं  
पिबति । ऋतेनेति पूर्ववत् ।

अथ तृतीयामाह—

रेतो मूत्रं विजहाति । योनिं प्रविशादिन्द्रि-  
यम् । गर्भो जरायुणाऽऽवृतः । उल्बं जहाति  
जन्मना । ऋतेन सत्यमिन्द्रियम् ( २ ) ।  
वेदेन रूपे व्यकरोत् । सतासती प्रजा-  
पतिः । ऋतेन सत्यमिन्द्रियम् , इति ।

यथा लोके स्त्रीयोनिं प्रविशत्पुरुषस्येन्द्रियं रेतो मूत्रं च विभज्य परित्यजति ।  
मूत्रस्यैव हि स्त्यागः । रेतसो गर्भाशये त्यागः । तदेतः परिणामो जरायुणा  
वेष्टितो गर्भो भूत्वा स्वकीयेन जन्मना तदावरणरूपमुल्बं जहाति । एवमिन्द्रोऽ-



प्रपा० ६ अनु० २] कृष्णयजुर्वेदीयं तैत्तिरीयब्राह्मणम् ।

६०९

प्यसारं परित्यज्यैकस्मिन्नपि पात्रे सारमेव स्वी करोति । ऋतेनेति पूर्ववत् ।  
यथा प्रजापतिरेकरूपेण वेदेन पर्यालोच्य सतासती पृथिव्यादिसद्रूपं शशवि-  
षाणाद्यसद्रूपं च विभज्याकरोत् । तथाऽयमिन्द्रः सारासारविभागं कृतवान् ।  
ऋतेनेति पूर्ववत् ।

अथ चतुर्थीमाह—

सोमेन सोमौ व्यपिबत् । सुतासुतौ प्रजा-  
पतिः । ऋतेन सत्यमिन्द्रियम् । दृष्ट्वा रूपे  
व्याकरोत् । सत्यानृते प्रजापतिः । अश्र-  
द्धामनृतेऽदधात् । श्रद्धां सत्ये प्रजा-  
पतिः । ऋतेन सत्यमिन्द्रियम् , इति ।

प्रजापतिरेकरूपेण सोमद्रव्येण युक्तो रसात्मकोऽयं सोमोऽभिषुतो वह्न्या-  
त्मकोऽयं सोमो नाभिषुत इति विभज्य तत्र रसात्मकमेवापिबत् । अत्र प्रजा-  
पतिशब्देन प्रजापालकत्वादिन्द्रो विवक्षितः । तत्र विभागे दृष्टान्त उच्यते—  
यथा प्रजापतिः सत्यवदनमनृतवदनं चेत्येवं वचनस्य द्वे रूपे विशेषेण सृष्ट-  
वान् । ततोऽनृते प्रजानामश्रद्धामविश्वासं स्थापितवान् । सत्यवचने तु स  
प्रजापतिर्विश्वासं स्थापितवान् । एवमयमिन्द्रोऽप्यभिषुतमेव पिबति ।

अथ पञ्चमीमाह—

दृष्ट्वा परिषुतो रसम् । शुक्रेण शुक्रं व्यपि-  
बत् । पयः सोमं प्रजापतिः । ऋतेन सत्य-  
मिन्द्रियम् । विपानं शुक्रमन्धसः । इन्द्रस्ये-  
न्द्रियम् । इदं पयोऽमृतं मधु ( ३ ), इति ॥

अद्भ्यः क्षीरं व्यपिबज्जन्मनर्तेन सत्यमिन्द्रियं  
सत्ये प्रजापतिरष्टौ च ॥

सोमो राजा विपानं सोममब्धोऽन्नाद्रेतो मूत्रं वेदेन सतासती सोमेन सुतासुतौ



दृष्ट्वा रूपे दृष्ट्वा परिस्तुतो रसं विपानं दश ॥

इति कृष्णयजुर्वेदीयतैत्तिरीयब्राह्मणे द्वितीयाष्टके षष्ठाध्याये  
द्वितीयोऽनुवाकः ॥ २ ॥

प्रजानां पालकोऽयमिन्द्रः परिस्तुत आलवालस्य परितः श्रयणं कुर्वतो  
द्रव्यस्य रसं दृष्ट्वा तत्र शुक्लेण शुद्धेन द्रव्यान्तरेण सहितं शुद्धद्रव्यान्तरं पयः  
सोमं च विशेषेणापिबत् । ऋतेनेत्यादिकं प्रथममन्त्रवद्वाख्येयम् । तैरेतैः पञ्च  
भिर्मन्त्रैरुपस्थानं कुर्यात् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे षष्ठप्रपाठके द्वितीयोऽनुवाकः ॥ २ ॥

अथ षष्ठे तृतीयोऽनुवाकः ।

द्वितीये ग्रहोपस्थानमुक्तम् । तृतीये ग्रहहोमोऽभिधीयते । कल्पः—“सुराव-  
न्तमिति पयोग्रहाञ्जुहोति” इति । पाठस्तु—

सुरावन्तं बर्हिषदं सुवीरम् । यज्ञं हिन्वन्ति  
महिषा नमोभिः । दधानाः सोमं दिवि  
देवतासु । मदेमेन्द्रं यजमानाः स्वर्काः, इति ।

महिषा महनीयाः पूजनीया यजमाना नमोभिर्नमस्कारोपेतैर्मन्त्रैर्यज्ञमिमं  
सौत्रामण्याख्यं हिन्वन्ति प्रीणयन्ति सम्यगनुतिष्ठन्तीत्यर्थः । कीदृशं यज्ञं  
सुरावन्तं सुराद्रव्योपेतं बर्हिषदं बर्हिषि दर्भ आसाद्यमानेन हविषा युक्तं सुवीरं  
शोभनापत्यप्रदम् । दिवि द्युलोके देवतासु सोमं दधानाः संपादयन्तो वयं  
यजमानाः स्वर्काः शोभनेनार्चनेन युक्ता इन्द्रं मदेम हृष्टं करवाम ।

कल्पः—“यस्ते रसः संभृत इति सुराग्रहान्” इति । जुहोतीत्यनुव-  
र्तते । पाठस्तु—

यस्ते रसः संभृत ओषधीषु । सोमस्य शुष्मः  
सुरया सुतस्य । तेन जिन्व यजमानं  
मदेन । सरस्वतीमश्विनाविन्द्रमग्निम्, इति ।



प्रपा० ६ अनु० ३] कृष्णयजुर्वेदीयं तैत्तिरीयब्राह्मणम् ।

६११

हे सुरे योऽयं ते रस ओषधीषु व्रीह्यादिषु संभृतः संपादितः सुतस्या-  
भिषुतस्य सोमस्य शुष्मो बलप्रदो रसः सुरया संयोजितस्तेन मदेन तदी-  
येन हर्षेण यजमानं जिन्व प्रीणय । तथा सरस्वत्यादिदेवांश्च प्रीणय ।

कल्पः—“यमश्विना नमुचेत्याश्विनमध्वर्युर्भक्षयति” इति । पाठस्तु—

यमश्विना नमुचेरासुरादधि । सरस्वत्यसनोदि-  
न्द्रियायं ( १ ) । इमं तं शुक्रं मधुमन्तमि-  
न्दुम् । सोमं राजानमिह भक्षयामि, इति ।

अश्विनौ देवौ यं रसं नमुचिनाम्नोऽसुरादध्याहृतवन्तौ । सरस्वती चेन्द्रि-  
यार्थमसनोत्पादात् । तमिमं सोमं राजानमिह कर्मणि भक्षयामि । कीदृशं  
सोमं शुक्रं शुद्धं मधुमन्तं माधुर्योपेतमिन्दुमाह्लादकं परमैश्वर्यप्रदं वा ।

कल्पः—“यदत्र रिसमिति सारस्वतं प्रतिप्रस्थाताऽऽग्नीध्रश्च” इति । भक्षयत  
इति शेषः । पाठस्तु—

यदत्र रिसं रसिनः सुतस्य । यदिन्द्रो अपि-  
बच्छचीभिः । अहं तदस्य मनसा शिवेन ।  
सोमं राजानमिह भक्षयामि, इति ।

रसिनो रसयुक्तस्य सुतस्याभिषुतस्य सोमात्मकस्य पयसो यदवशिष्टं पात्रे  
रिसं लिप्तं यचेन्द्रः स्वकीयाभिः शचीभिः शक्तिभिः सहापिवत् । अस्य  
सोमात्मकस्य पयसस्तदवशिष्टं रसरूपं सोमराजत्वेन भाव्यमानमिह कर्मणि  
शिवेन मनसाऽहं भक्षयामि ।

कल्पः—“दक्षिणेनाऽऽहवनीयं पयःशेषं पितृपितामहप्रपितामहेभ्यो  
ददाति पितृभ्यः[इति]” इति । पाठस्तु—

पितृभ्यः स्वधाविभ्यः स्वधा नमः । पिताम-  
हेभ्यः स्वधाविभ्यः स्वधा नमः । प्रपिताम-  
हेभ्यः स्वधाविभ्यः स्वधा नमः । अक्षन्पितरः  
(२) । अमीमदन्त पितरः । अतीतृपन्त पितरः ।



अमीमृजन्त पितरः । पितरः शुन्धध्वम्, इति ।

स्वधाकारस्तृप्तिहेतुरेषामस्तीति ते स्वधाविनस्तादृशेभ्यः पितृभ्यः स्वधा-  
पयःशेषोऽयं समर्पितस्तथा तेभ्यो नमस्कारोऽस्तु । एवं पितामहप्रपितामहयो-  
र्योजनीयम् । एते पितरोऽक्षन्भुक्तवन्तः । भुक्त्वा चास्मानमीमदन्त संतुष्टा-  
न्कुर्वन्तः । अतीतृपन्त तृप्तिमुक्तान्कुर्वन्तः । अमीमृजन्त शोधितवन्तः । हे  
पितरो यूयमपि शुन्धध्वं शुद्धा भवत ।

कल्पः—“पुनन्तु मा पितरः सोम्यास इत्युपतिष्ठते” इति । तत्रोपस्था-  
नसाधनभूतासु दशसृक्षु प्रथमामृचमाह—

पुनन्तु मा पितरः सोम्यासः । पुनन्तु  
मा पितामहाः । पुनन्तु प्रपिता-  
महाः । पवित्रेण शतायुषा, इति ।

सोम्यासोऽनुग्राहकत्वेन सौम्याः पितरः पवित्रेण शुद्धेन शतसंख्याकेनाऽऽ-  
युषा मां पुनन्तु शोधयन्तु । एवं पितामहप्रपितामहाश्च ।

अथ द्वितीयामाह—

पुनन्तु मा पितामहाः । पुनन्तु  
प्रपितामहाः (३) । पवित्रेण शता-  
युषा । विश्वमायुर्व्यश्रवै, इति ।

पूर्वमत्रोक्तानामपि पुनः कथनमादरार्थम् । एतेषां प्रसादेनाहं सर्वमप्यायु-  
प्राप्तवानि ।

अथ तृतीयादीनामष्टानामृचां प्रतीकानि दर्शयति—

अग्र आयूँषि पवसेऽग्रे पवस्व । पवमानः  
सुवर्जनः पुनन्तु मा देवजनाः । जात-  
वेदः पवित्रं वद्यते पवित्रं मर्चिषि । उभा-  
भ्यां देव सवितर्वैश्वदेवी पुनती, इति ।



प्रपा० ६ अनु० ३]

कुणयजुर्वेदीयं तैत्तिरीयब्राह्मणम् ।

६१३

अत्राऽऽद्यमृगद्वयं तु “त्वमग्ने रुद्रः” इत्यनुवाके व्याख्यातम् । अवशिष्टं  
षट्कं “पवमानः सुवर्जनः” इत्यनुवाके व्याख्यातम् ।

कल्पः—“अथाऽऽहुतीर्जुहुतो ये समाना इत्यध्वर्युर्ये सजाता इति प्रतिप्र-  
स्थाता” इति । पाठस्तु—

ये समानाः समनसः । पितरो यमराज्ये । तेषां  
लोकः स्वधा नमः । यज्ञो देवेषु कल्पताम् (४), इति ।

यमराज्ये यमलोके वर्तमानाः पितरो मया समानस्वभावाः संगतमनस्काश्च  
ये सन्ति तेषां पितॄणां लोको ममास्त्विति शेषः । तेभ्यः पितृभ्यः स्वधा  
हविःशेषो दत्तो नमस्कारश्च कृतः । अयं मदीयो यज्ञो देवेषु कल्पतां तृप्ति-  
प्रदो भवतु ।

अथ द्वितीयामाह—

ये सजाताः समनसः । जीवा जीवेषु  
मामकाः । तेषां श्रीर्मयि कल्पताम् ।  
अस्मिल्लोके शत समाः, इति ।

जीवेषु वर्तमानेषु मध्ये मामका मदीया ये जीवाः सजाता भ्रात्रादिरूपेण  
मया सहोत्पन्नाः संगतमनस्का मयि प्रीतियुक्तास्तेषां सर्वेषां श्रीर्धनादिसंप-  
न्मयि कल्पतां तिष्ठतु मदधीना भवत्वित्यर्थः । अस्मिल्लोके मम समाः शतसं-  
ख्याकाः सन्तु ।

अथ “द्वे सुती” इत्यादिमन्त्रो बल्मीकवपायां सुरार्चनार्थः । स च पूर्व-  
काण्डे “युवं सुराम्” इत्यनुवाके राजसूयान्तर्गतसौत्रामण्यर्थमाम्नातः । इह  
तु कौकिल्यर्थमाम्नायते । पाठस्तु—

द्वे सुती अंशृणवं पितृणाम् । अहं देवानां-  
मुत मर्त्यानाम् । याभ्यामिदं विश्वमेजत्स-  
मेति । यदन्तरा पितरं मातरं च, इति ।



मरणशीलानां श्रौतमार्गवर्तिनां कर्मानुष्ठायिनामुपासकानां च दक्षिणमार्ग उत्तरमार्गश्चेति स्मृती द्वौ मार्गौ वेदमुखादहं श्रुतवानस्मि । तत्रैकः पितॄणां संबन्धी तल्लोकप्राप्तिहेतुत्वात् । अन्यश्च देवानां संबन्धी ब्रह्मलोकप्राप्तिहेतुत्वात् । एतौ चोभौ मार्गौ छान्दोग्यबृहदारण्यकयोः स्पष्टमाम्नातौ—“ ते धूममभिसंभवन्ति । धूमाद्रात्रिम् ” इति दक्षिणमार्गः । “ तेऽर्चिषमभिसंभवन्ति, अर्चिषोऽहः ” इत्यादिरुत्तरमार्गः । एजत्कम्पमानं परलोकगतियुक्तमिदं विश्वं प्राणिजातं याभ्यां मार्गाभ्यां तत्तल्लोकं सम्यक्प्राप्नोति । यन्मार्गद्वयं पितरं मातरं चान्तरा द्यावापृथिव्योर्मध्ये वर्तते तादृशमार्गद्वयमहमशृण्वमित्यन्वयः

कल्पः—“ इदं हविरित्यैन्द्रं ब्रह्मा यजमानश्च ” इति । हविःशेषं भक्षयत इति शेषः । पाठस्तु—

इदं हविः प्रजननं मे अस्तु । दशवीरं सर्व-  
गणं स्वस्तये । आत्मसनिं प्रजासनिं । पशु-  
सन्यभयसनिं लोकसनिं । अग्निः प्रजां बहुलां  
मे करोतु । अन्नं पयो रेतो अस्मासु धत्त । राय-  
स्पोषमिषमूर्जमस्मासु दीधरस्स्वाहा (५), इति ॥

इन्द्रियाय पितरः शतायुषा पुनन्तु मा पितामहाः पुनन्तु  
प्रपितामहाः कल्पतां स्वस्तये पञ्च च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके षष्ठाध्याये  
तृतीयोऽनुवाकः ॥ ३ ॥

इदं भक्ष्यमाणं हविर्मे स्वस्तयेऽस्तु मम क्षेमाय भवतु । कीदृशं हविः, प्रजननं प्रजोत्पादकं दशवीरं दशसंख्याकैः कर्मशूरैः पुत्रैर्युक्तं तथा बन्धुभृत्यादिभिर्बहुभिर्गणैर्युक्तं सर्वगणम्, जीवात्मानमस्मिञ्शरीरे चिरकालावस्थायिनं सनोति ददातीत्यात्मसनिं प्रजासनिं पशुसनिं प्रजां पशून् ददातीति प्रजासनिं पशुसनिं, अभयसनिं भीतिराहित्यं परलोकान्ददातीति । अयमग्निर्मदीयां प्रजां बहुलां करोतु । देवा अन्नादीनस्मासु संपादयत । तथा धनपुण्यन्नरसानस्मासु धारयत । इदं हविरस्मदुदरे स्वाहा हुतमस्तु ।



अत्र विनियोगसंग्रहः—

‘सुरा’ ‘यस्ते’ क्रमात्कार्या द्वाभ्यां क्षीरसुराहुतिः ।

यमश्विनेत्याश्विनाख्यमध्वर्युर्भक्षयेत्तथा ॥ १ ॥

सारस्वतं प्रतिप्रस्थाताऽऽग्नीध्रश्च यदित्यतः ।

‘पितृभ्यः’ इत्यादिकेन पयःशेषं ददाति हि ॥ २ ॥

देश आहवनीयस्य दक्षिणेऽथोपतिष्ठते ।

पुनन्तु मेत्यादिकानां मन्त्राणां दशकेन हि ॥ ३ ॥

अध्वर्योश्च प्रतिप्रस्थातुर्ये स द्वयमाहुतौ ।

सुराशेषं तु वल्मीके नयति ‘द्वे स्तुती’ इति ॥ ४ ॥

इदं भक्षयतो ब्रह्मस्वामिनौ ग्रहमैन्द्रकम् ।

अनुवाके तृतीयेऽस्मिन्मन्त्रा एकोनविंशतिः ॥ ५ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये षष्ठप्रपाठके तृतीयोऽनुवाकः ॥ ३ ॥

अथ षष्ठे चतुर्थोऽनुवाकः ।

तृतीये ग्रहहोमोऽभिहितः । चतुर्थ उपहोमा उच्यन्ते । कल्पः—“मनोता-  
काले पृथक्पात्रेषु पशूनां यूषाणि निदधाति पुरस्तात्स्विष्टकृतः शृङ्गशफैरुपहो-  
माञ्जुहोत्यष्टावष्टावेकैकस्य कुष्ठिकशफा आश्विनस्य यूषेण कुष्ठिकां शफं च पूर-  
यित्वा सीसेन तन्त्रमित्यष्टर्चेन प्रतिमन्त्रं द्वाभ्यां द्वाभ्यां कुष्ठिकशफाभ्यां जुहो-  
नीत्युत्तमायाः शृङ्गे अनुषजति हुत्वा स्वेष्ट्वभिषेचनपात्रेषु संपातानवनीयाऽऽ-  
हवनीये कुष्ठिकशफान्प्रविध्यन्त्येवमुत्तरेणाष्टर्चेन सारस्वतस्य सर्वेणानुवा-  
केनैन्द्रस्य” इति । अत्र कुष्ठिकशब्देन शफसमीपस्थः क्षुद्ररूपेशफाऽभिधीयते ।  
एकैकशफमेकैकमुपशफं च यूषेण पक्वमांसरसेन पूरयित्वैकैकामाहुतिं जुहुयात् ।  
एतैश्च मन्त्रैर्यजमानेन प्रायणीयो यज्ञावयवो निष्पाद्यो भविष्यन्निन्द्रदेहो निरू-  
प्यते । तत्र प्रथमामृचमाह—

सीसैन तन्त्रं मनसा मनीषिणः । उर्णासूत्रेण

कवयो वयन्ति । अश्विना यज्ञं संविता सरं-

स्वती । इन्द्रस्य रूपं वरुणो भिषज्यन्, इति ।



मनीषिणो बुद्धिमन्त ऊहापोहकुशलाः कवयो विद्वांसः शास्त्राभिज्ञा  
ऋत्विजः स्वमनसा प्रयोगं सर्वं विचार्य सीसद्रव्यक्रीतेन ब्रीह्यङ्कुरादिना तत्र  
सौत्रामणियज्ञविस्तारमूर्णसूत्रेणैव वयन्ति निष्पादयन्ति । यथा लोके केचि  
द्विपालका ऊर्णसूत्रेण कम्बलं वयन्ति । एवमेतेऽऽप्यृत्विजः सीसक्रीतद्रव्या-  
दिना यज्ञारूपं दीर्घतन्तुरूपं वयन्ति । अश्विनासरस्वत्याद्या देवता इन्द्रस्य  
स्वरूपभूतमिमं यज्ञमोषधिसदृशैः पञ्चद्वैभिषज्यंश्चिकित्सन्ते ।

अथ द्वितीयामाह—

तदस्य रूपममृतं शचीभिः । तिस्रो दधुर्दे-  
वताः संरराणाः । लोमानि शष्पैर्बहुधा न  
तोकमभिः । त्वगस्य मांसमभवन्न लाजाः, इति ।

द्वावश्विनावेका सरस्वतीत्येतास्तिस्रो देवताः शचीभिः स्वकीयशक्तिभि-  
रस्येन्द्रस्य तद्यज्ञात्मकं रूपममृतं विनाशरहितं यथा भवति तथा दधुः संपाद-  
यामासुः । कीदृश्यो देवताः संरराणाः संभूय परस्परं रममाणाः । तोकमश-  
ब्देनाङ्कुरिता ब्रीह्य उच्यन्ते । तदङ्कुररूपं बालतृणं शष्पशब्देनोच्यते । नकार  
उपमार्थः । तोकमभिः शष्पैर्बहुधा लोमानीव निष्पादितवन्तः । अङ्कुरप्ररोहा-  
धारभूता बीजविशेषा लाजाशब्देनोच्यन्ते । ते च लाजा अस्य यज्ञरूपस्ये-  
न्द्रस्य त्वगिव मांसमिवाभवन् ।

अथ तृतीयामाह—

तदश्विनां भिषजां रुद्रवर्तनी । सरस्वती वयति  
पेशो अन्तरः (१) । अस्थि मज्जानं मांसैः ।  
कारोतरेण दधतो गवां त्वचि, इति ।

रुद्रस्येव वर्तनिर्माणो ययोरश्विनोस्तौ रुद्रवर्तनी । यथा रुद्रः क्रूरो देवो  
हिंसितुं समर्थ एवमेतावश्विनौ व्याधिं नाशयितुं समर्थावित्यर्थः । तादृशाव-  
श्विनौ तत्र यज्ञे भिषजौ चिकित्सकौ । या तु सरस्वत्यन्तरः शरीरमध्ये पेशो  
वयति रूपं निष्पादयति । मांसशब्देन यवनिष्पन्नाः सूक्ष्मसक्तवो दधिभिश्चा  
दधैः परिवेष्टिता उच्यन्ते । कारोतरशब्देनावटस्थानीयस्तत्सदृशो वेणुदलनिर्मि-  
तश्चर्मणा सर्वतः परिवेष्टितः सुराश्रव(प)णार्थभाण्डाधारः पदार्थविशेष उच्यते ।



प्रपा० ६ अनु० ४]

कृष्णयजुर्वेदीयं तैत्तिरीयब्राह्मणम् ।

६१७

गवां त्वच्यवस्थितेन कारोतरेण मासरैश्च मज्जानमस्थि च दधतो दधाति सर-  
स्वती संपादयतीत्यर्थः ।

अथ चतुर्थीमाह—

सरस्वती मनसा पेशलं वसु । नासत्याभ्यां  
वयति दर्शतं वपुः । रसं परिस्त्रुता न रोहि-  
तम् । नग्नहृर्धीरस्तसरं न वेम, इति ।

इयं सरस्वती नासत्याभ्यामश्विदेवताभ्यां सहिता वपुर्वयति शरीरं मनसा  
निष्पादयति । कीदृशं वपुः पेशलं वसु देवतात्मनो निवासयोग्यं दर्शतं दर्श-  
नीयं दृष्टिप्रियमित्यर्थः । परिस्त्रुता न परिस्त्रुतेव धारया स्रवत्सुराद्रव्यं परिस्त्रु-  
दित्युच्यते । तथा परिस्त्रुतेव शरीरस्थं रसं जलं रोहितं रक्तं वयति संपाद-  
यति स्रवन्स एव रक्तस्थानीय इत्यर्थः । नग्नशब्देन यवानां स्थूलचूर्णानि  
संस्त्रावेणाभिषिक्तानि कथ्यन्ते । सोऽयं नग्नहुरवयवान्तरस्थानीय इत्यर्थः ।  
धीर इत्यादिदृष्टान्तो लोके धीरो बुद्धिमान्कुविन्दस्तसरं नववस्त्रमिव । वेम-  
शब्देन वस्त्रनिर्माणकाले प्रहारदण्डोऽभिधीयते । यथा कुविन्दः प्रहारदण्डेन  
वस्त्रं निष्पादयति तद्वदित्यर्थः ।

अथ पञ्चमीमाह—

पयसा शुक्रममृतं जनित्रम् । सुरया मूत्राज्ज-  
नयन्ति रेतः । अपामतिं दुर्मतिं बाधमानाः ।  
ऊवध्यं वातं सबुवं तदारात् ( २ ), इति ।

यदेतदत्र पयोद्रव्यं यच्च सुराद्रव्यं तेन द्रव्यद्वयेन मूत्रान्मूत्रद्वारात्सकाशा-  
न्निर्गमनयोग्यं रेतो देवता जनयन्ति । कीदृशं रेतः शुक्रं दीप्तिमच्छेतवर्णममृतं  
विनाशरहितमत एव जनित्रमपत्योत्पादकम् । या देवता रेतो जनयन्ति ताः  
कीदृशः, अमतिं दुर्मतिं चापबाधमानाः । अमतिः कर्तव्यविषयज्ञानाभावः,  
दुर्मतिर्विपरीतज्ञानम् । किंच ता देवतास्तत्तस्मिन्संपादयितव्ये शरीर आरा-  
त्समीप उदरमध्य ऊवध्यं जनयन्ति । अर्थं जीर्णमन्नमपरिपक्वं पुरीषमूवध्यशब्द-  
वाच्यम् । पयःसुराभ्यामेव तज्जनयन्ति । तथा सबुवं वातं जनयन्ति । वातः प्राण-  
वायुः । बुवशब्दः श्वासकालीनं शब्दमनुकरोति । तेन शब्देन सहितमित्यर्थः ।



अथ षष्ठीमाह—

इन्द्रः सुत्रामा हृदयेन सत्यम् । पुरोडाशेन  
सविता जजान । यकृत्क्लोमानं वरुणो भिष-  
ज्यन् । मतस्ते वायव्यैर्न मिनाति पित्तम्, इति ।

शोभनं यथा भवति तथा त्रायत इति सुत्रामा । तादृश इन्द्रः पशोर्हृदयेन  
सत्यं यथार्थज्ञानशक्तिं जजान । सविता च पुरोडाशेन यकृज्जजान । वरुणश्च  
पुरोडाशेन क्लोमानं भिषज्यन्वर्तते । यकृत्क्लोमशब्दाभ्यां हृदयस्य पार्श्वद्वयव-  
र्तिनौ मांसखण्डाबुच्येते । यकृत्क्लोमोः समीपवर्तिनी द्वे मांसे मतस्ते । वाय-  
व्यैर्न वायव्यैरिव वायव्यानि ग्रहपात्राणि तैर्मतस्ते इव पित्तमिव मिनात्यवय-  
वजातं संपादयति ।

[अथ] सप्तमीमाह—

आन्त्राणि स्थाली मधु पिन्वमाना ।  
गुदा पात्राणि सुदुघा न धेनुः ।  
श्येनस्य पत्रं न प्लीहा शचीभिः ।  
आसन्दी नाभिरुदरं न माता, इति ।

मधु मधुरं क्षीरादिरसं पिन्वमाना प्रीणयन्ती धारयन्तीत्यर्थः । तादृ-  
स्थाली या वर्तते सेयमात्राण्यात्रस्थानीयानि । अन्यानि पिष्टादिद्रव्यस्थाप-  
नार्थानि पात्राणि तानि गुदा गुदस्थानीयानि । स्थाल्याः पात्राणां च  
दृष्टान्तः । सुदुघा न धेनुः शोभनं क्षीरं दोग्धीति सुदुघा । तादृशी धेनुरिव  
स्थाल्यादिकं वर्तते । प्लीहाशब्दो मांसविशेषवाची । स च मांसविशेषः श्येना-  
ख्यस्य पक्षिणः पत्रं न पक्ष इव । तादृशः स मांसविशेषः शचीभिः स्वव्यवहा-  
रशक्तिभिः सह पात्रैः संपादित इति शेषः । येयमभिषेकार्थाऽऽसन्दी सेयं  
नाभिस्थानीया । या तु माता सा भूम्यात्मिका वेदिः सेयमुदरं न, उद-  
रमिव ।

अ[था]ष्टमीमाह—

कुम्भो वनिष्ठुर्जनिता शचीभिः । यस्मि-



प्रपा० ६ अनु० ४]

कुण्डयजुर्वेदीयं तैत्तिरीयब्राह्मणम् ।

६१९

नग्रे योन्यां गर्भो अन्तः ( ३ ) ।

प्लाशीर्व्यक्तः शतधार उत्सः । दुहे न

कुम्भीः स्वधां पितृभ्यः , इति ।

उलूकपक्षिसदृशो मांसविशेषो वनिष्ठः । योऽयमत्र द्रवद्रव्यस्थापनार्थः कुम्भः स वनिष्ठस्थानीयः । स च शचीभिः स्वशक्तिभिर्जनितोत्पादयिता । यस्मिन्वनिष्ठावग्रे पुरोभागे योन्यामन्तर्यो गर्भो वर्तते । अत्र सुरावनयनार्थं शतच्छिद्रयुक्तः कुम्भो योऽस्ति सोऽयं व्यक्तः स्पष्टः । बहुच्छिद्रोपेतत्वाच्छत-  
धारः । सुरास्रवणयुक्तत्वादुत्सः । तादृशः कुम्भः प्लासी(शी)र्नासिकाच्छिद्रस्था-  
नीयः । येयं द्रवद्रव्यधारणार्था कुम्भी तां कुम्भीं पितृभ्यः पित्रर्थं स्वधां दुहे  
नामृतं दोग्धीव । अध्वर्युरिति शेषः ।

[अथ] नवमीमाह—

मुखं सदस्य शिर इत्सदेन । जिह्वा  
पवित्रंमश्विना सः सरस्वती । चप्पं  
न पायुर्भिषगस्य वालः । वस्तिर्न  
शेषो हरसा तरस्वी , इति ।

सीदत्यत्रेति सदो देवयजनस्थानं तेन सदेनास्य निरूप्यमाणशरीरस्य  
संमुखं समीचीनं मुखं शिर इच्छिरश्च संपन्नमिति शेषः । पवित्रं द्रव्यशोध-  
नार्थं यद्वस्त्रं तज्जिह्वा । एतत्सर्वमश्विनौ सरस्वती च तिस्रः संपादितवत्यः ।  
चप्पं पिष्टपात्रं तत्पायुर्नापानस्थानमिव वर्तते । योऽयं वालो द्रव्यशोधनार्थः  
योऽयमस्य शरीरस्य भिषक् , चिकित्सकस्थानीयः । तेन हि व्याधिस्थानीयो  
यदोषोऽपनीयते । योऽयं पशोः शेषः सोऽयं वस्तिर्न मूत्रस्थानमिव । हरसा  
वह्निज्वालारूपेण तेजसा तरस्वी निरूप्यमाणो देहो वेगवानिव लक्ष्यते ।

अथ दशमीमाह—

अश्विभ्यां चक्षुरमृतं ग्रहाभ्याम् ।  
छागेन तेजो हविषा शृतेन ।



पक्ष्माणि गोधूमैः क्लैरुतानि । पेशो  
न शुक्लमसितं वसाते ( ४ ), इति ।

अश्विभ्यां ग्रहाभ्यामश्विनोः संबन्धिनौ यौ ग्रहावयवौ ताभ्याममृतं  
विनाशरहितं चक्षुः संपादितम् । शृतेन पक्वेन हविःस्वरूपेण च्छागेन चक्षु-  
र्गतं तेजः संपादितम् । सक्तुनिष्पादनार्थं ये गोधूमा ये च कला वदरफल-  
विशेषास्तैरुभयैः परस्परमुतानि संबद्धानि पक्ष्माणि रोमाणि संपाद्यन्ते ।  
पेशो न रूपमिव यत्पशौ दृश्यते तच्चक्षुर्गतशुक्लमसितं च शुक्लमण्ड-  
कृष्णमण्डलं च तदुभयं वसाते अश्विनौ देवौ पक्ष्मभिराच्छादयतः ।

ए(अथै)कादशीमाह—

अविर्न मेषो नसि वीर्याय । प्राणस्य पन्थां  
अमृतो ग्रहाभ्याम् । सरस्वत्युपवाकै-  
र्व्यानम् । नस्यानि बर्हिर्वदरैर्जजान, इति ।

अविर्नाविरिव वर्तमानो यः सारस्वतो मेषः सोऽयं नसि नासिकायां  
वीर्याय श्वासप्रवृत्तिसामर्थ्याय प्रवर्तते । इयं च नासिका प्राणस्यस्म-  
वायोरमृतः कदाचिदपि विनाशरहितः पन्था गमनागमनहेतुर्ग्रहाभ्यां पयः  
सुराभ्यां निष्पादितः । तथेयं सरस्वत्युपवाकैर्हरितयवसक्तुभिर्व्यानवायुं जन-  
यति । नस्यानि नासिकायां भवानि बर्हिर्वर्हिषि लोमानि वदरैः सक्तुनि-  
ष्पादनाय संपादितैर्वदरफलैर्जजान संपादयामास ।

अथ द्वादशीमाह—

इन्द्रस्य रूपमृषभो बलाय । कर्णाभ्यां श्रोत्रं-  
ममृतं ग्रहाभ्याम् । यवा न बर्हिर्भुवि केस-  
राणि । कर्कन्धुं जज्ञे मधुं सारघं सुखात्, इति ।

योऽयमृषभ इन्द्रस्य रूपमिन्द्रदेवताकत्वेन तत्स्वरूपसदृशः सोऽयम-  
शरीरस्य बलार्थं संपाद्यते । पशुसंबन्धिभ्यां कर्णाभ्यां पयःसुरारूपग्रहाभ्यां  
चामृतं श्रोत्रं वाधिर्यरहितं श्रोत्रेन्द्रियं संपाद्यते । भु(भु)वि यज्ञा न भूमावुत्पन्न-



प्रपा० ६ अनु० ४]

कृष्णयजुर्वेदीयं तैत्तिरीयब्राह्मणम् ।

६२१

यवा इव वहिर्वेद्यामासादितानि बर्हीषि केसराणि प्रवृद्धतमानि लोमानि ।  
सरघा मधुमक्षिकास्ताभिः संपादितं सारघं मधु तद्रूपं कर्कन्धु जज्ञे । कर्क-  
न्धुशब्देनातिस्थूलवदरफलपिष्टमुच्यते । तच्च मधुसदृशं मुखोज्जज्ञे यज्ञप्रा-  
रम्भे समुत्पन्नमित्यर्थः ।

[अथ] त्रयोदशीमाह—

५२६२२

२१८/१५८७

आ॒त्म॒नु॒प॒स्थे न वृ॒क॑स्य॒ लो॒मं । मुखे  
श्मश्रू॒णि न व्या॒घ्रलो॒मम् ( ५ ) ।  
के॒शा न शी॒र्ष॒ण्य॒श॑से श्रि॒यै शि॒खा ।  
सि॒ंह॒स्य॒ लो॒म त्विषि॑रिन्द्रि॒याणि॑, इति ।

प्रकृतिभूतायां सौत्रामण्यां त्रयाणि लोमानीतिवाक्येन वृकव्याघ्रसिंहानां  
लोमानि विहितानि । तान्यत्र चोदकप्रसूतानि ग्रहत्रये प्रक्षिप्यन्ते । तत्र  
यद्वृकस्य लोम तदात्मन्संपाद्यमानशरीर उपस्थे न गुह्यप्रदेश इव वर्तते ।  
यत्तु व्याघ्रलोम तन्मुखे वर्तमानानि श्मश्रूणीव । यत्तु सिंहस्य लोम  
तच्छिरसि केशा इव । केशानिष्पन्ना च शिखा यश श्रियै च संपद्यते ।  
अनुष्ठानकाले सशिखत्वेन यशः । लोके व्यवहारे श्रियते श्रीः । या  
तु लोमगता त्विषिर्दीप्तिः सा तु संपाद्यस्य शरीरस्येन्द्रियस्थानीया ।

[अथ] चतुर्दशीमाह—

अ॒ङ्गा॒न्या॒त्म॒न्भि॒ष॒जा तद॒श्वि॒ना । आ॒त्मा॒न॒म॒ङ्गैः  
स॒म॒धा॒त्स॒र॒स्व॒ती । इन्द्र॑स्य॒ रू॒पं श॒तमा॑न॒-  
मा॒युः । च॒न्द्रेण॒ ज्योति॑र॒मृतं॒ द॒धाना॑, इति ।

तत्तदानीं यागावसरे भिषजा चिकित्सकावश्विनावात्मन्संपाद्ये शरीरेऽ-  
ङ्गानि हस्तपादादीनि संपादितवन्तौ । सरस्वती च तैरङ्गैरात्मानं संपूर्णदेहं  
समधात्सम्यगकार्षीत् । कीदृशी सरस्वती । इन्द्रस्य वर्तमानस्य यद्रूपं तदधाना  
संपादयन्ती । तथा शतमानं शतसंवत्सरप्रमाणमायुः संपादयन्ती । तथा चन्द्रे-  
णाऽऽह्लादकरूपेणामृतं ज्योतिरनश्वरं तेजः संपादयन्ती ।



६२२

श्रीमत्सायणाचार्यविरचितभाष्यसमेतम्— [२द्वितीयकाण्डे—

[अथ] पञ्चदशीमाह—

सरस्वती योन्यां गर्भमन्तः । अश्विभ्यां पत्नी  
सुकृतं विभर्ति । अपां रसेन वरुणो न  
साम्ना । इन्द्रश्च श्रियै जनयन्नप्सु राजा, इति ।

अश्विभ्यां देवाभ्यां सुकृतं सुष्ठु संपादितमुत्पादनीयशरीररूपं गर्भं पत्नी  
पालयित्री सरस्वती योन्यां गर्भाशयेऽन्तर्मध्ये विभर्ति पोषयति । अपां  
रसेन सारभूतेन साम्ना परस्परं साम्येन पयःसुराग्रहेणाप्सु वरुणो न राजा(?)  
यथा जलमध्ये वरुणो राजा तस्यामब्देवतायां पुत्रं जनयति तथेमं यजमा  
नमिन्द्रमिन्द्रसमानशरीरं श्रियै संपदनुभवार्थमयमनुष्ठीयमानो यागो जन-  
यन्वर्तते ।

[अथ] षोडशीमाह—

तेजः पशूनां हविरिन्द्रियावत् । परि-  
स्रुता पयसा सारघं मधु । अश्विभ्यां  
दुग्धचिदभिषजा सरस्वत्या सुतासुता-  
भ्याम् । अमृतः सोम इन्दुः (६), इति ।

अन्तर आरादन्तर्वसाते व्याघ्रलोमश्च राजा चत्वारि च ।

इति कृष्णयजुर्वेदीयतैत्तिरीयब्राह्मणे द्वितीयाष्टके षष्ठा-  
ध्याये चतुर्थोऽनुवाकः ॥ ४ ॥

पशूनां तेजः सारभूतं हविर्भिषजा चिकित्सकाभ्यामश्विभ्यां दुग्धं संपा-  
दितमित्यर्थः । केन द्रव्येण परिस्रुता पयसा परितः स्रवतीति परिस्रुत्सुरा  
तया क्षीरेण च संपादितं हविः । कीदृशं हविरिन्द्रियावदिन्द्रियाभिवृद्धिकरं  
सारघं मधु सरघाभिः संपादितेन मधुना सदृशं यथाऽश्विभ्यां हविः संपादितं  
तथा सरस्वत्या तत्फलभूतो यजमानस्येन्द्रसदृशः संपादितः । केन साधनेन  
सुतासुताभ्यामभिषवसदृशव्यापारेण संपादिता सुरा सुता तादृक्प्रयासरहित-  
क्षीरमसुतं ताभ्यां देहः संपादितः । कीदृशो देहोऽमृतो देवलोके समुत्पन्नः



प्रपा० ६ अनु० ९] कृष्णयजुर्वेदीयं तैत्तिरीयब्राह्मणम् ।

६२३

न्मरणरहितः सोमः सौम्यो दृष्टिप्रिय इन्दुश्चन्द्रवदाह्लादकरः परमैश्वर्ययुक्तो वा । एवमेतैः षोडशभिर्मन्त्रैर्यजमानस्य भाविदेहसूचनपरैरुपहोमः कर्तव्यः ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे षष्ठप्रपाठके चतुर्थोऽनुवाकः ॥ ४ ॥

अथ षष्ठे पञ्चमोऽनुवाकः ।

चतुर्थ उपहोमा अभिहिताः । पञ्चमेऽभिषेकोऽभिधीयते । कल्पः—“औदु-  
म्बर्यासन्धरत्निमात्रशीर्षण्यानूच्या नाभिदघ्नपादा मौञ्जविवाना मित्रोऽसि  
वरुणोऽसीति तां यजमानायतने प्रतिष्ठापयत्यासादनोपवेशनाभिमन्त्रणानि  
राजसूयवत्” इति । पाठस्तु—

मित्रोऽसि वरुणोऽसि । समहं विश्वेर्देवैः, इति ।

हे आसन्दीविशेष त्वमिष्टप्रापकत्वान्मित्रोऽसि । अनिष्टनिवारकत्वाद्वरु-  
णोऽसि । अहमत्र त्वद्बलात्सर्वेर्देवैः संगतो भूयासम् ।

कल्पः—“क्षत्रस्य नाभिरसीति तस्यां कृत्य(च्य)धीवासमास्तीर्य” इति ।  
पाठस्तु—

क्षत्रस्य नाभिरसि । क्षत्रस्य योनिरसि, इति ।

हे चर्मपट त्वं क्षत्रस्य बलस्य नाभिर्मध्यस्थानमसि । तथा क्षत्रस्य बलस्य  
योनिः कारणमसि ।

कल्पः—“स्योना मा सीद सुषदा मा सीदिति तामासाद्य यजमानो मा  
त्वा हिंसीन्मा मा हिंसीदित्युपविशति” इति । पाठस्तु—

स्योना मा सीद । सुषदा मा सीद । मा त्वां  
हिंसीत् । मा मां हिंसीत्, इति ।

हे आसन्दि त्वं स्योना सुखकरी भूत्वा मां प्रत्यासीद । तथा सुषदा सुष्प-  
पवेशनयोग्या सती मां प्रत्यासीद प्राप्नुहि । मदीयो देहस्त्वां मा हिनस्तु ।  
त्वदीयस्वरूपमपि मां मा हिनस्तु ।

कल्पः—“निषसाद धृतव्रत इत्यासीनमनुमन्त्रयते” इति । पाठस्तु—

निषसाद धृतव्रतो वरुणः । पस्त्यांस्वा



( १ ) । साम्राज्याय सुक्रतुः, इति ।

अयं यजमानो धृतव्रतः स्वीकृतनियमो वरुणः फलप्रतिबन्धकपापनिवारको भूत्वा साम्राज्यं कर्तुं सुक्रतुः शोभनसंकल्पः सन्पस्त्यासु गृहसमानेष्वसन्दीस्थानेष्वानिषसाद सर्वत उपविष्टवान् ।

कल्पः—“तस्यां प्राङ्मुखमासीनं प्रत्यङ्मुखस्तिष्ठन्नश्विनोः संपातैरभिषिञ्चति देवस्य त्वा” इति । पाठस्तु—

देवस्य त्वा सवितुः प्रसवे । अश्विनोर्बाहु-  
भ्याम् । पूष्णो हस्ताभ्याम् । अश्विनोर्भैष-  
ज्येन । तेजसे ब्रह्मवर्चसायाभिषिञ्चामि, इति ।

सवितुर्देवस्य प्रेरणे सत्यश्विसंबन्धिभ्यां बाहुभ्यां पूषसंबन्धिभ्यां हस्ताभ्यामश्विनोः संबन्धिना संपातेनौषधरूपेण कान्तिब्रह्मवर्चससिद्ध्यर्थं यजमानं त्वामभिषिञ्चामि ।

कल्पः—“एवमुत्तरेण मन्त्रेण सारस्वतस्योत्तमेनैन्द्रस्य” इति । संपातेनौषधरूपेण कान्तिब्रह्मवर्चससिद्ध्यर्थं यजमानं त्वामभिषिञ्चामि ।

देवस्य त्वा सवितुः प्रसवे । अश्विनोर्बाहु-  
भ्याम् । पूष्णो हस्ताभ्याम् । सरस्वत्यै भैष-  
ज्येन (२) । वीर्यायान्नाद्यायाभिषिञ्चामि, इति ।

पूर्ववद्वाख्येयम् ।

देवस्य त्वा सवितुः प्रसवे । अश्विनोर्बाहु-  
भ्याम् । पूष्णो हस्ताभ्याम् । इन्द्रस्येन्द्रियेण ।  
श्रियै यशसे बलायाभिषिञ्चामि, इति ।

पूर्ववद्वाख्येयम् ।

कल्पः—“कोऽसि कतमोऽसीति पाणिं संमृश्य” इति । पाठस्तु—

कोऽसि कतमोऽसि । कस्मै त्वा कायं त्वा, इति ।



हे यजमान त्वं कोऽसि प्रजापतिरूपोऽसि । अत एव कतमोऽस्य विज्ञातवि-  
शेषोऽसि । न हि प्रजापतिरीदृश एवेति केनचिदपि निर्धारयितुं शक्यते । तस्य  
सर्वात्मकत्वेन विशेषस्य दुर्निरूपत्वात् । अतः कस्मा अविज्ञेयस्वरूपसिद्ध्यर्थं  
त्वां स्पृशामि । काय प्रजापतिरूपसिद्ध्यर्थं त्वां स्पृशामि । अनेन मन्त्रेण यज-  
मानस्य पाणिद्वयमभिसंस्पृशेत् ।

कल्पः—“अत्र राजसूयवन्मङ्गल्यनाम्न आहूय” इति । राजसूये त्वेवमु-  
क्तम्—मङ्गल्यनाम्नो राजाऽऽह्वयति सुश्लोकाँ३ इति संग्रहीतारं सुमङ्गलाँ३ इति  
भागदुघं सत्यराजा३निति क्षत्तारम्” इति । पाठस्तु—

सुश्लोकाँ३ सुमङ्गलाँ३ सत्यराजा३न, इति ।

शोभनः श्लोकः कीर्तिर्यस्यासौ सुश्लोकः । आह्वानार्था सानुनासिका  
तिः । सुष्ठु मङ्गलाचरणं यस्यासौ सुमङ्गलः । सत्येन स्वामिव्यापारेण राज त  
इति सत्यराजः । एतैः संग्रहीत्रादय आह्वातव्याः स्युः । रथस्योपर्यश्वप्रग्रह-  
चात् संग्रहीता । यद्वा संपादितं राजधनं भाण्डागारे सम्यक्संगृह्णातीति संग्र-  
हीता । ग्रामेषु राजभागकरं दुग्धे स्वी करोतीति भागदुघः । क्षत्ता सारथिर्द्वा-  
रपालको वा ।

कल्पः—“शिरो मे श्रीरिति यथालिङ्गमङ्गानि संमृश्य” इति । पाठस्तु—

शिरो मे श्रीः ( ३ ) । यशो मुखम् । त्विषिः  
केशाश्च श्मश्रूणि । राजा मे प्राणोऽमृतम् ।  
सम्राट् चक्षुः । विराट्छ्रोत्रम् । जिह्वा मे  
भद्रम् । वाङ्महः । मनो मन्युः । स्वराङ्भारमः ।  
मोदाः प्रमोदा अङ्गुलीरङ्गानि ( ४ ) । चित्तं  
मे सहः । बाहू मे बलमिन्द्रियम् । हस्तौ मे  
कर्म वीर्यम् । आत्मा क्षत्रमुरो मम । पृथीर्मे  
राष्ट्रमुदरमसौ । ग्रीवाश्च श्रोण्यौ । ऊरू



अरत्नी जानुनी । विशो मेऽङ्गानि सर्वतः ।  
 नाभिर्मे चित्तं विज्ञानम् । पायुर्मेऽपचि-  
 तिर्भसत् ( ५ ) । आनन्दनन्दावाण्डौ  
 मे । भगः सौभाग्यं पसः , इति ।

मदीयं शिरः श्रियो हेतुत्वेन श्रीरूपमस्तु । मुखं यशोहेतुरस्तु । केशाः  
 श्मश्रूणि च कान्तिहेतवः सन्तु । मदीयः प्राणः सर्वेन्द्रियाणां राजा सन्नमृतहे-  
 तुरस्तु । चक्षुरिन्द्रियं दूरसूक्ष्मादिदर्शनेन सम्यग्राजमानमस्तु । श्रोत्रेन्द्रियं दूरश-  
 ब्दमन्दध्वनिश्रवणेन विविधं राजमानमस्तु । मदीया जिह्वा विविधरसज्ञानेन  
 कल्याणभोगहेतुरस्तु । वागिन्द्रियं सभारज्जनेन पूजाहेतुरस्तु । मदीयं मनो  
 धर्मकार्यमननहेतुरस्तु । मदीयो भामः क्रोधो भ्रातृव्यनिराकरणेन स्तयामे  
 राजाऽस्तु । अङ्गुलयो मोदा हर्षहेतवः सन्तु । अङ्गान्यनुक्तावयवाः प्रभोऽसौ  
 प्रकृष्टहर्षहेतवः सन्तु । मदीयं चित्तं स्तुतिनिन्दादिसहनहेतुरस्तु । मनश्चित्तयो-  
 र्वृत्तिभेदेन भेदः । मदीयौ बाहू मणिवन्धस्य मूलभागौ प्रबलशक्तिहेतू स्ताम् ।  
 हस्तौ मणिवन्धस्याग्रभागौ वीर्यवद्व्यापारहेतू स्ताम् । मदीय आत्मा मध्यशरी-  
 रमुरश्च क्षत्रं बलहेतुरस्तु । पृष्ठ्यादयो जान्वन्ता अवयवा राष्ट्रहेतवः सन्तु । पृष्ठयः  
 पायोरुपरिस्थान्यस्थीनि । उदरादयः प्रसिद्धाः । ग्रीवा गलावयवाः । अरत्नी  
 प्रकोष्ठौ । विशो मनुष्याः । ममाङ्गानीव सर्वतो विधेयाः सन्तु । मदीयं(यो)  
 नाभिश्चित्तं चैतन्यहेतुरस्तु । पायुर्विज्ञानं विसर्गज्ञानकुशलोऽस्तु । भसन्मे ममो  
 पस्थेन्द्रियमपचितिर्नियतत्वेन बहुमानहेतुरस्तु । मदीयावाण्डौ वृषणावानन्दन  
 न्दयोर्हेतू स्ताम् । पुंसः सुखमानन्दः । स्त्रियाः सुखं नन्दः । पसः प्रजननं भग  
 सौभाग्यहेतुरस्तु । भग ऐश्वर्यम् । सौभाग्यं देहशोभा ।

कल्पः—“जङ्घाभ्यां पद्भ्यामिति प्रत्यवरुह” इति । पाठस्तु—

जङ्घाभ्यां पद्भ्यां धर्मोऽस्मि ।

विशि राजा प्रतिष्ठितः, इति ।

जानुभ्यामधोभागौ जङ्घे ताभ्यां पादाभ्यां च धर्मो देहस्य धारयिताऽ-  
 स्मि । विशि प्रजायां प्रतिष्ठितः स्थैर्येणावस्थितो राजाऽस्मि ।



कल्पः—“प्रतिक्षत्रे प्रतितिष्ठामि राष्ट्र इति जपित्वा” इति । पाठस्तु—

प्रतिक्षत्रे प्रतितिष्ठामि राष्ट्रे । प्रत्यश्वेषु प्रति-  
तिष्ठामि गोषु । प्रत्यङ्गेषु प्रतितिष्ठाम्यात्मन् ।  
प्रतिप्राणेषु प्रतितिष्ठामि पुष्टे । प्रतिद्यावा-  
पृथिव्योः । प्रतितिष्ठामि यज्ञे ( ६ ) , इति ।

क्षत्रादिषु यज्ञान्तेषु प्रतितिष्ठामि स्थैर्येणावस्थितोऽस्मि । क्षत्रं बलं क्षत्रि-  
यादिर्वा । राष्ट्रं देशः । अश्वादयः प्रसिद्धाः । आत्मा शरीरम् । पुष्टं शरीरस्य  
पुष्टिः ।

कल्पः—“त्रया देवां एकादशेत्याहुतीर्जुहोति” इति । तत्र प्रथमामृचमाह—

त्रया देवा एकादश । त्रयस्त्रिंशाः सुराधंसः ।  
बृहस्पतिपुरोहिताः । देवस्य सवितुः सवे ।  
देवा देवैरवन्तु मा । प्रथमा द्वितीयैः । द्विती-  
यास्तृतीयैः । तृतीयाः सत्येन । सत्यं यज्ञेन ।  
यज्ञो यजुर्भिः ( ७ ) । यजूंषि सामभिः ।  
सामान्यृग्भिः । ऋचो याज्याभिः । याज्या  
वषट्कारैः । वषट्कारा आहुतिभिः । आहु-  
तयो मे कामान्तसमर्धयन्तु , इति ।

एकादशसंख्याका देवतास्त्रयास्त्रिविधा लोकत्रयवर्तित्वात् । तथा चाऽऽ-  
त्रातम्—“ये देवा दिव्येकादश स्थ” इत्यादिना । ते चैते त्रयस्त्रिंशत्सं-  
ख्याका देवाः सुराधंसः शोभनस्य कर्मणः साधकाः । बृहस्पतिः पुरोहितो  
मुख्यो येषां ते बृहस्पतिपुरोहिताः । सवितुर्देवस्य प्रसवे सति ते सर्वे मुख्या  
देवा इतरैः सह मामवन्तु । तत्र प्रथमगणस्था द्वितीयगणस्थैः सहिताः ।  
द्वितीयगणस्थास्तृतीयगणस्थैः सहिताः । तृतीयगणस्थाः सत्येन सहिताः ।



सत्यं च यज्ञेन सहितम् । एवं यज्ञादय आहुतिपर्यन्ता उत्तरोत्तरवस्तुभिः सह  
तिष्ठन्ति । ताश्चाऽऽहुतयो मदीयान्कामान्समर्पयन्तु समृद्धान्कुर्वन्तु ।

अथ द्वितीयं मन्त्रमाह—

भूः स्वाहा, इति ।

येयं भूमिस्तस्यै स्वाहा हुतमस्तु ।

कल्पः—“ लोमानि प्रयतिर्ममेति यथालिङ्गमङ्गानि संमृशति ” इति  
पाठस्तु—

लोमा॒नि प्र॒यति॒र्मम॑ । त्वङ्म॒ आन॑ति-  
राग॑तिः । मा॒ंसं म॒ उप॑नतिः ।  
वस्वा॑स्थि । म॒ज्जा म॒ आन॑तिः(८), इति ।

प॒स्त्यास्वा सर॑स्वत्यै भैष॑ज्येन श्रीरङ्गा॒नि भ॒सद्य॑ज्ञे य॒ज्ञो य॒जुर्भिरु॑प॒नति॑र्द्वे च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके षष्ठाध्याये  
पञ्चमोऽनुवाकः ॥ ५ ॥

मदीयानि लोमानि प्रयतिः शुद्धिकराणि सन्तु । मदीया त्वगानति-  
न्येषां प्रह्वीभावहेतुरस्तु । आगतिरन्येषां पदार्थानामागमनहेतुरस्तु । मदी-  
मांसमुपनतिरभिप्रेतसंपत्तिहेतुरस्तु । अस्थि च मदीयं वसु धनहेतुरस्तु । म-  
वन्धिमज्जा चाऽऽनतिरन्येषां वशीकरणहेतुरस्तु ।

अत्र विनियोगसंग्रहः—

आस॒र्दीं स्था॑पयेन्मित्रः क्षत्र॑स्य चर्म॑संस्कृतिः ।  
स्योनां॑ तस्यामुपविशेन्निष॑सादेति मन्त्रयेत् ॥  
देव॑त्रयेणाभिषिञ्चेत्कोऽसि पा॑णी उपस्पृ॑शेत् ।  
सुश्रू॑कत्रयेणाऽऽह्वयेच्छि॑रः स्वा॒त्माभि॑मर्शनम् ॥  
अव॑रोहति जङ्घा॒भ्यां प्रति॑क्षत्रादिकं जपेत् ।  
त्रया॑ भूराहुतीर्हु॒त्वा लोमे॑त्यङ्गान्युपस्पृ॑शेत् ।  
अनु॑वाके पञ्चमेऽस्मिन्मन्त्राः सप्त॑दश स्मृ॒ताः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे षष्ठप्रपाठके पञ्चमोऽनुवाकः ॥ ५ ॥



ग्रीष्मकाण्डे-  
प्रपा० ६ अनु० ६]  
तुभिः सह

कृष्णयजुर्वेदीयं तैत्तिरीयब्राह्मणम् ।

६२९

अथ षष्ठे षष्ठोऽनुवाकः ।

पञ्चमेऽभिषेक उक्तः । षष्ठेऽवभृथ उच्यते ।

कल्पः—“यद्देवा देवहेडनमित्यवभृथे पञ्चाऽऽहुतीर्जुहोति” [इति] । तत्र  
प्रथमामृचमाह—

यद्दे॒वा दे॒वहे॒डन॑म् । दे॒वा॑सश्च-  
कृ॒मा व॒यम् । अ॒ग्नि॒र्मा तस्मा॑दे-  
न॑सः । वि॒श्वान्मु॒ञ्चत्व॑ऽह॒सः, इति ।

देवासो द्योतनात्मका हे देवा देवहेडनं देवविषयमनादररूपं यत्पापं वयं  
सभृत्यपुत्राश्चक्रम कृतवन्तः । अंहसोऽभिभवनस्वभावाद्विश्वस्मात्सर्वस्मात्तस्मा-  
देनसः पापादग्निर्मा मां मुञ्चतु मुक्तं करोतु ।

[अथ] द्वितीयामाह—

यदि॒ दि॒वा यदि॒ नक्त॑म् । एना॑ऽसि  
चकृ॒मा व॒यम् । वा॒यु॒र्मा तस्मा॑दे-  
न॑सः । वि॒श्वान्मु॒ञ्चत्व॑ऽह॒सः, इति ।

कालविशेषे कृतात्पाप्मनो वायुर्मोचकोऽस्तु ।

अथ तृतीयामाह—

यदि॒ जाग्र॑द्यदि॒ स्वप्ने॑ । एना॑ऽसि  
चकृ॒मा व॒यम् (१) । सू॒र्यो मा॒ तस्मा॑-  
देन॑सः । वि॒श्वान्मु॒ञ्चत्व॑ऽह॒सः, इति ।

अवस्थाविशेषे कृतात्पाप्मनः सूर्यो मोचकोऽस्तु ।

[अथ] चतुर्थीमाह—

यद्ग्रामे॒ यदर॑ण्ये । यत्स॒भायां॑ यदि॒न्द्रिये॑ ।  
यच्छू॒द्रे यद॑र्ये । एन॑श्चकृ॒मा व॒यम् । यदे॒-



कस्याधि धर्मणि । तस्यावयजनमसि, इति ।

अर्थः स्वामी वैश्यो वा । अरण्यादिदेशविशेषे चक्षुरादीन्द्रियविशेषे शूद्रादिपुरुषविशेषे च यदेनो वयं चकृम यदप्येकस्यान्यपुरुषस्य धर्मण्यग्निहोत्रादिधर्मकार्येऽधिकं पापं चकृम तस्य सर्वस्य पापस्य हे आहुतिरूप त्वमवयजनं विनाशकमसि ।

अथ पञ्चमीमाह—

यदापो अग्निं या वरुणेति शपामहे ।

ततो वरुण नो मुञ्च ( २ ), इति ।

हे वरुण या आपः सन्ति याश्चाग्न्या गाव एतद्वयं भूम्यादेरुपलक्षणं तेषु सर्वेषु विषयेष्वित्यनेन प्रकारेण शपामहे सत्यत्वेनानृतत्वेन वा शपथं कुर्मः यत्पापमस्ति हे वरुण ततः शपथकृतात्पापान्नोऽस्मान्मुञ्च मुक्तान्कुरु ।

कल्पः—“अवभृथ निचङ्कुणेत्यवभृथं यजमानोऽभिमन्त्र्य” इति । पाठस्तु—

अवभृथ निचङ्कुण निचेरुरसि निचङ्कुण ।

अव देवैर्देवकृतमेनोऽयाट् । अव मर्त्यैर्मर्त्यकृ-

तम् । उरोरा नो देव रिषस्पाहि, इति ।

हेऽवभृथ कर्माभिमानिन्वरुण निचङ्कुण राक्षसभर्त्सनार्थं नितरां ध्वनिकारिन्निचेरुरस्यस्मद्रक्षणार्थं निगूढत्वेन चरणशीलोऽसि । हे निचङ्कुणास्माभिर्देवैः कृतमेनोऽपराधं तैर्देवैः सह त्वमवायाद्विनाशय । मर्त्येष्वृत्तिवक्षु कृतं तैर्मर्त्यैः सह तदवायाद्विनाशय । हे देवोरोराधिकाद्रिषो देवमर्त्यकृताद्विसनान्नोऽस्माना समन्तात्पाहि ।

कल्पः—“सुमित्रा न आपो द्रुपदादिवेन्मुमुचान इत्याहुत्य” इति । तत्र प्रथममत्रपाठस्तु—

सुमित्रा न आप ओषधयः सन्तु । दुर्मि-

त्रास्तस्मै भूयासुः । योऽस्मा-

न्देष्टि । यं च वयं द्विष्मः, इति ।



प्रपा० ६ अनु० ६]

कृष्णयजुर्वेदीयं तैत्तिरीयब्राह्मणम् ।

६३१

या एता अब्देवता याश्चौषधिदेवतास्ताः सर्वा नोऽस्मान्प्रति सुमित्रा अत्य-  
न्तमनुकूलाः सन्तु । योऽस्मानुदासीनानपि द्वेष्टि यं चान्यमुदासीनमपि वयं  
द्विष्मस्तस्मै द्विविधाय तादृशपुरुषाय या(ता) आप ओषधयश्च दुर्मित्राः प्रति-  
कूलाः सन्तु ।

द्वितीयमन्त्रपाठस्तु—

द्रुपदादिवेन्मुमुचानः । स्विन्नः स्नात्वी  
मलादिव ( ३ ) । पूतं पवित्रेणेवाऽऽ-  
ज्यम् । आपः शुन्धन्तु मैनसः, इति ।

राजानो ह्यपराधिनस्तस्करस्य पादं सच्छिद्रे काष्ठे कीलयन्ति तद्द्रुपदमि-  
कुर्षः त्युच्यते । तस्मान्मुमुचान इवैतद्वन्धनान्मुक्तः पुरुषश्चौर्याभियोगं परित्यज्य शुद्ध  
इत्येव व्यवहियते । यथा स्विन्नः पुरुषः स्नात्वी स्नानं कृत्वा मलान्मुमुचानः  
शुद्ध इत्येव व्यवहियते । यथा च कर्मण्याज्यमुत्पवनपवित्रेण पूतं भवति तथेमा  
भापो मामेनसः पापाच्छुन्धन्तु शुद्धं कुर्वन्तु ।

कल्पः—“उद्वयं तमसस्पर्शित्यादित्यमुपस्थाय” इति । पाठस्तु—

उद्वयं तमसस्परि । पश्यन्तो ज्योतिरुत्तरम् । देवं  
देवत्रा सूर्यम् । अगन्म ज्योतिरुत्तमम्, इति ।

तमसस्पर्शन्धकारस्योपरि वर्तमानमुत्तरं ज्योतिरुत्कृष्टं प्रकाशमुत्पश्यन्त  
उत्कर्षेण वीक्षमाणा वयं देवत्रा देवेषु मध्ये देवं द्योतमानं सूर्यं सूर्यस्वरूपमु-  
त्तमं ज्योतिरगन्म प्राप्ताः स्मः ।

कल्पः—“प्रतियुतो वरुणस्य पाश इत्युदकान्तं प्रत्यस्यति” इति ।  
पाठस्तु—

प्रतियुतो वरुणस्य पाशः ।

प्रत्यस्तो वरुणस्य पाशः, इति ।

योऽयं वरुणस्य पाशो जलमध्यवर्ती सोऽस्माभिर्बहिर्निर्गच्छद्भिः प्रतियुतः  
परित्यक्तः । तथा वरुणस्य पाशः प्रत्यस्तो विनाशितः ।

कल्पः—“पशुवत्समिध उपस्थानं च” इति । पशौ त्वेवमुक्तम्—“एधोऽस्ये-



धिषीमहीत्याहवनीये समिध आधायापो अन्वचारिषमित्युपतिष्ठन्ते” इति । त  
समिदाधानमन्त्राणां त्रयाणां पाठस्तु—

एधोऽस्येधिषीमहि । समिदंसि ( ४ ) ।

तेजोऽसि तेजो मयि धेहि , इति ।

हे समिच्चमेधोऽस्यभिवृद्धिहेतुरसि । अतस्त्वामाधाय वयमेधिषीमा  
वृद्धिं प्राप्नुमः । हे द्वितीयसमिच्चं समिन्धनसाधनमसि । हे तृतीयसमि  
तेजोहेतुरसि । अतो मयि तेजो धेहि संपादय ।

उपस्थानमन्त्रपाठस्तु—

अपो अन्वचारिषम् । रसेन समंसृक्षमहि ।

पयस्वा अग्न आगमम् । तं मा ससृज

वर्चसा । प्रजया च धनेन च, इति ।

अहमेता अपोऽनुसृत्याचारिषं कर्मानुष्ठितवानस्मि । रसेन जलगतेन सारे  
समंसृक्षमहि संसृष्टा अभूम् । हेऽग्ने पयस्वाञ्जलसारयुक्तोऽहमागमं त्वत्सर्मा  
समागतोऽस्मि । तमेतादृशं मां वर्चसा बलेन च प्रजया धनेन च संसृ  
संयोजय ।

कल्पः—“समाववर्तित्युपस्थाय” इति । पाठस्तु—

समाववर्ति पृथिवी । समुषाः । समु सूर्यः ।

समु विश्वमिदं जगत् । वैश्वानर ज्योतिर्भू-

यासम् । विभुं कामं व्यश्ववै , इति ।

येयं पृथिवी सा समाववर्ति सम्यगावृत्ता मया सह समागता । एवमुप  
कालः सूर्यः सर्वमिदं जगच्च समाववर्ति । हे वैश्वानराहं ज्योतिःस्वरू  
भूयासम् । त्वत्प्रसादाद्विभुं कामं व्याप्तं फलं व्यश्ववै प्राप्तवानि ।

भूः स्वाहा ॥ ५ ॥

स्वप्न एनांसि चक्रमा वयं मुञ्च मलादिव समिदंसि जगन्नीणि च ।

इति कृष्णयजुर्वेदीयतैत्तिरीयब्राह्मणे द्वितीयाष्टके षष्ठाध्याये

षष्ठोऽनुवाकः ॥ ६ ॥



कल्पः—“भूः स्वाहेत्याहुतिं हुत्वा” इति । येयं भूः पृथिवी सा स्वाहा त्वयि स्वाहुता ।

अत्र विनियोगसंग्रहः—

यद्देवाः पञ्चभिर्हुत्वाऽवभृथेत्यनुमन्त्रयेत् ।

सुमित्रा द्रुपदा द्वाभ्यां स्नात्वोद्वेत्युपतिष्ठते ॥

प्रतीत्यापः परित्याज्या एधोस्त्रिर्जुहुयात्रिभिः ।

अपः समेत्युपस्थानं भूः स्वाहेति जुहोति हि ॥

अत्र मन्त्राः षोडशोक्ता अध्वर्योः कृत्यमीरितम् ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे षष्ठप्रपाठके षष्ठोऽनुवाकः ॥ ६ ॥

अथ षष्ठे सप्तमोऽनुवाकः ।

इत्थं षड्भिरनुवाकैरस्यां कौकिल्यां सौत्रामण्यामाध्वर्यवमुक्तम् । अथावशि-  
ष्टैश्चतुर्दशभिरनुवाकैर्हो(हौ)त्रमुच्यते । तत्रास्मिन्सप्तमोऽनुवाके होतारमुद्दिश्य मैत्रा-  
वरुणेन पठनीया एकादश प्रयाजप्रैषा उच्यन्ते । तत्र समिधः प्रेष्य इत्य-  
ध्वर्युणा प्रेषितो मैत्रावरुणः प्रैषमन्त्रं पठति । तमिमं मन्त्रमाह—

होता यक्षत्समिधेन्द्रमिडस्पदे । नाभां पृथिव्या

अधि । दिवो वर्ष्मन्त्समिध्यते । ओजिष्ठश्च-

र्षणीसहान् । वेत्वाज्यस्य होतर्यजं, इति ।

योऽयं होता विद्यते सोऽयं समिधेन्द्रं समिन्नामकेनाग्निना युक्तमिन्द्रमि-  
डस्पद इडाख्याया गोः पदस्थानेऽस्मिन्नाहवनीये यक्षद्यजतु पूजयत्वित्यर्थः ।  
या सोमक्रयि(य)णी गौस्तस्याः पादपांसोः कियानपि भाग आहवनीये प्रक्षिप्त-  
स्तस्मादिडस्पदमित्युच्यते । समिन्नामकः कश्चिदग्निविशेषः प्रथमयाऽऽहुत्या  
हूयते । अतः समिन्नामकाग्निद्वारा तमिन्द्रं होता यक्षदित्युच्यते । तच्चेडायाः पद-  
माहवनीयाख्यं पृथिव्या नाभा नाभिस्थानीयायामुत्तरवेद्यामध्युपरि वर्तते ।  
हूयमानोऽयमग्निर्दिवो वर्ष्मन्द्युलोकस्य शरीरस्थानीय इत्यर्थः । तत्र समिध्यते  
सम्यग्दीप्यते । चर्षणीसहान् चर्षणयो मनुष्यास्तान्सहन्तेऽभिभवन्तीति चर्षणी-  
सहा देवास्तानुद्दिश्य तेषां देवानां मध्य ओजिष्ठोऽत्यन्तप्रबलस्तादृशोऽग्निरा-  
ज्यस्य वेत्विदमाज्यमश्नातु पिवत्वित्यर्थः । हे होतर्यज तदर्थं याज्यां पठ ।



अथ द्वितीयं प्रैषमन्त्रमाह—

होता यक्षत्तनूनपातम् । ऊतिभिर्जेतारम-  
पराजितम् । इन्द्रं देवः सुवर्विदम् । पथि-  
भिर्मधुमत्तमैः । नराशंसेन तेजसा  
( १ ) । वेत्वाज्यस्य होतर्यजं, इति ।

अत्र सर्वत्र प्रथमान्तो होतृशब्दो दैव्यं होतारमाचष्टे, संबुद्ध्यन्तो मानुषम् । यथा पूर्वमन्त्रे समिच्छब्दः प्रयाजदेवतारूपमग्निविशेषमाह, एवमत्रापि तनून-पाच्छब्दो द्वितीयप्रयाजदेवतारूपमग्निविशेषमाचष्टे । दैव्यो होता तनूनपान्नामकमग्निं यक्षयजतु पूजयतु तदग्निद्वारेन्द्रं पूजयतु । कीदृशमिन्द्रम्, ऊतिभिरस्मद्रक्षणेयुक्तम्, जेतारं युद्धे जयशीलं केनाप्यन्येनापराजितम्, देवं द्योतमानम्, सुवर्विदं स्वर्गस्य लब्धारम्, मधुमत्तमैरन्नपानादिपाथेयसंपत्त्याऽत्यन्तं मधुरैः पथिभिर्मार्गैर्युक्तम्, नराशंसेन मनुष्यैः शंसनीयेन तेजसा युक्तम्, तथाविधेन्द्रं पूजार्थं तनूनपादग्निराज्यं पिबतु । तदर्थं हे मानुष होतर्याज्यां पठ ।

[अथ] तृतीया(य)[मन्त्र]माह—

होता यक्षदिडाभिरिन्द्रमीडितम् । आजुह्वान-  
ममर्त्यम् । देवो देवैः सवीर्यः । वज्रहस्तः  
पुरंदरः । वेत्वाज्यस्य होतर्यजं, इति ।

इडाशब्देन प्रयाजदेवतारूपस्तृतीयोऽग्निरुच्यते । बहुवचनं पूजार्थम् । तदग्निद्वारा दैव्यो होतेन्द्रं पूजयतु । कीदृशमिन्द्रम्, ईडितं नानाविधैर्मन्त्रैः स्तुतम्, आजुह्वानं सर्वेषु यज्ञेषु होमभाजमाह्वानभाजं वा, अमर्त्यं मरणरहितम् । स चेन्द्रो देवो देवैः सह सवीर्यो बहुसामर्थ्ययुक्तः शत्रूनाभिभवितुं वज्रहस्त आसुरीं पुरीं दारयति विनाशयतीति पुरंदरः । तथाविधेन्द्रस्य पीतये पूर्वोक्तो वह्निराज्यं पिबतु । हे मानुष होतर्याज्यां पठ ।

[अथ] चतुर्थमन्त्रमाह—

होता यक्षद्वर्हिषीन्द्रं निषद्वरम् । वृषभं नर्या-  
पसम् । वसुंभी रुद्रेरादित्यैः । सयुग्मिर्बर्हिषा-



सदत् ( २ ) । वेत्वाज्यस्य होतर्यजं, इति ।

वर्हिःशब्दश्चतुर्थप्रयाजदेवतारूपमग्निमाचष्टे । तस्मिन्वर्हिषि पूजिते सति तद्द्वारेणेन्द्रं देव्यो होता पूजयतु । कीदृशमिन्द्रं निषद्वरं नितरां यज्ञे सीदन्त्युपविशन्तीति निषदा(दो) देवास्तेषां श्रेष्ठम्, वृषभं कामानां वर्षयितारम्, नरेभ्यो हितं नर्यं तथाविधं कर्म यस्यासौ नर्यापास्तथाविधम् । स चेन्द्रो वस्वादिभिः सयुग्भिः स्वेन सह वर्तमानैर्युक्तो वर्हिरासदद्यज्ञं प्राप्नोतु । वेत्त्वित्यादि पूर्ववत् ।

अथ पञ्चममन्त्रमाह—

होता यक्षदोजो न वीर्यम् । सहो द्वार इन्द्रमवर्ध-  
यन् । सुप्रायणा विश्रयन्तामृतावृधः । द्वार  
इन्द्राय मीढुषे । वियन्त्वाज्यस्य होतर्यजं, इति ।

द्वारशब्दः पञ्चमप्रयाजदेवतारूपमग्निमाह । पूजार्थं बहुवचनम् । तमग्निं देव्यो होता पूजयतु । ताश्च द्वारशब्दाभिधेया देवता इन्द्रं वर्धयन्तु । ओजसादयो दृष्टान्ताः । यथाऽष्टमधातोरोजसो वीर्यस्य चक्षुरादीन्द्रियसामर्थ्यस्य सहसः शरीरबलस्य च वृद्धिस्तथेन्द्रस्याभिवृद्धिरित्यर्थः । ताश्च द्वारशब्दाः सुप्रायणाः शोभनगतय ऋतावृधो यज्ञस्य वर्धयिष्यस्तथाविधा विश्रयन्तां विशेषेण यज्ञमाश्रयन्तु । मीढुषे वृष्ट्यादिना सेचकायेन्द्रायेन्द्रार्थं द्वारो देवता वियन्तु पिवन्तु ।

[अथ] षष्ठमन्त्रमाह—

होता यक्षदुषे इन्द्रस्य धेनू । सुदुघे मातरौ  
मही । सवातरौ न तेजसी । वत्समिन्द्रमवर्ध-  
ताम् ( ३ ) । वीतामाज्यस्य होतर्यजं, इति ।

उषाशब्दः षष्ठप्रयाजाग्निमूर्तिद्वयमाह । तादृश्यावुषे द्वे देव्यौ होता पूजयतु । कीदृश्यावुषे, इन्द्रस्य धेनू धेनुवत्प्रीणयिष्यौ सुदुघे सुखेन दोग्धुं शक्ये, मातरौ पयःप्रदानेन मातृसदृश्यौ, मही महत्यौ पूज्ये वा । वातृशब्दो गमनभावं वत्समाचष्टे । समानो वाता वत्सो ययोस्ते सवातरौ । नकार उपसर्गः । इन्द्रस्य वत्सस्थानीयत्वादेकवत्से इव ते उभे वर्तेते । तेजसी तेज-



६३६

श्रीमत्सायणाचार्यविरचितभाष्यसमेतम्— [२द्वितीयकाण्डे—

स्विन्यौ, तादृश्यौ मूर्ती वत्सस्थानीयमिन्द्रमवर्धतां वृद्धिं प्रापयताम् । ते मूर्ती  
आज्यं वीतां पिबताम् ।

[अथ] सप्तममन्त्रमाह—

होता यक्षद्वैव्या होता॑रा । भिषजा  
सखा॑या । हविषेन्द्रं भिषज्यतः । कवी  
देवौ प्रचेतसौ । इन्द्राय धत्त इन्द्रि-  
यम् । वीता॑माज्यस्य होत॑र्यजं, इति ।

दैव्यहोतृशब्देन सप्तमप्रयाजदेवतारूपस्याग्नेर्द्वौ देहावुच्येते । तावुभौ होता  
पूजयतु । कीदृशौ, भिषजावनिष्टव्याधिचिकित्सकौ, सखाया परस्परं स्निग्धौ  
तावुभावनेन हविषा तमिन्द्रं भिषज्यतोऽनिष्टपरिहारेण चिकित्सां कुरुतः  
तावुभौ कवी विद्वांसौ, देवौ द्योतमानौ, प्रचेतसौ प्रकृष्टज्ञानौ ताविन्द्रार्थमि-  
न्द्रियं धत्तः शक्तिं पोषयतः । तावुभावाज्यं वीतां पिबताम् ।

अ[था]ष्टममन्त्रमाह—

होता यक्षत्ति॒स्रो दे॒वीः । त्रय॑स्त्रि-  
धात॑वोऽपसः । इडा॒ सर॑स्वती  
भार॑ती ( ४ ) । म॒हीन्द्र॑पत्नीर्हवि-  
ष्म॑तीः । वि॒यन्त्वाज्य॑स्य होत॑र्यजं, इति ।

अष्टमप्रयाजदेवतारूपस्याग्नेस्त्रिमूर्तयस्त्रिस्तः पूजयतु । कीदृश्यस्ता देव  
द्योतनात्मिकाः, अपसः कर्मनिमित्तं त्रिधातवस्त्रीणि शरीराणि धारयिष्य  
अत एव त्रयस्त्रिलोकात्मिकाः । इडादीनि तासां नामधेयानि, ताश्च मही महत्  
पूज्या इन्द्रपत्नीरिन्द्रस्य पालयिष्यः, हविष्मतीरस्मदत्तेन हविषा युक्ताः  
तादृश्य एता आज्यं वियन्तु पिबन्तु ।

[अथ] नवममन्त्रमाह—

होता यक्षत्त्वष्टा॑रमिन्द्रं दे॒वम् । भिष-  
जं सु॒यजं॑ घृ॒तश्रिय॑म् । पु॒रुरूप॑ः



सुरेतसं मघोनिम् । इन्द्राय त्वष्टा दधदि-  
न्द्रियाणि । वेत्वाज्यस्य होतर्यजं, इति ।

त्वष्टृशब्देन नवमप्रयाजदेवतारूपोऽग्निरुच्यते, तं होता पूजयतु तद्वारेणेन्द्रं जयतु । कीदृशमिन्द्रं देवं द्योतनात्मकं भिषजमनिष्टव्याधिचिकित्सकं सुयजं स्वेन यष्टुं शक्यं घृतश्रियं घृतसेविनं पुरुरूपं तत्तद्यजमानगृहागमनाय बहु-  
पधारिणं सुरेतसं शोभनापत्ययुक्तं मघोनिमन्त्रवन्तम् । ईदृशायेन्द्राय स षष्टेन्द्रियाणि क्रियासामर्थ्यानि दधत्पोषयतु । आज्यं वेतु पिवतु ।

[अथ] दशममन्त्रमाह—

होता यक्षद्वनस्पतिम् । शमितारं शतक्र-  
तुम् । धियो जोष्टारमिन्द्रियम् (५) । मध्वा  
समञ्जन्पथिभिः सुगेभिः । स्वदाति हव्यं  
मधुना घृतेन । वेत्वाज्यस्य होतर्यजं, इति ।

वनस्पतिशब्देन दशमप्रयाजदेवतारूपोऽग्निरुच्यते । तं होता यक्षत्तद्वारेणेन्द्रं जयतु । कीदृशमिन्द्रं शमितारं सर्वानिष्टशमनहेतुं शतक्रतुं शतसंख्याकाश्वमेध-  
युतं धियो जोष्टारं बुद्धेः सेवितारमुपासकानां बुद्ध्या ध्यातव्यमित्यर्थः ।  
न्द्रियं सामर्थ्योपेतम् । तादृश इन्द्रः सुगेभिः पथिभिः सुखेन गन्तुं शक्यैर्मा-  
रागत्य मध्वा मधुरद्रव्येण समञ्जन्हवांषि स्निग्धीकुर्वन्वर्तते । स च मधुना  
धुरेण घृतेन हव्यं स्वदाति स्वादू करोति । तथाविधेन्द्रप्रीत्यर्थं वनस्पतिदेव  
माज्यं पिवतु ।

ए(अथै)कादशमन्त्रमाह—

होता यक्षदिन्द्रं स्वाहाऽऽज्यस्य । स्वाहा  
मेदंसः । स्वाहा स्तोत्राणां । स्वाहा स्वाहाकृ-  
तीनाम् । स्वाहा हव्यसूक्तीनाम् । स्वाहा देवाः  
आज्यपान् । स्वाहेन्द्रं होत्राज्जुषाणाः । इन्द्र



६३८

श्रीमत्सायणाचार्यविरचितभाष्यसमेतम् — [२द्वितीयकाण्डे—

आज्यस्य वियन्तु । होत॒र्यजं ( ६ ), इति । ते मूर्ती

तेजसा सददवर्धतां भारतीन्द्रियं जुषाणा द्वे च ॥

समिधेन्द्रं तनूनपातमिडाभिर्वर्हिष्योजं उपे दैव्यां तिस्रस्त्वष्टारं वनस्पतिमिन्द्रम् ॥

समिधेन्द्रं चतुर्वेत्वेको वियन्तु द्विर्वीतामेको वियन्तु द्विर्वेत्वेको वियन्तु होत॒र्यजं ।

इति कृष्णयजुर्वेदीयतैत्तिरीयब्राह्मणे द्वितीयाष्टके षष्ठा-

ध्याये सप्तमोऽनुवाकः ॥ ७ ॥

उक्तेषु सर्वेषु प्रयाजेष्वनुगतमिन्द्रं होता यक्षयजतु पूजयतु । तदिन्द्रस्य प्रीत्यर्थमाज्यस्य स्वाहुतिरस्तु । मेदसो द्रव्यस्य स्वाहुतिरस्तु । स्तोकानां विद्व(न्द्र)नां स्वाहुतिरस्तु । स्वाहाकृतीनां स्वाहाकारेण दीयमानानां सर्वाद्यं तिद्रव्याणां स्वाहुतिरस्तु । हव्यसूक्तीनां हविःस्तावकमन्त्राभिमानिदेवतानाम् स्वाहुतिरस्तु । ये त्वाज्यं पिवन्तो देवास्तान्सर्वानुद्दिश्य स्वाहुतिरस्तु । होत॒र्यजो मनिमिच्छतादिन्द्रं जुषाणाः सेवमाना ये देवास्तेषां स्वाहुतिरस्तु । अयान्द्रोऽन्ये च सर्वे देवा आज्यं पिवन्तु । हे मानुष होतस्तदर्थं याज्यां पठ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीयब्राह्मणभाष्ये द्वितीयकाण्डे षष्ठप्रपाठके सप्तमोऽनुवाकः ॥ ७ ॥

अथ षष्ठेऽष्टमोऽनुवाकः ।

सप्तमे प्रयाजानां मैत्रावरुणप्रैषा एकादशाभिहिताः । अष्टमे तेषामेव प्रयाजानामेकादश पुरोरुचोऽभिधीयन्ते । तत्र प्रथमामृचमाह—

समि॒द्र इन्द्रं॑ उ॒षसा॒मनी॑के । पु॒रोरु॒चां पूर्॒व-  
कृ॒द्वावृ॑धानः । त्रिभिर्दे॒वैस्त्रिं॒शता॒ वज्रं॑-  
बाहुः । जु॒धानं॑ वृ॒त्रं वि॒ दुरो॑ ववार, इति ।

समिन्नामको योऽयं प्रथमप्रयाजदेवोऽग्निः स एवायमिन्द्रस्वरूपः, स चोषसां प्रातःकालानामनीके मुखे वर्तते । किं कुर्वन्, पुरः पूर्वस्यां दिशि रोचत इति पुरोरुगाहवनीयस्तेन पूर्वकृत्पूर्वाणि कर्माण्यग्निहोत्रादीनि कुर्वन् । वावृधानोऽतिशयेन वर्धमानः । स च त्रिसंख्याकैस्त्रिंशत्संख्याकैश्च हविर्भाग्भिर्देवैः



काण्डे—  
ते मूर्ती

प्रपा० ६ अनु० ८]

कृष्णयजुर्वेदीयं तैत्तिरीयब्राह्मणम् ।

६३९

ब्रवाहुः सन्वृत्रं वैरिणं जघान हतवान् । दुरः स्वर्गस्य द्वाराणि विवृ-  
त्तानि चकार ।

[अथ] द्वितीयामाह—

नराशंसः प्रति शूरो मिमानः । तनूनपा-  
त्प्रति यज्ञस्य धाम । गोभिर्वपावान्मधुना  
समञ्जन् । हिरण्यैश्चन्द्री यजति प्रचेताः, इति ।

तनूनपात्संज्ञको द्वितीयप्रयाजदेवः । स च नराशंस ऋत्विग्भिर्नरैरा समन्ता-  
सनीयो युद्धेषु शूरः सन्प्रतिमिमानो वैरिणां बलमियत्तया परिच्छिन्दन्व-  
 । तथा यज्ञस्य धाम फलभूतं स्थानं प्रतिमिमानो वर्तते । तथा गोभिः  
ीयै रश्मिभिर्वपावाञ्शरीरपुष्टिमान्वर्तते । तथा मधुना मधुरेण घृतेन सम-  
रोडाशादिहवींषि श्लक्ष्णीकुर्वन्वर्तते । तथा भक्तेभ्यो दीयमानैर्हिरण्यैश्च-  
ाह्लादक(का)री सन्प्रचेताः प्रकृष्टज्ञानयुक्तो यजति देवान्पूजयति ।

[अथ] तृतीयामाह—

ईडितो देवैर्हरिवां अभिष्टिः । आजुह्वानो  
हविषा शर्धमानः ( १ ) । पुरंदरो मघवा-  
न्वज्रबाहुः । आयांतु यज्ञमुप नो जुषाणः, इति ।

ईडितशब्देन तृतीयप्रयाजदेव उच्यते । स च देवैरीडितः स्तुत इन्द्राभिन्न-  
 । हरिवान्हरिशब्दाभिधेयाभ्यामश्वभ्यां युक्तः । अभिष्टिरभितः क्रिय-  
ष्टिर्यागो यस्य सोऽयमभिष्टिर्यागनिष्पादक इत्यर्थः । आजुह्वानः सङ्ग्रामे  
भटानामाह्वानकारी । हविषा शर्धमानोऽस्माभिर्हुतेनाधिकं बलं प्राप्नुवन् ।  
गां पुराणि दारयतीति पुरंदरः । मघवान्धनवान् । वज्रबाहुरिन्द्ररूपेण  
स्य धारयिता । तादृशोऽयं जुषाणः प्रीयमाणो नोऽस्माकं यज्ञमुपयातु  
प एवाऽऽगच्छतु ।

[अथ] चतुर्थीमाह—

जुषाणो बर्हिर्हरिवान् इन्द्रः । प्राचीनः सीद-  
प्रदिशां पृथिव्याः । उरुव्यचाः प्रथमानः



६४०

श्रीमत्सायणाचार्यविरचितभाष्यसमेतम्— [२द्वितीयकाण्डे-

स्योनम् । आदित्यैरुक्तं वसुभिः सजोषाः, इति ।

वर्हिर्नामकच(श्च)तुर्थप्रयाजदेवः । स चेन्द्रस्वरूपः । हरिवानश्वयुक्तो जुषाणः ।  
प्रीतियुक्तः सन्पृथिव्याः संवन्धिन्या प्रदिशा प्रकृष्टया पूर्वया दिशा य  
प्राचीनमाहवनीयस्थानं सीदत्प्राप्नोतु । उरुव्यचा अत्यन्तं व्याप्तः सन्  
मानं विस्तृतं स्योनं सुखकरं हविः प्राप्नोत्विति शेषः । कीदृशः  
आदित्यैर्वसुभिश्च सजोषाः समानप्रीतिः । कीदृशं हविरुक्तं श्लक्ष्णम् ।

[अथ] पञ्चमीमाह—

इन्द्रं दुरः कवष्यो धावमानाः । वृषाणं यन्तु  
जनयः सुपत्नीः । द्वारो देवीरभितो विश्रय-  
न्ताम् । सुवीरा वीरं प्रथमाना महोभिः (२), इति ।

द्वारशब्दाभिधेया देव्यः पञ्चमप्रयाजदेवस्य स्त्रीमूर्त्यस्ताश्चेन्द्रमभितो वि-  
यन्तां विशेषेण सेवन्ताम् । कीदृश्यो द्वारः । दुरश्छिद्रभूयिष्ठा महावक्त्र-  
इत्यर्थः । कवष्यः कवाटवत्यः, धावमानाः प्रवेशनिर्गमनरूपगतिमत्यः  
मृत्यो वा, जनयो यज्ञानां जनयित्र्यः, सुपत्नीः सुष्ठु पालयित्र्यः, तादृ-  
देव्यो वृषाणं कामानां वर्षयितारं यन्तु प्राप्नुवन्तु । पुनरपि कीदृश्य-  
सुवीराः शोभनवीरपुरुषाधिष्ठिताः, महोभिः कीर्तिभिः प्रथमाना लो-  
प्रख्याताः । कीदृशमिन्द्रं वीरं युद्धेषु शूरम् ।

अथ षष्ठीमाह—

उषासा नक्ता बृहती बृहन्तम् । पयस्वती  
सुदुघे शूरमिन्द्रम् । पेशस्वती तन्तुना संव्य-  
यन्ती । देवानां देवं यजतः सुरुक्मे, इति ।

उषःशब्देन नक्तशब्देन चाभिधेये षष्ठप्रयाजदेवस्य द्वे मूर्ती । ते उषे इ-  
यजतः पूजयतः । कीदृश्यौ । महती महत्यौ, पयस्वती क्षीरवत्यौ, सुदुघे सुर-  
दोग्धं शक्ये, पेशस्वती रूपवत्यौ, तन्तुना संव्ययन्ती वस्त्रेणैवालंकुर्वाण-  
सुरुक्मे शोभनाभरणे । कीदृशमिन्द्रं बृहन्तं महान्तं तथा युद्धेषु शूरं देवान-  
मपि देवं स्वामिनम् ।



प्रपा० ६ अनु० ८]

कृष्णयजुर्वेदीयं तैत्तिरीयब्राह्मणम् ।

६४१

[अथ] सप्तमीमाह—

दैव्या मिमां॒ना मन॑सा पु॒रु॒त्रा । हो॒ता॒रा॒वि॒न्द्रं  
प्रथ॒मा सु॒वाचा॑ । मूर्ध॒न्य॒ज्ञस्य॑ मधु॒ना द॒धाना॑ ।  
प्राची॒नं ज्योति॑र्ह॒विषा॑ वृ॒धातः, इति ।

दैव्या होताराविति सप्तमप्रयाजदेवस्य द्वौ पुरुषदेहावुच्येते । तावुभाविन्द्रं विषा वृधातो वर्धयतः । कीदृशौ तौ । पुरुत्रा बहुषु स्थानेषु मनसा मिमाना चित्तेनोत्पादयन्तौ श्रद्धया ध्यायन्तावित्यर्थः । प्रथमा मुख्यभूतौ । सुवाचा अभनवाक्यौ कल्याणस्तुतियुक्तौ । यज्ञस्य मूर्धन्मूर्धस्थानीय आहवनीये प्राचीनं ज्योतिर्दधानोत्तमां ज्वालामुत्पादयन्तौ । कीदृशेन हविषा मधुना मधुरेण ।

अ[था]ष्टमीमाह—

तिस्रो दे॒वीर्ह॒विषा॑ वर्ध॑मानाः । इन्द्रं जुषा॒णा  
वृष॑णं न पत्नीः (३) । अ॒च्छि॒न्नं तन्तुं॑ पय॒सा  
सर॑स्वती । इडां दे॒वी भा॒रती॑ वि॒श्वतू॑र्तिः (?), इति ।

सरस्वतीडा भारती चेत्यष्टमप्रयाजदेवस्य तिस्रो मूर्तयः । ताश्च देवीर्हविषा वर्धमानाः सत्य इन्द्रं जुषाणाः सेवमाना वर्तन्ते । तत्र दृष्टान्तः—वृषणं न नीर्यथा पत्न्यः सेक्तारं सेवन्ते तद्वत् । कीदृशमिन्द्रम् । अच्छिन्नं तन्तुमविच्छन्नं पुत्रपौत्रादिसंघं तन्वानम् । कीदृशेन हविषा पयसा क्षीरसदृशेन । कीदृशी भारती देवी द्योतमाना विश्वमूर्तिः स्वेच्छागृहीतबहुशरीरयुक्ता ।

[अथ] नवमीमाह—

त्वष्टा दध॒दिन्द्रा॑य शुष्मं॑म् । अपा॒कोऽचि॑ष्ठुर्य॒-  
शसे॑ पु॒रुणि॑ । वृषा॑ यज॒न्वृष॑णं भूरि॑रेताः ।  
मूर्ध॒न्य॒ज्ञस्य॑ सम॑नक्तु दे॒वान् , इति ।

नवमप्रयाजदेवस्त्वष्टृशब्देनोच्यते । सोऽयमिन्द्रार्थं शुष्मं बलं दधत्संपादयन्तु । कीदृशस्त्वष्टा । अपाको बालो न भवतीत्यर्थः । यशसे यशसोऽर्थ(र्थे) पुरुणि बहूनि कार्याण्यचिष्टुरचैषीत्संपादितवानित्यर्थः । स्वयं वृषा सेचनस-



६४२

श्रीमत्सायणाचार्यविरचितभाष्यसमेतम्— [२द्वितीयकाण्डे—

मर्थो भूरिरेता बह्वपत्यबीजयुक्तो वृषणं सेचनसमर्थमिन्द्रं यजन्पूजयतु । यज्ञस्य  
मूर्धन्नाहवनीये देवान्समनक्तु सम्यग्घविः प्रापयतु ।

[अथ] दशमीमाह—

वनस्पतिरवसृष्टो न पार्शैः । त्मन्या समञ्जञ्छ-  
मिता न देवः । इन्द्रस्य हव्यैर्जठरं पृणानः ।  
स्वदाति हव्यं मधुना घृतेन, इति ।

दशमप्रयाजदेवो वनस्पतिः । स च मधुना मधुरेण घृतेन हव्यं स्वदाति  
स्वाहू करोति । तत्र दृष्टान्तः—पार्शैरवसृष्टो न यथा कारागृहे बद्धः पुरुषः  
पार्शैर्मुक्तः सन्स्वगृहे गत्वा विस्रम्भेण व्यापारं करोति तद्वत् । किं कुर्वन् ।  
त्मन्या समञ्जन्नात्मनैव सम्यग्गच्छन्स्वतन्त्रः सन्नित्यर्थः । स्वातन्त्र्ये दृष्टान्तः—  
शमिता न देवो यथा पशोर्विशसनकर्ता विशसने स्वतन्त्रस्तद्वत् । पुनः किं  
कुर्वन्, हव्यैरिन्द्रस्य जठरमुदरं पृणानः पूरयन् ।

ए(अथै)कादशीमाह—

स्तोकानामिन्दुं प्रति शूर इन्द्रः । वृषा-  
यमाणो वृषभस्तुराषाट् । घृत-  
पुषा मधुना हव्यमुन्दन् । मूर्धन्य-  
ज्ञस्य जुषताः स्वाहा ( ४ ), इति ।

शर्धमानो महोभिः पत्नीघृतेन चत्वारि च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके षष्ठाध्या-  
येऽष्टमोऽनुवाकः ॥ ८ ॥

इन्द्रशब्दः सर्वप्रयाजसाधारणदेवतावाची । सोऽयमिन्द्रो यज्ञस्य मूर्धन्नाह-  
वनीये स्वाहा हुतं हविर्जुषताम् । कीदृश इन्द्रः । स्तोकानामिन्दुं प्रति शूर-  
स्तोकानां हविलेशानां मध्ये योऽयमिन्दुरतिस्वरूपोऽशस्तं प्रति शूर आदरवा-  
नल्पमपि हविर्भागं नावजानातीत्यर्थः । वृषायमाणो वृषवदाचरन् । यथा  
वृषो गोषु बहून्वत्सानुपसादयति तद्वदयं बहुप्रजोत्पादक इत्यर्थः । वृषभः

१ ग. 'त्मन्येव ।



कामानां वर्षयिता । तुराषाद्, तूर्णं सहते शत्रूनाभिभवतीत्यर्थः । किं कुर्वन्, घृतपुषा घृतसंगतेन मधुना मधुरेण रसेन हव्यमुन्दन्पुरोडाशादिरूपं हविर्देवी कुर्वन् । ता एताः पुरोरुगाख्या एकादशसंख्याका ऋचः प्रयाजानां याज्या आप्रिय इति चोच्यन्ते । हविष्प्रक्षेपात्पूर्वपाठत्वात्पुरोरुचः । ई(इ)ज्यन्ते प्रयाजा आभिरिति याज्याः । देवताः सर्वतः प्रीणयन्तीत्याप्रियः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये षष्ठप्रपाठकेऽष्टमोऽनुवाकः ॥ ८ ॥

अथ षष्ठे नवमोऽनुवाकः ।

एते प्रयाजयाज्या अभिहिताः । अथ नवम एन्द्रस्य पशोर्वपापुरोडाशह-  
विषा द्वे द्वे याज्यापुरोनुवाक्ये क्रमेणोच्येते । तत्र वपामन्त्रयोः प्रतीके  
दर्शयति—

आचर्षणि प्रा विवेष यन्मा, इति ।

“आचर्षणि प्रा वृषभो जनानाम्” इति पुरोनुवाक्या । सा च “जुष्टी  
नरः” इत्यत्र व्याख्याता । “विवेष यन्मा धिषणा” इति याज्या । सा च  
“इन्द्रं वो विश्वतस्परि” इत्यत्र व्याख्याता ।

अथ पुरोडाशे पुरोनुवाक्यायाः प्रतीकं दर्शयति—

तं सध्रीचीः, इति ।

तं सध्रीचीरुतयो वृष्णियानीत्येषा “वृषासो अंशुः” इत्यत्र व्याख्याता ।  
अथ तत्रैव याज्यामाह—

सत्यमित्तन्न त्वावां अन्यो अस्ति ।

इन्द्रं देवो न मर्त्यो ज्यायान् ।

अहन्नहिं परिशयानमर्णः । अवा-

सृजोऽपो अच्छा समुद्रम्, इति ।

हे इन्द्र तन्मयोच्यमानं वचः सत्यमित्सत्यमेव । कीदृशं वच इति तदु-



६४४

श्रीमत्सायणाचार्यविरचितभाष्यसमेतम्— [२द्वितीयकाण्डे—

च्यते—अन्यः कश्चिद्देवो मर्त्यो वा त्वावांस्त्वत्सदृशो नास्ति । ज्यायानधिको नास्ति । अर्ण उदकमुद्दिश्य त्वं परिशयानं परितो व्याप्य वर्तमानमहिं मेघ-  
महन्हतवानसि मेघं भित्त्वा जलं वर्षयसीत्यर्थः । ततः समुद्रमच्छा समुद्रा-  
भिमुख्येनापो जलान्यवासृजोऽवाङ्मुखत्वेन सृष्टवानसि ।

अथ हविषः पुरोनुवाक्यामाह—

प्रससाहिषे पुरुहूत शत्रून् । ज्येष्ठस्ते शुष्मं  
इह रातिरस्तु । इन्द्राऽऽभर दक्षिणेना वसूनि ।  
पतिः सिन्धूनामसि रेवतीनाम् , इति ।

हे पुरुहूत बहुषु यज्ञेष्वहूयमानेन्द्र शत्रून्प्रकर्षेण ससाहिषेऽभिभूतवानसि ।  
ते शुष्मो बलं ज्येष्ठोऽत्यन्तप्रवृद्धः । इहास्मिन्कर्मणि रातिस्त्वदीयं धनमस्तु ।  
हे इन्द्र दक्षिणेन हस्तेन वसूनि धनान्याभर । त्वं तु रेवतीनां धनयुक्तानां  
संपदां सिन्धूनां रत्नाधाराणां समुद्राणां पतिः पालकोऽसि ।

तत्रैव याज्यामाह—

स शेवृधमधिधा द्युम्नमस्मे । महि क्षत्रं  
जनापाडिन्द्र तव्यम् । रक्षां च नो  
मघोनः पाहि सूरिन् । राये च  
नः स्वपत्या इषे धाः ( १ ) , इति ।

रेवतीनां चत्वारि च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके षष्ठा-  
ध्याये नवमोऽनुवाकः ॥ ९ ॥

हे इन्द्र स त्वं शेवृधं सुखवर्धकं द्युम्नं धनमस्मे अस्मास्वधिधा अधिकं संपा-  
दय । जनापाडिन्द्रोधिजनानामभिभवि तव्यं त्वदीयं क्षत्रं बलं महि महन्नोऽ-  
स्मान्मघोनो धनवतः कृत्वा रक्ष । तथा सूरिन्विदुषश्च कृत्वा पाहि । नोऽ-  
स्मान्राये धनाय स्वपत्यै शोभनापत्यत्वायेषेऽन्नाय च धा धारयास्मभ्यं धना-  
दीन्देहीत्यर्थः ।



अत्र विनियोगसंग्रहः—

ऐन्द्रे पशौ वपायां द्वे ऋचौ याज्यानुवाक्यके ।

आचर्षणि विवेपेति पुरोडाशे पुनर्द्वयम् ॥

तं सध्रीचीः सत्यमिच्च हविषस्तु तथा द्वयम् ।

प्रससाहि स शे मन्त्रा अनुवाके षडीरिताः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीयब्राह्मणभाष्ये षष्ठप्रपाठके नवमोऽनुवाकः ॥ ९ ॥

अथ षष्ठे दशमोऽनुवाकः ।

नवमे वपादीनां याज्यानुवाक्या उक्ताः । दशमेऽनूयाजानामेकादश मैत्रावरुणमैषा उच्यन्ते । तत्र प्रथममन्त्रमाह—

देवं बर्हिरिन्द्रं सुदेवं देवैः । वीरव-  
त्स्तीर्णं वेद्यामवर्धयत् । वस्तोर्वृतं प्राक्तो-  
र्भृतम् । राया बर्हिष्मतोऽत्यगात् । वसु-  
वने वसुधेयस्य वेतु यजं, इति ।

बर्हिःशब्देन दर्भाभिमानिप्रथमानुयाजदेवतास्वरूपमुच्यते । तद्बर्हिरिन्द्रं देवमवर्धयत् । कीदृशं बर्हिः । सुदेवं शोभना देवता यस्य तत्सुदेवं सर्वे देवा बर्हिषि सीदन्ति । तथा देवैर्देवसदृशैर्ऋत्विग्भिर्वेद्यां स्तीर्णं प्रसारितम् । तथा वीरः कर्मशूरो यजमानोऽस्यास्तीति वीरवत् । वस्तोरक्तोरित्येतदव्ययद्वयमहोरात्रैवाचकम् । इदं बर्हिर्वस्तोरहनि वृतं संपादितम् । अक्तो रात्रौ प्रभृतं प्रकर्षेणोन्नतदेशे स्थापितम् । तादृशं बर्हिं राया धनेन बर्हिष्मतो बर्हिर्युक्तानन्यान्यागानत्यगादतीत्य गतमितरयागेभ्योऽधिकं धनं प्रयच्छतीत्यर्थः । वसुधेयस्य वसु धनमेव धेयं संपादनीयं यस्य कुबेरादेः सोऽयं वसुधेयस्तस्य वसुवने धनदाननिमित्तं तदीयं धनमस्मभ्यं दातुमित्यर्थः । वेतु बर्हिर्देव आज्यं पिबतु । तदर्थं हे होतर्यज याज्यां पठ ।

अथ द्वितीयामाह—

देवीद्वारि इन्द्रं संघाते । विड्वीर्यामन्नव-



र्धयन् । आ वत्सेन वरुणेन कुमारेण च  
मीविता अपावीणम् । रेणुककाटं नुदन्ताम् ।  
वसुवने वसुधेयस्य वियन्तु यज्ञं (१), इति ।

द्वाशब्दाभिधेयाः स्त्रीमूर्त्यो द्वितीयानुयाजदेवतास्ता देव्य इन्द्रमवर्धयन् ।  
कीदृश्यः । संघाते विद्वीद्वाराभिमानित्वात्कवाटद्वयमेलने दृढशक्तयः । कुत्र  
वर्धितवत्यो यामन्नियमरूपयागे । वत्सोऽत्यन्तबालस्तरुणो युवा तयोर्मध्ये  
वर्तमानः कुमारः । चकारस्तेषां समुच्चये । आकारः कात्स्न्यवाची, सर्वैरपत्यैः  
सहितमिन्द्रमित्यर्थः । किं चैता द्वादेवता मीविता बलाधिक्येन स्थौल्यमा-  
पन्नाः सत्यो रेणुककाटमपनुदन्ताम् । कट्यां भवं काटं लिङ्गं रेणुकं रमणशीलं  
काटं यस्य राक्षसादेस्तं स्वैरचारिणं निराकुर्वन्तु । दृष्टान्तार्थोऽर्धञ्श(श)ब्दः ।  
दुर्दान्ताश्चो यथा विषयव्यसनेन यत्र कापि वडवामारोहति तादृशमित्यर्थः ।  
ता देव्यो वियन्त्वाज्यं पिबन्तु । वसुवन इत्यादि पूर्ववत् ।

अथ तृतीयमन्त्रमाह—

देवी उषासा नक्ता । इन्द्रं यज्ञे प्रय-  
त्यहेताम् । दैवीर्विशः प्रायासिष्टाम् ।  
सुप्रीते सुधिते अभूताम् । वसुवने  
वसुधेयस्य वीतां यज्ञं, इति ।

उषासानक्तशब्दवाच्ये अहोरात्राभिमानिन्यौ तृतीयानुयाजदेव्यौ । ते  
उभे प्रयति प्रकर्षेण गच्छति वर्तमाने यज्ञे इन्द्रमहेतामिन्द्रस्याऽऽह्वानमकुरुताम् ।  
दैवीर्विशो देवसंवन्धिनीः प्रजाः प्रायासिष्टां प्रकर्षेण प्रापितवत्यौ । स्वयं च  
सुप्रीते अत्यन्ततुष्टे सुधिते सुखप्राप्तियुक्ते अभूताम् । सुप्रीतसुधितशब्दौ  
सुखप्राप्तिवाचकौ । तादृशौ देव्यौ वीतां पिबताम् ।

अथ चतुर्थमन्त्रमाह—

देवी जोष्टी वसुधिति । देवमिन्द्रमवर्धताम् ।

१ क. उद्धताश्चो । २ ग. 'यत्याहे' । ३ ग. 'न्द्रमाहे' ।



प्रपा० ६ अनु० १०] कृष्णयजुर्वेदीयं तैत्तिरीयब्राह्मणम् ।

६४७

अयाव्यन्याऽवा द्वेषां सि । आऽन्याऽवाक्षी-  
द्वसु वार्याणि । यजमानाय शिक्षिते ( २ ) ।  
वसुवने वसुधेयस्य वीतां यज , इति ।

यथा तृतीयानुयाजदेवस्योपासानक्तशब्दवाच्ये द्वे स्त्रीमूर्ती तथा चतुर्थानु-  
याजदेवस्य जोषीशब्दवाच्ये द्वे स्त्रीमूर्ती । ते च वसुधेयस्य सुखप्राप्तियुक्ते । तादृ-  
श्याबुभे इन्द्रं देवमवर्धतां वर्धितवत्यौ । तयोरुभयोर्मध्येऽन्या काचिदेव्यघा  
द्वेषांसि द्वेष्याणि पापान्ययाव्यस्मत्तः पृथक्कृतवती । अन्येतरा देवता वार्याणि  
वसु वरणीयानि धनान्य(न्या)वाक्षीत्सर्वतः प्रापितवती । किमर्थं यजमानाय ।  
कीदृश्यौ देव्यौ शिक्षिते कुशले ।

अथ पञ्चममन्त्रमाह—

देवी ऊर्जाहुती दुधे सुदुधे । पयसेन्द्रमवर्ध-  
ताम् । इषमूर्जमन्याऽवाक्षीत् । सग्धिं सपी-  
तिमन्या । नवेन पूर्वं दयमाने । पुराणेन नवम् ।  
अधातामूर्जमूर्जाहुती वसु वार्याणि । यजमानाय  
शिक्षिते । वसुवने वसुधेयस्य वीतां यज(३), इति ।

ऊर्जाहुतिशब्दवाच्ये पञ्चमानुयाजदेवते स्त्रीमूर्ती । ते च दुधे अपेक्षितस्य  
फलस्य दोहयित्र्यौ, सुदुधे सुष्ठु दोग्धुं शक्ये, तादृश्याबुभे पयसा क्षीरविका-  
रेण हविषेन्द्रमवर्धतां वर्धितवत्यौ । तयोरन्या काचिदिषमन्नमूर्जं रसं चावाक्षी-  
त्प्रापितवती । इतरा तु सग्धिं सहभोजनं सपीतिं सहपानं चोभयोः प्रापि-  
तवती । ते चोभे नवेनेदानीं क्रियमाणेन हविषा पुरा कदाचिदनुष्ठितं  
हविर्दयमाने रक्षयित्र्यौ पुराणेन च हविषा नवं हविः पालयन्त्यौ हविर्द्वये-  
नात्यन्ततुष्टे इत्यर्थः । ते चोर्जाहुती देव्यावूर्जं क्षीरादिरसमधातां संपादि-  
तवत्यौ । शेषं पूर्ववत् ।

अथ षष्ठमन्त्रमाह—

देवा देव्या होतारा । देवमिन्द्रमवर्धताम् । हता-



घंशंसावाभा<sup>र्षा</sup> वसु वार्याणि । यजमानाय  
शिक्षितौ । वसुवने वसुधेयस्य वीतां यज, इति ।

दैव्याहोतृशब्दवाच्यौ पष्ठानुयाजदेवस्य द्वौ देहौ । तथाविधौ देवाविन्द्रं  
देवमवर्धतां वर्धितवन्तौ । कीदृशौ देवौ । हताघशंसावधमस्मद्विषयं द्रोहं  
शंसतीत्यघशंसो वैरी । स च हतो याभ्यां तौ हताघशंसौ । तादृशौ देवौ यज-  
मानार्थं वरणीयानि वसून्याभार्षामाहृतवन्तौ । शिक्षितौ कुशलौ ।

अथ सप्तममन्त्रमाह—

देवीस्तिस्तिस्तिस्ती देवीः । पतिमिन्द्रंमवर्धयन् ।  
अस्पृक्षद्भारती दिवंम् । रुद्रैर्यज्ञं सर-  
स्वती । इडा वसुमती गृहान् ( ४ ) ।  
वसुवने वसुधेयस्य वियन्तु यज, इति ।

इडा सरस्वती भारतीत्येतास्तिस्ती देव्यः सप्तमानुयाजदेवताः । परस्पर-  
वियोगः कदाचिदपि नास्तीति विवक्षया पुनरपि तिस्ती देवीरित्युक्तम् ।  
तास्तिस्तिः पतिं पालकमिन्द्रमवर्धयन्वर्धितवत्यः । तासां मध्ये भारती देवी  
दिवं द्युलोकमस्पृक्षत्स्पृष्टवती द्युलोके वर्तते इत्यर्थः । सरस्वती देवी रुद्रै-  
र्देवैः सहिता यज्ञमस्पृक्षदपालयदित्यर्थः । इडा देवी वसुमती धनयुक्ता भूत्वा  
गृहानस्पृक्षदपालयत् । तास्तिस्ती देव्यो वियन्तु पिवन्तु ।

अथाष्टममन्त्रमाह—

देव इन्द्रो नराशंसः । त्रिवरुथस्त्रिवन्धुरः ।  
देवमिन्द्रंमवर्धयन् । शतेन शितिपृष्ठानामा-  
हितः । सहस्रेण प्रवर्तते । मित्रावरुणेदस्य  
होत्रमर्हतः । बृहस्पतिः स्तोत्रम् । अश्विनाऽऽध्व-  
र्यवम् । वसुवने वसुधेयस्य वेतु यज ( ५ ), इति ।

नराशंसशब्देनाष्टमानुयाजदेव उच्यते । स च परमैश्वर्ययोगादिन्द्रः ।



प्रपा० ६ अनु० १०] कृष्णयजुर्वेदीयं तैत्तिरीयब्राह्मणम् ।

६४९

विन्द्रं  
द्रोहं  
यज-

स च त्रिवरुथस्त्रिविधसेनायुक्तः । त्रिवन्धुरस्त्रिविधोन्नतावनतर्तमावयुक्तः । समीपवर्तिनी काचित्सेनाऽत्युन्नता, ततो बहिर्भूता मध्यमा काचिदानता, ततोऽपि बहिर्भूताऽधमाऽत्यन्तमानता । तादृशो देवः प्रसिद्धमिन्द्रं देवं वर्धितवान् । स च नराशंसः शितिपृष्ठानां श्वेतपृष्ठानां गवां शतेन सहस्रेण चाऽऽहितः सर्वतो व्याप्तः प्रवर्तते । मित्रावरुणेन्मित्रावरुणावेवास्य नराशंसस्य ह्योत्रं होतृत्वमर्हतः । बृहस्पतिः स्तोत्रं स्तोतृत्वमुद्रातृत्वमर्हति । अश्विनौ चाऽऽध्वर्यवमध्वर्युत्वमर्हतः ।

अथ नवममन्त्रमाह—

देव इन्द्रो वनस्पतिः । हिरण्यपर्णो मधुशाखः  
सुपिप्पलः । देवमिन्द्रं मवर्धयत् । दिवमग्रे-  
णाऽऽप्रात् । आऽन्तरिक्षं पृथिवीमदृहीत् ।  
वसुवने वसुधेयस्य वेतु यज, इति ।

स्पर्-  
कम् ।  
देवी  
रुद्रै-  
भूत्वा

नवमानुयाजदेवो वनस्पतिशब्दवाच्यः । स च परमैश्वर्ययोगादिन्द्रः । वृक्षाभिमानीत्वेन तदाकारत्वाद्विरण्यपर्णः सुवर्णमयपत्रयुक्तः, मधुशाखो मधुराभिः कोमलाभिः शाखाभिर्युक्तः, सुपिप्पलः शोभनेन फलेन युक्तः । सोऽयं वनस्पतिर्देव इन्द्रं देवं वर्धितवान् । स्वकीयेन वृक्षाग्रेण दिवं बुलोकमाप्रात्पूरितवान् । तथाऽन्तरिक्षमाप्रान्मध्यभागेन पूरितवान् । पृथिवीमदृहीन्मूलैर्दृढीकृतवान् ।

अथ दशममन्त्रमाह—

देवं बर्हिर्वारितीनाम् । देवमिन्द्रं मवर्धयत् ।  
स्वासस्थमिन्द्रेणाऽऽसन्नम् । अन्या बर्हिःप्य-  
भ्यभूत् । वसुवने वसुधेयस्य वेतु यज, इति ।

दशमानुयाजदेवो दर्भाभिमानी बर्हिःशब्दवाच्यः । तच्च बर्हिर्वारितीनां वारां जलानामितयः प्राप्तयो वारितयस्तासां वारितीनां देवं द्योतकं दर्भेषु प्ररुद्धेषु भूमौ जलप्राप्तिर्जातेत्यनुमातुं शक्यते, तादृशं बर्हिरिन्द्रमवर्धयद्वर्धितवत् । कीदृशं बर्हिः, इन्द्रेण स्वासस्थं शोभनमासनं स्वासस्तस्मिन्स्थातुं योग्यं



६५०

श्रीमत्सायणाचार्यविरचितभाष्यसमेतम्— [२द्वितीयकाण्डे-

स्वासस्थम् । इन्द्रो हि बर्हिषि सुखेनोपविशति । अत एवाऽऽसन्नमिन्द्रस्य  
समीपवर्ति भूत्वाऽन्यानि लौकिकानि बर्हिष्यभ्यभूत्तिरस्कृतवत् । न हि  
लौकिकानि बर्हिषि मन्त्ररहितानीन्द्रेण स्थातुं योग्यानि ।

अथैकादशमब्रमाह—

देवो अग्निः स्विष्टकृत् । देवमिन्द्रं मवर्धयत् ।

स्विष्टं कुर्वन्तिस्विष्टकृत् । स्विष्टमद्य करोतु नः ।

वसुवने वसुधेयस्य वेतु यजं ( ६ ), इति ।

वियन्तु यजं शिक्षिते शिक्षिते वसुवने वसुधेयस्य वेतां यजं गृहान्वेतु यजां-  
भूत् षट् च ।

देवं बर्हिर्देवीर्द्वीरो देवी उषासा नक्ता देवी जोष्टी देवी ऊर्जाहुती देवा दैव्या  
होतारा शिक्षितौ देवीस्त्रिस्तस्त्रिस्तो देवीः पतिं देव इन्द्रो नराशस्त्रो देव इन्द्रो वनस्प-  
तिर्देवं बर्हिर्वारितीनां देवो अग्निः स्विष्टकृद्देवम् ।

वेतु वियन्तु चतुर्वीतामेको वियन्तु चतुर्वेतु । अवर्धयदवर्धयन्त्रिरवर्धतामेकोऽवर्ध-  
यन्चतुरवर्धयत् । वस्तोरा वत्सेन दैवीरयावीषश्च हतास्पृक्षच्छतेन दिवमिन्द्रश्च स्वासस्थश्च  
स्विष्टम् ॥

इति कृष्णयजुर्वेदीयतैत्तिरीयब्राह्मणे द्वितीयाष्टके षष्ठाध्याये

दशमोऽनुवाकः ॥ १० ॥

स्विष्टकृन्नामकोऽग्निरेकादशानुयाजदेवः । स इन्द्रं देवं वर्धितवान् । अत्र सर्व-  
त्राऽऽसन्नसार्थत्वाद्भूतवन्निर्देशः । यत्पूर्वमिष्टं तत्सर्वं सुष्टु कुर्वन्वर्तत इति  
व्युत्पत्त्या स्विष्टकृदिति नाम संपन्नम् । तादृशो देवो नोऽस्मदर्थमद्यास्मिन्यज्ञे  
स्विष्टं करोतु । वसुधेयस्य धनस्वामिनो वसुवने धनदाननिमित्तं वेत्वयं देव  
आज्यं पिबतु । हे होतस्तदर्थं याज्यां पठ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये षष्ठप्रपाठके दशमोऽनुवाकः ॥ १० ॥



प्रपा० ६ अनु० ११] कृष्णयजुर्वेदीयं तैत्तिरीयब्राह्मणम् ।

६५१

अथ षष्ठ एकादशोऽनुवाकः ।

निर्वापकालीनो योऽयमैन्द्रः पशुः सूत्रकारेणोक्तः “निर्वपनकाल ऐन्द्रं पशुमालभते” इति । तत्रानुयाजार्था मैत्रावरुणप्रैषा दशमेऽनुवाकेऽभिहिताः । अथैकादशे चोदकप्राप्तपशुत्रये प्रयाजार्था मैत्रावरुणप्रैषा उच्यन्ते । अस्याः कौकिल्याः प्रकृतिभूतायां सौत्रामण्यां पशुत्रयं विहितम्—“आश्विनं धूम्रमालभते सारस्वतं मेषमैन्द्रमृषभम्” इति । तदेतन्नयमत्र चोदकप्राप्तं तदीयेषु प्रयाजप्रैषेषु प्रथममन्नमाह—

होता यक्षत्समिधाऽग्निमिडस्पदे । अश्वि-  
नेन्द्रं सरस्वतीम् । अजो धूम्रो न  
गोधूमैः क्लैर्भेषजम् । मधुशष्पैर्न तेजं  
इन्द्रियम् । पयः सोमः परिस्नुता घृतं  
मधु । वियन्त्वाज्यस्य होतर्यजं, इति ।

सर्वप्रयाजसाधारणो देवोऽग्निस्तस्य विशेषमूर्तयः समिदादयः । योऽयं दैव्यो होता सोऽयमिडस्पदे सोमक्रयणीपदपांसुयुक्त आहवनीये समिधाऽग्निं यक्षत्समिन्मूर्तिरूपेण वर्तमानमग्निं यक्षत्पूजयतु । तद्वारेणाश्विनौ द्वाविन्द्रं सरस्वतीं च देवतात्रयं पूजयतु । योऽयमजो धूम्रवर्णः “आश्विनं धूम्रललाममालभेत” इति विहितः सोऽयमत्र सक्त्वर्थैर्गोधूमैः क्लैर्बदरफलैश्च सह भेषजमौषधमनिष्टनिवारकमित्यर्थः । अत्राजो धूम्रो न गोधूमैरित्युक्तो नकारः साहित्यार्थः । एवमुत्तरत्रापि यथोचितं साहित्यार्थ उपमार्थो वा योजनीयः । यांनि शष्पाणि व्रीह्यङ्कुराणि तैः सहितं मधुरमिदं द्रव्यं तेजस इन्द्रियस्य च कारणत्वेन तद्रूपम् । येयं परिस्नुता धारया स्रवन्ती सुरा यच्च पयः क्षीरं तदुभयमत्र सोमः सोमसदृशं मधु घृतं मधुरघृतसदृशम्, अतस्तदीयं कर्म निष्पादयितुं योऽयं समिदाख्योऽग्निर्येऽश्वीन्द्रसरस्वत्याख्या देवास्ते सर्वेऽप्याज्यस्य वियन्त्वित्त्वदमाज्यं पिबन्तु । तदर्थं हे मानुष होतर्यज याज्यां पठ ।

अथ द्वितीयमन्नमाह—

होता यक्षत्तनूनपात्सरस्वती । अविर्मेषो न



६५२

श्रीमत्सायणाचार्यविरचितभाष्यसमेतम्— [२द्वितीयकाण्डे-

भेषजम् । पथा मधुमताऽऽभरन् । अश्वि-  
नेन्द्राय वीर्यम् ( १ ) । बदरैरुपवाकाभिर्भे-  
षजं तोकमभिः । पयः सोमः परिश्रुतां घृतं  
मधु । वियन्त्वाज्यस्य होतर्यजं, इति ।

योऽयं द्वितीयप्रयाजदेवस्तनूनपान्नामको या च सरस्वती यौ च सरस्वत्यु-  
पलक्षितावश्विनौ यश्च सरस्वत्युपलक्षित इन्द्रस्तान्सर्वान्देवानयं दैव्यो होता  
यक्षत्पूजयतु । योऽयमत्राविजातीयो मेषः “सारस्वतं मेषम्” इतिवाक्य-  
विहितः सोऽयं मधुमता पथा सह भेषजमनिष्टनिवारकम्, कर्मानुष्ठानमेवात्र  
मधुरः पन्थाः, अत्राश्विना तदुपलक्षिताः सर्वे देवा इन्द्राय वीर्यमाभरन् ।  
कीदृशं वीर्यं बदरैः सक्तुहेतुभिर्वदरफलैरुपवाकाभिर्हरितयवैस्तोकमभिरङ्कुरि-  
तव्रीहिभिश्च निष्पन्नं भेषजमनिष्टनिवारकम् । ‘पयः सोमः’ इत्य-  
पूर्ववत् ।

अथ तृतीयमन्त्रमाह—

होता यक्षन्नराशंसं न नग्रहुम् । पतिः सुरायै  
भेषजम् । मेषः सरस्वती भिषक् । रथो न चन्द्रा-  
श्विनोर्वपा इन्द्रस्य वीर्यम् । बदरैरुपवाकाभि-  
र्भेषजं तोकमभिः । पयः सोमः परिश्रुतां घृतं  
मधु । वियन्त्वाज्यस्य होतर्यजं ( २ ), इति ।

तृतीयप्रयाजदेवो नराशंसस्तमग्न्यादिदेवसंयुक्तं होता पूजयतु । साहित्य-  
वाचिना नकारेण देवतान्तरयोगोऽवगम्यते । नग्रहुशब्दः स्थूलयवनिष्पन्न-  
सक्तुवाची । स च द्रव्यविशेषमेलनेन सुरायाः पतिः पालकस्तादृशसुरापतिं  
नग्रहुं भेषजमनिष्टनिवारकं कर्तुं दैव्यो होता पूजयत्वित्यन्वयः । योऽयं  
विहितो मेषरूपः पशुर्या च तद्देवता सरस्वती तदुभयं भिषक्चिकित्सकसदृशं  
सर्वारिष्टनिवारकमित्यर्थः । येयं वपा सेयमश्विनोर्देवयो रथो न चन्द्री चन्द्र-  
वदाहादकारी, इन्द्रस्य तु वीर्यं सामर्थ्यहेतुः । बदरैरित्यादि पूर्ववत् ।



प्रपा० ६ अनु० ११] कृष्णयजुर्वेदीयं तैत्तिरीयब्राह्मणम् ।

६५३

अथ चतुर्थमन्त्रमाह—

होता यक्षदिडेडित आजुह्वानः सरस्वतीम् ।  
इन्द्रं बलेन वर्धयन् । ऋषभेण गवेन्द्रियम् ।  
अश्विनेन्द्राय वीर्यम् । यवैः कर्कन्धुभिः ।  
मधुलाजैर्न मासरम् । पयः सोमः परिस्रुता  
घृतं मधु । वियन्त्वाज्यस्य होतर्यजं, इति ।

इदृशब्देन चतुर्थप्रयाजदेव उच्यते । इडा देवेन सहाश्विसरस्वतीन्द्रदेवा-  
न्होता यजतु । कीदृश इन्द्रः, ईडितो मन्त्रैः स्तुतः, सरस्वतीमाजुह्वान इह कर्म-  
ण्याह्वयन्वर्तते । इन्द्रं बलेन वर्धयन्वर्तते । ऐन्द्रमृषभमिति विहितेन गोजाती-  
येन ऋषभेणेन्द्रियं वर्धयन्वर्तते । अश्विसहितायेन्द्राय वीर्यं वर्धयन्वर्तते । ये  
त्वर्था यवा ये च कर्कन्धवः स्थूलवदरफलविशेषा ये च लाजसदृशा व्रीहि-  
विशेषास्तैः सर्वैर्युक्तं मधु मधुरं मासरं मासरद्रव्यं वर्धयन्वर्तते । मासरं  
मेश्रितं सूक्ष्मयवचूर्णम् ।

अथ पञ्चममन्त्रमाह—

होता यक्षद्वर्हिः सुष्टरीमोर्णम्रदाः । भिष-  
ङ्नासत्या ( ३ ) । भिषजाऽश्विनाऽश्वा शिशु-  
मती । भिषग्धेनुः सरस्वती । भिषग्दुह  
इन्द्राय भेषजम् । पयः सोमः परिस्रुता  
घृतं मधु । वियन्त्वाज्यस्य होतर्यजं, इति ।

दर्भाभिमानी वर्हिःशब्दवाच्यः पञ्चमप्रयाजदेवस्तं देवं होता यजतु ।  
कीदृशो देवः, सुष्टरीमा शोभनस्तरिमा वेद्यामास्तरणं यस्यासौ सुष्टरीमा, ऊर्ण-  
म्रदाः कम्बलवन्मृदुः । इह कर्मणि नासत्या भिषगश्विदेवौ चिकित्सकौ  
विघ्नरूपानिष्टनिवारकौ । न केवलमत्रैव किं तु सर्वत्र । भिषजाऽश्विना तौ देवौ  
चिकित्सकौ । कीदृशावश्वाऽश्ववन्तौ व्यापिनौ वा । शिशुमती निशितबुद्धि-  
र्येयं सरस्वती साऽपि धेनुः प्रीणयित्री सती भिषक्चिकित्सकसदृशी । योऽय-



६५४

श्रीमत्सायणाचार्यविरचितभाष्यसमेतम्— [२द्वितीयकाण्डे—

मश्विरूपः सरस्वतीरूपश्च भिषक्सोऽयमिन्द्रार्थं भेषजमौषधसदृशमिदं कर्म दुहे  
दोग्धि निष्पादयतीत्यर्थः ।

अथ षष्ठमन्त्रमाह—

होता यक्षद्दुरो दिशः । कवष्यो न व्यच-  
स्वतीः । अश्विभ्यां न दुरो दिशः । इन्द्रो न  
रोदसी दुधे । दुहे कामान्त्सरस्वती ( ४ ) ।  
अश्विनेन्द्राय भेषजम् । शुक्रं न ज्योतिरि-  
न्द्रियम् । पयः सोमः परिश्रुतां घृतं  
मधु । वियन्त्वाज्यस्य होतर्यजं, इति ।

दुरःशब्दाभिधेया द्वाराभिमानिन्यः षष्ठप्रयाजदेवतास्ता होता यजतु ।  
ताः कीदृश्यः, दिशो दिगात्मिकाः कवष्यो न कवाटयुक्ता इव वर्तन्ते । व्यच-  
स्वतीर्व्याप्तिमत्यः । ईदृश्यो दिगात्मिका दुराख्या देवता अश्विभ्यां नाश्वि-  
देवाभ्यां सह वर्तन्ते । इन्द्रो नेन्द्रस्तु रोदसी द्यावापृथिव्यौ दुधे दोग्धि  
तत्रत्यं सारं संपादयतीत्यर्थः । सरस्वती कामं दुहे दोग्धि संपादयति ।  
अश्विनेन्द्रायाश्विभ्यां सहितायेन्द्राय भेषजमौषधसदृशमिदं कर्म शुक्रं न शुद्ध-  
मिव ज्योतिः प्रकाशकमिन्द्रियं संपाद्यत इति शेषः ।

अथ सप्तममन्त्रमाह—

होता यक्षत्सुपेशसोषे नक्तंदिवा । अश्विना संजा-  
नाने । समञ्जाते सरस्वत्या । त्विषिमिन्द्रे न भेष-  
जम् । श्येनो न रजसा हृदा । पयः सोमः परि-  
श्रुतां घृतं मधु ( ५ ) । वियन्त्वाज्यस्य होतर्यजं, इति ।

उषाशब्देन सप्तमप्रयाजदेवस्य मूर्तिद्वयमहोरात्राभिमानिरूपमुच्यते । द्वे उषे  
होता यजतु । कीदृशे उषे, सुपेशसे शोभनरूपयुक्ते नक्तंदिवाऽहोरात्ररूपे  
अश्विना संजानाने अश्विदेवाभ्यां संयुज्य सर्वं जानत्यौ । तथा सरस्वत्या



प्रपा० ६ अनु० ११] कृष्णयजुर्वेदीयं तैत्तिरीयब्राह्मणम् ।

६५५

सह समञ्जाते सम्यग्गच्छन्त्यौ, सादृश्यौ देव्याविन्द्रे भेषजं नौषधमिव त्विषिं दीप्तिं कृतवत्याविति शेषः । श्येनो न प्रबलपक्षीव रजसा रञ्जकेन हृदा हृदयेन संयुक्ते इति शेषः । यथा श्येनस्तीव्रवेगेन(ण) मनुष्याणां हृदयं रञ्जयति तद्वदिमे अपि स्वकार्यनिष्पादनेन रञ्जयत इत्यर्थः ।

अथाष्टममन्त्रमाह—

होता यक्षदैव्या होतारा भिषजाऽश्विना ।  
इन्द्रं न जागृवी दिवा नक्तं न भेषजैः ।  
शूषं सरस्वती भिषक् । सीसेन दुह  
इन्द्रियम् । पयः सोमः परिश्रुतां घृतं  
मधु । वियन्त्वाज्यस्य होतर्यजं, इति ।

दैव्याहोतृशब्देनाष्टमप्रयाजदेवस्य द्वौ देहावुच्येते । तौ होता यजतु । भिषजाऽश्विना भिषगूपावश्विनावपि यजतु । इन्द्रं नेन्द्रमपि यजतु । नकारः समुच्चयार्थः । कीदृशौ होतारौ, दिवा नक्तं न दिवसे रात्रौ च भेषजैरौषधैर्जागृवी जागरूकावनिष्ठपरिहारेण निरन्तरं सावधानावित्यर्थः । येयं सरस्वती सा भिषक्समाना सती सीसेन सीसक्रीतेन शष्पद्रव्येण शूषं बलमिन्द्रियं चक्षुरादिपाटवं च दुहे दोग्धि संपादयतीत्यर्थः ।

अथ नवममन्त्रमाह—

होता यक्षत्तिस्रो देवीर्न भेषजम् । त्रयस्त्रिधा-  
तवोऽपसः । रूपमिन्द्रं हिरण्ययम् ( ६ ) ।  
अश्विनेडा न भारंती । वाचा सरस्वती । मह  
इन्द्राय दधुरिन्द्रियम् । पयः सोमः परिश्रुतां  
घृतं मधु । वियन्त्वाज्यस्य होतर्यजं, इति ।

इडा सरस्वती भारतीत्येतास्तिस्रो देव्यो नवमप्रयाजदेवतास्तास्तिस्रो देवीर्होता यजतु । ताश्च देव्य ई(इ)ज्यमानास्त्रयो लोकत्रयात्मिकास्त्रिधातवस्त्रीणि शरीराणि धारयिष्यस्तत्तल्लोकप्राप्तिरूपात्रिविधफलधारिण्यः सत्योऽपसोऽस्मा-



६५६

श्रीमत्सायणाचार्यविरचितभाष्यसमेतम् — [२द्वितीयकाण्डे-

त्कर्मण इन्द्रे हिरण्यं हिरण्मयं रूपं दधुः । किमिव भेषजं न, औषधमिव ।  
यथा सर्वोपद्रवशमनहेतुरौषधमेवमिन्द्रे संपाद्यमानमिदं रूपमित्यर्थः । यावेता-  
वश्विनौ न याश्चैता इडाद्यास्तिस्रो देव्यस्ते सर्वे मिलित्वेन्द्रार्थं मह इन्द्रिय-  
मत्यधिकं बलं दधुः संपादितवन्तः ।

[अथ] दशममन्त्रमाह —

होता यक्षत्त्वष्टारमिन्द्रमश्विना । भिषजं न  
सरस्वतीम् । ओजो न जूतिरिन्द्रियम् । वृको न  
रभसो भिषक् । यशः सुरया भेषजम् ( ७ ) ।  
श्रिया न मासरम् । पयः सोमः परिश्रुता  
घृतं मधु । वियन्त्वाज्यस्य होतर्यजं, इति ।

दशमप्रयाजदेवस्त्वष्टा । तमिन्द्रमश्विनौ सरस्वतीं च होता यजतु । देवताना-  
मेव दृष्टान्तः । भिषजं न, यथा भेषजमनिष्टनिवारकं तद्वदेते देवा इत्यर्थः ।  
एतदेवप्रसादादोजआदि त्रयं संपद्यते । ओजः कर्मानुष्ठान उत्साहः, जूतिर्जवो  
वेगस्तत्राऽऽलस्यराहित्यम्, इन्द्रियं करणपाटवम्, त्रितयसमुच्चयार्थो नकारः ।  
योऽयमस्मिन्कर्मणि वृकोऽस्ति तल्लोभ्नामत्र संपादितत्वाल्लोभोपलक्षको वृक-  
शब्दः । स च वृको रभसो भिषङ् न तीव्रश्रिकित्सक इव हितकारीत्यर्थः ।  
यत्तु मासरं यवसक्कुरूपं द्रव्यं तच्छ्रिया न संपदा सममित्यर्थः ।

ए(अथै)कादशमन्त्रमाह —

होता यक्षद्वनस्पतिम् । शमितारं शतक्रं-  
तुम् । भीमं न मन्युं राजानं व्याघ्रं  
नमसाऽश्विना भामम् । सरस्वती  
भिषक् । इन्द्राय दुह इन्द्रियम् । पयः  
सोमः परिश्रुता घृतं मधु । विय-  
न्त्वाज्यस्य होतर्यजं ( ८ ), इति ।



प्रपा० ६ अनु० ११] कृष्णयजुर्वेदीयं तैत्तिरीयब्राह्मणम् ।

६५७

एकादशप्रयाजदेवो वनस्पतिस्तं होता यजतु । कीदृशम्, शमितारं सर्वोपद्र-  
वशमनहेतुम्, शतक्रतुं शतसंख्याकक्रतुनिष्पादकम्, भीमं भयंकरम्, मन्युं क्रोध-  
वन्तम्, राजानं मृगराजं सिंहं, भामं क्रोधवन्तम्, व्याघ्रं न व्याघ्रमपि यजत्वित्य-  
न्वयः । सिंहलोम्नां व्याघ्रलोम्नां चात्र हविषि प्रक्षिप्तत्वात्तद्योगोपन्यासः ।  
यावेतावश्विनौ ताभ्यां सहिता सरस्वतीन्द्रार्थमिन्द्रियं दुहे दुग्धे ।

[अथ] द्वादशमन्त्रमाह—

होता यक्षदग्निः स्वाहाऽऽज्यस्य स्तोकानाम् ।

स्वाहा मेदसां पृथक् । स्वाहा छागमश्वि-

भ्याम् । स्वाहा मेषः सरस्वत्यै । स्वाह-

र्षभमिन्द्राय सिंहाय सहसेन्द्रियम् ।

स्वाहाऽग्निं न भेषजम् । स्वाहा सोममिन्द्रि-

यम् । स्वाहेन्द्रः सुत्रामाणः सवितारं वरुणं

भिषजां पतिम् । स्वाहा वनस्पतिं प्रियं पाथो

न भेषजम् । स्वाहा देवां आज्यपान् ।

( ९ ) । स्वाहाऽग्निः होत्राज्जुषाणो अग्नि-

र्भेषजम् । पयः सोमः परिस्रुता घृतं

मधु । वियन्त्वाज्यस्य होतर्यजं, इति ।

स्वाहाशब्देन द्वादशप्रयाजाभिमानि देवोऽभिधीयते । यद्यप्येकादशैव  
प्रयाजा अनुष्ठेयास्तथाऽपि द्वितीयप्रयाजे तनूनपान्नराशंसमन्त्रयोरधिकारिभे-  
देन विकल्पितत्वाद्द्वादश मन्त्रा अत्राऽऽम्नाताः । अतोऽयं द्वादशमन्त्रप्रति-  
पाद्यो देवस्तं स्वाहाशब्देन विवक्षितमग्निं देवं होता यजतु । आज्यस्य  
स्तोकानां स्तोकान्विन्दून्स्वाहा सुष्ठु जुहुयात्, मेदसां मेदांसि पृथ-  
ग्विभज्य स्वाहा सुष्ठु जुहुयात्, छागमश्विभ्यां स्वाहा सुष्ठु जुहुयात्, मेषं  
सरस्वत्यै जुहुयात्, ऋषभमिन्द्राय जुहुयात्, सिंहाय लोमहेतवे सहसा  
बलेन सहसेन्द्रियं स्वाहा जुहुयात्, उद्दिश्य त्यजेदित्यर्थः । भेषजं नौषधि(ध?)मिव



६५८

श्रीमत्सायणाचार्यविरचितभाष्यसमेतम् — [२द्वितीयकाण्डे-

वर्तमानमग्निं प्रथमाज्यभागदेवं स्वाहा होमेन तर्पयेत् । इन्द्रियमिन्द्रियाभिष्टुद्धि-  
हेतुं सोमं द्वितीयाज्यभागदेवं होमेन तर्पयेत् । य एतेऽत्र पुरोडाशा विहिताः  
“ऐन्द्रमेकादशकपालं निर्वपेत्सावित्रं द्वादशकपालं वारुणं दशकपालम्” इति ।  
तानेतानिन्द्रसवितृवरुणान्होमेन तर्पयेत् । तत्रेन्द्रः सुष्ठु रक्षकत्वात्सू(त्सु)त्रामेति  
विशेष्यते । वरुणोऽनिष्टनिवारकत्वाद्भिषजां पतिरित्युच्यते । वनस्पतिं यूप-  
देवं होमेन तर्पयेत् । स विशेष्यते प्रियं पाथो न भेषजमिति । यथा प्रियमुदकं  
तृषाया औषधमेवमयं वनस्पतिरप्यनिष्टनिवारकत्वेनौषधरूपः । ये चाऽऽ-  
ज्यपाः प्रयाजदेवता(वा)स्ता हो(न्हो)मेन तर्पयेत् । योऽयं स्विष्टकृदेवोऽग्निस्तं  
होमेन तर्पयेत् । होत्राद्धोमाज्जुषाणः प्रीतः स्विष्टकृदग्निर्भेषजं ऋतुवैकल्यनि-  
वारणेनौषधस्वरूपः ।

अथ प्रधानदेवार्थः प्रैषस्तमेतं त्रयोदशमब्रमाह—

होता यक्षदश्विना सरस्वतीमिन्द्रं सुत्रामा-  
णम् । इमे सोमाः सुरामाणः । छागैर्न मेषै-  
र्ऋषभैः सुताः । शष्पैर्न तोक्मभिः । लाजै-  
र्महस्वन्तः । मदा मासरेण परिष्कृताः । शुक्राः  
पयस्वन्तोऽमृताः । प्रस्थिता वो मधुश्चतः ।  
तानश्विना सरस्वतीन्द्रः सुत्रामा वृत्रहा ।  
जुषन्ताः सौम्यं मधु । पिबन्तु मदन्तु  
वियन्तु सोमम् । होतर्यजं ( १० ) , इति ।

वीर्यं वियन्त्वाज्यस्य होतर्यजं नासत्या सरस्वती मधुं हिरण्ययं भेषजं  
वियन्त्वाज्यस्य होतर्यजाऽऽज्यपानमृताः पञ्च च ॥

समिधाऽग्निः षट् । तनूनपात्सप्त । नराशः सप्तमृषिः । इडेडितो यैवरष्टौ । बर्हिः  
सप्त । दुरो नव । सुपेशसोषे नक्तमृषिः । दैव्या होतारा रसः । तिस्रस्त्वष्टारमष्टावष्टौ ।



प्रपा० ६ अनु० १२] कृष्णयजुर्वेदीयं तैत्तिरीयब्राह्मणम् ।

६५९

वनस्पतिमृषिः । अग्निं त्रयोदश । अश्विना द्वादश त्रयोदश । समिधाऽग्निं वदरैर्वद-  
रैर्यवैरश्विना त्विषिमश्विना न भेषजं रूपमश्विना भीमं भामम् ॥

इति कृष्णयजुर्वेदीयतैत्तिरीयब्राह्मणे द्वितीयाष्टके षष्ठाध्याय

एकादशोऽनुवाकः ॥ ११ ॥

यौ देवावश्विनौ या च सरस्वती यश्च सुत्रामेन्द्रस्तानेतान्मुख्यदेवान्दैव्यो  
होता यजतु पूजयतु । ये चाऽऽश्विनसारस्वतैन्द्रग्रहास्त इमे सोमाः सोमसदृशाः  
सुरामाणः सुष्ठु रमणीयाः, मेघैः सारस्वतमेघावयवैर्ऋषभैरैन्द्रर्षभावयवै-  
श्छागैर्नाऽऽश्विनच्छागावयवैरपि हविर्विशेषैर्निमित्तभूतैः सुता उत्पादिताः ।  
यानि ब्रीह्यङ्कुरजन्यानि शष्पाणि बालतृणानि यानि चाङ्कुरावस्थापन्नानि  
तोक्मानि ये च बीजावस्था लाजास्तैस्त्रिभिरपि द्रव्यैरेते यागा महस्वन्तस्ते-  
जस्विनो भासन्ते, मदा मदहेतुना मासरेण यवसक्तुद्रव्येण परिष्कृता अलं-  
कृताः शुक्रा निर्मलाः पयस्वन्तः पयसा युक्ता अमृताः स्वादुत्वेनामृतस-  
माना हेऽश्विसरस्वतीसुत्रामेन्द्ररूपा देवा वो युष्मदर्थं मधुश्च्युतो माधुर्यरसस्त्रा-  
विणो ग्रहाः प्रस्थिताः संपादिताः, तान्ग्रहानश्व्यादय एते देवा जुषन्तां  
सेवन्तां, तत्रत्यं सौम्यं रमणीयं मधु मधुरं रसं पिबन्तु । ततो मदन्तु  
हृष्यन्तु । ततः सोमं वियन्तु सोमत्वेन स्वी कुर्वन्तु । तदर्थं हे मानुष होतॄयज  
याज्यां पठ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये द्वितीयकाण्डे षष्ठप्रपाठक एकादशोऽनुवाकः ॥ ११ ॥

अथ षष्ठे द्वादशोऽनुवाकः ।

एकादशे प्रयाजप्रैषा उक्ताः । अथ द्वादशे प्रयाजयाज्या आप्रियोऽभिधी-  
यन्ते । तत्र प्रथमामाह—

समिद्धो अग्निरश्विना । तप्तो घर्मो  
विराट्सुतः । दुहे धेनुः सरस्वती ।  
सोमं शुक्रमिहेन्द्रियम् , इति ।

१ ग. °धुश्च्युतो ।



६६०

श्रीमत्सायणाचार्यविरचितभाष्यसमेतम्— [२द्वितीयकाण्डे—

हेऽश्विनौ समिद्धः संदीप्तः समिन्नामकः प्रथमप्रयाजदेवोऽग्निस्तप्तो घर्मः  
संतप्तप्रवर्ग्यसदृशो विराड्विशेषेण राजमानः सुत उत्पन्नः । तथा धेनुः प्रीण-  
यित्री सरस्वती शुक्रं शुद्धमिन्द्रियमिन्द्रियवृद्धिहेतुं सोमं सोमसदृशं हविर्दु-  
दोग्धि संपादयति ।

[अथ] द्वितीयामाह—

तनूपा भिषजां सुते । अश्विनोभा  
सरस्वती । मध्वा रजांसिन्द्रि-  
यम् । इन्द्राय पथिभिर्वहान्, इति ।

तनूपा द्वितीयप्रयाजदेवो भिषजौ चिकित्सकावश्विनावुभौ सरस्वतीत्येते  
देवाः सुते प्रवृत्ते कर्मणि मध्वा मधुना रसेन युक्तानि रजांसि रज्जकानि  
हवींषि विविधमिन्द्रियं हविर्जन्यं सामर्थ्यं चेन्द्रार्थं पथिभिरनुष्ठानरूपैर्मार्गैर्वहा-  
न्वहन्तु संपादयन्तु ।

[अथ] तृतीयामाह—

इन्द्रायेन्दुः सरस्वती । नराशंसेन  
नग्रहुः ( १ ) । अधातामश्विना  
मधु । भेषजं भिषजां सुते, इति ।

नराशंसो मन्त्रपाठक्रमेण तृतीयप्रयाजदेवस्तेन सहिता सरस्वतीन्द्रार्थमिन्दु-  
मैश्वर्यकरं हविःसारं नग्रहुरेतच्छब्दवाच्यं स्थूलयवपिष्टसत्कुरूपं संपादयतीति  
शेषः । अश्विना भिषजा चिकित्सकावश्विनौ सुते प्रवृत्तेऽस्मिन्कर्मणि मधु  
भेषजं मधुरमौषधरूपं हविरधातां संपादितवन्तौ ।

अथ चतुर्थीमाह—

आजुह्वाना सरस्वती । इन्द्रायेन्द्रियाणि  
वीर्यम् । इडाभिरश्विनाविषम् ।  
समूर्जः सः रयिं दधुः, इति ।

चतुर्थप्रयाजदेवता इडास्ताभिः सहिता सरस्वत्याजुह्वाना स्वयं कर्तव्यं  
यमानेन्द्रार्थमिन्द्रियाणि वीर्यं च संपादयितुं योग्यं हविर्दधात्वा



प्रपा० ६ अनु० १२] कृष्णयजुर्वेदीयं तैत्तिरीयब्राह्मणम् ।

६६१

अश्विनौ देवौ ताभिरिडाभिः सहेषमन्नं दधुः संपादितवन्तः । ऊर्जं क्षीरादि-  
रसं संपादितवन्तः । रयिं धनं संपादितवन्तः ।

[अथ] पञ्चमीमाह—

अश्विना नमुचेः सुतम् । सोमं शुक्रं परिश्रुता । सर-  
स्वती तमाभरत् । बर्हिषेन्द्राय पातवे ( २ ), इति ।

बर्हिःशब्दाभिधेयः पञ्चमप्रयाजदेवः । हेऽश्विनौ तेन बर्हिषा युक्ता सर-  
स्वती सुतमभिषुतं शुक्रं निर्मलं सोमं सोमत्वेन भावितं रसं नमुचेः सकाशा-  
दाभरदाहरत् । किमर्थमिन्द्रायेन्द्रार्थं पातवे पातुम् ।

अथ षष्ठीमाह—

कवण्यो न व्यचस्वतीः । अश्विभ्यां  
न दुरो दिशः । इन्द्रो न रोदसी  
दुघे । दुहे कामान्त्सरस्वती, इति ।

दुरःशब्दाभिधेया या द्वाराभिमानिन्यः षष्ठप्रयाजदेवताः कवण्यो न कवा-  
टवत्य इव व्यचस्वतीरवकाशवत्योऽश्विभ्यां नाश्विभ्यामपि सह वर्तन्त इति  
शेषः । इन्द्रो नेन्द्रोऽपि रोदसी दुघे द्यावापृथिव्यौ दोग्धि । सरस्वती कामा-  
न्दुहे दोग्धि ।

[अथ] सप्तमीमाह—

उषासा नक्तमश्विना । दिवेन्द्रं सायमिन्द्रियैः ।  
संजानाने सुपेशसा । समञ्जाते सरस्वत्या, इति ।

हेऽश्विनावुषासानक्तशब्दवाच्ये अहोरात्राभिमानिन्यौ सप्तमप्रयाजदेवते  
इन्द्रं दिवेन्द्रियैः संजानाने संयोजयेते । सायं सुपेशसा शोभनरूपेण संजा-  
नाने संयोजयेते । तथा सरस्वत्या समञ्जाते संयोजयेते ।

अथाष्टमीमाह—

पातं नो अश्विना दिवा । पाहि नक्तं  
सरस्वति ( ३ ) । दैव्यां होतारा



भिषजा । पातमिन्द्रः सचा सुते, इति ।

हेऽश्विनौ दिवा नोऽस्मान्पातम् । हे सरस्वति नक्तमस्मान्पाहि । दैव्यहो-  
तृशब्दवाच्यौ हेऽष्टमप्रयाजदेवौ युवां भिषजौ चिकित्सकौ सचा परस्परं  
संयुक्तौ सुते प्रवृत्तेऽस्मिन्कर्मणीन्द्रं पातम् ।

[अथ] नवमीमाह—

तिस्रस्त्रेधा सरस्वती । अश्विना भारतीडा । तीव्रं  
परिस्तुता सोमम् । इन्द्राय सुषवुर्मदम्, इति ।

हेऽश्विनौ सरस्वती भारतीडेत्येतास्तिस्त्रौ नवमप्रयाजदेवतास्त्रेधा लोकत्रय-  
रूपेण वर्तमानाः परिस्तुता परिस्रवन्त्या सुरया सहितं तीव्रं तीव्रगन्धोपेतं सोमं  
सोमसदृशं मदं मदकरं हविरिन्द्राय सुषवुरिन्द्रार्थं संपादितवत्यः ।

[अथ] दशमीमाह—

अश्विना भेषजं मधु । भेषजं नः सरस्वती । इन्द्रे  
त्वष्टा यशः श्रियम् । रूपं रूपमधुः सुते, इति ।

यावेतावश्विनौ या च सरस्वती योऽपि त्वष्टा दशमप्रयाजदेवस्ते सर्वे  
मिलित्वा भेषजं सर्वेषामौषधरूपं मधु मधुरं नो भेषजमस्माकं विशेषत औषध-  
रूपं यशः श्रियं यशःप्रदं श्रीप्रदं रूपं रूपं बहुरूपकरमिदं हविः सुते प्रवृत्तेऽ-  
स्मिन्कर्मणीन्द्रेऽस्मिन्नधुः स्थापितवन्तः ।

अथैकादशीमाह—

ऋतुथेन्द्रो वनस्पतिः । शशमानः  
परिस्तुता । कीलालमश्विभ्यां  
मधु । दुहे धेनुः सरस्वती, इति ।

योऽयं वनस्पतिरेकादशप्रयाजरूपो देवः सोऽयमृतुथा तस्मिन्स्तस्मिन्नृता-  
विन्द्र इन्द्रेणाभिन्नः सन्परिस्तुता परितः स्रवन्त्या सुरया सह शशमानः शश्व-  
द्वर्तते । अश्विभ्यां युक्ता सरस्वती धेनुः प्रीणयित्री सती कीलालमुदकसदृशं  
मधु मधुरं हविर्दुहे दोग्धि ।



प्रपा० ६ अनु० १३] कृष्णयजुर्वेदीयं तैत्तिरीयब्राह्मणम् ।

६६३

[अथ] द्वादशीमाह—

गोभिर्न सोममश्विना । मासरेण परि-  
ष्कृता । समधाताः सरस्वत्या ।  
स्वाहेन्द्रे सुतं मधु ( ४ ), इति ।

नम्रहुः पातवे सरस्वत्यधुः सुतेऽष्टौ च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके षष्ठा-  
ध्याये द्वादशोऽनुवाकः ॥ १२ ॥

हेऽश्विनौ गोभिर्न गवादिभिर्ऋषभच्छागमेषैरपि सहितं मासरेण परिष्कृता  
यवसक्तुद्रव्येणालंकृतं सोमं सोमसदृशं मधु मधुरमिदं हविः सरस्वत्या चरम-  
प्रयाजदेवेन स्वाहाशब्दवाच्येन च सहितौ युवामिन्द्रे समधातां सम्यक्स्थापि-  
तवन्तौ । तदेवं विकल्पितेन द्वितीयप्रयाजेन सहितानां प्रयाजानां याज्यारूपा  
द्वादश मन्त्रा अभिहिताः ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये द्वितीयकाण्डे षष्ठप्रपाठके द्वादशोऽनुवाकः ॥ १२ ॥

अथ षष्ठे त्रयोदशोऽनुवाकः ।

द्वादशे प्रयाजयाज्या आप्रियोऽभिहिताः । त्रयोदशे वपादीनां याज्यानु-  
वाक्या उच्यन्ते । त्रिपशुके वपापुरोडाशहविर्यागानां(णां) पुरोनुवाक्यास्ता एव  
याज्याः । तत्र तिसृणां वपानां तिस्र ऋचस्तासां चैकैका कस्यांचिद्वपायां  
पुरोनुवाक्या कस्यांचिद्याज्येत्येवं द्विरूपा । तत्र प्रथमायां पुरोनुवाक्यां तृती-  
यायां याज्यामृचमाह—

अश्विना हविरिन्द्रियम् । नमुचे-  
र्धिया सरस्वती । आ शुक्रमासु-  
रादसु । मधमिन्द्राय जभिरे, इति ।

यावेतावश्विनौ या च सरस्वती ते त्रयो मिलित्वा धिया स्वबुद्ध्येन्द्रार्थं



६६४

श्रीमत्सायणाचार्यविरचितभाष्यसमेतम्— [२द्वितीयकाण्डे-

नमुचिनाम्नोऽसुराद्धविराजश्चिर आहूतवन्तः । कीदृशं हविः, इन्द्रियमिन्द्रिय-  
वर्धकं शुक्रं निर्मलं वसु निवासकारणं मघं महनीयम् ।

अथ प्रथमायां याज्यां द्वितीयस्यां पुरोनुवाक्यामृचमाह—

यमश्विना सरस्वती । हविषेन्द्र-  
मवर्धयन् । स बिभेद बलं  
मघम् । नमुचावासुरे सचा, इति ।

अश्विनावुभौ सरस्वती चेत्येते त्रयो हविषा यमिन्द्रमवर्धयन्सोऽयमिन्द्रो  
नमुचिनोमासुरे सचा संबद्धं मघं महनीयं बलं बलनामानमसुरं बिभेद विदा-  
रितवान् ।

अथ द्वितीयस्यां याज्यां तृतीयस्यां पुरोनुवाक्यामाह—

तमिन्द्रं पशवः सचा । अश्विनोभा  
सरस्वती ( १ ) । दधाना अभ्यनू-  
षत । हविषा यज्ञमिन्द्रियम्, इति ।

छागमेषऋषभा य एते पशवो यावुभावश्विनौ या च सरस्वती ते सर्वे सचा  
परस्परं संबद्धा इन्द्रियमिन्द्रियवृद्धिहेतुं यज्ञं हविषा दधानास्तमिन्द्रमभ्यनूषत ।

अथ त्रिषु पुरोडाशेषु पूर्ववत्तिस्र ऋच आम्नाताः । तत्र प्रथमस्य पुरोडाश-  
स्य पुरोनुवाक्यां तृतीयस्य याज्यामृचमाह—

य इन्द्रं इन्द्रियं दधुः । सविता वरुणो भगः । स  
सुत्रामां हविष्पतिः । यजमानाय सश्वत, इति ।

इन्द्रसवितृवरुणाः पुरोडाशदेवता भगोऽपि तत्सहचारी कश्चित् । ये यस्मि-  
न्निन्द्रे सवितृवरुणभगा इन्द्रियं दधुः संपादितवन्तः सोऽयमिन्द्रः सुत्रामा सुष्ठु  
रक्षको हविष्पतिर्हविषां पालको यजमानार्थं सश्वत संबद्धोऽभूत् ।

अथ प्रथमस्य याज्यां द्वितीयस्य पुरोनुवाक्यामृचमाह—

सविता वरुणो दधत् । यजमानाय



प्रपा० ६ अनु० १३] कृष्णयजुर्वेदीयं तैत्तिरीयब्राह्मणम् ।

६६५

दाशुषे । आदत्त नमुचेर्वसु ।

सुत्रामा बलमिन्द्रियम् (२), इति ।

यः सविता सोऽयं दाशुषे हविर्दत्तवते यजमानाय दधदपेक्षितं संपादयतु ।  
तथा च वरुणोऽपि संपादयतु । सुत्रामेन्द्रो बलमिन्द्रियं बलेन्द्रिययोः कारणं  
वसु हविःस्वरूपं धनं नमुचेः सकाशादादत्त ।

अथ द्वितीयस्य याज्यां तृतीयस्य पुरोनुवाक्यामृचमाह—

वरुणः क्षत्रमिन्द्रियम् । भगेन सविता श्रियम् ।

सुत्रामा यशसा बलम् । दधाना यज्ञमासत, इति ।

योऽयं वरुणः सोऽयं क्षत्रं बलमिन्द्रियं च दधाति । भगेन सह सविता  
श्रियं दधाति । सुत्रामेन्द्रो यशसा सह बलं दधाति । त एते त्रयो देवास्त्रिविधं  
दधाना यजमानस्य यज्ञमाश(स)त प्राप्तवन्तः ।

अथ हविषस्तिष्ठ आम्नाताः । तत्र प्रथमस्य पुरोनुवाक्यां तृतीयस्य  
याज्यामाह—

अश्विना गोभिरिन्द्रियम् । अश्वेभिर्वीर्यं बलम् ।

हविषेन्द्रं सरस्वती । यजमानमवर्धयन्, इति ।

अश्विनोभौ सरस्वती चेत्येते त्रयो देवा गोभिरिन्द्रियं संपाद्यैश्वर्यं वीर्यं  
बलं च संपाद्यात्रत्येन हविषेन्द्रं यजमानं चावर्धयन् । हविर्भोक्तृत्वमिन्द्रस्यै  
वृद्धिः । हविर्दातृत्वं यजमानस्य वृद्धिः ।

अथ प्रथमस्य याज्यां द्वितीयस्य पुरोनुवाक्यामृचमाह—

ता नासत्या सुपेशसा । हिरण्यवर्तनी नरा ।

सरस्वती हविष्मती । इन्द्र कर्मसु नोऽवत, इति ।

ता नासत्या तावश्विनौ सुपेशसा सुरूपा हिरण्यवर्तनी आभरणैः सह  
वर्तमानौ नरा जगद्व्यवहारस्य नेतारौ सरस्वती चात्र हविष्मती हविर्युक्ता  
हे इन्द्र त्वं च सरस्वती चाश्विनौ चेत्येते यूयमनुष्ठीयमानेष्वेतेषु कर्मसु नोऽ-  
स्मानवत रक्षत ।



६६६

श्रीमत्सायणाचार्यविरचितभाष्यसमेतम्— [२द्वितीयकाण्डे—

अथ द्वितीयस्य याज्यां तृतीयस्य पुरोनुवाक्यामृचमाह—

ता भिषजां सुकर्मणा । सा सुदुवा सरस्वती । स  
वृत्रहा शतक्रतुः । इन्द्राय दधुरिन्द्रियम् (३), इति ।

उभा सरस्वती बलमिन्द्रियं नरा षट्च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके षष्ठाध्याये  
त्रयोदशोऽनुवाकः ॥ १३ ॥

ता भिषजा तौ चिकित्सकावश्विनौ सुकर्मणा शोभनकर्मयुक्तौ सा सर-  
स्वती सुदुवा सुष्ठु दोहनयुक्ता स च वृत्रहेन्द्रः शतक्रतुः शतसंख्याकक्रतु-  
युक्तस्ते सर्वेऽपीन्द्रार्थमिन्द्रियं संपादितवन्तः । इन्द्रोऽपि स्वार्थं प्रवर्तत  
इति भावः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे षष्ठप्रपाठके त्रयोदशोऽनुवाकः ॥ १३ ॥

अथ षष्ठे चतुर्दशोऽनुवाकः ।

त्रयोदशे वपापुरोडाशहविषां याज्यानुवाक्या उक्ताः । अथ चतुर्दशेऽनु-  
याजानां मैत्रावरुणप्रेषा उच्यन्ते । तत्र प्रथममत्रमाह—

देवं बर्हिः सरस्वती । सुदेवमिन्द्रं अश्विनां ।

तेजो न चक्षुरक्षयोः । बर्हिषां दधुरिन्द्रियम् ।

वसुवने वसुधेयस्य वियन्तु यजं, इति ।

बर्हिःशब्दवाच्यं प्रथमानुयाजदेवतास्वरूपं, तच्च देवं द्योतमानं सुदेवं  
शोभना देवा यस्य सर्वदेवप्रियमित्यर्थः । तादृशं यद्बर्हिर्या च सरस्वती यौ  
चाश्विनौ देवौ ते सर्वेऽप्यक्षयोरक्षिगोलकयोस्तेजश्चक्षुर्न तेजोरूपं चक्षुरिन्द्रियं  
यथा स्थापयन्ति तथा बर्हिषा बर्हिर्देवतामुखेनेन्द्र इन्द्रियं दधुः स्थापितवन्तः ।  
वसुधेयस्य द्रव्याधारकस्य देवस्य वसुवने धनदाननिमित्तं ते बर्हिरादयो  
देवा वियन्त्वाज्यं पिबन्तु । तदर्थं हे होतर्यज याज्यां पठ ।



प्रपा० ६ अनु० १४] कृष्णयजुर्वेदीयं तैत्तिरीयब्राह्मणम् ।

६६७

अथ द्वितीयमन्त्रमाह—

दे॒वीर्द्वा॒रो अ॒श्विना॑ । भि॒षजे॒न्द्रे सर॑स्वती ।  
प्रा॒णं न वी॒र्यं न॒सि । द्वा॒रो दधु॑रिन्द्रि॒यम् ।  
व॒सुवने॑ व॒सुधेय॑स्य वियन्तु यजं ( १ ), इति ।

द्वारशब्दवाच्या द्वितीयानुयाजदेवतास्ता देवीर्द्योतमाना अश्विनौ भिषजौ चिकित्सकौ सरस्वती चेत्येते देवा नसि नासिकायां वीर्यं वीर्यहेतुं प्राणं न प्राणमिव यथा प्राणवायुं नासिकायां स्थापयन्ति तथा द्वारो द्वादेवता इतरैः सहिता इन्द्र इन्द्रियं दधुः ।

[अथ] तृतीयमन्त्रमाह—

दे॒वी उ॒षासा॑व॒श्विना॑ । भि॒षजे॒न्द्रे सर॑स्वती ।  
ब॒लं न वाच॑मा॒स्ये । उ॒षाभ्यां॑ दधु॑रिन्द्रि॒यम् ।  
व॒सुवने॑ व॒सुधेय॑स्य वियन्तु यजं, इति ।

उषःशब्दवाच्ये तृतीयानुयाजदेवते देवी द्योतनात्मिके उभे भिषजावश्विनौ सरस्वती चाऽऽस्ये मुखे वाचं वागिन्द्रियं बलं न बलमिव यथा मुखे वागिन्द्रियसामर्थ्यं स्थापितवन्तस्तथैव सर्वे देवा उषाभ्यामुषादेवतामुखेनेन्द्र इन्द्रियं दधुः ।

[अथ] चतुर्थमन्त्रमाह—

दे॒वी जो॒ष्ट्रीं अ॒श्विना॑ । सु॒त्रामे॒न्द्रे सर॑स्वती ।  
श्रो॒त्रं न कर्णयो॑र्यशः । जो॒ष्ट्रीभ्यां॑ दधु॑रिन्द्रि॒यम् ।  
व॒सुवने॑ व॒सुधेय॑स्य वियन्तु यजं ( २ ), इति ।

जोष्ट्रीशब्दवाच्ये चतुर्थानुयाजदेवते । ते च देवी देव्यौ द्योतनात्मिके उभे अश्विनौ द्वौ सुत्रामाख्य इन्द्रः सरस्वती चेत्येता देवताः कर्णयोः कर्णगोलकयोर्ग्रहो यशःकारणं श्रोत्रं न श्रोत्रेन्द्रियमिव यथा श्रोत्रेन्द्रियं कर्णगोलकयोः स्थापयन्ति तथा जोष्ट्रीभ्यां जोष्ट्रीदेवतामुखेन तदिन्द्र इन्द्रियं दधुः ।



६६८

श्रीमत्सायणाचार्यविरचितभाष्यसमेतम्— [२द्वितीयकाण्डे—

[अथ] पञ्चममन्त्रमाह—

देवी ऊर्जाहुती दुधे सुदुधे । पयसेन्द्रं  
 सरस्वत्यश्विनां भिषजांऽवत । शुक्रं न  
 ज्योतिः स्तनयोराहुती धत्त इन्द्रियम् ।  
 वसुवने वसुधेयस्य वियन्तु यजं, इति ।

ऊर्जाहुतिशब्दवाच्ये पञ्चमानुयाजदेवते देवी द्योतनात्मिके दुधे अभीष्ट-  
 फलस्य दोग्ध्यौ सुदुधे सुष्ठु दोग्धुं शक्ये तथाविधे उभे देव्यौ सरस्वती  
 भिषजावश्विनौ चेत्येते यूयं पयसा हविषेन्द्रमवत रक्षत । आहुतिदेव्यौ  
 स्तनयोरुभयोः शुक्रं शुद्धं ज्योतिर्न ज्योतिरिव यथा स्त्रीस्तनयोज्योतीरूपं  
 क्षीरं स्थापयन्ति तद्वदिन्द्रियं धत्तः ।

[अथ] षष्ठमन्त्रमाह—

देवा देवानां भिषजां । होताराविन्द्रम-  
 श्विनां । वषट्कारैः सरस्वती । त्विषिं न  
 हृदये मतिम् । होतृभ्यां दधुरिन्द्रियम् ।  
 वसुवने वसुधेयस्य वियन्तु यजं (३), इति ।

होतृशब्दवाच्यौ षष्ठानुयाजदेवौ देवा द्योतनात्मकौ यौ विद्येते यौ च  
 देवानां भिषजावश्विनौ या च सरस्वती वषट्कारदेवैः सहिता ते सर्वेऽपि  
 यूयमिन्द्रमवतेति शेषः । पुनरपि ते सर्वे हृदये हृदयकमले मतिं बुद्धिरूप  
 त्विषिं न दीप्तिमिव यथा बुद्धिरूपां दीप्तिं हृदये स्थापयन्ति तथा होतृभ्यां  
 होतृदेवमुखेनेन्द्र इन्द्रियं दधुः ।

अथ सप्तममन्त्रमाह—

देवीस्तिस्तिस्त्रो देवीः । सरस्वत्य-  
 श्विना भारतीडा । शूषं न मध्ये  
 नाभ्याम् । इन्द्राय दधुरिन्द्रियम् । वसु-



प्रपा० ६ अनु० १४] कृष्णयजुर्वेदीयं तैत्तिरीयब्राह्मणम् ।

६६९

वने वसुधेयस्य वियन्तु यजं, इति ।

सरस्वती भारती डेत्येतास्तिष्ठः सप्तमानुयाजदेवताः । [ताश्च] परस्परं कदा-  
चिदप्यवियुक्ता इति वक्तुं पुनस्तिष्ठो देवीरित्युक्तम् । अथैकैकस्या देवताया  
मूर्तित्रयविवक्षया तदुक्तिः । ता एता देवताः सरस्वत्याश्विनौ चेत्येते सर्वे  
शरीरस्य मध्ये नाभ्यां शूषं न बलमिव यथा बलं स्थापयन्ति तथेन्द्रार्थ-  
मिन्द्रियं दधुः ।

अथाष्टममन्त्रमाह—

देव इन्द्रो नराशंसः । त्रिवरूथः सरस्व-  
त्याऽश्विभ्यामीयते रथः । रेतो न रूपममृतं  
जनित्रम् । इन्द्राय त्वष्टा दधंदिन्द्रियाणि ।  
वसुवने वसुधेयस्य वियन्तु यजं (४) , इति ।

नराशंसारूप्योऽष्टमानुयाजदेवः । स च देवो द्योतनात्मक इन्द्रः परमै-  
श्वर्ययुक्तस्त्रिवरूथः सेनात्रययुक्तो रथो रथयुक्तः । स च सरस्वत्याऽश्विभ्यां च  
सहेयते व्याप्रियते, रूपं रूपसंपादकममृतं सुखकारणं जनित्रं प्रजोत्पादकं  
रेतो न रेत इव यथा रेतः स्वस्थाने प्रापयन्ति तथेन्द्रायेन्द्रार्थमयं त्वष्टा नरा-  
शंसारूप्यो देव इन्द्रियाणि दधत्संपादयतु ।

[अथ] नवममन्त्रमाह—

देव इन्द्रो वनस्पतिः । हिरण्यपर्णो अश्वि-  
भ्याम् । सरस्वत्याः सुपिप्पलः । इन्द्राय  
पच्यते मधु । ओजो न जूतिमृषभो न  
भामम् । वनस्पतिर्नो दधंदिन्द्रियाणि ।  
वसुवने वसुधेयस्य वियन्तु यजं, इति ।

नवमानुयाजदेवो वनस्पतिशब्दवाच्यः । स च देवो द्योतनात्मक इन्द्र इन्द्रेण  
सहितो हिरण्यपर्णः सुवर्णपत्रोऽश्विभ्यां देवाभ्यां च युक्तः सरस्वत्याश्च संबन्धी



सुपिप्पलः शोभनफलोपेत इन्द्रार्थमस्मिन्यज्ञे मधु मधुरं हविः पच्यते । ओजो न जूर्ति यथा शरीरमध्ये बलशक्तिवेगमुत्पादयति, ऋषभो न भामं यथा लोके कश्चिदृषभो ह्यः क्रोधमुत्पादयति तद्वदयं वनस्पतिर्नोऽस्मदर्थमिन्द्रियाणि दधत्संपादयतु ।

अथ दशममन्त्रमाह—

देवं बर्हिर्वारितीनाम् । अध्वरे स्तीर्णमश्वि-  
भ्याम् । ऊर्णम्रदाः सरस्वत्याः ( ५ ) ।  
स्योनमिन्द्र ते सदः । ईशायै मन्युः  
राजानं बर्हिषां दधुरिन्द्रियम् । वसु-  
वने वसुधेयस्य वियन्तु यजं, इति ।

दशमानुयाजदेवस्वरूपं बर्हिर्नामकं, तच्च देवं द्योतनात्मकं वारितीनां जल-  
प्राप्तीनां संबन्धि । यत्र भूमिर्जलेन सिच्यते तत्र बर्हिर्जायते । तच्चाश्विभ्यामध्वरे  
यागे स्तीर्णं प्रसारितमूर्णम्रदाः कम्बलवन्मृदु सरस्वत्याः संबन्धि । हे इन्द्र  
तादृशं बर्हिस्ते तव स्योनं सुखकरं सद उपनिवेशनस्थानमीशायै जगदीश्वररू-  
पेन्द्रदेवतायै मन्युं वैरिविषयं क्रोधं राजानं शरीरदीप्तिमिन्द्रियं चक्षुरादिपाटवं  
च बर्हिषा बर्हिर्देवतामुखेन दधुः सरस्वत्यादयः संपादितवत्यः ।

ए(अथै)कादशमन्त्रमाह—

देवो अग्निः स्विष्टकृत् । देवान्यक्षद्यथायथम् ।  
होता राविन्द्रमश्विना । वाचा वाचः सरस्व-  
तीम् । अग्निः सोमः स्विष्टकृत् । स्विष्ट  
इन्द्रः सुत्रामां सविता वरुणो भिषक् । इष्टो  
देवो वनस्पतिः । स्विष्टा देवा आज्यपाः ।  
इष्टो अग्निरग्निना । होता होत्रे स्विष्टकृत् । यशो  
न दधदिन्द्रियम् । ऊर्जमपंचितिः स्वधाम् ।



**वसुवने वसुधेयस्य वियन्तु यजं ( ६ ), इति ।**

द्वारो दधुरिन्द्रियं वसुवने वसुधेयस्य वियन्तु यजं जोष्टीभ्यां दधुरिन्द्रियं वसुवने वसुधेयस्य वियन्तु यजं होतृभ्यां दधुरिन्द्रियं वसुवने वसुधेयस्य वियन्तु यजेन्द्रियाणि वसुवने वसुधेयस्य वियन्तु यजं सरस्वत्या वनस्पतिः षट् च ।

देवं बर्हिर्देवीद्वारो देवी उषासावश्विनां देवी जोष्टी देवी ऊर्जाहुती देवा देवानां भिषजा देवीस्तिस्त्रस्तिस्त्रो देवीः सरस्वती देव इन्द्रो नराशंसो देव इन्द्रो वनस्पतिर्देवं बर्हिर्वारितीनां देवो अग्निः स्विष्टकृद्देवान् ।

समिधाऽग्निम् । सौत्रामण्याः सुतासुती । अजन्त्ययं यजमानः । देवं बर्हिः सरस्वती सर्वं वियन्तु । द्वारस्तिस्त्रः सर्वं वियन्तु । अज इन्द्रमोजोऽग्निं परः सरस्वतीम् । अन्यत्र सरस्वती । भिषक्पूर्वं दुहं इन्द्रियम् । अन्यत्र दधुरिन्द्रियम् ॥

इति कृष्णयजुर्वेदीयतैत्तिरीयब्राह्मणे द्वितीयाष्टके षष्ठा-  
ध्याये चतुर्दशोऽनुवाकः ॥ १४ ॥

एकादशोऽ(शा)नुयाजदेवः स्विष्टकृच्छब्दवाच्योऽग्निः । सोऽयं द्योतनात्म-  
नोऽन्यान्देवान्यथायथं यक्षयद्यस्य योग्यं तं तेन पूजितवान् । कं कं  
पूजितवानिति तदुच्यते । होतारौ दैव्यमानुषरूपौ देवौ स्वयं देहं धृत्वा  
अग्निं मन्त्रेणेन्द्रं देवम्, अश्विनौ द्वौ देवौ वाचं सरस्वतीं वाग्रूपां सरस्वत्या-  
यां देवतां पूजितवान् । तथा स्विष्टकृदयमग्निं सोमं चोभावाज्यभागदेवौ  
पूजितवान् । सुत्रामेन्द्रः स्विष्टः सुष्टु पूजितः । सविता च स्विष्टः । भिषग्रूपो  
रुणोऽपि स्विष्टः । तथा यूपदेवो वनस्पतिरिष्टः । आज्यपाः प्रयाजानुयाज-  
वाः स्विष्टाः । दैव्यो होता योऽयमग्निः सोऽयमग्नेनाग्निनेष्टः । स्विष्टकृ-  
त्तयोऽयमग्निर्होत्रे होमकर्त्रे यजमानाय यशो न यश इवेन्द्रियं दधत्संपादयति ।  
थोर्जं क्षीरादिरसं संपादयति । तथाऽपचितिं पूजां संपादयति । तथा  
अधामन्नं च संपादयति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये द्वितीयकाण्डे षष्ठप्रपाठके चतुर्दशोऽनुवाकः ॥ १४ ॥



चतुर्दशे प्रधानपशुत्रयार्था अनुयाजप्रैषा उक्ताः । अथ पञ्चदशे सूक्तवाकप्रै-  
षोऽभिधीयते—

अग्निमद्य होता॑रमवृणीत । अयं सुता-  
सुती यजमानः । पचन्प॒त्नीः । पचन्पुरो-  
डाशान् । गृह्णन्ग्रहान् । ब॒ध्नन्नि॒श्विभ्यां छागं॑  
सर॑स्वत्या इन्द्रा॒य । ब॒ध्नन्त्सर॑स्वत्यै मेषमिन्द्रा-  
या॒श्विभ्याम् । ब॒ध्नन्निन्द्रा॑यर्षभम॒श्विभ्यां सर॑-  
स्वत्यै । सूप॒स्था अद्य॑ दे॒वो वन॑स्पतिरभवत् ।  
अ॒श्विभ्यां छागे॑न सर॑स्वत्या इन्द्रा॒य ( १ ) ।  
सर॑स्वत्यै मेषे॒णेन्द्रा॑या॒श्विभ्याम् । इन्द्रा॑यर्षभे-  
णा॒श्विभ्यां सर॑स्वत्यै । अक्षं॑स्तान्मे॒दस्तः  
प्रति॑ पच॒ताऽग्र॑भीषुः । अवी॑वृधन्त ग्र॒हैः ।  
अपा॑ताम॒श्विना सर॑स्वतीन्द्रः सु॒त्रामां वृत्र॑हा ।  
सोमा॑न्त्सुरा॒म्णः । उपो॑ उक्थाम॒दाः श्रौद्वि॑-  
मदा॑ अदन् । अवी॑वृधन्ताऽऽङ्गू॒षैः । त्वाम॑द्यर्षि  
आर्षे॑यर्षीणां नपादवृणीत । अयं सुता-  
सुती यजमानः । बहु॒भ्य आसंग॑तेभ्यः । एष  
मे॒ देवेषु॑ वसु॒वार्या यक्ष्य॑त इति॑ । ता या दे॒वा  
दे॒वदाना॑न्यदुः । तान्य॑स्मा आ च॒ शास्व॑ । आ



प्रपा० ६ अनु० १९] कृष्णयजुर्वेदीयं तैत्तिरीयब्राह्मणम् ।

६७३

च गुरस्व । इषितश्च होतरसिं भद्रवा-  
च्याय प्रेषितो मानुषः । सूक्त्वा-  
कायं सूक्ता ब्रूहि ( २ ), इति ॥

इन्द्राय यजमानः सप्त च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके षष्ठा-  
ध्याये पञ्चदशोऽनुवाकः ॥ १५ ॥

अथास्मिन्कर्मण्ययं यजमानोऽग्निरूपं दैवं होतारं होमनिष्पादकं पुरुषमवृ-  
णीत वृतवान् । कीदृशो यजमानः, सुतासुती, सुतमभिषुतं सोमसुरादि, असुत-  
मभिषवरहितं पयःप्रभृति तदुभयमस्यास्तीति सुतासुती । किं कुर्वन्पक्तीः पक्त्त-  
व्यानि द्रव्याणि पचन्पक्कानि कुर्वन्तथा पुरोडाशानैन्द्रसावित्रादीन्पचन्पक्कान्कु-  
र्वन्ग्रहानाश्विनादीन्गृह्णन्पात्रेषु स्वीकुर्वन्योऽयं छागस्तं सरस्वतीन्द्रयुक्ताभ्याम-  
श्विभ्यां सर्वदेवार्थं यूपे वध्नस्तथा यो मेषस्तमिन्द्राश्वियुक्तायै मुख्यायै सर-  
स्वत्यै वध्नस्तथा यो वृषभस्तमश्विसरस्वतीयुक्ताय मुख्यायेन्द्राय वध्नन्नद्या-  
स्मिन्दिने वनस्पतिर्देवो यूपोऽयं सूपस्था अभवत्सुष्टु स्थिरावस्थानयुक्तोऽ-  
भवत् । सरस्वतीन्द्रयुक्ताभ्यां मुख्याभ्यामश्विभ्यां छागेन पशुना यजमानः  
परिचरति । इन्द्राश्वियुक्तायै मुख्यायै सरस्वत्यै मेषेण पशुना परिचरति ।  
अश्विसरस्वतीयुक्तायेन्द्राय वृषभेण पशुना परिचरति । तान्पशूनिन्द्रादयो देवा  
प्रक्षन्नशितवन्तः । मेदस्तो मेदांसि पचता पक्कानि हवींषि प्रत्यग्रभीषुः प्रतिगृ-  
णीतवन्तः । ग्रहैरनुष्ठितैरवीवृधन्त वर्धितवन्तः । अश्विनौ देवौ सोमान्सुराम्णः  
पुरासदृशानि सोमद्रव्याण्यपातां पीतवन्तौ । सरस्वती च पीतवती । सुत्रामा  
त्रहेन्द्रश्च पीतवान् । उपो समीप उक्थामदाः शस्त्रवद्धर्षहेतुमन्त्राञ्छ्रौदश्रौषुः ।  
विमदा विशेषेण हर्षयुक्ता अदन्भक्षितवन्तः । आङ्गपैरङ्गविशेषैरवीवृधन्त  
सम्यग्वर्धितवन्तः । अद्यास्मिन्कर्मणि हे ऋषेऽतीन्द्रियार्थदर्शिनहे होतस्त्वामयं  
यजमानोऽवृणीत वृतवान् । आर्षेय हे ऋषिकुलोत्पन्न ऋषीणां नपाद्धे ऋषि-  
नप्तर्गोत्रप्रवर्तकमृषिं प्रति चतुर्थ इत्यर्थः । एतदुभयमप्यृषिविशेषणम् । कीदृशो  
यजमानः सुतासुत्यभिषुतानभिषुतद्रव्यद्वयवान् । किमर्थं वृतवानिति तदुच्यते—  
मासंगतेभ्यो बहुभ्य आगत्यास्मिन्कर्मणि संबद्धानां बहूनां देवानामर्थं । केना-



६७४

श्रीमत्सायणाचार्यविरचितभाष्यसमेतम्— [२द्वितीयकाण्डे—

भिप्रायेण वृतवानिति सोऽभिप्राय उच्यते—एष होता मे वसुवारि पुरोडाशरूपं वसु पयःपुरारूपं वारि च देवेष्वायक्ष्यते समन्ताद्यागं करिष्यतीति । ता या देवा देवदानानि यानि तानि देवेभ्यो दत्तानि हवींषि देवा अदुर्ऋत्विजो दत्त-वन्तस्तानि सर्वाणि हविष्फलान्यस्मै यजमानायाऽऽशास्व च सिध्यन्त्वित्येवमा-शिषं च कुरु । आगुरस्व च तत्सिद्ध्यर्थमुद्यमं च कुरु । हे होतरिषितो मयाऽभि-लषितः प्रेषितश्चासि । भद्रवाच्याय कल्याणवचनाय प्रेषितो मानुषो होता त्वं सूक्तस्य वचनं वाको यस्य देवस्य सोऽयं देवः सूक्तवाकस्तस्मै सूक्तवाकदे-वाय सूक्ता ब्रूहि “ इदं द्यावापृथिवी ” इत्येतान्यनुवाकोक्तानि शोभनानि वचनानि कथय ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे षष्ठप्रपाठके पञ्चदशोऽनुवाकः ॥ १९ ॥

अथ षष्ठे षोडशोऽनुवाकः ।

पञ्चदशे सूक्तवाकप्रैषोऽभिहितः । षोडशे पितृयज्ञविषया मन्त्रा उच्यन्ते । पितृयज्ञश्च सूत्रकारेण निर्दिष्टः—“पूर्ववत्पितृयज्ञः” इति । स च राजसूयप्रकरणे चातुर्मास्येषु “सोमाय पितृमते” इत्यनुवाके व्याख्यातः । तदर्थानां मन्त्राणां दशानां प्रतीकानि दर्शयति—

उ॒श॒न्त॑स्त्वा ह॒वाम॒ह आ नो॑ अ॒ग्ने सु॒के॒तुना॑ ।  
त्व॑ सो॒म म॒हे भगं॑ त्व॑ सो॒म प्र॒चि॒कितो॑  
मनी॒षा । त्वया॑ हि नः॑ पि॒तरः॑ सो॒म पूर्वे॑ त्व॑  
सो॒म पि॒तृभिः॑ संवि॒दानः॑ । बर्हि॑षदः पि॒तर आऽहं॑  
पि॒तृन् । उप॑हूताः पि॒तरोऽग्नि॑ष्वात्ताः पि॒तरः, इति॑ ।

एतास्त्वेषु “उशन्तस्त्वा हवामहे” एषा सामिधेनी, सेयं संहितायां द्विती-यकाण्डे व्याख्याता । “आ नो अग्ने” “त्वं सोम महे” इत्युभे आज्यभा-गयोः पुरोनुवाक्ये, ते च “वृषासो अंशुः पवते” इत्यनुवाके व्याख्याते । “सोमाय पितृमते पुरोडाशं षट्कपालं निर्वपति” इत्यस्मिन्कर्मणि “त्वं सोम प्रचिकितः” “त्वया हि नः पितरः” इत्येते पुरोनुवाक्ये । तत्रैव “त्वं सोम



प्रपा० ६ अनु० १६] कृष्णयजुर्वेदीयं तैत्तिरीयब्राह्मणम् ।

६७५

पितृभिः” इति याज्या । “पितृभ्यो बर्हिषद्भ्यो धानाः” इत्यस्मिन्कर्मणि  
“बर्हिषदः पितर ऊत्यर्वाक्” “आऽहं पितृन्सुविदत्रान्” इत्येते पुरोनुवाक्ये ।  
“उपहूताः पितरः” इत्येषा याज्या । “पितृभ्योऽग्निष्वात्तेभ्योऽभिवान्यायै  
दुग्धे मन्थम्” इत्यत्र “अग्निष्वात्ताः पितरः सोम्यासः” इत्येषा पुरोनु-  
वाक्या । ता एतास्त्वं सोम प्रचिकित इत्याद्याः सप्त संहितायाम् “उशन्तस्त्वा”  
इत्यनुवाके व्याख्याताः ।

अथ द्वितीयां पुरोनुवाक्यामाह—

अग्निष्वात्तानृतुमतो हवामहे । नरा-  
शंसो सोमपीथं य आशुः । ते नो  
अर्वन्तः सुहवा भवन्तु । शं नो  
भवन्तु द्विपदे शं चतुष्पदे, इति ।

अग्निष्वात्ता अग्निष्वात्तनामकाः पितरः पितृविशेषाः । ते च चातुर्मास्यग-  
तपितृयज्ञब्राह्मणे स्पष्टमभिहिताः—“ये वा अयज्वानो गृहमेधिनः । ते पित-  
रोऽग्निष्वात्ताः” इति । मनुष्यजन्मन्यग्निष्टोमादियागमकृत्वा स्मार्तकर्मनिष्ठाः  
सन्तो मृत्वा च पितृत्वं गतास्तानग्निष्वात्तानृतुमत ऋतुरूपेण यज्ञकालेन युक्ता-  
न्हवामह आह्वयामः । ये पितरो नराशंसो नरैः शंसनीये यज्ञे सोमादिरूपेण  
सोमपीथं सोमपानमाशुः प्राप्तवन्तस्ते पितरो नोऽस्माकं सुहवाः सुखेनाऽऽह्वानुं  
शक्या अर्वन्तः शीघ्रगतिमन्तो भवन्तु । नोऽस्माकं द्विपदे मनुष्याय शं सुखकरा  
भवन्तु । चतुष्पदे पशवे च शं भवन्तु ।

अथ विकल्पितामन्यां द्वितीयां पुरोनुवाक्यामाह—

ये अग्निष्वात्ता येऽनग्निष्वात्ताः (१) । अ॒हो  
मुचः पितरः सोम्यासः । परेऽवरेऽमृतासो  
भवन्तः । अधिब्रुवन्तु ते अवन्त्वस्मान्, इति ।

अग्निष्वात्ताः पूर्वोक्तलक्षणाः पितरो ये सन्ति ये च यागं कृत्वा पितृलोकं  
प्राप्ता अनग्निष्वात्ताः पितरस्ते सर्वेऽप्यंहोमुचः पापान्मोचयितारः सोम्यासः  
सोमपानार्हाः परे कृतयागा अवरे यागरहिता द्विधा अप्यमृतासो मनुष्यव-



६७६

श्रीमत्सायणाचार्यविरचितभाष्यसमेतम्— [२द्वितीयकाण्डे—

च्छीघ्रमरणरहितास्ते भवन्तः पितरोऽधिब्रुवन्तु देवानां समीपे यजमानमधिकं  
ब्रुवन्तु । यजमानानस्मानवन्तु ।

अथ तत्रैव याज्यामाह—

वान्यायै दुग्धे जुषमाणाः करम्भम् । उदीराणा  
अवरे परे च । अग्निष्वात्ता ऋतुभिः संवि-  
दानाः । इन्द्रवन्तो हविरिदं जुषन्ताम्, इति ।

अग्निष्वात्तनामकाः पितरो मदीयमिदं हविर्जुषन्ताम् । कीदृशा अग्निष्वात्ता  
वान्यायै मृतवत्साया धेनोर्दुग्धे प्रक्षिप्तं करम्भं यवपिष्टरूपं मन्थं जुषमाणाः ।  
तेषु मध्ये ये पर उत्कृष्टा ये चावरे निकृष्टास्ते सर्वेऽप्युदीराणा अस्मिन्क-  
र्मण्युत्कर्षेण प्राप्ता ऋतुभिर्यज्ञकालाभिमानिदेवैः सह संविदाना ऐकमत्यं गता  
इन्द्रवन्तः परमैश्वर्ययुक्तेन पितृराजेन यमेन संयुक्ताः ।

अत्र शाखान्तरानुसारेण हविरन्तरं सूत्रकार उदाजहार—“अग्नये कव्य-  
वाहनाय यमाय वा मन्थम्” इति । तत्र द्वयोः पुरोनुवाक्ययोरेकस्या  
याज्यायाश्च प्रतीकानि दर्शयति—

“यदग्ने कव्यवाहन त्वमग्न ईडितो

जातवेदः । मातलीकव्यैः, इति ।”

एतास्तिस्रः “उशन्तस्त्वा हवामहे” इत्यनुवाके संहितायां व्याख्याताः ।

अथ तत्रैव स्विष्टकृतः पुरोनुवाक्यमाह—

ये तातृपुर्देवत्रा जेहमानाः । होत्रावृधः स्तोम-

तष्टासो अर्कैः । आग्ने याहि सुविदत्रेभि-

र्वाङ् । सत्यैः कव्यैः पितृभिर्धर्मसद्भिः, इति ।

ये पितरो देवत्रा देवेषु मध्ये जेहमानाः प्रथमाना होत्रावृधो होमकर्तृन्वर्ध-  
यन्तः स्तोमतष्टासः स्तोत्ररूपैर्मन्त्रैः संस्कृताः सन्तोऽर्कैरर्चनीयैर्हविर्भिस्तातृपु-  
स्तृप्तिं गताः । हेऽग्ने तैः पितृभिः सार्धमर्वाङ्गायाहस्मदभिमुख आगच्छ ।  
कीदृशैः पितृभिः सुविदत्रेभिः सम्यगभिज्ञैः सत्यैः सत्यवादिभिः कव्यैः कव्या-  
ख्येन पितृणामन्त्रेन युक्तैर्धर्मसद्भिर्धर्मे दीप्यमानेऽस्मिन्कर्मणि निवसद्भिः ।



यिकाण्डे-  
नमधिकं

प्रपा० ६ अनु० १६] कृष्णयजुर्वेदीयं तैत्तिरीयब्राह्मणम् ।

६७७

अथ तत्रैव याज्यामाह—

हव्यवाहं मजरं पुरुप्रियम् । अग्निं  
घृतेन हविषा सपर्यन् । उपासदं  
कव्यवाहं पितृणाम् । स नः प्रजां  
वीरवतीं समृण्वतु ( २ ), इति ॥

अनग्निष्वात्ता जेहमानाः सप्त च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके षष्ठाध्याये  
षोडशोऽनुवाकः ॥ १६ ॥

ग्रेष्वात्ता  
माणाः ।  
स्मिन्क-  
स्यं गता

कव्य-  
रेकस्या

अहं स्विष्टकृदाख्यमिममग्निमुपासदमुपसन्नोऽस्मि । किं कुर्वन्घृतेन हविषा  
सपर्यन्पूजयन् । कीदृशमग्निं हव्यवाहं देवार्थं हव्यस्य वोढारमजरं जरारहितं  
पुरुप्रियं पुरूणां बहूनां यजमानानां प्रियं पितृणामर्थं कव्यवाहं कव्याख्यस्य  
हविषो वोढारम् । स तादृशोऽग्निर्नोऽस्माकं वीरवतीं वीरैर्भृत्यैर्युक्तां प्रजां पुत्र-  
पौत्रादिरूपां समृण्वतु सम्यक्प्रापयतु ।

अथ विनियोगसंग्रहः—

पितृयज्ञे सामिधेनी ह्युशन्तस्त्वेति वर्णिता ।  
आ नस्त्वं सोम इत्याज्यभागयोर्द्वे पुरोरुचौ ॥  
पितृमत्सोमयागे तु त्वं सोम प्रेत्युभे मते ।  
पुरोनुवाक्ये याज्या तु त्वं सोमेत्यादिका मता ॥  
बर्हिषः पितृयागे तु बर्हिष्यादित्रयं तथा ।  
अग्निष्वेति चतस्रः स्युरग्निष्वात्तयजौ तथा ॥  
यदग्रे कव्यवाहेति कव्यवाहयजौ त्रयम् ।  
एतौ द्वे स्विष्टकृद्यागे मन्त्रा अष्टादशेरिताः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्ति-  
रीयब्राह्मणभाष्ये द्वितीयकाण्डे षष्ठप्रपाठके षोडशोऽनुवाकः ॥ १६ ॥

न्वर्थ-  
तातृपु-  
च्छ ।  
व्या-



अथ षष्ठे सप्तदशोऽनुवाकः ।

षोडशे पितृयज्ञयाज्यानुवाक्या उक्ताः । अथ यत्पश्चन्तरं सूत्रकारेणोदाहृतम् “इन्द्राय वयोधसे पशुमालभते” इति, तत्र प्रयाजार्था मैत्रावरुणप्रैषा सप्तदशोऽभिधीयन्ते । तत्र प्रथममन्त्रमाह—

होता यक्षदिडस्पदे । समिधानं महद्यशः ।  
सुषमिद्धं वरेण्यम् । अग्निमिन्द्रं वयोध-  
सम् । गायत्रीं छन्दं इन्द्रियम् । त्र्यविं गां  
वयो दधत् । वेत्वाज्यस्य होतर्यज, इति ।

योऽयं दैव्यो होता सोऽयमिडस्पदे सोमक्रयणीपदपांसुयुक्त आहवनीये समिधानं समिन्नामकं प्रथमप्रयाजदेवं यक्षयजतु । कीदृशं देवं महद्यशो महतो यशसः कारणम् । सुषमिद्धं सुखेन सम्यक्प्रज्वलितम् । वरेण्यं सर्वैर्वरणीयम् । तद्देवद्वाराऽग्निं तदग्निरूपं वयोधसं वय आयुष्यं धारयतीति वयोधास्तादृशमिन्द्रं पशुस्वामिनं देवं यजतु । तथा गायत्रीं छन्दश्चतुर्विंशत्यक्षरं छ(रच्छ)न्दोदेवं यजतु । ततो यजमानायेन्द्रियं चक्षुरादिपाटवं त्र्यविं गाम्, अविशब्दो मासषट्कोपलक्षक इति चतुर्थकाण्डे प्रतिपादितम्, त्रीणि मासषट्कानि यस्या गोः सेयं त्र्यविस्तादृशीं गां वय आयुष्यं च दधत्संपादयतु । अयं प्रयाजदेव आज्यस्य वेतु हूयमानमाज्यं पिबतु । तदर्थं हे मानुष होतर्यज याज्यां पठ ।

अथ द्वितीयमन्त्रमाह—

होता यक्षच्छुचिब्रतम् । तनूनपातमुद्भिदम् ।  
यं गर्भमदितिर्दधे ( १ ) । शुचिमिन्द्रं वयो-  
धसम् । उष्णिहं छन्दं इन्द्रियम् । दित्यवाहं  
गां वयो दधत् । वेत्वाज्यस्य होतर्यज, इति ।

तनूनपान्नामको द्वितीयप्रयाजदेवस्तं होता यक्षयजतु । कीदृशं शुचिब्रतं शुद्धमेतत्कर्मरूपं ब्रतं यस्य तादृशम् । उद्भिदं फलस्योद्भेत्तारमुत्पादयितारम् । यं तनूनपादाख्यमग्निमदितिरियं भूमिर्गर्भं दधे तं यजत्वित्यन्वयः । तद्वारेण



शुचि शुद्धात्मानं वयोधसमिन्द्रं पशुदेवमुष्णिक्छन्दोदेवं च यजतु । तत्  
इन्द्रियं दित्यवाहं गां द्विवर्षां गामायुष्यं च संपादयतु । वेत्वित्यादि पूर्ववत् ।

अथ तृतीयमन्नमाह—

होता यक्षदीडेन्यम् । ईडितं वृत्रहन्तमम् ।  
इडाभिरीड्यं सहः । सोममिन्द्रं वयोधसम् ।  
अनुष्टुभं छन्दं इन्द्रियम् । त्रिवत्सं गां वयो  
दधत् ( २ ) । वेत्वाज्यस्य होतर्यजं, इति ।

ईडेन्यस्तृतीयप्रयाजदेवस्तं होता यजतु । कीदृशम्, ईडितं सर्वैर्ऋत्विग्भिः  
स्तुतम् । वृत्रहन्तममतिशयेन वैरिघातिनम् । इडाभिरीड्यं स्तुतिपराभिर्ऋग्भिः  
स्तुत्यम् । सहो बलहेतुम् । इन्द्रमित्यादि पूर्ववत् । तस्य विशेषणं सोमं सोम-  
पानार्हमित्यर्थः । त्रिवत्सं त्रिवर्षम् ।

अथ चतुर्थमन्नमाह—

होता यक्षत्सुबर्हिषदम् । पूषण्वन्तममर्त्यम् ।  
सीदन्तं बर्हिषि प्रिये । अमृतेन्द्रं वयोधसम् ।  
बृहतीं छन्दं इन्द्रियम् । पञ्चाविं गां वयो  
दधत् । वेत्वाज्यस्य होतर्यजं, इति ।

बर्हिःशब्देन चतुर्थप्रयाजदेव उच्यते, तं होता यक्षयजतु । कीदृशं पूषण्वन्तं  
पोषणसामर्थ्ययुक्तम् । अमर्त्यं मरणरहितम् । प्रिये बर्हिषि यज्ञे सीदन्तमुपवि-  
ष्टम् । अमृतशब्दो मरणराहित्यवाचीन्द्रस्य विशेषणम् । पञ्चाविं सार्धसंवत्स-  
रद्वयोपेतम् ।

अथ पञ्चममन्नमाह—

होता यक्षद्व्यचस्वतीः । सुप्रायणा ऋतावृधः  
( ३ ) । द्वारो देवीर्हिण्ययीः । ब्रह्माण इन्द्रं  
वयोधसम् । पङ्क्तिं छन्दं इहेन्द्रियम् । तुर्यवाहं



गां वयो दधत् । वेत्वाज्यस्य होतर्यजं, इति ।

द्वारशब्दवाच्याः पञ्चमप्रयाजदेवतास्ताश्च व्यचस्वतीव्याप्तिमत्योऽवकाश-  
वत्यः सुप्रायणाः सुष्ठु प्रायणं गमनागमनरूपं यासु ता ऋतं सत्यं वर्धयन्ती-  
त्युतावृधो हिरण्ययीः सुवर्णाभरणयुक्ता ब्रह्माणः परिवृढास्तादृशीर्होता  
यजतु । इन्द्रमित्यादि पूर्ववत् । [इह कर्मणि] तुर्यवाहं सार्धसंवत्सरत्रयोपेतम् ।

अथ षष्ठमन्त्रमाह—

होता यक्षत्सुपेशंसे । सुशिल्पे बृहती उभे ।  
नक्तोषासा न दर्शते । विश्वमिन्द्रं वयोधसम् ।  
त्रिष्टुभं छन्द इन्द्रियम् ( ४ ) । पष्ठवाहं गां  
वयो दधत् । वेत्वाज्यस्य होतर्यजं, इति ।

नक्तोषासाशब्दवाच्ये षष्ठप्रयाजदेवते । ते च सुपेशसे शोभनरूपयुक्ते सुशिल्पे  
शोभनशिल्पोपेते । शिल्पशब्देन कलाविद्या उच्यन्ते । बृहती महत्यौ न दर्शते  
दर्शनीये च ते उभे होता यजतु । विश्वं विश्वस्वामिनम् । इन्द्रमित्यादि पूर्ववत् ।  
पष्ठवाहं संवत्सरचतुष्टयोपेतम् ।

अथ सप्तममन्त्रमाह—

होता यक्षत्प्रचेतसा । देवानामुत्तमं यशः ।  
होतारा दैव्या कवी । सयुजेन्द्रं वयोधसम् ।  
जगतीं छन्द इहेन्द्रियम् । अनङ्गाहं गां वयो  
दधत् । वेत्वाज्यस्य होतर्यजं, इति ।

दैव्यौ होतारौ सप्तमप्रयाजदेवौ । तौ च प्रचेतसौ प्रकृष्टज्ञानयुक्तौ देवानां  
सर्वेषामुत्तमं यशः संपादयन्तौ कवी विद्वांसौ सयुजा सहैव वर्तमानौ । इह  
कर्मण्यनङ्गाहं शकटवहनक्षमं गाम् । अन्यत्पूर्ववत् ।

अथाष्टममन्त्रमाह—

होता यक्षत्पेशस्वतीः ( ५ ) । तिस्रो देवी-



हिरण्ययीः । भारतीर्बृहतीर्महीः । पतिमिन्द्रं  
वयोधसम् । विराजं छन्दं इहेन्द्रियम् । धेनुं  
गां न वयो दधत् । वेत्वाज्यस्य होतर्यजं, इति ।

तिस्रो देव्योऽष्टमप्रयाजदेवतास्ताश्च पेशस्वती रूपवत्यो हिरण्ययीः सुवर्णा-  
भरणोपेताः । भारतीरिति बहुवचनेनेडासरस्वत्यावपि गृह्येते । बृहतीः प्रौढा  
महीः पूज्याः । पतिं पालकम् । धेनुं गां [न] नवप्रसूतिं गामपि । अन्यत्पूर्ववत् ।

[अथ] नवममन्त्रमाह—

होता यक्षत्सुरेतसम् । त्वष्टारं पुष्टिवर्धनम् ।  
रूपाणि बिभ्रतं पृथक् । पुष्टिमिन्द्रं वयोधसम् ।  
( ६ ) । द्विपदं छन्दं इहेन्द्रियम् । उक्षाणं गां  
न वयो दधत् । वेत्वाज्यस्य होतर्यजं, इति ।

त्वष्टृशब्देन नवमप्रयाजदेव उच्यते । स च सुरेताः शोभनरेतस्को बहुप्रजा-  
प्रदः । शरीरस्य पुष्टिं वर्धयतीति पुष्टिवर्धनः । स च प्रतिशरीरं पृथग्विलक्ष-  
णानि रूपाणि बिभ्रतते । तादृशं देवं होता यक्षयजतु । पुष्टिं पुष्टिप्रदमि-  
न्द्रम् । इह कर्मण्युक्षाणं गां न सेचनक्षमं वृषभमपि । अन्यत्पूर्ववत् ।

[अथ] दशममन्त्रमाह—

होता यक्षच्छतक्रतुम् । हिरण्यपर्णमुक्थिनम् ।  
रशनां बिभ्रतं वशिम् । भगमिन्द्रं वयोध-  
सम् । ककुभं छन्दं इहेन्द्रियम् । वशां वेहतं  
गां न वयो दधत् । वेत्वाज्यस्य होतर्यजं, इति ।

हिरण्यपर्णशब्देन सुवर्णपर्णयुक्तो दशमप्रयाजदेवो वनस्पतिरुच्यते । स च  
शतक्रतुः शतसंख्याकक्रतुहेतुः । उक्थी शस्त्रोपेतो मन्त्रेण प्रशस्यमान इत्यर्थः ।



६८२

श्रीमत्सायणाचार्यविरचितभाष्यसमेतम्— [२द्वितीयकाण्डे—

स च वशीं स्ववशां रशनां यूपावस्थां विभ्रद्वर्तते तादृशं होता यजतु । भगं भाग्ययुक्तम् । वशां वन्ध्यां वेहतं गां न गर्भघातिनीं गामपि । अन्यत्पूर्ववत् ।

[अथ] एकादशमन्त्रमाह—

होतां यक्षत्स्वाहाकृतीः । अग्निं गृह-  
पतिं पृथक् । वरुणं भेषजं कविम् ।  
क्षत्रमिन्द्रं वयोधसम् । अतिच्छन्दसं  
छन्दं इन्द्रियम् । बृहदृषभं गां वयो  
दधत् । वेत्वाज्यस्य होतर्यजं (७), इति ॥

दधे दधतावृषं इन्द्रियं पेशस्वतीर्वयोधसं वेत्वाज्यस्य होतर्यजं सप्त च ॥

इडस्पदेऽग्निं गायत्रीं त्र्यविम् । शुचित्रतं शुचिमुष्णिहं दित्यवाहम् । ईडेऽन्यं  
सोममनुष्टुभं त्रिवत्सम् । सुवर्हिषदमृतेन्द्रं बृहतीं पञ्चाविम् । व्यचस्वतीः सुप्रायणा  
द्वारो ब्रह्माणः पङ्क्तिमिह तुर्यवाहम् । सुपेशसे विश्वमिन्द्रं त्रिष्टुभं षष्ठवाहम् । प्रचेतसा  
सयुजेन्द्रं जगतीमिहानङ्गाहम् । पेशस्वतीस्तिस्रो भारतीः पतिं विराजमिह धेनुं न ।  
सुरेतसं त्वष्टारं पुष्टिं द्विपदमिहोक्षाणं न । शतक्रतुं भगमिन्द्रं ककुभमिह वशां वेहतं  
गां न । स्वाहाकृतीः क्षत्रमतिच्छन्दसं बृहदृषभं गाम् । इन्द्रियमृषिवसुनवदशेहेन्द्रिय-  
मष्टं नव दश गां न वयो दधत्सर्ववेतु ॥

इति कृष्णयजुर्वेदीयतैत्तिरीयब्राह्मणे द्वितीयाष्टके षष्ठाध्याये  
सप्तदशोऽनुवाकः ॥ १७ ॥

स्वाहाकृतिशब्देनैकादशप्रयाजदेव उच्यते । स च पृथग्गृहपतिः प्रत्येकं  
गृहस्य पालको वरुणः पार्ष्वारकः कविर्विद्वांस्तादृशमग्निं होता यजतु । क्षत्रं  
बलवन्तम् । बृहत्प्रौढम् । अन्यत्पूर्ववत् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे षष्ठप्रपाठके सप्तदशोऽनुवाकः ॥ १७ ॥



प्रपा० ६ अनु० १८] कृष्णयजुर्वेदीयं तैत्तिरीयब्राह्मणम् ।

६८३

अथ षष्ठेऽष्टादशोऽनुवाकः ।

ऐन्द्रे पशावेकादश प्रयाजपैषाः सप्तदशोऽभिहिताः । अष्टादश आपिना-  
म(मि)काः प्रयाजयाज्या उच्यन्ते । तत्र प्रथमामृचमाह—

समिद्धो अग्निः समिधा । सुषमिद्धो वेरंयः ।

गायत्री छन्द इन्द्रियम् । त्र्यविर्गौर्वयो दधुः, इति ।

समिन्नामकः प्रथमप्रयाजदेवोऽग्निः । स च समिधा समिधागेन सुषमिद्धः  
सुष्ठु प्रज्वलितः । योऽयं तादृशोऽग्निर्यच्च गायत्र्याख्यं छन्दो योऽपि त्र्यविः  
सार्धसंवत्सरो गौस्त एते देवा इन्द्रियं चक्षुरादिपादवं वय आयुष्यं च दधुः  
संपादितवन्तः ।

अथ द्वितीयामाह—

तनूनपाच्छुचित्रतः । तनूनपाच्च सर-

स्वती । उष्णिक्छन्द इन्द्रि-

यम् । दित्यवाङ्गौर्वयो दधुः, इति ।

तनूनपाच्छब्देन द्वितीयप्रयाजदेव उच्यते । स च शुचित्रतः शुद्धेन व्रत-  
कर्मणा युक्तस्तादृशस्तनूनपाच्छरीरप्राप्तिहेतुः सरस्वती चोष्णिक्छन्दश्च दित्य-  
वाद्संवत्सरद्वयोपेतो गौश्चेत्येते देवा इन्द्रियं वयश्च संपादयन्तु ।

अथ तृतीयामाह—

इडाभिरग्निरीड्यः । सोमो देवो

अमर्त्यः ( १ ) । अनुष्टुप्छन्द इन्द्रि-

यम् । त्रिवत्सो गौर्वयो दधुः, इति ।

इडाभिर्मन्त्रोक्ताभिः स्तुतिभिरीड्यः स्तुत्य ईड्यनामकोऽग्निस्तृतीयप्रयाज-  
देवो यश्चामर्त्यो मरणरहितः सोमो देवो यदप्यनुष्टुप्छन्दो योऽपि संवत्सर-  
त्रयोपेतो गौस्त एते देवा इन्द्रियं वयश्च दधुः ।

अथ चतुर्थीमाह—

सुबर्हिरग्निः पूषण्वान् । स्तीर्णबर्हिरमर्त्यः । बृहती



छन्दं इन्द्रियम् । पञ्चाविर्गौर्वयो दधुः, इति ।

सुष्ठु बर्हिर्गस्यासौ सुवर्हिरेतन्नामकश्चतुर्थप्रयाजदेवोऽग्निः पूषण्वान्पूष्णा देवेन युक्तः पोषणसामर्थ्ययुक्तो वा । स्तीर्णवर्हिर्वेदिप्रसारितवर्हियुक्तोऽमर्त्यो मरणरहितः । ईदृशो योऽग्निर्यच्च बृहती छन्दो योऽपि सार्धसंवत्सरद्वयोपेतो गौरेते देवा इन्द्रियं वयश्च दधुः ।

अथ पञ्चमीमाह—

दुरो देवीर्दिशो महीः । ब्रह्मा देवो  
बृहस्पतिः । पङ्क्तिश्छन्दं इहेन्द्रि-  
यम् । तुर्यवाङ्गौर्वयो दधुः(२), इति ।

दुरः पञ्चमप्रयाजदेवतास्ताश्च देवीर्द्योतमाना दिशो दिशूपा महीर्महत्यः । यश्च ब्रह्मा ब्राह्मणस्वामी बृहस्पतिर्देवो यदपि पङ्क्तिश्छन्दो योऽपि सार्धसंवत्सरत्रयोपेतो गौरेते देवा इन्द्रियं वयश्च दधुः ।

अथ षष्ठीमाह—

उपे यद्वा सुपेशसा । विश्वे देवा अमर्त्यः । त्रिष्टु-  
च्छन्दं इन्द्रियम् । षष्ठवाङ्गौर्वयो दधुः, इति ।

उपे षष्ठप्रयाजदेवते यद्वा प्रयतमाने सुपेशसा शोभमानरूपे । ईदृश्यौ ये देव्यौ ये चामर्त्या मरणधर्मरहिता विश्वे देवा यच्च त्रिष्टुच्छन्दो योऽपि संवत्सरचतुष्टयोपेतो गौरेते देवा इन्द्रियं वयश्च दधुः ।

अथ सप्तमीमाह—

दैव्यां होतारा भिषजा । इन्द्रेण  
सयुजां युजा । जगती छन्दं इहेन्द्रि-  
यम् । अनङ्गान्गौर्वयो दधुः, इति ।

दैव्यौ होतारौ सप्तमप्रयाजदेवौ । तौ च भिषजौ चिकित्सकाविन्द्रेण सयुजा सह वर्तमानौ युजा परस्परमपि संयुक्तौ । ईदृशौ यौ देवौ यच्च जगती छन्दो योऽपि शकटवहभक्षमो गौरेते देवा इन्द्रियं वयश्च दधुः ।



प्रपा० ६ अनु० १८] कृष्णयजुर्वेदीयं तैत्तिरीयब्राह्मणम् ।

६८५

अथाष्टमीमाह—

तिस्र इडा सरस्वती । भारती मरुतो  
विशः (३) । विराट् छन्द इहेन्द्रि-  
यम् । धेनुगौर्न वयो दधुः, इति ।

इडा सरस्वती भारती चाष्टमप्रयाजदेवतास्तिस्रो याः सन्ति येऽपि देवानां  
मध्ये विशो मरुतो यदपि विराट्छन्दो नवप्रसूतिका गौरपि या विद्यत एते  
देवा इह कर्मणीन्द्रियं वयश्च दधुः ।

अथ नवमीमाह—

त्वष्टा तुरीपो अद्भुतः । इन्द्राग्नी पुष्टि-  
वर्धना । द्विपाच्छन्द इहेन्द्रियम् ।  
उक्षा गौर्न वयो दधुः, इति ।

त्वष्टा नवमप्रयाजदेवः । स च तुरीपः शीघ्रप्राप्तिमानद्भुत आश्चर्यविग्रह-  
स्तादृशो यो देवो यौ च पुष्टिर्धना पुष्टिं वर्धयितारौ ताविन्द्राग्नी यदपि  
द्विपात्पादद्वयोपेतश्छन्द उक्षा गौर्न सेचनसमर्थौ गौरपि यो विद्यते ते देवा इह  
कर्मणीन्द्रियं वयश्च दधुः ।

अथ दशमीमाह—

शमिता नो वनस्पतिः । सविता प्रसु-  
वन्भगम् । ककुच्छन्द इहेन्द्रियम् ।  
वशा वेहद्रौर्न वयो दधुः, इति ।

वनस्पतिर्दशमप्रयाजदेवः । स च नोऽस्माकं शमिता सर्वोपद्रवशमनहेतुः ।  
तादृशो यो देवो यश्च सविता भगं सौभाग्यं प्रसुवन्प्रेरयन्वर्तते गौर्न गौरपि  
वेहद्रर्भघातिनी सती वशा वन्ध्या या विद्यत एते देवा इन्द्रियं वयश्च दधुः ।

अथैकादशीमाह—

स्वाहा यज्ञं वरुणः । सुक्षत्रो भेषजं  
करत् । अतिच्छन्दाश्छन्द इन्द्रियम् ।



६८६

श्रीमत्सायणाचार्यविरचितभाष्यसमेतम्— [२द्वितीयकाण्डे—

बृहदृषभो गौर्वयो दधुः ( ४ ), इति ॥

अमर्त्यस्तुर्यवाङ्गौर्वयो दधुर्विशो वशा वेहद्वौर्न वयो दधुश्चत्वारि च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके षष्ठाध्यायेऽ-  
ष्टादशोऽनुवाकः ॥ १८ ॥स्वाहाकाराख्य एकादशप्रयाजदेवो यज्ञं निष्पादयति । स च वरुणोऽनिष्ट्वा  
रकः सुक्षत्रः शोभनबलोपेतो भेषजं करदौषधं करोति । तादृशो यो देवो यच्चाति  
च्छन्दा(न्दआ)ख्यं छन्दो योऽपि प्रौढ ऋषभो गौरेते देवा इन्द्रियं वयश्च दधुः ।इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे षष्ठप्रपाठकेऽष्टादशोऽनुवाकः ॥ १८ ॥

अथ षष्ठ एकोनविंशोऽनुवाकः ।

ऐन्द्रस्य पशोः प्रयाजयाज्या अष्टादशेऽभिहिताः । एकोनविंशे वपापुरो-  
डाशहविषां याज्यानुवाक्या उच्यन्ते । तत्र वपायाः पुरोनुवाक्यामाह—

वसन्तेनर्तुना देवाः । वसंवस्त्रिवृतां स्तुतन् ।

रथंतरेण तेजसा । हविरिन्द्रे वयो दधुः, इति ।

वसन्ताख्येनर्तुदेवेन सहिता वसवो देवा इन्द्रे हविरिदं समर्प्यमाणं वय  
आयुष्यं च दधुः संपादितवन्तः । कीदृशं हविस्त्रिवृदाख्येन स्तोमेन स्तुतम् ।  
तथा तेजसा तेजस्विना रथंतराख्येन(ण) साम्ना स्तुतम् ।

[अथ] वपायाज्यामाह—

ग्रीष्मेण देवा ऋतुना । रुद्राः पञ्च-

दशे स्तुतम् । बृहता यशसा

बलम् । हविरिन्द्रे वयो दधुः, इति ।

ग्रीष्मर्तुना सहिता इन्द्राः पञ्चदशस्तोमे यशस्विना बृहत्साम्ना स्तुतं बल  
करं हविर्वयश्चेन्द्रे दधुः ।

१ क. ख. °पाया या° ।



प्रपा० ६ अनु० १९] कृष्णयजुर्वेदीयं तैत्तिरीयब्राह्मणम् ।

६८७

अथ पुरोडाशस्य पुरोनुवाक्यामाह—

वर्षाभिर्ऋतुनां ऽऽदित्याः । स्तोमे सप्त-  
दशे स्तुतम् ( १ ) । वैरूपेण विशौ-  
जसा । हविरिन्द्रे वयो दधुः, इति ।

वर्षर्तुना सहिता आदित्याः सप्तदशस्तोमे वैश्यानुग्राहकेणौजस्विना वैरूप-  
साम्ना स्तुतं हविर्वयश्चेन्द्रे दधुः ।

पुरोडाशस्य याज्यामाह—

शारदेनर्तुनां देवाः । एकविंश  
ऋभवं स्तुतम् । वैराजेन श्रिया  
श्रियम् । हविरिन्द्रे वयो दधुः, इति ।

शरदृतुसहिता ऋभुनामका देवा एकविंशस्तोमे श्रिया श्रीप्रदेन वैराजेन  
साम्ना स्तुतं श्रियं श्रीप्रदं हविर्वयश्चेन्द्रे दधुः ।

अथ हविषः पुरोनुवाक्यामाह—

हेमन्तेनर्तुनां देवाः । मरुतस्त्रिणवे स्तुतम् ।  
बलेन शक्ररीः सहः । हविरिन्द्रे वयो दधुः, इति ।

हेमन्तर्तुसहिता मरुन्नामका देवास्त्रिणवस्तोमे बलेन बलप्रदेन शक्ररीः शक-  
रसाम्ना स्तुतं सहो बलप्रदं हविर्वयश्चेन्द्रे दधुः ।

[अथ] हविषो याज्यामाह—

शैशिरेणर्तुनां देवाः । त्रयस्त्रिंशोऽ-  
मृतं स्तुतम् । सत्येन रेवतीः  
क्षत्रम् । हविरिन्द्रे वयो दधुः (२), इति ॥

स्तोमे सप्तदशे स्तुतं सहो हविरिन्द्रे वयो दधुश्चत्वारि च ॥



वसन्तेन ग्रीष्मेण वर्षाभिः शारदेन हेमन्तेन शैशिरेण षट् ॥

इति कृष्णयजुर्वेदीयतैत्तिरीयब्राह्मणे द्वितीयाष्टके षष्ठा-

ध्याय एकोनविंशोऽनुवाकः ॥ १९ ॥

शैशिरर्तुसहिता देवास्त्रयस्त्रिंशाख्ये स्तोमे सत्येन सत्यवाक्येन हेतुना रेवतं रेवत्याख्येन साम्ना स्तुतममृतमविनश्वरं क्षत्रं बलप्रदं हविर्वयश्चेन्द्रे दधुः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे षष्ठप्रपाठक एकोनविंशोऽनुवाकः ॥ १९ ॥

अथ षष्ठे विंशोऽनुवाकः ।

एकोनविंशे वपापुरोडाशहविषां याज्यानुवाक्या उक्ताः । अथ विंशेऽनूया-  
जानां मैत्रावरुणप्रेषा उच्यन्ते । तत्र प्रथममन्त्रमाह—

देवं ब॒र्हिरिन्द्रं॑ वयो॒धसम् । दे॒वं दे॒वम॑व॒र्धयत् ।

गा॒य॒त्रि॒या छन्द॑सेन्द्रि॒यम् । तेज॒ इन्द्रे॒ वयो॒

दध॑त् । व॒सु॒वने॑ व॒सु॒धेय॑स्य वेतु॒ यजं॑, इति ।

बर्हिःशब्देन प्रथमानूयाजदेवस्वरूपमुच्यते । तच्च देवं द्योतनशीलम् । योऽय-  
मिन्द्रो वयोधा आयुष्या(ष्य)धारकस्तं देवमिन्द्रं पूर्वोक्तदेवनशीलं बर्हिःस्वरूप-  
वर्धयद्वर्धितवत् । तच्च गायत्र्याख्येन(ण) छन्दसा सहितं सदिन्द्रियं चक्षुरादिपा-  
टवं तेजः शरीरकान्तिर्वय आयुष्यं च दधत्संपादयति । वसुधेयस्य धनधार-  
कस्य देवस्य वसुवने धनदाननिमित्तमयं प्रथमानूयाजदेवो वेत्वाज्यं पिबतु ।  
तदर्थं हे होतॄयज याज्यां पठ ।

अथ द्वितीयमन्त्रमाह—

दे॒वीर्द॒रि॒णो॑ दे॒वमिन्द्रं॑ वयो॒धसम् । दे॒वीर्दे॒व-

म॑व॒र्धयन् । उ॒ष्णि॒हा छन्द॑सेन्द्रि॒यम् ।

प्रा॒णमिन्द्रे॒ वयो॒ दध॑त् । व॒सु॒वने॑ व॒सु-



प्रपा० ६ अनु० २०] कृष्णयजुर्वेदीयं तैत्तिरीयब्राह्मणम् ।

६८९

धेयस्य वियन्तु यजं ( १ ), इति ।

द्वारशब्दवाच्या देव्यो द्वितीयानुयाजदेवता याः सन्ति ता देव्यो देवं प्रोतमानं वयोधसमिन्द्रं देवमवर्धयन् । ताश्च देव्य उष्णिहा छन्दसा सहेन्द्रि-  
रपाटवं प्राणं स्थैर्यमायुष्यं चेन्द्रे संपादयन्तु ।

अथ तृतीयमन्त्रमाह—

देवी देवं वयोधसम् । उषे इन्द्रम-  
वर्धताम् । अनुष्टुभा छन्दसेन्द्रियम् ।  
वाचमिन्द्रे वयो दधत् । वसुवने  
वसुधेयस्य वीतां यजं , इति ।

उषे देवी उषारूपे देव्यौ तृतीयानुयाजदेवते । ते उभे वयोधसमिन्द्रं देवं वर्धितवत्यौ । ते चानुष्टुभा छन्दसा सहेन्द्रियं वाग्वयांसीन्द्रे संपादयतः ।

अथ चतुर्थमन्त्रमाह—

देवी जोष्टी देवमिन्द्रं वयोधसम् । देवी  
देवमवर्धताम् । बृहत्या छन्दसेन्दि-  
यम् । श्रोत्रमिन्द्रे वयो दधत् । वसुवने  
वसुधेयस्य वीतां यजं ( २ ), इति ।

जोष्टी देवी जोष्ट्याख्ये देव्यौ ये विद्येते ते देव्यौ द्योतमानं वयोधस-  
मिन्द्रं देवं वर्धितवत्यौ । ते च बृहत्या छन्दसा सहेन्द्रियं श्रोत्रवयांसीन्द्रे संपा-  
दयतः । इन्द्रियशब्दः सामान्यवाची वाक्श्रोत्रादयो विशेषवाचिनः ।

अथ पञ्चममन्त्रमाह—

देवी ऊर्जाहुती देवमिन्द्रं वयोधसम् ।  
देवी देवमवर्धताम् । पङ्क्त्या छन्दसे-  
न्द्रियम् । शुक्रमिन्द्रे वयो दधत् । वसु-



वने वसुधेयस्य वीतां यज, इति ।

ऊर्जाहुत्याख्ये ये देव्यौ विद्येते ते देव्यौ द्योतमानं वयोधसमिन्द्रं  
वर्धितवत्यौ । ते च पङ्क्त्या छन्दसा सहेन्द्रियं शुक्रं वयांसीन्द्रे संपादयत  
शुक्रशब्देन दीप्तिरुच्यते ।

अथ षष्ठमन्त्रमाह—

देवा दैव्या होतांरा देवमिन्द्रं वयोधसम् ।  
देवा देवमवर्धताम् । त्रिष्टुभा छन्दसेन्द्रि-  
यम् । त्विषिमिन्द्रे वयो दधत् । वसु-  
वने वसुधेयस्य वीतां यज ( ३ ), इति ।

दैव्यहोतृनामकौ यौ देवौ विद्येते तौ देवौ द्योतमानं वयोधसमिन्द्रं दे  
वर्धितवन्तौ । तौ च त्रिष्टुभा छन्दसा सहेन्द्रियं त्विषि वयांसीन्द्रे दधतुः ।  
पूर्वत्र शुक्रशब्देन शरीरकान्तिरुक्ता, इह त्विषिशब्देन रश्मिरुच्यते ।

अथ सप्तममन्त्रमाह—

देवीस्तिस्रस्तिस्रो देवीर्वयोधसम् । पति-  
मिन्द्रमवर्धयन् । जगत्या छन्दसेन्द्रि-  
यम् । बलमिन्द्रे वयो दधत् । वसु-  
वने वसुधेयस्य वियन्तु यज, इति ।

या देव्यस्तिस्रस्त्रिसंख्याका एकैकस्यास्त्रिमूर्तित्वात्पुनरपि तिस्र इत्युच्यन्ते ।  
ताः सर्वा वयोधसं पालकमिन्द्रं वर्धितवत्यः । ताः पुनर्जगत्या छन्दसा सहे-  
न्द्रियं बलं वयांसीन्द्रे संपादयन्ति ।

अथाष्टममन्त्रमाह—

देवो नराशंसो देवमिन्द्रं वयोधसम् ।  
देवो देवमवर्धयत् । विराजा छन्दसेन्द्रि-  
यम् । रेत इन्द्रे वयो दधत् । वसुवने



वसुधेयस्य वेतु यजं ( ४ ), इति ।

नराशंसाख्यो यो देवोऽस्ति स देवो द्योतमानं वयोधसमिन्द्रं देवं वर्धितवान् । स च विराजा छन्दसा युक्त इन्द्रियं रेतो वयांसीन्द्रे संपादयति ।

अथ नवममन्त्रमाह—

देवो वनस्पतिर्देवमिन्द्रं वयोधसम् ।  
देवो देवमवर्धयत् । द्विपदा छन्दसे-  
न्द्रियम् । भगमिन्द्रे वयो दधत् । वसु-  
वने वसुधेयस्य वेतु यजं, इति ।

वनस्पत्याख्यो यो देवोऽस्ति स देवो द्योतमानं वयोधसमिन्द्रं वर्धितवान् । स च द्विपदा छन्दसा सहेन्द्रियसौभाग्यवयांसीन्द्रे संपादयति ।

अथ दशममन्त्रमाह—

देवं बर्हिर्वारितीनां देवमिन्द्रं वयोध-  
सम् । देवो देवमवर्धयत् । ककुभा छन्द-  
सेन्द्रियम् । यश इन्द्रे वयो दधत् ।  
वसुवने वसुधेयस्य वेतु यजं, इति ।

वारितीनां जलप्राप्तीनां संबन्धि बर्हिराख्यं यद्देवस्वरूपमस्ति तदिदं बर्हिः-  
स्वरूपं द्योतमानं वयोधसमिन्द्रं देवं वर्धितवत् । तच्च ककुभा छन्दसा सहेन्द्रिय-  
यशोवयांसीन्द्रे संपादयति ।

अथैकादशमन्त्रमाह—

देवो अग्निः स्विष्टकृद्देवमिन्द्रं वयोधसम् ।  
देवो देवमवर्धयत् । अतिच्छन्दसा छन्दसे-  
न्द्रियम् । क्षत्रमिन्द्रे वयो दधत् । वसुवने  
वसुधेयस्य वेतु यजं ( ५ ), इति ॥



वियन्तु यजं वीतां यजं वीतां यजं वेतु यजं वेतु यज पञ्च च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके षष्ठा-

ध्याये विंशोऽनुवाकः ॥ २० ॥

स्विष्टकृदाख्योऽग्निर्देवो योऽस्ति स देवो द्यौतमानं वयोधसमिन्द्रं देवर्धितवान् । स चातिच्छन्दोरूपेण च्छन्दसा सहेन्द्रियबलवयांसीन्द्रे संपादयति अतो धनधारकस्य धनदाननिमित्तमयं स्विष्टकृदेव आज्यं वेतु पिबतु । तदा हे होतर्यज याज्यां पठ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-

ब्राह्मणभाष्ये द्वितीयकाण्डे षष्ठप्रपाठके विंशोऽनुवाकः ॥ २० ॥

देवं बर्हिर्गायत्रिया तेजः । देवीर्द्वारं उष्णिहां प्राणम् । देवी देवमुषे अनुष्टुप् वाचम् । देवी जोष्टी बृहत्या श्रोत्रम् । देवी ऊर्जाहुती पङ्कजा शुक्रम् । देवा दैव्य होतारा त्रिष्टुभा त्विषिम् । देवीस्तिस्त्रस्तिस्त्रो देवीः पतिं जगत्या बलम् । देवो नरा शस्त्रो विराजा रेतः । देवो वनस्पतिर्द्विपदा भगम् । देवं बर्हिर्वारितीनां ककुभा यशः । देवो अग्निः स्विष्टकृदतिच्छन्दसा क्षत्रम् । वेतु वियन्तु चतुर्वीतामेको वियन्तु चतुर्वेतु । अवर्धयदवर्धयश्चतुरवर्धतामेकोऽवर्धयश्चतुरवर्धयत् ।

स्वाद्धीं त्वा सोमः सुरावन्तः सीसेन मित्रोऽसि यद्देवा होता यक्षत्समिधेन्द्रः समिद्ध इन्द्र आर्चर्षणि प्रा देवं बर्हिरिन्द्रः सुदेवः होता यक्षत्समिधाऽग्निः समिद्धो अग्निरश्विनाऽश्विना हविरिन्द्रियं देवं बर्हिः सरस्वत्यग्निमद्योशन्तो होता यक्षदिडस्पदे समिद्धो अग्निः समिधा वसन्तेन देवं बर्हिरिन्द्रं वयोधसं विश्रतिः ।

स्वाद्धीं त्वेमं मित्रोऽस्यवभृथ पुरंदरो होता यक्षदिडस्पदे समिद्धो अग्निरश्विना देवी ऊर्जाहुती वेत्वाज्यस्य वैरूपेण विशौजसा षण्णवतिः ।

स्वाद्धीं त्वाऽमी मदन्त पितरः साम्राज्याय पूतं पवित्रेणेवाऽऽज्यमुषासानक्ता वदरैरर्धातामश्विना हविरिन्द्रियं देव इन्द्रो वनस्पतिः पष्ठवाहं गां देवी देवं वयोधसं चतुर्नवतिः ।

अच्छिन्नं तन्तुः होता यक्षत्सुपेशसो वरुणः क्षत्रमिन्द्रियः होता यक्षदिडस्पदे वैरूपेण विशौजसा षडशीतिः ।

हरिः ॐ ।



प्रपा० ६ अनु० २०] कृष्णयजुर्वेदीयं तैत्तिरीयब्राह्मणम् ।

६९३

अस्य प्रपाठकस्यानुवाकार्थसंग्रहः—

ग्रहा उपस्थितिर्होम उपहोमोऽभिषेचनम् ।  
 तथाऽवभृथ ऐन्द्रे तु पशौ चत्वार ईरिताः ॥ १ ॥  
 पशुत्रयेऽथ चत्वारः सूक्तवाके त्वनन्तरः ।  
 पितृयज्ञे तूत्तरः स्यात्पशावैन्द्रे चतुष्टयम् ॥ २ ॥  
 वेदार्थस्य प्रकाशेन तमो हार्दं निवारयन् ॥  
 पुमर्थाश्चतुरो देयाद्विद्यातीर्थमहेश्वरः ॥ ३ ॥

इति श्रीमद्वीरबुक्कणसाम्राज्यधुरंधरश्रीमत्सायणाचार्यविरचिते  
 माधवीये वेदार्थप्रकाशे कृष्णयजुर्वेदीयतैत्तिरीयब्राह्मण-  
 भाष्ये षष्ठः प्रपाठकः समाप्तः ॥ ६ ॥

( मूलक्रमेण—अष्ट० २ अध्या० ६ ( १४ ) अनु० २० ( १४७ ) )

( भाष्यक्रमेण—कां० २ प्रपा० ६ ( १४ ) अनु० २० ( १४७ ) )



अथ द्वितीयकाण्डे सप्तमप्रपाठकारम्भः ।

तत्र प्रथमोऽनुवाकः ।

यस्य निःश्वसितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरम् ॥ १ ॥

षष्ठे प्रपाठके सौत्रामणिः कौकिल्युदीरिता ।

सवनामान एकाहाः कथ्यन्ते सप्तमे स्फुटम् ॥ २ ॥

सूयत ईश्वरत्वेनाभिषिच्यत एष्विति सवा एकाहविशेषाः । तत्राऽऽदौ बृहस्पतिसव उच्यते । तस्मिंश्च बृहस्पतिसवे चोदकप्राप्तांस्त्रिवृदादिस्तोमान्द्वादशस्वपि स्तोत्रेषु बाधितुमेकं स्तोमं विधत्ते—

हरिः ॐ ।

त्रिवृत्स्तोमो भवति । ब्रह्मवर्चसं वै

त्रिवृत् । ब्रह्मवर्चसमेवावरुन्धे, इति ।

प्रकृतौ वहिष्पवमानस्तोत्रे त्रिवृत्स्तोमश्चतुर्ष्वर्ज्यस्तोत्रेषु माध्यंदिनपवमानस्तोत्रे च पञ्चदशस्तोमश्चतुर्षु पृष्ठस्तोत्रेष्वार्षपवमानस्तोत्रे च सप्तदशस्तोमो यज्ञायज्ञीयस्तोत्र एकविंशस्तोमस्तान्बाधित्वा सर्वेषु स्तोत्रेषु त्रिवृत्स्तोम एकः कर्तव्यः । तस्य ब्रह्मवर्चसहेतुत्वाद्ब्रह्मवर्चसप्राप्तिर्भवति ।

सोमयागसंस्थाविशेषं विधत्ते—

अग्निष्टोमः सोमो भवति । ब्रह्मवर्चसं वा

अग्निष्टोमः । ब्रह्मवर्चसमेवावरुन्धे, इति ।

पृष्ठस्तोत्रे विकल्पितबृहत्सामव्यावृत्त्यर्थं रथंतरसाम विधत्ते—

रथंतरः सामं भवति । ब्रह्मवर्चसं वै

रथंतरम् । ब्रह्मवर्चसमेवावरुन्धे, इति ।

होतरि कंचिद्विशेषं विधत्ते—

परिस्रजी होता भवति ( १ ) । अरुणो

१ ग. 'शतिस्तो' ।



[प्रपा० ७ अनु० १] कृष्णयजुर्वेदीयं तैत्तिरीयब्राह्मणम् ।

६९६

मिर्मिरस्त्रिशुक्रः । एतद्वै ब्रह्मवर्चसस्य  
रूपम् । रूपेणैव ब्रह्मवर्चसमवरुन्धे, इति ।

परिस्रजी खलतिः, शिरसि स्रगाकारेण परित एव केशा न तु मध्य  
इत्यर्थः । अरुणः संध्यावर्णः । मिर्मिरः पुनःपुनरतिवेगेन चक्षुर्मालिनयुक्तः ।  
त्रिशुक्रस्त्रिषु वेदेषु शुद्धो मातृवंशपितृवंशनिजाचारेषु वा शुद्धः । यदेतद्विजवे-  
शस्य लक्षणं खलत्यादि, यच्च त्रिशुक्रत्वं तदुभयमपि ब्रह्मवर्चसस्वरूपम् । अत-  
स्तदनुकूलेन रूपेण ब्रह्मवर्चसं प्राप्नोति ।

बृहस्पतिसवस्योत्पत्तिविधिमुक्त्वा प्रयोगं विधत्ते—

बृहस्पतिरकामयत देवानां पुरोधाम् गच्छेय-  
मिति । स एतं बृहस्पतिसवमपश्यत् । तमाह-  
रत् । तेनायजत । ततो वै स देवानां पुरोधाम्-  
गच्छत् । यः पुरोधाकामः स्यात् । स बृहस्प-  
तिसवेन यजेत (२) । पुरोधामेव गच्छति, इति ।

बृहस्पतिः पुरोधां देवगुरुत्वलक्षणं मुख्यत्वं पौरोहित्यं वा ।

दक्षिणायां विशेषं विधत्ते—

तस्य प्रातःसवने सन्नेषु नाराशंसेषु । एकां-  
दश दक्षिणा नीयन्ते । एकादश माध्यंदिने  
सवने सन्नेषु नाराशंसेषु । एकादश तृतीयस-  
वने सन्नेषु नाराशंसेषु । त्रयस्त्रिंशत्संपद्यन्ते ।  
त्रयस्त्रिंशद्वै देवताः । देवता एवावरुन्धे, इति ।

भक्षिताप्यायितचमसा नाराशंसास्तेषु दक्षिणस्य हविर्धानस्याधस्तात्सन्नेषु  
सत्स्वेकादश गावो दक्षिणात्वेन नीयन्ते दातव्याः । एवमुत्तरयोरपि सवन-  
योस्ता मिलित्वा त्रयस्त्रिंशत्संख्यया देवतासाम्यात्तत्प्रीतिहेतवो भवन्ति “ ये  
देवा दिव्येकादश स्थ ” इतिमन्त्रे त्रयस्त्रिंशद्देवा आम्नाताः ।



दक्षिणायामपरं विशेषमाह—

अश्वंश्चतुस्त्रिंशः । प्राजापत्यो वा अश्वः (३) ।

प्रजापतिश्चतुस्त्रिंशो देवतानाम् । यावन्ती-

रेव देवताः । ता एवावर्तुन्धे, इति ।

पूर्वोक्तगवापेक्षया चतुस्त्रिंशत्संख्यापूरकोऽश्वो दातव्यः । प्रजापतिजन्यत्वात्प्राजापत्यत्वम् । प्रजापतिश्च पूर्वोक्तदेवतापेक्षया चतुस्त्रिंशः । अतोऽश्वदाते सर्वदेवताप्राप्तिर्भवति ।

एतस्य कर्मणः सवत्वादभिषेकं विधत्ते—

कृष्णाजिनेऽभिषिञ्चति । ब्रह्मणो वा एतद्रूपम् ।

यत्कृष्णाजिनम् । ब्रह्मवर्चसेनैवैनं समर्धयति, इति ।

कृष्णाजिनमास्तीर्य तत्रोपविष्टं यजमानमभिषिञ्चेत् । ऋक्सामयोः कृष्णमरूपत्वेसाधारणत्वाद्ब्रह्मरूपत्वम् । तेन ब्रह्मवर्चससमृद्धिः ।

अभिषेकद्रव्यं विधत्ते—

आज्येनाभिषिञ्चति । तेजो वा आज्यम् ।

तेज एवास्मिन्दधाति ( ४ ), इति ॥

होता भवति यजेत वा अश्वो दधाति ॥

इति कृष्णयजुर्वेदीयतैत्तिरीयब्राह्मणे द्वितीयाष्टके सप्तमा-

ध्याये प्रथमोऽनुवाकः ॥ १ ॥

आज्यस्य स्निग्धत्वात्तेजस्त्वम् ॥

अत्र मीमांसा । चतुर्थाध्यायस्य तृतीयपादे चिन्तितम्—

“इष्ट्वा तु वाजपेयेन बृहस्पतिसवं यजेत् ।

कालं वा बोधयेद्वाक्यमुताङ्गत्वस्य बोधकम् ॥

क्त्वाश्रुत्या भाति कालोऽत्र मैवमङ्गत्वबोधनम् ।

श्रुतेर्मुख्यं प्रक्रिया च तथा सत्यनुगृह्यते ॥



इदमाम्नायते—“वाजपेयेनेष्टा बृहस्पतिसवेन यजेत । अग्निं चित्वा सौत्रा-  
मण्या यजेत” इति । तत्रेष्टेति क्त्वाप्रत्ययो वाजपेयस्य पूर्वकालिकतां ब्रूते । तस्मा-  
द्वाक्यमिदं बृहस्पतिसवस्योत्तरकालीनतां बोधयतीति चेन्मैवम् । वाजपेया-  
ङ्गत्वबोधनमेव क्त्वाश्रुतेर्मुख्योऽर्थः । “समानकर्तृकयोः पूर्वकाले” इति सूत्रेण  
क्रियाद्वयस्यैककर्तृकतायां तद्विधानात् । यद्यपि सूत्रे पूर्वकाल इत्युक्तम्,  
तथाऽपि तन्न नियतं मुखं व्यादाय स्वपितीत्यत्र कालैक्येऽपि प्रयोगदर्श-  
नात् । वाजपेयप्रकरणमप्यङ्गत्वेन गृह्यते । अन्यथा त्वप्रकृते बृहस्पतिसवे  
कालविधानात्प्रकरणं बाध्येत । अङ्गत्वे कर्मान्तरत्वेन प्रसिद्धबृहस्पतिसवत्वाभा-  
वात्तच्छब्दोऽनुपपन्न इति चेन्न । मासाग्निहोत्रन्यायेन तद्धर्मातिदेशार्थत्वात् ।  
तस्माद्वाक्यमिदमङ्गत्वबोधकम् । अग्निं चित्त्वेत्यत्राप्येवं योजनीयम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये द्वितीयकाण्डे सप्तमप्रपाठके प्रथमोऽनुवाकः ॥ १ ॥

अथ सप्तमे द्वितीयोऽनुवाकः ।

प्रथमे बृहस्पतिसवोऽभिहितः । द्वितीये वैश्यसवोऽभिधीयते । स च सूत्र-  
कारेण स्पष्टमभिहितः—“अथ सवानां व्याख्यातो बृहस्पतिसवः । वैश्यः  
पुष्टिकाम आग्नेयादीनि सप्त हवींषि निर्वपति । पृश्निः पष्ठौही मारुत्यालभ्यते ।  
तस्याः पुरस्तात्स्विष्टकृतो यजमानायतन ऋषभचर्म प्राचीनग्रीवमुत्तरलोम-  
मास्तीर्य तस्मिन्नासीनं यजमानं दध्नाऽभिषिञ्चति” इति । तत्र प्रथमं  
हविर्विधत्ते—

यदाग्नेयो भवति । अग्निमुखा हृद्धिः, इति ।

आग्नेयोऽष्टाकपालः कर्तव्यः, समृद्धेरग्निपूर्वकत्वात् । आदावाग्नेयेन तत्स-  
मृद्धं कर्म भवति ।

द्वितीयं हविर्विधत्ते—

अथ यत्पौष्णः । पुष्टिर्वै पूषा । पुष्टि-

वैश्यस्य । पुष्टिमेवावरुन्धे, इति ।

पौष्णश्चरुः कर्तव्यः पूषदेवतायाः पुष्टिहेतुत्वात् । वैश्यस्य पुष्टिकामत्वा-  
त्पुष्टिमेव प्राप्नोति ।



६९८

श्रीमत्सायणाचार्यविरचितभाष्यसमेतम्— [२द्वितीयकाण्डे—

अथ तृतीयं हविर्विधत्ते—

प्रसवाय सावित्रः, इति ।

सावित्रोऽष्टाकपालः पुरोडाशः कार्यः । स च सवितुः प्रसवाय प्रेरणाय संपद्यते ।

चतुर्थं हविर्विधत्ते—

अथ यत्त्वाष्ट्रः । त्वष्टा हि रूपाणि विकरोति, इति ।

अष्टाकपालस्त्वाष्ट्रः कार्यः । तस्मात्त्वष्टा निषिक्ते रेतसि विविधानि रूपाणि करोति ।

पञ्चमं हविर्विधत्ते—

निर्वरुणत्वाय वारुणः ( १ ) । अथो य एवकश्च सन्त्सूयते । स हि वारुणः, इति ।

अष्टाकपालो वारुणः कार्यः । स च निर्वरुणत्वाय वरुणपाशराहित्याय संपद्यते । अपि च पूर्वं यः को ह्यल्पः पुरुषः सन्त्सूयतेऽभिषिच्यते । स हि तदा वारुणो वरुणेनानुगृहीत इत्युच्यते । तस्माद्वारुणयागोऽभिषेकयोग्यः ।

षष्ठं हविर्विधत्ते—

अथ यद्वैश्वदेवः । वैश्वदेवो हि वैश्यः, इति ।

एकादशकपालो वैश्वदेवः कार्यो यस्माद्वैश्यो विश्वैर्देवैः सह प्रजापतेर्मध्य-भागादुत्पन्नः । तं विश्वे देवा देवता अन्वसृज्यन्त । “जगती छन्दो वैरूपं साम वैश्यो मनुष्याणाम्” इति श्रुत्यन्तरविधानात् । ततस्तदीयत्वाद्वैश्वदेव-स्तत्र योग्यः ।

सप्तमं हविर्विधत्ते—

अथ यन्मारुतः । मारुतो हि वैश्यः, इति ।

एकादशकपालो मारुतः कार्यः । मरुतां देवविद्वत्वेन वैश्ययागे योग्य-त्वात् । मरुतां विद्वत्त्वम् “मारुतो वै देवानां विशः” इति विप्रसिद्धश्रुतेः ।

अधिकशङ्कानिवृत्तये हविःसंख्यां दर्शयति—

सप्तैतानि हवींश्च भवन्ति ।



सप्त गणा वै मरुतः , इति ।

“ ईदृङ् चान्यादृङ् च ” इत्यादयः सप्त गणाः ।

अथ पशुं विधत्ते—

पृश्निः पष्ठौही मारुत्यालभ्यते । विड्वै मरुतः, इति ।

पृश्निः श्वेतवर्णा पष्ठौही चतुर्वर्पा । तादृशी काचिदजा मरुदेवताकाऽऽलब्धव्या ।

अथाभिषेककालविधिमुन्नयति—

विशं एवैतन्मध्यतोऽभिषिच्यते ।

तस्माद्वा एष विशः प्रियः ।

विशो हि मध्यतोऽभिषिच्यते, इति ।

एतस्य पशोर्मध्ये स्विष्टकृतः पुरस्तादभिषिञ्चेदिति विधिरुन्नेयः । एवं सति विशः प्रजाया मध्य एतदभिषेचनं कृतं भवति । यस्माद्विशो मध्येऽभिषेकः कृतस्तस्मादेवैष वैश्यः सर्वानुष्ठायां विशां प्रियो भवति ।

अभिषेकार्थमासनं विधत्ते—

ऋषभचर्मोऽध्यभिषिञ्चति । स हि प्रजनयिता, इति ।

यस्मादृषभः प्रजोत्पादकस्तस्मात्तदीयस्य चर्मणि पर्यभिषिञ्चेत् ।

अभिषेकद्रव्यं विधत्ते—

दध्नाऽभिषिञ्चति । ऊर्ग्वं अन्नाद्यं दधि ।

ऊजैर्वैनमन्नाद्येन समर्धयति ( २ ), इति ॥

वारुणो विड्वै मरुतोऽष्टौ च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके सप्तमा-

ध्याये द्वितीयोऽनुवाकः ॥ २ ॥

दध्नो रसरूपत्वात्तादृशेनान्नैर्न वैश्यं समर्धयति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीयब्राह्मणभाष्ये द्वितीयकाण्डे सप्तमप्रपाठके द्वितीयोऽनुवाकः ॥ २ ॥



अथ सप्तमे तृतीयोऽनुवाकः ।

द्वितीये वैश्यसवोऽभिहितः । तृतीये ब्राह्मणसवोऽभिधीयते । स च सूत्र-  
कारेण स्पष्टीकृतः—“ब्राह्मणो ब्रह्मवर्चसकाम आग्नेयादीन्यष्टौ हवींषि निर्व-  
पति पुरस्तात्स्विष्टकृतो हिरण्येन घृतमुत्पूय तेन कृष्णाजिन आंसीनमभिषि-  
ञ्चति” इति । तान्येतानि हवींषि विधातव्यानि । तत्र प्रथमं विधत्ते—

यदाग्नेयो भवति । आग्नेयो वै ब्राह्मणः, इति ।

आग्नेयोऽष्टाकपालः कर्तव्यः । अग्निना सह ब्राह्मणस्य प्रजापतिमुखजत्व-  
साम्येनाऽऽग्नेयत्वम् ।

द्वितीयं विधत्ते—

अथ यत्सौम्यः । सौम्यो हि ब्राह्मणः, इति ।

सौम्य एकादशकपालः कर्तव्यः । “सोमोऽस्माकं ब्राह्मणानां राजा”  
इति श्रुतेर्ब्राह्मणस्य सौम्यत्वम् ।

तृतीयं विधत्ते—

प्रसवायैव सावित्रः, इति ।

सावित्रोऽष्टाकपालः कार्यः । स च प्रसवायैव कल्प्यते ।

चतुर्थं विधत्ते—

अथ यद्वार्हस्पत्यः । एतद्वै

ब्राह्मणस्य वाक्पतीयम्, इति ।

वार्हस्पत्योऽष्टाकपालः कर्तव्यः । यद्बृहस्पतिसंबन्धित्वमेतदेव ब्राह्मणस्य  
वाक्पतित्वं नाम ।

पञ्चमं विधत्ते—

अथ यदग्नीषोमीयः । आग्नेयो वै

ब्राह्मणः । तौ यदा संगच्छेते (१) ।

अथ वीर्यावत्तरो भवति, इति ।

अग्नीषोमीय एकादशकपालः कर्तव्यः । ब्राह्मणस्याऽऽग्नेयत्वं पूर्वमुक्तम् ।



तेन पूर्वोक्तं सौम्यत्वमप्युपलक्ष्यते । तावन्निश्च सोमश्चेत्येतौ यदा संगतौ भवत-  
स्तदानीं द्विगुणब्राह्मण्येन वीर्यातिशयो भवति ।

अथ षष्ठं विधत्ते—

अथ यत्सारस्वतः । एतद्वि प्रत्यक्षं  
ब्राह्मणस्य वाक्पतीयम्, इति ।

सारस्वतोऽष्टाकपालः कार्यः । ब्राह्मणस्य सरस्वतीसंबन्धित्वं यदस्त्येत-  
त्प्रत्यक्षमेव वाक्पतित्वम् । बृहस्पतिसंबन्धेन तु यद्वाक्पतित्वं पूर्वमुक्तं तच्छा-  
स्त्रसिद्धम् । जिह्वायाः सरस्वतीसंबन्धे तु तद्वाक्पतित्वमनुभूयते ।

सप्तमं विधत्ते—

निर्वरुणत्वायैव वारुणः । अथो य एव  
कश्च सन्तसूयते । स हि वारुणः, इति ।

वारुणोऽष्टाकपालः कर्तव्यः । स च पूर्ववद्वरुणपाशराहित्यायैव संपद्यते ।  
अपि च य एव कश्चित्पुमानधमोऽपि सूयतेऽभिषिच्यते स पुमान्वरुणेनानु-  
गृहीतो राजा भवति ।

अष्टमं विधत्ते—

अथ यद्द्यावापृथिव्यः । इन्द्रो वृत्राय वज्रमुदय-  
च्छत् । तं द्यावापृथिवी नान्वमन्येताम् । तमे-  
तेनैव भागधेयेनान्वमन्येताम् (२) । वज्रस्य वा  
एषोऽनुमानाय । अनुमतवज्रः सूयाता इति, इति ।

द्यावापृथिव्य एककपालः कर्तव्यः । पुरा कदाचिदिन्द्रो वृत्रवधार्थं वज्रमुद्य-  
तवान् । तमिन्द्रं ते द्यावापृथिव्यौ नान्वमन्येताम् । अनुमत्यभावे कारणं दर्शपूर्ण-  
मासब्राह्मणे स्पष्टमभिहितम्—“ते अब्रूतां द्यावापृथिवी मा प्रहा(ह)राऽऽवयोर्वै  
श्रितः” इति । योऽयमेककपालरूपो भागोऽस्ति तेन भागधेयेन तुष्टे द्यावापृ-  
थिव्यौ वृत्रवधार्थमुद्यतं वज्रमङ्गीकृतवत्यौ । अतोऽत्रापि यः पुरोडाशः स एव



वज्रस्यानुमत्यर्थं संपद्यते । अनुमतवज्रो हि पुरुषः शत्रुक्षये समर्थत्वात्सूयात्  
अभिषेकमर्हतीत्येवाभिज्ञा आहुः ।

अधिकत्वशङ्कानिवारणाय हविःसंख्यां दर्शयति—

अष्टावेतानि हवींषि भवन्ति । अष्टा-

क्षरा गायत्री । गायत्री ब्रह्मवर्चसम् ।

गायत्रियैव ब्रह्मवर्चसमवरुन्धे, इति ।

अष्टसंख्योपेताया गायत्र्या ब्रह्मवर्चसहेतुतया ब्रह्मवर्चसप्राप्तिः ।

अभिषेकद्रव्यस्योत्पवनं विधत्ते—

हिरण्येन घृतमुत्पुनाति । तेजस एव रुचे, इति ।

निर्मलद्रव्यत्वात्स्वतोऽपि घृतं तेजोर्थमेव पुनरपि हिरण्योत्पवनेनात्यन्त-  
दीप्त्यर्थं भवति ।

अभिषेककालीनमाधारं विधत्ते—

कृष्णाजिनेऽभिषिञ्चति । ब्रह्मणो वा एतद्व-

क्कसामयो रूपम् । यत्कृष्णाजिनम् ।

ब्रह्मन्नेवैनमृक्कसामयोरध्यभिषिञ्चति, इति ।

कृष्णाजिने समासीनमेनमभिषिञ्चेत् । कृष्णाजिनं च ब्रह्मणो वेदस्मानो  
संबन्धिनोर्ऋक्कसामयोः स्वरूपम् । “ऋक्सामे वै देवेभ्यो यज्ञायातिष्ठमानेऽतव  
कृष्णोरूपं कृत्वाऽपक्रम्यातिष्ठताम्” इत्यन्यत्राऽऽम्नानात् । अतः कृष्णात्वात्  
जिनेऽभिषेकेण ब्रह्मन्नेव वेद एव ऋक्कसामयोरुपर्येनमभिषिञ्चति ।

द्रव्यं विधत्ते—

घृतेनाभिषिञ्चति । तथा वीर्या-

वत्तरो भवति ( ३ ), इति ॥

संगच्छेते भागधेयेनान्वमन्येतां रूपं चत्वारि च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके सप्तमा-  
ध्याये तृतीयोऽनुवाकः ॥ ३ ॥



प्रपा० ७ अनु० ४] कृष्णयजुर्वेदीयं तैत्तिरीयब्राह्मणम् ।

७०३

घृतस्य वज्ररूपत्वमन्यत्राऽऽम्नातम्—“घृतं खलु वै देवा वज्रं कृत्वा”  
इति । अतो घृतेनाभिषेके वीर्यातिशयो भवति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे सप्तमप्रपाठके तृतीयोऽनुवाकः ॥ ३ ॥

अथ सप्तमे चतुर्थोऽनुवाकः ।

तृतीये ब्राह्मणसर्वोऽभिहितः । च  
यागरूपत्वं निषिध्य पशुरूपत्वं विध

न वै सोमेन सोमस्य

ह्येषः । अभिषुतो ह्ये

सौमीः सूतवशामा

रेतोधाः । रेत

सोमेन यागेन सोमस्य देवस्य च  
गाच्च येषु सोमो हतः । हननं कथमिति  
स्तस्मादस्ति तस्य हननम् “घ्नन्ति  
न्यत्राभिषवस्य हननरूपत्वश्रवणात् ।

वेदस्मानो दृश्यते । तस्मात्सोमस्याभिषेक  
पातिष्ठमाने सूतवशामालभते । सकृत्प्रजामुत्पाद्य प  
ः कृष्णावाचया देवतया रेत एव धारयति ।

अथाभिषेकमन्त्रं विधत्ते—

सौम्यर्चाऽभिषिञ्चति

रेतः सोमः । रेत एव

“अषाढम्” इत्यादिका वक्ष्यमाणा सौमी । यस्माद्गोषा रेतोधारणहेतुः  
सोमोऽपि रेतःस्वरूपोऽतः सौम्याभिषेके सत्यस्मिन्यजमाने रेत एव दधाति ।

१ क. ख. ‘सो वै रे’ ।

पुस्तकालय			
गुरुकुल कांगड़ी विश्वविद्यालय			
विषय संख्या	संख्या	तिथि	संख्या
3/8	3/8	31 DEC 1964	30
48122		13 JUN 1974	6112/6
		20 OCT 1976	6.126/6
		31 OCT 1979	890/4
		12 OCT 1981	6.152/22



वज्रस्यानुमत्यर्थं संपद्यते । अनुमतवज्रो हि पुरुषः शत्रुक्षये समर्थत्वात्सूयात् ।  
अभिषेकमर्हतीत्येवाभिज्ञा आहुः ।

अधिकत्वशङ्कानिवारणाय हविःसंख्यां दर्शयति—

अष्टवे॒तानि॑ ह॒वीऽर्षि॑ भवन्ति । अष्टा-  
क्ष॑रा गायत्री । गायत्री ब्र॑ह्मवर्च॑सम् ।

ममवरुन्धे, इति ।

तुतया ब्रह्मवर्चसप्राप्तिः ।

तेजंस एव रुचे, इति ।

व पुनरपि हिरण्योत्पवनेनात्यन्त-

ब्रह्मणो वा एतद्-

यत्कृष्णाजिनम् ।

भिषिञ्चति, इति ।

कृष्णाजिनं च ब्रह्मणो वेदस्मानो  
सामे वै देवेभ्यो यज्ञायातिष्ठमानेषु तव  
न्यत्राऽऽप्नानात् । अतः कृष्णावाच  
गोरुपर्येनमभिषिञ्चति । अ

## तथा वीर्या-

वत्तरो भवति ( ३ ), इति ॥

संगच्छेते भागधेयेनान्वमन्येताः रूपं चत्वारि च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके सप्तमा-  
ध्याये तृतीयोऽनुवाकः ॥ ३ ॥



प्रपा० ७ अनु० ४] कृष्णयजुर्वेदीयं तैत्तिरीयब्राह्मणम् ।

७०३

घृतस्य वज्ररूपत्वमन्यत्राऽऽम्नातम्—“घृतं खलु वै देवा वज्रं कृत्वा”  
इति । अतो घृतेनाभिषेके वीर्यातिशयो भवति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे सप्तमप्रपाठके तृतीयोऽनुवाकः ॥ ३ ॥

अथ सप्तमे चतुर्थोऽनुवाकः ।

तृतीये ब्राह्मणसर्वोऽभिहितः । चतुर्थे सोमसर्वोऽभिधीयते । तस्य सोम-  
यागरूपत्वं निषिध्य पशुरूपत्वं विधत्ते—

न वै सोमेन सोमस्य सर्वोऽस्ति । हतो  
ह्येषः । अभिषुतो ह्येषः । न हि हतः सूयते ।  
सौमीः सूतवशामालभते । सोमो वै  
रेतोधाः । रेत एव तदधाति, इति ।

सोमेन यागेन सोमस्य देवस्य च सर्वोऽभिषेको नैवास्ति । यस्मात्कार-  
णाच्च येषु सोमो हतः । हननं कथमिति तदुच्यते—यस्मादेवैष सोमोऽभिषुत-  
स्तस्मादस्ति तस्य हननम् “घ्नन्ति वा एतत्सोमं यदभिषुण्वन्ति” इत्य-  
न्यत्राभिषवस्य हननरूपत्वश्रवणात् । न हि कचिदपि हतः पुरुषोऽभिषिच्य-  
तो वेदस्मानो दृश्यते । तस्मात्सोमस्याभिषेकसिद्धये सोमयागं परित्यज्य सोमदेवताकां  
यातिष्ठमाने सूतवशामालभते । सकृत्प्रजामुत्पाद्य पश्चाद्वन्ध्या सूतवशा सोमस्य रेतोधारक-  
ः कृष्णावात्तया देवतया रेत एव धारयति ।

अथाभिषेकमन्त्रं विधत्ते—

सौम्यर्चाऽभिषिञ्चति । रेतोधा ह्येषा ।  
रेतः सोमः । रेत एवास्मिन्दधाति, इति ।

“अषाढम्” इत्यादिका वक्ष्यमाणा सौमी । यस्माद्दृश्या रेतोधारणहेतुः  
सोमोऽपि रेतःस्वरूपोऽतः सौम्याभिषेके सत्यस्मिन्यजमाने रेत एव दधाति ।

१ क. ख. ‘सो वै रे’ ।



अस्मिन्सवे कर्तव्यान्तरं विधत्ते—

यत्किंच राजसूर्यमृते सोमम् । तत्सर्वं भवति, इति ।

राजसूर्ये हेमपवित्राभिषेचनीयदशपेयकेशवपनीयव्युष्टिद्विरात्रक्षत्रधृतिरं  
ज्ञकाः सप्त सोमयागास्तान्वर्जयित्वा यत्किंचिदनुमत्यादिकं सौत्रामण्यन-  
प्रयोगजातं तत्सर्वमस्मिन्सोमसवेऽनुष्ठेयम् । तस्मिन् राजसूर्यप्रयोगमध्येऽरत्नीन  
हविर्भ्य ऊर्ध्वं संस्पृष्टां हविर्भ्यः पुरस्तात्सौमी सूतवशाऽऽलब्धव्या तस्या  
स्विष्टकृतः पुरस्तादभिषेकः कार्यः ।

अभिषेकाय सौमीमृचं पठति—

अषाढं युत्सु पृतनासु पप्रिम् । सुवर्षा-  
मप्स्वां वृजनस्य गोपाम् । भरे-  
षुजां सुक्षितिं सुश्रवसम् । जयन्तं  
त्वामनु मदेम सोम, ( १ ) इति ।

रेतः सोमः सप्त च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके सप्तमाध्याये  
चतुर्थोऽनुवाकः ॥ ४ ॥

हे सोम वयं त्वामनुसृत्य मदेम हृष्यास्म । कीदृशं त्वां युत्सु युद्धेष्वषा  
सोढुमशक्यं पृतनासु सेनासु पप्रि पूरकं सुवर्षा सुवः स्वर्गस्यात्यरिष्टं विनाश  
यतीति सुवर्षास्तं सुवर्षामप्स्वां न केनापि प्सायते भुज्यत इत्यप्सा अप्सा  
एवाप्स्वास्तं वृजनं पापवर्जनं तस्य गोपां रक्षितारं भरेषु भरणीयेष्वरि  
ष्टोमादिषु जायते निवसतीति भरेषुजास्तं भरेषुजां सुक्षितिं शोभनक्षिति  
मिर्निवासस्थानं यस्यासौ सुक्षितिस्तं सुष्टु श्रवः कीर्तिर्यस्यासौ सुश्रवास्तं  
सुश्रवसं जयन्तं सर्वत्र जयशीलम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे सप्तमप्रपाठके चतुर्थोऽनुवाकः ॥ ४ ॥



अथ सप्तमे पञ्चमोऽनुवाकः ।

चतुर्थे सोमसवोऽभिहितः । पञ्चमे पृथिसवोऽभिधीयते । तमेतं विधत्ते—

यो वै सोमेन सूयते । स देवसवः । यः पशूनां  
 सूयते । स देवसवः । य इष्ट्यां सूयते । स  
 मनुष्यसवः । एतं वै पृथये देवाः प्रायच्छन् ।  
 ततो वै सोऽप्यांरण्यानां पशूनामसूयत ।  
 यावतीः कियतीश्च प्रजा वाचं वदन्ति ।  
 तासां सर्वासां सूयते ( १ ) । य  
 एतेन यजते । य उ चैनमेवं वेदं, इति ।

यः क्रतुः सोमेन सूयते निष्पाद्यते स देवानां योग्यः सवः । यथा  
 पूर्वोक्तो बृहस्पतिसवः । यश्च पशूना निष्पाद्यते वैश्यसवादिः सोऽपि देवाना-  
 मपि योग्यः सवः । अतस्तदुभयं तथैव तिष्ठतु । यश्च स्वयमिष्ट्या निष्पाद्यते स  
 मनुष्ययोग्यः सवः सर्वेषां सुलभः । तस्मादेतमेव मनुष्यसवं पृथिनाम्ने कस्मै-  
 चिद्राज्ञे वेनपुत्राय देवाः प्रायच्छन् । तस्मादेव स मनुष्यसवः । स पृथिरार-  
 ण्यानामपि पशूनामसूयताधिपतिरासीत्किमुत ग्राम्याणाम् । पृथिनाऽनुष्ठित-  
 त्वादयं पृथिसवः । एतेन पृथिसवेन यो यजते, यश्चैनमेवं वेद स द्विविधोऽ-  
 प्यसौ पुरुषः प्रजाभिरुच्यमानानां तासां सर्वासां वाचां सूयतेऽधिपतिर्भवति ।  
 प्रजाश्च यावतीः कियतीश्च यावत्यः कियत्यश्च सन्ति ताः प्रजा वाचं वदन्ति  
 तस्यां वाचि कोऽप्यंशो न परित्यज्यते । एतदभिप्रेत्य तासां सर्वासामिति  
 बहुवचननिर्देशः ।

अस्मिन्पृथिसवेऽभिषेकमन्त्रं विधत्ते—

नाराशंस्यर्चाऽभिषिञ्चति । मनुष्यां  
 वै नराशंसः । निहृत्य वावै-

१ क. ख. 'यं यथा तथा वा ति' । २ क. ख. 'मिष्ट्या नि' ।



तत् । अथाभिषिञ्चति, इति ।

नरैः शंसनीयः स्वयमपि मनुष्यरूपो देवविशेषो नराशंसस्तत्संबन्धिनी  
“ ये मे पञ्चाशतम् ” इत्यादिका नाराशंसी तयाऽभिषिञ्चेत् । तत्र पूर्वोक्त-  
रीत्या मनुष्यमूर्तय एव देवा ना(न)राशंसशब्देनोच्यन्ते, तत्संबन्ध्यभिषेचनं  
यदस्त्येतेन निहन्तुत्यैवापलप्यैव भवन्तो यतो मनुष्या अतो भवज्जातीयानस्मा-  
ननुग्रहीतुमर्हन्तीत्येवं प्रलोभ्यैवानन्तरमभिषिञ्चति ।

अस्मिन्पृथिसवे कर्तव्यविशेषं विधत्ते—

यत्किञ्च राजसूयमनुत्तरवेदी-  
कम् । तत्सर्वं भवति, इति ।

राजसूये ह्युत्तरवेदियुक्ताः सत्यसोमयागा द्विपशुः पशुबन्धश्चातुर्मास्यानि  
चैतानि वर्जयित्वा यदन्यदनुमत्यादिकं सौत्रामण्यन्तमस्ति, तत्सर्वमत्र  
कर्तव्यम् ।

अथ नाराशंसीमृचं पठति—

ये मे पञ्चाशतं ददुः । अश्वानां सधस्तुतिः ।

द्युमदग्ने महि श्रवः । बृहत्कृधि मघो-  
नाम् । नृवदमृत नृणाम्, ( २ ) इति ॥

सूयते सधस्तुतिस्त्रीणि च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके सप्तमा-

ध्याये पञ्चमोऽनुवाकः ॥ ५ ॥

ये मनुष्या मे महामृत्विजेऽश्वानां पञ्चाशतं ददुर्दातुं समर्थास्तेषां मघोनां  
धनिकानां नृणां मनुष्याणां यजमानानां यज्ञे हेऽग्ने सधस्तुतिः स्तुत्या सहितं  
श्रवो बृहत्कृधि । कीदृशं श्रवो द्युमदीप्तिमद्भनयुक्तमित्यर्थः । महि महन्नृवत्पुत्र-  
भृत्यादियुक्तम् । अमृतशब्दः संबुद्ध्यन्तोऽग्निविशेषणम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये द्वितीयकाण्डे सप्तमप्रपाठके पञ्चमोऽनुवाकः ॥ ५ ॥



अथ सप्तमे षष्ठोऽनुवाकः ।

पञ्चमे पृथिसव उक्तः । षष्ठे गोसव उच्यते—

एष गोसवः । षट्त्रिंश उक्थ्यो बृह-  
त्सामा । पवमाने कण्वरथंतरं भवति, इति ।

एष वक्ष्यमाणो गोसवाख्यः क्रतुरनुष्ठेयः । स च सर्वेषु स्तोत्रेषु षट्त्रिंश-  
स्तोमयुक्त उक्थ्यसंस्थारूपः । पृष्ठस्तोत्रे बृहत्सामयुक्तः । तस्य पवमानस्तोत्रे  
कण्वरथंतराख्यं साम भवति ।

अथ वाजपेयराजसूयाभ्यामुत्कृष्टत्वेनैतं सवं प्रशंसति—

यो वै वाजपेयः । स सम्राट्सवः । यो राज-  
सूयः । स वरुणसवः । प्रजापतिः स्वाराज्यं  
परमेष्ठी । स्वाराज्यं गौरेव, इति ।

योऽयं वाजपेयोऽस्ति सोऽयं साम्राज्यहेतुरेव सवः । यश्च राजसूयः  
सोऽपि वरुणैश्वर्यप्राप्तिहेतुरेव सवः । न तु तदुभयमधिकफलप्राप्तिहेतुः । यस्तु  
स्वाराज्यं पराधीनत्वमप्राप्तः परमेष्ठी परमे पदे स्थितः प्रजापतिरस्ति स तु  
सर्वेभ्यः फलेभ्योऽधिकफलभूतः । स्वाराज्यं हि सर्वैः प्रार्थ्यते । स्वाराज्यं  
नाम गौरेव गोसव एव स्वाराज्यप्राप्तिहेतुत्वात् ।

एतदनुष्ठानं तद्वेदनं च प्रशंसति—

गौरिव भवति ( १ ) । य एतेन  
यजते । य उ चैनमेवं वेद, इति ।

यथा गौररण्ये स्वच्छन्दचार्येवमयं ब्रह्मलोकेऽपि स्वतन्त्रो भवति ।  
बृहत्सामेति यदुक्तं तदेव सामद्वयरूपेण प्रशंसति—

उभे बृहद्रथंतरे भवतः । तद्धि स्वाराज्यम्, इति ।

अत्रैकेनैव बृहत्साम्ना सामद्वयसाध्योऽतिशयः क्रियते । अतस्तद्धि बृहत्सा-  
मानुष्ठानमेव स्वाराज्यप्राप्तिहेतुः ।



दक्षिणायां विशेषं विधत्ते—

अयुतं दक्षिणाः । तद्धि स्वाराज्यम्, इति ।

गवामयुतमत्र दक्षिणात्वेन दातव्यम् ।

अभिषेकद्रव्यं विधत्ते—

प्रतिधुषाऽभिषिञ्चति । तद्धि स्वाराज्यम्, इति ।

प्रतिधुषा तदानीमेव दुग्धेन क्षीरेणाभिषिञ्चेत् । सोऽयमभिषेकोऽयुतगोप्रा-  
प्तिवत्स्वाराज्यहेतुः ।

अथाभिषेकस्य देशकालौ विधत्ते—

अनुद्धते वेद्यै दक्षिणत आहवनीयस्य  
बृहत्स्तोत्रं प्रयभिषिञ्चति । इयं वाव  
रथंतरम् ( २ ) । असौ बृहत् । अन-  
योरेवैनमनन्तर्हितमभिषिञ्चति, इति ।

वेद्यै वेद्या मध्य आहवनीयस्य दक्षिणभागे योऽयमनुद्धतदेशोऽस्ति सोऽय-  
मभिषेकस्य योग्यो देशस्तस्मिन्देशेऽभिषिञ्चेत् । बृहत्स्तोत्रं प्रति बृहत्साम्ना  
क्रियमाणं स्तोत्रं यदा प्रवर्तते तदाऽभिषिञ्चेत् । यदिदं कण्वरथंतरं पवमान-  
स्तोत्रे प्रवृत्तं तद्भूमिस्वरूपं यच्च पृष्ठस्तोत्रे बृहत्साम तद्द्युलोकं रूपं तयोरुभयो-  
र्लोकयोर्मध्येऽनन्तर्हितं व्यवधानरहितमेवैनं यजमानमभिषिञ्चति ।

षट्त्रिंश उक्थ्यो बृहत्सामेति यत्पूर्वमुक्तं तत्र स्तोमं प्रशंसति—

पशुस्तोमो वा एषः । तेन  
गोसवः । षट्त्रिंशः सर्वैः, इति ।

यस्मादेष क्रतुः पशुहेतुना स्तोमेन युक्तस्तेन गोसव इत्युच्यते । पशुहेतु-  
स्तोमयुक्तत्वमेव षट्त्रिंश इत्यनेन विशदी क्रियते । “ षट्त्रिंशदक्षरा बृहती  
वार्हताः पशवः ” इत्यन्यत्राऽऽम्नातम् । अतोऽस्मिन्गोसवे सर्वोऽपि स्तोमः  
षट्त्रिंश एव क्रियते न तु त्रिवृदादिः ।



अथाभिषेकार्थमत्रमाह—

रेवजातः सहसा वृद्धः । क्षत्राणां क्षत्र-  
भृत्तमो वयोधाः । महान्महित्वे तस्त-  
भानः । क्षत्रे राष्ट्रे च जागृहि । प्रजापतेस्त्वा  
परमेष्ठिनः स्वाराज्येनाभिषिञ्चामि, इति ।

तुतगोपा-

हे यजमान त्वं रेवद्धनवज्जीवनं यथा भवति तथा जातः प्रवृत्तः, सहसा वृद्धो बलेनाधिकः क्षत्राणां बलवतां मध्ये क्षत्रभृत्तमोऽतिशयेन बलवान्वयोधा विधायुष्यधारी महान्विद्याचारादिगुणैरधिको महित्वे पूज्यत्वे तस्तभानः स्थिरं वर्तमानः । क्षत्रे बलकार्ये राष्ट्रे जनपदे च जागृह्यप्रमत्तो वर्धस्व । परमेष्ठिन उक्तमे पदे स्थितस्य प्रजापतेः संवन्धिना स्वाराज्येन पराधीनरहित-  
तन राज्येन निमित्तेन त्वामभिषिञ्चामि ।

तमेतं मन्त्रं विधत्ते—

सोऽय-

इत्साम्ना

पवमान-

गोरुभयो-

इत्याह । स्वाराज्यमेवैनं गमयति (३), इति ॥

इव भवति रथंतरमाहैकं च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके सप्तमाध्याये

षष्ठोऽनुवाकः ॥ ६ ॥

इत्युक्तमेतं मन्त्रमेतदभिषेककाले पठेत्तेन पाठेनैनं यजमानं स्वाराज्यं  
पयति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये सप्तमप्रपाठके षष्ठोऽनुवाकः ॥ ६ ॥

पशुहेतु-

रा बृहती

स्तोमः



अथ सप्तमे सप्तमोऽनुवाकः ।

षष्ठे गोसवोऽभिहितः । सप्तम ओदनसवोऽभिधीयते । कल्पः—“ओदन-  
सवेनान्नाद्यकामो रोहिण्यां यजेत । उपव्युषं श्रपयति दर्विहोमो भवत्युदित  
आदित्ये सिंहे व्याघ्र इति चतस्र आहुतीरोदनाद्धत्वा” इति । तत्र प्रथ-  
मामृचमाह—

सिंहे व्याघ्र उत या पृदाकौ । त्विषिरग्नौ  
ब्राह्मणे सूर्ये या । इन्द्रं या देवी सुभगा  
जजान । सा न आगन्वर्चसा संविदाना, इति ।

पृदाकुर्मनुष्यनिगरणसमर्थोऽजगरः । सिंहादिष्वग्न्यादिषु च येयं त्वा  
रप्रभृष्यत्वलक्षणं तेजस्तदभिमानीनी या देवी सुभगा सौभाग्ययुक्ता सर्त  
परमैश्वर्ययुक्तं पुरुषं जजानोत्पादयामास । सा देवी वर्चसा बलेन संविदा  
कमल्यं गता सती नोऽस्मान्प्रत्यागन्नागच्छतु ।

अथ द्वितीयामाह—

या राजन्ये दुन्दुभावायतायाम् । अश्वस्य क्रन्धे  
पुरुषस्य मायौ । इन्द्रं या देवी सुभगा  
जजान । सा न आगन्वर्चसा संविदाना, इति ।

राजन्ये क्षत्रिय आयतायां ताड्यमानायां दुन्दुभावश्वस्य क्रन्धे क्रन्दने  
हेपिते पुरुषस्य मायौ सिंहनादादिशब्दे । एतेषु या त्विषिर्गाम्भीर्यलक्षणा तद-  
भिमानीनी । या देवीत्यादि पूर्ववत् ।

अथ तृतीयामृचमाह—

या हस्तिनि द्वीपिनि या हिरण्ये । त्विषिरश्वेषु  
पूरुषेषु गोषु ( १ ) । इन्द्रं या देवी सुभगा  
जजान । सा न आगन्वर्चसा संविदाना, इति ।

नगरे जातस्तत्रैव वर्तमानो हस्ती । अरण्ये जातस्तत्रैव वर्तमानो द्वीपीत्य-



प्रपा० ७ अनु० ७]

कृष्णयजुर्वेदीयं तैत्तिरीयब्राह्मणम् ।

७११

वान्तरभेदः । द्वीपी मृगान्तरं वा । हस्त्यादिष्वश्वादिषु च या त्विषिर्महार्घत्व-  
लक्षणा तदभिमानिनी । या देवीत्यादि पूर्ववत् ।

अथ चतुर्थीमाह—

रथे अक्षेष्टु वृषभस्य वाजे । वाते पर्जन्ये  
वरुणस्य शुष्मे । इन्द्रं या देवी सुभगा  
जजान । सा न आगन्वर्चसा संविदाना, इति ।

वाजो वेगः । शुष्मो बलम् । रथादिषु वातादिषु च या त्विषिः स्वस्वकार्य-  
क्षमलक्षणा तदभिमानिनी । या देवीत्यादि पूर्ववत् ।

कल्पः—“राडसीत्येतैः प्रतिमन्त्रं मन्थान्कल्पयन्त्याज्यमन्थं ब्राह्मणः  
पयोमन्थं राजन्यो दधिमन्थं वैश्य उदमन्थं शूद्रः” इति । तान्मन्त्रानाह—

राडसि विराडसि । सम्राडसि स्वराडसि, इति ।

हे आज्यमन्थ त्वं राडसि राजमानोऽसि । विविधं राजत इति विराट् ।  
सम्यग्राजत इति सम्राट् । स्वातन्त्र्येण राजत इति स्वराट् ।

कल्पः—“इन्द्राय त्वा तेजस्वते तेजस्वन्तं श्रीणामि, इति ब्राह्मणः सक्तु-  
भिराज्यं श्रीत्वा “तेजोऽसि” इत्यभिमन्त्र्य “तत्ते प्रयच्छामि, इति यज-  
मानाय प्रयच्छति । ‘तेजस्वदस्तु मे मुखम्’ इति प्रतिगृह्य भक्षयति । एवमि-  
तरेषामुत्तरोत्तरश्रयणोऽभिमन्त्रणः प्रदानो भक्षणश्च यथालिङ्गम्” इति । तत्र  
श्रयणमन्त्राणां पाठस्तु—

इन्द्राय त्वा तेजस्वते तेजस्वन्तं श्रीणामि ।

इन्द्राय त्वोजस्वत ओजस्वन्तं श्रीणामि

( २ ) । इन्द्राय त्वा पयस्वते पय-

स्वन्तं श्रीणामि । इन्द्राय त्वाऽऽयु-

ष्मत आयुष्मन्तं श्रीणामि, इति ।

हे आज्यमन्थ त्वां तेजोयुक्तेन्द्रार्थं तेजस्वन्तं त्वां सक्तुभिः सह श्रीणामि  
पचामि । आज्यस्य तेजोरूपत्वेन तेजस्त्वम् । एवं पयोमन्थादिषु योज्यम् ।  
ओजसो बलहेतुत्वात्पयोमन्थ ओजस्वान् । दर्शेष्टौ च “ऐन्द्रं पयः” इत्या-



७१२

श्रीमत्सायणाचार्यविरचितभाष्यसमेतम् — [२द्वितीयकाण्डे-

म्रानादिन्द्रस्य पयस्वत्त्वम् । दधिमन्थस्य पयोविकारत्वेन पयस्वत्त्वम् । चिर-  
जीवित्वादिन्द्रस्याऽऽयुष्मत्त्वम् । उदमन्थस्याऽऽयुर्हेतुत्वादायुष्मत्त्वम् ।

आज्यमन्थस्याभिमन्त्रणादींस्त्रीन्मन्त्रानाह—

तेजोऽसि । तत्ते प्रयच्छामि । तेजस्वदस्तु मे  
मुखम् । तेजस्वच्छिरो अस्तु मे । तेजस्वान्वि-  
श्वतः प्रत्यङ् । तेजसा संपिष्टग्धि मा , इति ।

हे आज्यमन्थ त्वं तेजोरूपोऽसि । हे यजमान तन्मन्थद्रव्यं ते तुभ्यं  
प्रयच्छामि । मे मम यजमानस्य मुखं तेजोयुक्तमस्तु । शिरोऽपि तेजस्व-  
दस्तु । हे मन्थ त्वं तेजस्वान्भूत्वा विश्वतः सर्वस्मात्प्रत्यङ्प्रत्यासन्नः सन्मां  
तेजसा संपिष्टग्धि संपृक्तं कुरु ।

पयोमन्थस्याभिमन्त्रणादींस्त्रीन्मन्त्रानाह—

ओजोऽसि । तत्ते प्रयच्छामि ( ३ ) ।  
ओजस्वदस्तु मे मुखम् । ओजस्व-  
च्छिरो अस्तु मे । ओजस्वान्विश्वतः  
प्रत्यङ् । ओजसा संपिष्टग्धि मा , इति ।

ओजो बलम् । अन्यत्पूर्ववद्वाख्येयम् ।

दधिमन्थस्याभिमन्त्रणादींस्त्रीन्मन्त्रानाह—

पयोऽसि । तत्ते प्रयच्छामि । पयस्व-  
दस्तु मे मुखम् । पयस्वच्छिरो अस्तु  
मे । पयस्वान्विश्वतः प्रत्यङ् ।  
पयसा संपिष्टग्धि मा ( ४ ) , इति ।

दधिमन्थस्य पयोविकारत्वात्पयस्त्वम् । मुखस्य पयोभोजित्वात्पयस्त्वम् ।  
शिरःशब्देन कृत्स्नो देह उपलक्ष्यते । तस्य पयोजन्यशक्तिमत्त्वात्पयस्त्वम् ।  
अन्यत्पूर्ववत् ।



काण्डे-  
चिर-

प्रपा०७अनु०७]

कृष्णयजुर्वेदीयं तैत्तिरीयब्राह्मणम् ।

७१३

उदमन्थस्याभिमन्त्रणादींस्त्रीन्मन्त्रानाह—

आयुरसि । तत्ते प्रयच्छामि । आयुष्मदस्तु मे  
सुखम् । आयुष्मच्छिरो अस्तु मे । आयुष्मा-  
न्विश्वतः प्रत्यङ् । आयुषा संपिष्टग्धि मा, इति ।

उदमन्थस्याऽऽयुर्हेतुत्वादायुष्टम् । अन्यत्पूर्ववत् ।

कल्पः—“ ओदनशेषं यजमानः प्राश्नाति, इममग्र आयुषे वर्चसे कृधीति  
प्राश्नन्तमभिमन्त्रयते ” इति । पाठस्तु—

तुभ्यं  
जस्व-  
सन्मां

इममग्र आयुषे वर्चसे कृधि । प्रियः  
रेतो वरुण सोम राजन् । मातेवास्मा  
अदिते शर्म यच्छ । विश्वे देवा  
जरदष्टिर्यथा सत् ( ५ ), इति ।

हेऽग्ने, इमं यजमानमायुषे दीर्घायुष्टाय, वर्चसे बलाय च कृधि समर्थं कुरु ।  
हे वरुण प्रियं कृध्यभीष्टं कुरु । हे सोम राजन्, रेतः कृधि प्रजोत्पादनसामर्थ्यं  
कुरु । हेऽदितेऽस्मै यजमानाय, मातेव शर्म यच्छ सुखं देहि । हे विश्वे देवा  
अयं यजमानो ‘जरदष्टिर्यथा सत्’ जराप्राप्तिमान्यथा भवति, तथा कुर्वन्तु  
चिरजीविनं कुर्वन्त्वित्यर्थः ।

कल्पः—“ हिरण्यं यजमानाय बध्नाति ‘आयुरसि विश्वायुरसि’ इत्याव-  
ध्यमानो जपति ” इति । पाठस्तु—

आयुरसि विश्वायुरसि । सर्वा-  
युरसि सर्वमायुरसि , इति ।

हे हिरण्य त्वमायुर्हेतुरसि । न केवलं ममैवाऽऽयुर्हेतुः किंतु विश्वेषां मनु-  
ष्याणां, सर्वेषां देवानां चाऽऽयुर्हेतुरसि । तस्माच्चमेव सर्वायुरसि ।

कल्पः—“ तैरेनं संसृष्टैरभिषिञ्चति यतो वातो मनोजवाः ” इति । तैरपां  
ग्रहैः । पाठस्तु—

वम् ।  
वम् ।

यतो वातो मनोजवाः । यतः क्षरन्ति



सिन्धवः । तासां त्वा सर्वासां

रुचा । अभिषिञ्चामि वर्चसा, इति ।

यतो यस्या रुचो दीप्तेर्वेगवान्वातः प्रवर्तते । पुनरपि यतः सिन्धवो नद्यो मनोजवा मनोवेगयुक्ताः सत्यः क्षरन्ति प्रवहन्ति । तासां सर्वासामपां संवन्धिन्या रुचा त्वां यजमानं वर्चसा बलनिमित्तमभिषिञ्चामि ।

कल्पः—“ समुद्र इवासि गह्वनेत्येनमभिमन्त्र्य ” इति । पाठस्तु—

समुद्र इवासि गह्वना । सोम इवा-

स्यदाभ्यः । अग्निरिव विश्वतः प्रत्यङ् ।

सूर्य इव ज्योतिषा विभूः ( ६ ), इति ।

हे यजमान त्वं गह्वना गाम्भीर्येण समुद्र इवासि समुद्रसमोऽसि । सोम-वददाभ्यः केनाप्यप्रधृष्योऽसि । अग्निरिव विश्वतः सर्वस्मात्प्रत्यङ्प्रत्यासन्नोऽसि । अग्निर्हृदरमध्यवर्तित्वात्प्रत्यासन्नः । सूर्य इव ज्योतिषा व्याप्तोऽसि ।

कल्पः—“ अपां ग्रहान्गृह्णन्ति ये मन्थान्कल्पयन्ति ‘अपां यो द्रवणे रसः’ इत्येतैः प्रतिमन्त्रम् ” इति । तानेतांश्चतुरो मन्त्रानाह—

अपां यो द्रवणे रसः । तमहमस्मा आमुष्या-

यणाय । तेजसे ब्रह्मवर्चसाय गृह्णामि । अपां

य ऊर्मौ रसः । तमहमस्मा आमुष्यायणाय ।

ओजसे वीर्याय गृह्णामि । अपां यो मध्यतो

रसः । तमहमस्मा आमुष्यायणाय । पुष्ट्यै

प्रजननाय गृह्णामि । अपां यो यज्ञियो

रसः । तमहमस्मा आमुष्यायणाय ।

आयुषे दीर्घायुत्वाय गृह्णामि ( ७ ), इति ॥

गोष्वोजस्वन्तः श्रीणाम्योजोऽसि तत्ते प्रयच्छामि पयसा संपिपृग्धि मा संद्वि-



भूर्यज्ञियो रसो द्वे च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके सप्तमा-

ध्याये सप्तमोऽनुवाकः ॥ ७ ॥

अपां सर्वन्धिनि द्रवणे द्रवीभावे यो रसः सारस्तं रसमहमामुष्यायणाया-  
मुष्य देवदत्तस्य पुत्रायास्मै यज्ञदत्ताख्याय यजमानाय तेजोब्रह्मवर्चसयोः  
सिद्ध्यर्थं गृह्णामि । एवमुत्तरे त्रयो मन्त्रा व्याख्येयाः ।

अत्र विनियोगसंग्रहः—

स्यादोदनसवे होमः सिंहे मन्त्रचतुष्टयात् ।

राट्चतुर्भिश्चतुर्मन्थान्कल्पयेद्ब्राह्मणादयः ॥ १ ॥

आज्यं क्षीरं दधि जलं द्रव्याण्येषां क्रमादिह ।

श्रीणन्ति सक्तुभिर्मन्थानिन्द्रायेति चतुष्टयान् ॥ २ ॥

तेजोऽसीत्याज्यमन्थस्य मन्त्रणं तत्त इत्यतः ।

तं मन्थं स्वामिने दद्यात्तेजस्वद्वक्षयेदतः ॥ ३ ॥

क्षीरादिमन्थेऽप्योजोऽसीत्यादिमन्त्रास्तथैव हि ।

खादन्तं मन्त्रयेच्चेममायुस्तु स्वामिनो जपः ॥ ४ ॥

यतोऽभिषिच्याभिषिक्तं समुद्रो मन्त्रयेत हि ।

अपामित्यभिषेकाय गृह्णन्ति हि जलग्रहान् ॥

अनुवाके सप्तमेऽस्मिन्मन्त्रा द्वात्रिंशदीरिताः ॥ ५ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये द्वितीयकाण्डे सप्तमप्रपाठके सप्तमोऽनुवाकः ॥ ७ ॥

अथ सप्तमेऽष्टमोऽनुवाकः ।

सप्तमेऽनुवाक ओदनसवस्य होमादिमन्त्रा उक्ताः । अष्टमे रथारोहणमन्त्रा  
उच्यन्ते । कल्पः—“ अग्रेणाऽऽहवनीयं रथोऽवस्थितो भवति । ‘अभिप्रेहि’  
इति तं यजमानोऽभ्येति ” इति । पाठस्तु—

अभिप्रेहि वीरयस्व । उग्रश्चेत्तां सपत्नहा, इति ।



७१६

श्रीमत्सायणाचार्यविरचितभाष्यसमेतम्— [२द्वितीयकाण्डे—

हे यजमान रथमभिलक्ष्य प्रेहि प्रकर्षेण गच्छ । गत्वा च वीरयस्व विक्रमं कुरु । उग्रस्तीव्रशासनश्चेत्ता जयोपायाभिज्ञः सपत्नहा वैरिघाती च भव ।

कल्पः—“आतिष्ठ मित्रवर्धन इत्यारोहन्तमभिमन्त्रयते” इति । पाठस्तु—

आतिष्ठ मित्रवर्धनः । तुभ्यं देवा अधिब्रुवन्, इति ।

हे यजमान त्वं मित्राभिष्टुद्धिहेतुः सन्नथमातिष्ठाऽऽरोह । देवास्तुभ्यं त्वदर्थमधिब्रुवन्नधिकोऽयं यजमान इति ब्रुवन्तु ।

कल्पः—“अङ्कौ न्यङ्काविति रथचक्रे अभिमृशति पक्षसी वा । ‘आतिष्ठ वृत्रहन्’ इति पञ्चभिरारूढम्” इति । अभिमन्त्रयत इत्यनुवर्तते । अत्र चक्रस्पर्शनहेतोर्ऋचोऽभिमन्त्रणमन्त्रणेषु प्रथमाया ऋचश्च प्रतीके दर्शयति—

अङ्कौ न्यङ्कावभित आतिष्ठ वृत्रहन्त्रयम्, इति ।

अङ्कौ न्यङ्कावभितो रथं यावित्येषा संहितायाः प्रथमकाण्डे देव सवितः प्रसुवेत्यनुवाके व्याख्याता । “आतिष्ठ वृत्रहन्” इत्येषा गृहकाण्डे व्याख्याता ।

अथ द्वितीयामृचमाह—

आतिष्ठन्तं परि विश्वे अभूषन् । श्रियं वसानश्चरति स्वरोचाः । महत्तदस्यासुरस्य नाम । आ विश्वरूपो अमृतांनि तस्थौ, इति ।

आतिष्ठन्तं रथमारोहन्तं यजमानं विश्वे देवाः सर्वेऽपि देवाः पर्यभूषन्परितोऽलंकृतवन्तः । अयं च रथस्त्वयाऽधिष्ठितः श्रियं वसान आच्छादयन्स्त्वयि सर्वसंपदं कुर्वन्नित्यर्थः । स्वरोचाः स्वायत्तदीप्तिः संश्ररति प्रवर्तते । असुरस्य शत्रूणां निरसितुमित्राणां वा प्राणप्रदस्यास्य रथस्य तन्नाम महदधिकम् । त्वदीयो रथ आयातीति श्रुत्वा शत्रवः पलायन्त इत्यर्थः । एवंविधो रथो विश्वरूपो बहुदेशसंचारेण बहुविधरूपः सन्नमृतान्यमरणसाधनानि फलान्यातस्थौ संपादयति ।

अथ तृतीयामाह—

अनु त्वेन्द्रो मदत्वनु बृहस्पतिः (१) । अनु



प्रपा० ७ अनु० ८]

कृष्णयजुर्वेदीयं तैत्तिरीयब्राह्मणम् ।

७१७

सोमो अन्वग्निरावीत् । अनु त्वा विश्वं देवा  
अवन्तु । अनु सप्त राजानो य उताभिषिक्ताः, इति ।

हे यजमान रथमातिष्ठन्तं त्वामिन्द्रबृहस्पतिसोमा अनुमदन्त्वनुमोदन्तामङ्गी  
कुर्वताम् । अग्निरपि त्वामनुक्रमेणऽऽवीद्रक्षतु । ये विश्वे देवास्तेऽपि त्वाम-  
नुक्रमेणावन्तु । उतापि च सप्त राजानस्त्वदीयदिग्व्यतिरिक्ताः सप्तसु दिक्षु  
वर्तमाना राजानोऽभिषिक्ता ये सन्ति ते सर्वेऽपि त्वामनुमोदन्तु ।

अथ चतुर्थीमाह—

अनु त्वा मित्रावरुणाविहावतम् । अनु  
द्यावापृथिवी विश्वशंभू । सूर्यो अहोभिरनु  
त्वाऽवतु । चन्द्रमा नक्षत्रैरनु त्वाऽवतु, इति ।

मित्रावरुणाविह कर्मणि त्वामनु क्रमेण रक्षताम् । विश्वशंभू विश्वस्य सुखस्य  
भावयित्र्यौ द्यावापृथिव्यौ त्वामनुरक्षताम् । सूर्योऽयमहोभिः सह त्वामन्ववतु ।  
चन्द्रमा नक्षत्रैः सह त्वामनुरक्षतु ।

अथ पञ्चमीमाह—

द्यौश्च त्वा पृथिवी च प्रचेतसा । शुक्रो  
बृहदक्षिणा त्वा पिपर्तु । अनु स्वधा  
चिकित्ताः सोमो अग्निः । आऽयं  
पृणक्तु रजसी उपस्थम् ( २ ), इति ॥

बृहस्पतिः सोमो अग्निरेकं च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके सप्तमाध्या-  
येऽष्टमोऽनुवाकः ॥ ८ ॥

द्यौश्च पृथिवी चेत्येते प्रचेतसा प्रकृष्टज्ञानयुक्ते सत्यौ त्वां रक्षताम् । योऽयं  
सोमयागे शुक्राख्यो ग्रहः स त्वां पिपर्तु पालयतु । तथा बृहत्साम त्वां  
पिपर्तु । दक्षिणा त्वां पिपर्तु । स्वधाशब्दोपलक्षितमन्नं त्वामनुचिकित्सतां त्वा-



७१८

श्रीमत्सायणाचार्यविरचितभाष्यसमेतम्— [२द्वितीयकाण्डे-

निष्टं निवारयत्वित्यर्थः । तथा सोमोऽग्निश्चेत्येतावुभौ त्वदीयमनिष्टं निवारये-  
ताम् । अयं रथो रजसी रज्जनात्मके द्यावापृथिव्यावुपस्थं तत्समीपे स्थितम्-  
न्तरिक्षं चाऽऽपृणक्तु सर्वतः स्वेन संपृक्तानि करोतु । स्वयं लोकत्रयं व्याप्नो-  
त्वित्यर्थः ।

अत्र विनियोगसंग्रहः—

अभीति रथमभ्येति ह्यातिष्ठेत्यभिमन्त्रणम् ।

अङ्कौ चक्रे स्पृशेदाभिमन्त्रयेद्रथसंस्थितम् ॥

पञ्चभिश्चैवमत्रोक्ता अष्टौ मन्त्राः क्रमादमी ॥ १ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये द्वितीयकाण्डे सप्तमप्रपाठकेऽष्टमोऽनुवाकः ॥ ८ ॥

अथ सप्तमे नवमोऽनुवाकः ।

अष्टमेऽनुवाक ओदनसवगता रथारोहणमन्त्रा उक्ताः । सोऽयमोदनसवो  
नवमेऽभिधीयते । तमेतं विधत्ते—

प्रजापतिः प्रजा असृजत । ता अस्मात्सृष्टाः

परांचीरायन् । स एतं प्रजापतिरोदनमप-

श्यत् । सोऽन्नं भूतोऽतिष्ठत् । ता अन्य-

त्रान्नाद्यमवित्त्वा । प्रजापतिं प्रजा उपावर्तन्ते ।

अन्नमेवैनं भूतं पश्यन्तीः प्रजा उपावर्तन्ते ।

य एतेन यजते । य उ चैनमेवं वेद, इति ।

प्रजापतिना सृष्टाः प्रजा अन्नार्थिन्यस्तदन्वेषणाय पुनरावृत्तिरहितारायन्यत्र  
कापि गताः । तदानीं प्रजापतिरन्नहेतुमोदनसवं दृष्ट्वा तदनुष्ठानेनान्नं प्राप्तोऽ-  
तिष्ठत् । ताश्च प्रजा अन्यत्रान्नमलब्ध्वा पुनः प्रजापतिं प्रत्यागताः । यो यज-  
मान एतेनौदनसवेन यजते यश्चैनमोदनसवं सम्यग्वेद वेत्ति तमेतमुभयविधां  
पुरुषमन्नप्राप्तियुक्तं दृष्ट्वा प्रजाः सर्वा आगच्छन्ति ।



प्रपा० ७ अनु० ९]

कृष्णयजुर्वेदीयं तैत्तिरीयब्राह्मणम् ।

७१९

पूर्वोक्तैः 'सिंहे व्याघ्रे' इत्यादिभिर्मन्त्रैर्यदन्नं होतव्यं तदिह विधत्ते—

सर्वाण्यन्नानि भवन्ति ( १ ) । सर्वे पुरुषाः ।

सर्वाण्येवान्नान्यवरुन्धे । सर्वान्पुरुषान्, इति ।

ब्रीहिप्रियङ्गुश्यामाकादिभिर्निष्पाद्यानि यावन्त्यन्नानि संभवन्ति तावन्ति सर्वाण्यत्र कर्तव्यानि । कर्तारश्च ब्राह्मणक्षत्रियवैश्यशूद्राः सर्वे पुरुषाः । तेन सर्वान्नसर्वपुरुषसमृद्धिः प्राप्यते ।

मन्थकल्पनमन्त्राणां तात्पर्यं दर्शयति—

राडसि विराडसीत्याह । स्वारा-

ज्यमेवैनं गमयति, इति ।

राडसीत्यादींश्चतुरो मन्त्रान्पठेत्तेन स्वाराज्यप्राप्तिः ।

यदुक्तं सूत्रकारेण—“ हिरण्यं ब्राह्मणाय ददाति । तिसृधन्वं राजन्याय । अष्टां वैश्याय । माषकमण्डलुं शूद्राय ” इति । तदेतत्सर्वं विधत्ते—

यद्विरण्यं ददाति । तेजस्तेनावरुन्धे ।

यत्तिसृधन्वम् । वीर्यं तेन । यदष्टांम् (२) ।

पुष्टिं तेन । यत्कमण्डलुम् । आयुष्टेन, इति ।

तिसृभिरिषुभिः सहितं धनुस्तत्तिसृधन्वम् । अष्टा फालं लाङ्गलाग्रस्था लोहशलाकेत्यर्थः ।

कर्णे हिरण्याभरणबन्धनं विधत्ते—

यद्विरण्यमाबध्नाति । ज्योतिर्वै हिरण्यम् ।

ज्योतिरेवास्मिन्दधाति । अथो तेजो

वै हिरण्यम् । तेज एवाऽऽत्मन्धत्ते, इति ।

हिरण्यगता दीप्तिर्ज्योतिस्तद्धारणेन मुखस्य शोभनत्वं तेजः ।



होमद्रव्यशेषप्राशनं विधत्ते—

यदोदनं प्राश्नाति । एतदेव सर्वमवरुध्यं

( ३ ) । तदस्मिन्नेकधाऽधात्, इति ।

सर्वान्नशेषभक्षणे सत्येतत्सर्वमन्नजातं संपूर्णं संपाद्य तत्संपादितमस्मिन्यज-  
मान एकधाऽधादेकीकृत्य स्थापयति ।

ओदनसवप्रयोगस्य नक्षत्रविशेषं विधत्ते—

रोहिण्यां कार्यः । यद्ब्राह्मण एव रोहिणी । तस्मा-

देव । अथो वर्षमैवैनं समानानां करोति, इति ।

यस्मात्कारणाद्रोहिणीनक्षत्रं ब्राह्मणवत्प्रशस्तं तस्मादेव कारणाद्रोहिण्या-  
मयं कार्यः । 'सप्त सप्त क्रमाज्ज्ञेया विप्राद्याः कृत्तिकादयः' इति ज्योतिःशास्त्रे  
ब्राह्मणनक्षत्रेषु सप्तस्ववस्थितत्वाद्रोहिण्या ब्राह्मणत्वम् । अपि च रोहिण्यां  
कुर्वन्नेन यजमानं समानानां सर्वेषां शिरःस्थानीयं करोति ।

रोहिणीनक्षत्रदिनेऽप्युदयकालं विधत्ते—

उद्यता सूर्येण कार्यः । उद्यन्तं वा

एतं सर्वाः प्रजाः प्रतिनन्दन्ति, इति ।

उदयं गच्छता सूर्येण सहायं सवः कर्तव्यः, सूर्योदयस्य सर्वपुरुषानन्दहेतु-  
त्वात्तत्रानुष्ठानं प्रशस्तम् ।

वेदनं प्रशंसति—

दिदृक्षेण्यो दर्शनीयो भवति । य एवं वेद, इति ।

दिदृक्षेण्यो दर्शनेच्छाविषय उपास्य इत्यर्थः । दर्शनीयः सुरूपः ।

यदुक्तं सूत्रकारेण—“ अथैनं त्रिभिर्दर्भपुञ्जीलैः पवयति । अवभृथप्रत्या-  
म्नायो भवतीति विज्ञायते” इति । तदिदं विधत्ते—

ब्रह्मवादिनो वदन्ति ( ४ ) । अवेत्योऽव-

भृथा३ ना३ इति । यद्दर्भपुञ्जीलैः पव-



प्रपा० ७ अनु० १०] कृष्णयजुर्वेदीयं तैत्तिरीयब्राह्मणम् ।

७२१

यति । तत्स्विदेवावैति । तन्नावैति, इति ।

अस्मिन्नोदनसवे किमवभृथः कार्यो न वेति ब्रह्मवादिनां विचारार्थं  
श्रुतिः । तदनुष्ठाने तु क्रियाबाहुल्यम् । अनुष्ठानाभावे शुद्ध्यभाव इति तेषाम-  
भिप्रायः । तत्र दोषद्वयरहितमिदमुत्तरम् । दर्भपुञ्जीलशब्देन कतिपयदर्भना-  
डीयुक्ताः शाखाविशेषा उच्यन्ते । तैः शोधने सति तदेवावभृथाख्यं कर्मावैति  
स्विदनुष्ठितमेव शुद्धेः संपन्नत्वात् । तन्नानुष्ठितमपि क्रियाबाहुल्याभावात् ।

दर्भपुञ्जीलसंख्यां विधत्ते—

त्रिभिः पवयति । त्रयं इमे लोकाः । एभिरे-  
वैनं लोकैः पवयति । अथो अपां वा एतत्तेजो  
वर्चः । यद्दर्भाः । यद्दर्भपुञ्जीलैः पवयति ।  
अपामेवैनं तेजसा वर्चसाऽभिषिञ्चति (५), इति ॥

भवन्त्यष्टौ मवरुध्यं वदन्ति दर्भा यद्दर्भपुञ्जीलैः पवयत्येकं च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके सप्तमा-  
ध्याये नवमोऽनुवाकः ॥ ९ ॥

त्रित्वसंख्याया लोकसाम्याल्लोकैः शुद्धिः कृता भवति । अपि च दर्भाणामु-  
दकसारत्वाद्बलहेतुत्वाच्च सारबलाभ्यामयं शोधितो भूत्वाऽभिषिक्तो भवति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये सप्तमप्रपाठके नवमोऽनुवाकः ॥ ९ ॥

अथ सप्तमे दशमोऽनुवाकः ।

नवमोऽनुवाक ओदनसवोऽभिहितः । दशमे पञ्चशारदीयविधिरु-  
च्यते । स च सूत्रकारेण स्पष्टमुदाहृतः—“पञ्चशारदीयेन बहोर्भूया-  
न्भवति । अनुवत्सरं पशुवन्धेन यजते । सप्तदश पृश्नीनुक्षणः पञ्चवर्षानान-  
यन्ति । सप्तदश पृश्नीर्वत्सतर्धः स्त्रीवत्सा अप्रवीताः । प्रोक्षितान्पर्य-

१ ग. अप्रतीताः ।



७२२

श्रीमत्सायणाचार्यविरचितभाष्यसमेतम्— [२द्वितीयकाण्डे—

मिकृतानुक्षण उत्सृजन्ति वत्सतरीरालभन्ते ” इति । तमिमं पञ्चशारदीयं विधत्ते—

प्रजापतिरकामयत बहोर्भूयान्स्यामिति । स  
एतं पञ्चशारदीयमपश्यत् । तमाहंरत् । तेना-  
यजत । ततो वै स बहोर्भूयानभवत् । यः  
कामयेत् बहोर्भूयान्स्यामिति । स पञ्चशार-  
दीयेन यजेत । बहोरेव भूयान्भवति, इति ।

बहोर्धनप्रजादिसमृद्धादन्यपुरुषादपि भूयानत्यन्तसमृद्धः । पञ्चसु शरत्सु  
संवत्सरेष्वनुष्ठेयः पञ्चशारदीयः । स्पष्टमन्यत् ।

तमेतं प्रशंसति—

मरुत्स्तोमो वा एषः । मरुतो  
हि देवानां भूयिष्ठाः (१), इति ।

स्तोमशब्देन स्तोमयुक्तो यज्ञ उपलक्ष्यते । मरुत्संज्ञकानां देवगणानां  
संबन्धी स्तोमो मरुत्स्तोमः । मरुतो ह्येतस्यानुष्ठानेन देवानां मध्येऽत्यन्तं समृद्धाः  
संपन्नाः ।

यागं वेदनं च प्रशंसति—

बहुर्भवति । य एतेन यजते ।  
य उ चैनमेवं वेद, इति ।

संवत्सरसंख्यां प्रशंसति—

पञ्चशारदीयो भवति । पञ्च वा ऋतवः  
संवत्सरः । ऋतुष्वेव संवत्सरे प्रतिति-  
ष्ठति । अथो पञ्चाक्षरा पङ्क्तिः ।



काण्डे-  
शारदीयं

प्रपा० ७ अनु० ११] कृष्णयजुर्वेदीयं तैत्तिरीयब्राह्मणम् ।

७२३

पाङ्क्तो यज्ञः । यज्ञमेवावरुन्धे , इति ।

पञ्चसंख्यासामान्यादृतुद्वारा संवत्सरे प्रतिष्ठा । तथा पङ्क्तिच्छन्दोद्वारा  
यज्ञप्राप्तिः ।

स्तोमानामवधिं विधत्ते —

सप्तदशः स्तोमा नातिरयन्ति । सप्तदशः  
प्रजापतिः । प्रजापतेराप्त्यै (२), इति ॥

भूयिष्ठा यन्ति द्वे च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके सप्तमा-  
ध्याये दशमोऽनुवाकः ॥ १० ॥त्रिवृदादिस्तोमाः सप्तदशं स्तोमं नातिक्रामन्ति । तमेतमनतिक्रामं सूत्रकारः  
स्पष्टमुदाजहार—“उत्तमीरालभ्य दीक्षन्ते त्रिवृदग्निष्टोमः पञ्चदश उक्थ्यः सप्त-  
दश उक्थ्यः पञ्चदशोऽग्निः सप्तदशोऽतिरात्रः” इति । पञ्चमे संवत्सरे वत्स-  
तरीर्हि चरमभाविनीरालभ्य पश्चात्पञ्चरात्राय दीक्षयित्वा क्रमेण त्रिवृदग्निष्टो-  
मादीनि पश्चाद्द्वान्यनुष्ठेयानि । तेषु पञ्चस्वप्यहःस्वेकविंशत्रिणवादयः स्तोमा न  
विद्यन्ते । सोऽयं सप्तदशस्तोमानतिक्रमः । ‘आश्रावय’ इत्याद्यक्षरात्मकत्वेन  
प्रजापतिः सप्तदशः । अतस्तदनतिक्रमः प्रजापतेः प्राप्त्यै भवति ॥इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये सप्तमप्रपाठके दशमोऽनुवाकः ॥ १० ॥

अथ सप्तम एकादशोऽनुवाकः ।

दशमे पञ्चशारदीयविधिरुक्तः । एकादशे तदीयपशुविधिरुच्यते । तत्राऽऽदौ  
सामविशेषं विधत्ते—अगस्त्यो मरुद्भ्य उक्ष्णः प्रौक्षत् । तानिन्द्र  
आदत्त । त एनं वज्रमुद्यत्याभ्यायन्त । तानगस्त्य-  
श्चैवेन्द्रश्च कयाशुभीयेनाशमयताम् । ताञ्छान्ता-



नुपाह्वयत । यत्कयाशुभीयं भवति शान्त्यै, इति ।

अगस्त्यो महर्षिर्मरुत उद्दिश्योक्ष्णो वृषभान्पशून्प्रोक्षितवान्, तान्मरुदर्थं प्रोक्षितान्पशूनिन्द्रोऽपजहार । तदा ते मरुतो हस्तैर्वज्रमुद्यम्यैनमिन्द्रमभिलक्ष्य हन्तुमागताः । तदानीमगस्त्येन्द्रौ कयाशुभीयाख्येन साम्ना तान्मरुतः शान्तानकुरुताम् । तत इन्द्रो गतक्रोधास्तान्मरुतः स्वसमीपे समाहूतवान् । अतोऽस्मिन्पञ्चशारदीये शान्त्यर्थं कयाशुभीयं साम गायेत् ।

अथ पशून्विधत्ते—

तस्मादेत ऐन्द्रा मारुता उक्षाणः सवनीया भवन्ति । त्रयः प्रथमेऽहन्नालभ्यन्ते । एवं द्वितीये । एवं तृतीये (१) । एवं चतुर्थे । पञ्चोत्तमेऽहन्नालभ्यन्ते । वर्षिष्ठमिव ह्येतदहः, इति ।

यस्मादिन्द्रस्य मरुतां च पशुविषयमैकमत्यं संपन्नं तस्मादैन्द्रा मारुताः कर्तव्याः । तेषां च सवनीयानां सप्तदशानामुक्षाणां पञ्चसु दिनेषु विभज्य प्रयोगः । तत्र प्रतिदिनं पशुत्रये सति द्वावधिकावशिष्येते । अतस्ताभ्यां सह पञ्च पशव उत्तमेऽहन्यालभ्याः । यस्मादेतदहः समाप्तिदिनत्वादतिशयेन प्रवृद्धम् । तत्र ह्युदीच्यादिदिग्विशेषा अतिरात्रत्वेन स्तोत्रविशेषाश्च संपद्यन्ते । तस्मात्तत्र पशुवाहुल्यं युक्तम् ।

यजनवेदने प्रशंसति—

वर्षिष्ठः समानानां भवति । य एतेन यजते । य उ चैनमेवं वेद, इति ।

समानानां मध्ये वर्षिष्ठो गुणैरतिशयेन प्रवृद्धः ।

पञ्चशारदीयं प्रशंसति—

स्वाराज्यं वा एष यज्ञः । एतेन वा एकयावा कान्दमः स्वाराज्यमगच्छत्, इति ।



प्रपा० ७ अनु० ११] कृष्णयजुर्वेदीयं तैत्तिरीयब्राह्मणम् ।

७२५

एष पञ्चशारदीयाख्यो यज्ञः स्वाराज्यस्वरूपस्तत्प्राप्तिहेतुत्वात् । एतेन पञ्चशारदीयेनैव पुरा कान्दमो नाम कश्चिदृषिः स्वाराज्यं प्राप्तवान् । स कीदृश एकयावा, एकेन वाहनेन यातीत्येकयावा रथेनैव गच्छति न तु वाहना-  
न्तरेणेत्यर्थः ।

यागवेदने प्रशंसति—

स्वाराज्यं गच्छति । य एतेन यजते

( २ ) । य उ चैनमेवं वेद, इति ।

पशुदेवतारूपमरुत्संबन्धेन क्रतुं प्रशंसति—

मारुतो वा एष स्तोमः । एतेन वै

मरुतो देवानां भूयिष्ठा अभवन् ।

भूयिष्ठः समानानां भवति । य एतेन

यजते । य उ चैनमेवं वेद, इति ।

मारुताः  
विभज्य  
भ्यां सह  
इतिशयेन  
पद्यन्ते ।  
यस्मादेतेन पञ्चशारदीयेन देवानां मध्ये मरुतोऽतिशयेन बहुला अभवं-  
स्तस्मादेष त्रिवृत्पञ्चदशसप्तदशस्तोमयुक्तो यागो मारुतः । एतद्याजी तद्वेदी  
च समानानां मध्येऽत्यन्तबहुलो भवति ।

पञ्चसु संवत्सरेष्वनुष्ठानं प्रशंसति—

पञ्चशारदीयो वा एष यज्ञः । आपञ्च-

मात्पुरुषादन्नमत्ति । य एतेन यजते ।

य उ चैनमेवं वेद, इति ।

स्वात्मानमारभ्य पुत्रपौत्रादिद्वारा यः पञ्चमः पुरुषस्तत्पर्यन्तं सर्वेषामन्न-  
समृद्धिर्भवति ।

सप्तदशं स्तोमावसानं प्रशंसति—

सप्तदशः स्तोमा नातिंयन्ति । सप्तदशः प्रजा-

पतिः । प्रजापतेरेव नैति ( ३ ), इति ॥



७२६

श्रीमत्सायणाचार्यविरचितभाष्यसमेतम्— [२द्वितीयकाण्डे-

तृतीये गच्छति य एतेन यजतेऽस्ति य एतेन यजते य उ चैनमेवं वेद त्रीणि च ॥

अगस्त्यः स्वाराज्यं मारुतः पञ्चशारदीयो वा एष यज्ञः सप्तदशः

प्रजापतेरेव नैति ॥

इति कृष्णयजुर्वेदीयतैत्तिरीयब्राह्मणे द्वितीयाष्टके सप्तमाध्याय

एकादशोऽनुवाकः ॥ ११ ॥

प्रजापतेः सकाशान्नातिगच्छतीत्यर्थः ।

अत्र मीमांसा । एकादशाध्यायस्य द्वितीयपादे चिन्तितम्—

“उक्षोत्सर्गे किमुत्कर्षस्त्यागो वाऽऽद्योऽत्र पूर्ववत् ।

अन्वहत्रित्वयोरुत्तमाहपञ्चत्वयोर्विधौ ॥

वाक्यभेदाद्विशिष्टानामन्येषां कर्मणां विधिः ।

तस्मादारण्यवच्छेषत्याग उत्सर्ग इष्यताम्” ॥

अस्त्यहीनेषु पञ्चशारदीयनामकः कश्चित्सवविशेषः पञ्चाहः । स च पञ्चसु संवत्सरेष्वनुष्ठेयः । तत्र प्रथमे संवत्सरे विशाखानक्षत्रयुक्तायाममावास्यायां सप्तदश स्त्रीपशवः सप्तदशोक्षाणश्च विहितास्तेषु सर्वेषु पर्याग्निकृतेषु प्रोक्षितेषु सत्सु स्त्रीपशूनामालम्भं पुरुषपशूनामुत्सर्गं चाऽऽम्नाय पुनर्द्वितीये तृतीये चतुर्थे संवत्सरे तथैवानुष्ठानमाम्नाय पश्चादिदमाम्नातम्—“त्रींस्त्रीनित्येकैकस्मिन्नह-  
न्यालभेरन्पञ्चोत्तमेऽहनि” इति । तत्र वत्सरचतुष्टयगतासु चतसृष्वमावास्यासु योऽयं पुरुषपशूनामुक्ष्णामुत्सर्गस्तत्र तत्कर्मशेषत्यागो न भवति, किंतूत्कर्षः । कुतः । त्रींस्त्रीनितिवाक्येनाऽऽलम्भस्याभिधानात् । यथा पूर्वत्र प्राजापत्याना-  
मालम्भोत्कर्षस्तथाऽत्रापि युज्यत इति प्राप्ते ब्रूमः—“त्रींस्त्रीनेकैकस्मिन्नह-  
न्यालभेरन्” इत्यत्र पर्याग्निकरणानन्तरभाविनं प्राप्तमालम्भमनूद्यैकैकाहत्वत्रित्व-  
गुणयोर्विधौ वाक्यं भिद्येत । तथा “पञ्चोत्तमेऽहन्” इत्यत्रोत्तमाहत्वपञ्च-  
त्वयोर्विधौ वाक्यभेदः । तस्माद्गुणद्वयविशिष्टानामन्येषां कर्मणां विधि-  
रभ्युपेयः । तथा सत्यारण्यपशुन्यायेन सप्तदशोक्षाणः पर्याग्निकरणप्रोक्षणाभ्यां  
समापनीयाः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-

यब्राह्मणभाष्ये द्वितीयकाण्डे सप्तमप्रपाठक एकादशोऽनुवाकः ॥ ११ ॥

१ क. 'न्वयत्रि' । २ क. 'ने प' । ३ क. ख. 'श्चित्पञ्चाहविशेषः पञ्च' । ४ क. ख. 'यं प' ।  
५ क. ख. 'भाविप्रा' ।



७२५९

याय

च पञ्चसु  
वास्यायां  
प्रोक्षितेषु  
यि चतुर्थे  
कस्मिन्नह-  
वास्यासु  
तूत्कर्षः ।  
पत्याना-  
मन्नहन्या-

अस्य यजमानस्य दमा यज्ञग्रहा एवंगुणकाः सन्तिवति प्रार्थयते । किंगुणका  
अजरासो विनाशरहिताः । मरित्रा म्रियन्ते संज्ञप्यन्ते पशवो येष्विति मरित्राः  
पुनः पुनर्विशस्यमानपशुका इत्यर्थः । अर्चद्धमासोऽर्चनीयधूमाः, अग्नयोऽग्नि-  
मन्तः, पावकाः शोधकाः, श्विचीचयः श्विची वृद्धिमश्नन्ति गच्छन्ति प्रतिदिन-  
मनुष्ठानवृद्धियुक्ता इत्यर्थः । अत एव श्वात्रासः श्वेता निर्मला इत्यर्थः ।  
भुरण्यवो भरणकुशलाः फलसंपादका इत्यर्थः । वनर्षदो वननीयफलप्राप्ति-  
हेतवः । वायवो न वायुसदृशा निरन्तरयज्ञप्रवृत्तियुक्ता इत्यर्थः । सोमाः  
सोमयागयुक्ताः ।

॥

ख. 'यं पं'

१ क. ख. ग्रहणकाले ।



अथाऽऽश्विनग्रहस्य पुरोरुचमाह—

अश्विना पिबन्तः सुतम् । दीद्यग्नी शुचि-

व्रता । ऋतुना यज्ञवाहसा ( १ ), इति ।

हेऽश्विनौ युवां सुतमभिषुतं सोमं पिबतम् । कीदृशौ दीद्यग्नी दीप्यमाना-  
भेयुक्तौ, शुचिव्रता शुद्धकर्मयुक्तौ, तथा यज्ञवाहसा यज्ञनिर्वाहकावृतुना यज्ञो-  
चितकालविशेषेण युक्ताविति शेषः ।

अथ शुक्रग्रहस्य पुरोरुचमाह—

द्वे विरूपे चरतः स्वर्थे । अन्याऽन्या वत्समु-

पधापयेते । हरिरन्यस्यां भवति स्वधावान् ।

शुक्रो अन्यस्यां ददृशे सुवर्चाः, इति ।

अहश्च रात्रिश्चेत्येते द्वे विरूपे शुक्लकृष्णत्वाद्विषमरूपे स्वर्थे सुप्रयोजने  
चरतः पर्यावर्तेते । अन्याऽन्या तयोरेकैका पृथक्पृथगेव वत्समुपधापयेते वत्स-  
सदृशं स्वस्वोचितं देवमुपधापयेते स्तनपानेनेव प्रीणयतः । तयोर्मध्येऽन्यस्यां  
रात्रिरूपायां मातरि वत्सस्थानीयो हरिर्हरणशीलोऽग्निः स्वधावानन्नवान्भवति  
अन्यस्यामहःसंज्ञिकायां मातरि वत्सस्थानीयः शुक्रः शुभ्रः सुवर्चाः शोभन्  
दीप्तिरादित्योऽन्नवान्दृश्यते । तथा चाग्निहोत्रब्राह्मणे श्रुतम्—“ तस्मादग्रे  
सायं हूयते सूर्याय प्रातः ” इति । एवंविधसूर्याग्निरूपोऽयं शुक्रग्रह इत्यर्थः ।

अथ मन्थिग्रहस्य पुरोरुचमाह—

पूर्वापरं चरतो माययैतौ । शिशू

क्रीडन्तौ परियातो अध्वरम् ।

विश्वान्यन्यो भुवनाऽभिचष्टे । ऋतू-

नन्यो विदधज्जायते पुनः, इति ।

एतौ सूर्याचन्द्रमोरूपौ मातृस्थानीयाया दिवः शिशू बालकौ पूर्वभागमपरभागं  
च प्रति संचरतः । उदयाय पूर्वभागोऽस्तमयाय पश्चिमभागः । एवंविधसंचारे  
पारमेश्वरी मायैव साधनम् । सा हि पारमेश्वरी शक्तिः सूर्याचन्द्रमसौ निर्माय



प्रपा० ७ अनु० १२] कृष्णयजुर्वेदीयं तैत्तिरीयब्राह्मणम् ।

७२९

स्वस्वव्यापारे स्थापितवती । तौ च शिशू स्वकीयलीलया क्रीडन्तावस्मदीयम-  
ध्वरं परियातः प्राप्नुतः । तयोर्मध्येऽन्यः सूर्यो विश्वानि भुवनानि सर्वाल्लो-  
कानभिचष्टे सर्वतः प्रकाशयति । अन्यश्चन्द्रमा ऋतून्वसन्तादीन्विदधन्निष्पाद-  
यन्पुनर्जायते तत्तच्छुक्लप्रतिपदि पुनः पुनरुत्पद्यते । एवंविधचन्द्ररूपोऽयं मन्थि-  
ग्रहः । तथा च श्रुतम्—“असौ वा आदित्यः शुक्रश्चन्द्रमा मन्थी” इति ।

अथाऽऽग्रयणस्य पुरोरुचमाह—

त्रीणि शता त्रीषहस्राण्यग्निम् । त्रिंशच्च देवा  
नवं चासपर्यन् ( २ ) । औक्षन्धृतैरास्तृणन्व-  
हिरस्मै । आदिद्वोतारं न्यषादयन्त, इति ।

यद्यपि हविर्भुजस्त्रयस्त्रिंशदेवास्तथाऽपि योगैश्वर्यकल्पितलीलाविग्रहभेदाच्छ-  
तत्रयं सहस्रत्रयं त्रिंशन्नव चेत्येतावन्तो देवा भवन्ति । ते च देवा अग्निमसर्प-  
यन्परिचितवन्तः । त्रयस्त्रिंशत्संख्याकानामेव मुख्यदेवतानामितरे लीलावि-  
ग्रहाः । इत्यमुमर्थं वाजसनेयिनः साकल्यब्राह्मणे समामनन्ति—“महिमान  
एवैषां ये ते त्रयस्त्रिंशच्चेव देवाः” इति । ते देवाः कथं परिचरन्तीति तदुच्यते—  
घृतैराज्यैरौक्षन्धुपरि सिञ्चन्ति जुह्वतीत्यर्थः । अस्मा अग्न्यर्थं वहिरास्तृणन्वेद्यां  
वहिरास्तृणन्ति । आदिदनन्तरमेवैनमग्निं होतारमनुमन्यमाना न्यषादयन्त  
निषण्णं कुर्वन्ति ।

अथैन्द्राग्रस्य पुरोरुचमाह—

अग्निनाऽग्निः समिध्यते । कविर्गृह-  
पतिर्युवा । हव्यवाड्जुह्वास्यः, इति ।

इन्द्रसहितेनाग्निना ग्रहदेवतारूपेणायमाहुत्याधारोऽग्निः समिध्यते सम्य-  
ग्दीप्यते । कीदृशोऽग्निः कविर्हवनप्रकारं विद्वान्गृहपतिर्यज्ञगृहस्वामी युवा सर्वदा  
तरुणः, देवार्थं हव्यं वहतीति हव्यवाद्, जुहूरेवाऽऽस्यं मुखं यस्यासौ जुह्वास्यो  
जुह्मगतं हविरयं भक्षयतीत्यर्थः ।

अथ वैश्वदेवग्रहस्य पुरोरुचमाह—

अग्निर्देवानां जठरम् । पूतदक्षः कवि-



क्रतुः । देवो देवेभिरागमत्, इति ।

योऽयमग्निः स एव देवानां जठरमुदरस्थानीयः । पूतश्चासौ दक्षश्चेति पूत-  
दक्षः, पूतः शुद्धो दक्षः कर्मनिष्पादनकुशलः । कविक्रतुः कवीनां विदुषां  
देवानां संबन्धी क्रतुर्यागो यस्यासौ कविक्रतुस्तादृशो देवोऽग्निर्देवेभिरन्यैर्देवैः  
सहाऽऽगमदिह कर्मण्यागच्छतु ।

अथ मरुत्वतीयग्रहाणां यास्तिस्रः पुरोरुचस्तासां मध्ये प्रथमामाह—

अग्निश्रियो मरुतो विश्वकृष्टयः । आ

त्वेष्टमुग्रमव ईमहे वयम् ( ३ ) ।

ते स्वानिनो रुद्रिया वर्षनिर्णिजः ।

सिंहा न हेषक्रतवः सुदानवः, इति ।

य एते मरुतस्तेऽग्निश्रियो विश्वकृष्टयश्च । अग्निं श्रयन्ते सेवन्त इत्यग्निश्रियस्ते  
हविःस्वीकरणार्थमग्निमाश्रयन्ति । विश्वे कृष्टयो मनुष्या येषां ते विश्वकृष्टयः  
सर्वैर्मनुष्यैः पूज्या इत्यर्थः । तादृशानां मरुतामवो रक्षणमा समन्ताद्वयमीमहे  
प्राप्नुमः । ते ह्यस्मान् रक्षन्ति । कीदृशं रक्षणं त्वेषं दीप्तिमदुग्रं विरोधिनां भयं क-  
रम् । यथा दीप्त्या विरोधितमो नश्यति एवमेव तदीयरक्षणजन्येन तेजसाऽ-  
स्मद्विरोधिनो नश्यन्तीत्यर्थः । ते मरुतो वायुविशेषाः स्वानिनो वृष्टिवेलायां  
स्वानयुक्ता गर्जनयुक्ताः । रुद्रो वैद्युताग्निः “रुद्रो वा एष यदाग्निः” इति  
श्रुतेः । रुद्रिया वैद्युताग्नियुक्ताः । वर्षेण निर्णेजन्ति भूमिं शोधयन्तीति वर्षनि-  
र्णिजः । सिंहा न सिंहा इव । हेषक्रतवः शब्दकारिण उत्साहेन सिंहनादं कुर्व-  
न्तीत्यर्थः । सुदानवः शोभनफलस्य दातारः ।

अथ द्वितीयामाह—

यदुत्तमे मरुतो मध्यमे वा । यद्वाऽवमे

सुभगासो दिविष्ठ । ततो नो रुद्रा उत वाऽ-

न्वस्थ । अग्ने वित्ताद्वविषो यद्यजांमः, इति ।

हे मरुतो यूयं यदुत्तमे स्थाने स्थिता यदि वा मध्यमे स्थिता यद्वाऽवमे-  
त्यन्तनिकृष्टे स्थाने स्थिता अथवा सुभगासः सौभाग्ययुक्ताः सन्तो दिवि



प्रपा० ७ अनु० १२] कृष्णयजुर्वेदीयं तैत्तिरीयब्राह्मणम् ।

७३१

द्युलोके स्थिताः । हे रुद्रा दुःखद्राविणो मरुतस्ततो द्युस्थानादुत वाऽन्यस्मा-  
त्स्थानान्नोऽन्वस्माननुगच्छत । हेऽग्ने यद्धविर्वयं यजामोऽस्य हविषः सारं  
वित्ताज्जानीहि ।

अथ तृतीयामाह—

ईडे अग्निः स्ववसं नमोभिः । इह  
प्रसप्तो विचयत्कृतं नः । रथैरिव  
प्रभरे वाजयद्भिः । प्रदक्षिणिन्म-  
रुताः स्तोमं मृध्याम्, ( ४ ) इति ।

स्ववसं सुष्ठु रक्षकमग्निं नमोभिर्नमस्कारैः सहेडे स्तुतिं कुर्वे । सोऽग्निरिह कर्मणि  
प्रसप्तः प्रकर्षेण समागतः सन्नोऽस्माभिर्यत्कृतं कर्म तद्विचयद्विचिनुयात् ।  
वाजयद्भिरन्नमिच्छद्भिर्ऋत्विग्भिः सहितोऽहं रथैरिव प्रभरे यथा रथैर्युद्धसाध-  
नानि प्रकर्षेण हरन्त्येवमहं हवींषि प्रकर्षेण हेरामि । प्रदक्षिणिन्प्रदक्षिणय-  
न्भक्त्या प्रदक्षिणं कुर्वन्नहं मरुतां संवन्धिनं स्तोमं स्तोत्रयुक्तं यज्ञमृध्यां समृद्धं  
कुर्याम् ।

अथ माहेन्द्रग्रहस्य पुरोरुचमाह—

श्रुधि श्रुत्कर्णं वह्निभिः । देवैरग्ने सया-  
वभिः । आसीदन्तु बर्हिषि । मित्रो वरुणो  
अर्यमा । प्रातर्यावाणो अध्वरम्, इति ।

हेऽग्ने श्रुत्कर्णं शृण्वत्कर्णं विज्ञाप्यस्य श्रोतर्वह्निभिर्हविषो वोदृभिः, सयाव-  
भर्गमनशीलसहितैर्देवैः सह त्वं श्रुध्यस्माद्विज्ञाप्यं शृणु । अध्वरं यज्ञं प्रातर्या-  
वाणः प्रातःकाले गन्तारो मित्रादयस्त्रयो बर्हिष्यस्मदीययज्ञ आसीदन्त्वागत्य  
तैष्ठन्तु ।

अथाऽऽदित्यग्रहस्य तिस्रः पुरोरुचः । तत्र प्रथमामाह—

विश्वेषामदितिर्यज्ञियानाम् । विश्वेषाम-



७३२

श्रीमत्सायणाचार्यविरचितभाष्यसमेतम्— [द्वितीयकाण्डे— डे—

तिथिर्मानुषाणाम् । अग्निर्देवानामव आवृ-  
णानः । सुमृडीको भवतु विश्ववेदाः, इति ।

अयमग्निः सुमृडीकः सुखहेतुर्भवतु । कीदृशोऽग्निर्यज्ञियानां यज्ञयोग्यानां विश्वेषां सर्वेषामृत्विजामदितिरखण्डयिता मातृवत्पालक इत्यर्थः । तथा विश्वेषां सर्वेषां मानुषाणामतिथिरतिथिवत्पूजनीयः । देवानां सर्वेषां मध्येऽवोऽस्मद्रक्षणमावृणानः सर्वत्र प्रार्थयमानः । विश्ववेदा विश्वस्य वेदिता ।

अथ द्वितीयामाह—

त्वे अग्ने सुमतिं भिक्षमाणाः ( ५ ) ।

दिवि श्रवो दधिरे यज्ञियासः ।

नक्ता च चक्रुरुषसा विरूपे ।

कृष्णं च वर्णमरुणं च संधुः, इति ।

हेऽग्ने यज्ञियासो यज्ञार्हा ऋत्विग्यजमानास्त्वे त्वयि सुमतिं शोभनबुद्धिः त्वत्सेवापरां भिक्षमाणा याचमाना दिवि द्युलोके श्रवः कीर्तिं दधिरे संपादितवन्तः । त्वां सेवित्वा देवेषु कीर्तिं प्राप्ता इत्यर्थः । उपसोषः कालेन स नक्ता च रात्रिमपि चकारादहश्च विरूपे विलक्षणरूपयुक्ते चक्रुः कृतवन्तः । तदेव कथमिति तदुच्यते—कृष्णं वर्णं रात्रेः कृष्णरूपम्, अरुणं चोषसो रक्त रूपम्, चकाराभ्यामहः शुक्ररूपं च संधुः संपादितवन्तः । यज्ञानुष्ठानद्वारा यजमाना यज्ञेन तुष्टा देवा वा तादृशं रूपं कृतवन्त इत्यर्थः ।

अथ तृतीयामाह—

त्वामग्न आदित्यासं आस्यम् । त्वां

जिह्वां शुचयश्चक्रिरे कवे । त्वां

रातिषाचो अध्वरेषु सश्विरे । त्वे

देवा हविरदन्त्याहुतम्, इति ।

हेऽग्ने, आदित्यास एत आदित्यास्त्वामास्यं मुखं चक्रिरे त्वयि हुतस्य भस्मेणात् । हे कवे विद्वन्मध्ये शुचयः शुद्धा अन्येऽपि देवास्त्वां स्वकीयजिह्वा



प्रपा०७अनु०१२] कृष्णयजुर्वेदीयं तैत्तिरीयब्राह्मणम् ।

७३३

चक्रिरे । रातिं फलदानं सचन्ते समवनयन्तीति रातिपाचः फलप्राप्तिकामा इत्यर्थः । तादृशा यजमानास्त्वामग्निमध्वरेषु यागेषु सश्विरे फलदानाय प्राप्तवन्तः । देवाः सर्वेऽपि त्वे त्वय्याहुतं सर्वतो हुतं हविरिदमदन्ति ।

अथ सावित्रग्रहस्य पुरोरुचमाह—

नि त्वां यज्ञस्य साधनम् । अग्ने होतारमृ-  
त्विजम् । वनुष्वदेव धीमहि प्रचेत-  
सम् । जीरं दूतममर्त्यम्, ( ६ ) इति ॥

यज्ञवाहसा सपर्यन्वयमृध्यां भिक्षमाणाः प्रचेतसमेकं च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके सप्तमा-  
ध्याये द्वादशोऽनुवाकः ॥ १२ ॥

हेऽग्ने देव त्वां निधीमहि नितरां ध्यायेम । कीदृशं यज्ञस्य साधनं होमद्वारा निष्पादकं होतारं देवानामाह्वातारमत एवर्त्विजमृत्विक्समानं प्रचेतसं प्रकृष्टज्ञानयुक्तं जीरं जीवनप्रदं दूतं हितार्थं यतमानममर्त्यं मरणरहितम् । वनुष्वदिति क्रियाविशेषणम् । परिचरणवद्यथा भवति तथा ध्यायेमेत्यर्थः ।

अत्र विनियोगसंग्रहः—

अस्या जरा पुरोरुक्स्यादग्निष्टुत्यैन्द्रवायवे ।  
यजेति मैत्रावरुणे अश्विनेत्याश्विने ग्रहे ॥ १ ॥  
द्वे विरूपे तु शुक्रस्य ग्रहे पूर्वेति मन्थिनी ।  
त्रीणीत्याग्रयणे ह्यग्निनेत्यैन्द्राग्रग्रहे भवेत् ॥ २ ॥  
अग्निर्देवा वैश्वदेवे ह्यग्निश्रिय इति त्रयम् ।  
ज्ञेया मरुत्वतीयेषु माहेन्द्रे तु श्रुधीत्यसौ ॥ ३ ॥  
विश्वेषां तिस्र आदित्ये नि त्वा सावित्रके ग्रहे ।  
अनुवाके द्वादशेऽस्मिन्मन्त्राः षोडश वर्णिताः ॥ ४ ॥

अथ मीमांसा । दशमाध्यायस्य चतुर्थे पादे चिन्तितम्—

आग्नेयेषु ग्रहेषूहो नास्ति वा स्तुतशस्त्रयोः ।  
संस्कारत्वादस्ति मैवमर्थकर्मत्वनिर्णयात् ॥

अग्निष्टुदाख्य एकाहे श्रूयते—“ आग्नेया ग्रहा भवन्ति ” इति । तेषु



चोदकप्राप्तयोर्नानादेवत्ययोः स्तुतशस्त्रयोः संस्कारकर्मत्वभ्रमेणास्त्यूह इति वदन्तं  
प्रत्येतदुत्तरं द्वितीयाध्याये तयोरर्थकर्मत्वस्य निर्णीतत्वान्नास्त्यूह इति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये द्वितीयकाण्डे सप्तमप्रपाठके द्वादशोऽनुवाकः ॥ १२ ॥

अथ सप्तमे त्रयोदशोऽनुवाकः ।

द्वादशोऽनुवाकेऽग्निष्टुद्यागे ग्रहाणां पुरोरुचोऽभिहिताः । अथ त्रयोदश इन्द्र-  
स्तुद्यागे ग्रहाणां पुरोरुचोऽभिधीयन्ते । एतच्च सूत्रे स्पष्टमभिहितम्—“इन्द्रस्तुत  
इन्द्रस्तोमेनोक्थ्येनेन्द्रियकामो वीर्यकामो वा यजेत, ऐन्द्रियः पुरोरुचस्तिष्ठा  
हरी कस्य वृषेत्यैन्द्रवायवस्य तृतीया मैत्रावरुणस्य चतुर्थ्याश्विनस्य पञ्चमी  
षष्ठी शुक्रामन्थिनोः सप्तम्याग्रयणस्य नित्योक्थ्यस्य नियुनक्ति ध्रुवैन्द्राग्रवैश्व-  
देवानां नित्या मरुत्वतीयमाहेन्द्राणाम्, आ नो विश्वाभिरिति तिस्र आदि-  
त्यग्रहस्योत्तमा सावित्रस्य ” इति । तत्रैन्द्रवायवस्य प्रथमां पुरोरुचमाह—

तिष्ठा हरी रथ आ युज्यमाना याहि । वायुर्न  
नियुतो नो अच्छ । पिबास्यन्धो अभिसृष्टो  
अस्मे । इन्द्र स्वाहा ररिमा ते मदाय, इति ।

हे इन्द्र युज्यमाना रथे संबध्यमानौ हरी अश्वावातिष्ठाधितिष्ठ, नोऽस्मा-  
नच्छाभिलक्ष्याऽऽयाह्यागच्छ । तत्र दृष्टान्तः, वायुर्न नियुतो यथा नियुत्संज्ञ-  
कानश्चानभिलक्ष्य वायुर्याति तद्वत्, आगत्य चास्मेऽस्माभिरभिसृष्टः प्रेरित-  
स्त्वमन्धोऽन्नरूपं सोमं पिवासि पीतवान्भव । हे इन्द्र ते मदाय तव हर्षार्थं  
स्वाहा ररिमा स्वाहाकृतं हविर्ददिम ।

अथ तत्रैव द्वितीयां पुरोरुचमाह—

कस्य वृषा सुते सचा । नियुत्वान्वृषभो  
रणत् । वृत्रहा सोमपीतये, इति ।

कस्य प्रजापतेः संबन्धी वृषेन्द्रः सुतेऽभिषुते सोमे सचा संबद्धो नियुत्वा-  
न्नियुन्नामकैरश्वैर्युक्तो वायुर्वृषभो रणत्, यथा वृषभो दृष्टो रणति तथाऽयं  
वायुस्तुष्टो रणति गर्जति । वृत्रहेन्द्रश्च सोमपीतये सोमपानाय रणति ।



प्रपा० ७ अनु० १३] कृष्णयजुर्वेदीयं तैत्तिरीयब्राह्मणम् ।

७३९

अथ मैत्रावरुणग्रहस्य पुरोरुचमाह—

इन्द्रं वयं महाधने । इन्द्रमर्भे हवा-  
महे । युजं वृत्रेषु वज्रिणम् (१), इति ।

वयं यजमाना महाधने बहुधनसाध्ये प्रौढकर्मणीन्द्रं हवामह आह्वयामः ।  
अर्भे स्वल्पेऽपि कर्मणीन्द्रं हवामह आह्वयामः । कीदृशमिन्द्रं युजं कर्मद्वयेऽपि  
योग्यं वृत्रेषु शत्रुषु प्राप्तेषु वज्रिणं वज्रहस्तम् ।

अथाऽऽश्विनग्रहस्य पुरोरुचमाह—

द्वितायो वृत्रहन्तमः । विद इन्द्रः शत-  
क्रतुः । उप नो हरिभिः सुतम्, इति ।

द्वयोर्लोकयोः समूहो द्विता तस्यां द्वितायां वृत्रहन्तमोऽतिशयेन वैरिघाती  
शतक्रतुः शतसंख्याकाश्वमेधयुक्तो य इन्द्रो विद्यते सोऽयमिन्द्रो हरिभिरश्वैः  
सहोप नोऽस्माकं समीपं प्राप्य सुतमभिपुतं सोमं विदे लब्धवान् ।

अथ शुक्रग्रहस्य पुरोरुचमाह—

स सूर आ जनयज्ज्योतिरिन्द्रम् । अया धिया  
तरणिरद्रिर्वर्हाः । ऋतेन शुष्मीनवमानो  
अर्कैः । व्युस्त्रिधा असौ अद्रिर्विभेद, इति ।

स शुक्रग्रहरूपः सूर आदित्यो ज्योतिः प्रकाशं जनयन्निन्द्रमागच्छतु  
अया धियाऽनया मदनुग्रहबुद्ध्या तरणिस्त्वरमाणोऽद्रिर्वर्हाः पर्वतानां शत्रूणां  
निर्वहिताऽभिभविता भवति । ऋतेन यज्ञेनानुष्ठितेन शुष्मीन्बलवतोऽस्मानर्कै-  
रर्चनीयैः फलैरवमानः पालयमानो वर्तते । असौ निरसनकुशलोऽद्रिः पर्वत-  
समान इन्द्र उस्त्रिध उत्कर्षेणाऽऽगच्छतः शत्रून्विभेद विशेषेण दारितवान् ।

अथ मन्थिग्रहस्य पुरोरुचमाह—

उत त्यदाश्वश्वियम् । यदिन्द्र नाहु-  
मपिष्वा । अग्रे विश्व प्रतीदयत् (२), इति ।  
भीतिः

१ क. ख. 'निन्द्रं प्रत्यागच्छन् । अ' ।



७३६

श्रीमत्सायणाचार्यविरचितभाष्यसमेतम् — [२द्वितीयकाण्डे—

हे इन्द्र नाहुषीषु नहुषस्य राज्ञः संबन्धिनीषु विक्षु प्रजासु यद्धनं प्रती-  
दयत्प्रत्येकमेव प्राप्तमासीत्तादृशमाश्वश्वियमुताऽऽशुगाम्यश्वसमूहयुक्तमपि हेऽग्न  
आत्यन्त्रमेव स्वभक्तेभ्य आनयसि ।

अथाऽऽग्रयणस्य पुरोरुचमाह —

भरेष्विन्द्रं सुहवः हवामहे । अहोमुचः  
सुकृतं दैव्यं जनम् । अग्निं मित्रं वरुणं सातये  
भगम् । द्यावापृथिवी मरुतः स्वस्तये, इति ।

सुहवं सुखेनाऽऽह्वातुं शक्यमिन्द्रं भरेषु भरणीयेषु कर्मसु हवामह आह-  
यामः । तथाऽग्निमित्रावरुणान्भगमादित्यं च सातये धनलाभायाऽऽह्वयामः ।  
तथा द्यावापृथिव्यौ मरुतश्च स्वस्तये क्षेमायाऽऽह्वयामः ।

अथैन्द्राग्रस्य पुरोरुचमाह —

महि क्षेत्रं पुरुश्चन्द्रं विविद्वान् । आदित्सखि-  
भ्यश्च रथं समैरत् । इन्द्रो नृभिरजनदीद्यानः  
साकम् । सूर्यमुषसं गातुमग्निम्, इति ।

अयमिन्द्रो विविद्वान्विविधद्रव्यजातं जानन्नादिदनन्तरमेव सखिभ्यः सखि-  
सदृशेभ्यो यजमानेभ्यो महि प्रौढं क्षेत्रं पुरुश्चन्द्रं बहुलमाह्लादकारि धनं च  
रथं चरणशीलं गोमहिषादि च समैरयत्सम्यक्प्रेरितवान्दत्तवानित्यर्थः । सोऽ-  
यमिन्द्रो दीद्यानो दीप्यमानो नृभिर्मनुष्यैर्ऋत्विग्भिः सार्धं सूर्यादीनजनदज-  
नयदुत्पादितवान् । गातुं गमनशीलो वायुस्तम् ।

अथ वैश्वदेवग्रहस्य पुरोरुचमाह —

उरुं नो लोकमनुनेषि विद्वान् । सुवर्बज्ज्योति-  
रभयः स्वस्ति ( ३ ) । ऋष्वा तं इन्द्र स्थवि-  
रस्य बाहू । उपस्थेयाम शरणा बृहन्ता, इति ।

हे इन्द्र त्वं विद्वान्सर्वं जानन्नोऽस्मदर्थमुरुं विस्तीर्णं लोकमनुनेष्यनुक्रमेण  
संपादयसि । तथा सुवर्बस्वर्गयुक्तं तत्साधनभूतमित्यर्थः । ऋषिभ्यः शरणाय भयरहितं

१ क. ख. 'क्तोभ्यो दास्यसि । २ क. ख. 'नुष्यैः र



प्रपा० ७ अनु० १३] कृष्णयजुर्वेदीयं तैत्तिरीयब्राह्मणम् ।

७३७

स्वस्ति क्षेमकरं ज्योतिरग्निस्वरूपमृष्व प्राप्नुहि । स्थविरस्य चिरकालीनत्वेन  
वृद्धसदृशस्य ते तव बाहू उपस्थेयामोपस्थानं करवाम त्वदीयं बाहुद्वयमनुग्रह-  
बुद्ध्या यथाऽऽस्मच्छिरसि स्थापयसि तथा वयं त्वां भजेम । कीदृशौ बाहू  
शरणा रक्षितारौ बृहन्ता गुणाधिकौ ।

अथाऽऽदित्यग्रहस्य तिस्रः पुरोरुचः । तत्र प्रथमामाह—

आ नो विश्वाभिरुतिभिः सजोषाः । ब्रह्म  
जुषाणो हर्यश्च याहि । वरीवृजत्स्थविरेभिः  
सुशिप्र । अस्मे दधदृषणं शुष्ममिन्द्र, इति ।

हरिनामकावधौ यस्यासौ हर्यश्चः । शोभने शिमे हनू यस्यासौ सुशिप्रः ,  
तादृश हे इन्द्र त्वं ब्रह्म जुषाणः परिवृढमिदं कर्म सेवमानः सजोषा अस्माभिः  
सह समानप्रीतिः सन्विश्वाभिरुतिभिः समस्तै रक्षणैः सहितो नोऽस्मान्प्रत्या-  
याह्यागच्छ । किं कुर्वन्स्थविरेभिर्वरीवृजत्प्रवृद्धैरुपायैर्वर्जयितव्याञ्छन्नत्यर्थं  
वर्जयन् । तथा वृषणं कामवर्षणहेतुं शुष्मं बलमस्मे दधदस्मासु संपादयन् ।

अथ द्वितीयामाह—

इन्द्राय गावं आशिरम् । दुदुहे वज्रिणे  
मधु । यत्सीमुपह्वरेऽविदत् , इति ।

वज्रिणे वज्रयुक्तायेन्द्रायेन्द्रार्थमाशिरमीषन्मथितं दधिहेतुभूतं मधु मधुरं  
क्षीरं गावो दुदुहे दुग्धवत्यः । यत्सीं यदेव क्षीरमुपह्वरेऽस्मिन्प्रवृत्तेऽध्वरे वर्त-  
मान इन्द्रोऽविददलब्ध । तत्क्षीरं दुदुह इति पूर्वत्रान्वयः ।

अथ तृतीयामाह—

तास्ते वज्रिन्धेनवो जोजयुर्नः । गभस्तयो  
नियुतो विश्ववाराः । अहरहर्भूय इज्जोगु-  
वानाः । पूर्णा इन्द्र क्षुमतो भोजनस्य, इति ।

हे वज्रिन्वज्रयुक्तेन्द्र ते त्वदर्थं ताः पूर्वोक्ता धेनवो नोऽस्माञ्जोजयुः शीघ्र-  
मेव प्राप्ताः । कीदृशो धेनवो गभस्तयो दीप्तिमत्यः पुष्टशरीरा इत्यर्थः ।

१ क. °णः प्रवृद्धमि ।



७३८

श्रीमत्सायणाचार्यविरचितभाष्यसमेतम् — [२द्वितीयकाण्डे—

नियुतो नियमेन क्षीरादिर्मिश्रयिष्यः । विश्ववाराः स्वकीयक्षीरेण क्षुधादिरूपं  
विश्वं सर्वमप्युपद्रवं वारयन्तीति विश्ववाराः । अहरहर्दिने दिने भूय इन्द्रयि-  
ष्टमेव जोगुवानाः शब्दयन्त्यः क्षीरपूर्णस्तनत्वेन दोहनार्थं वत्समाकारयितुं  
हम्भारवं कुर्वत्य इत्यर्थः । क्षुमतः शब्दवतो भोजनस्य पूर्णाः पूरयिष्यः  
क्षीरस्य बाहुल्ये सति चुलुकेन पुनः पुनर्भोजने हि महाञ्जशब्द उत्पद्यते ।

अथ सावित्रग्रहस्य पुरोरुचमाह—

इमां ते धियं प्रभरे महो महीम् । अस्य स्तोत्रे  
धिषणा यत आनजे । तमुत्सवे च प्रसवे च सास-  
हिम् । इन्द्रं देवासः शवसा मदन्ननु (४), इति ॥

वज्रिणमयत्स्वस्ति जोजयुर्नः सप्त च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके सप्तमा-  
ध्याये त्रयोदशोऽनुवाकः ॥ १३ ॥

हे इन्द्र महो महनीयस्य ते तव महीं महतीमिमामनुग्रहरूपां धियं प्रभरे  
प्रकर्षेण धारयामि । अस्य त ईदृशस्य तव संबन्धि यत्स्तोत्रमानजे त्वद्गुणान-  
भिव्यञ्जयति तस्मिन्स्तोत्रे धिषणा मदीया बुद्धिः प्रवर्ततामिति शेषः । उत्स-  
वेऽस्मिन्कर्मानुष्ठानरूपे प्रसवे च तत्फलोत्पादने सासहिमित्यन्तसहिष्णुं  
सर्वदोद्युक्तमित्यर्थः । तादृशं शवसा बलेन युक्तं तमिन्द्रं देवासः सर्वे देवा  
अनुमदन्ननुमोदन्ताम् ॥

अत्र विनियोगसंग्रहः—

इन्द्रस्तुन्नामके यागे ग्रहाणां स्युः पुरोरुचः ।

तिष्ठा कस्येत्यैन्द्रवायव इन्द्रं तदनन्तरे ॥ १ ॥

द्विताय इत्याश्विने स्यात्स सूरः शुक्रसंज्ञके ।

उत त्वं मन्थिनाम्नि स्याद्भरेष्वाग्रयणग्रहे ॥ २ ॥

महीत्यैन्द्राग्रके वैश्वदेवे तूरं न इत्यसौ ।

आदित्ये तिस्र आ नः स्युरिमां सावित्रकग्रहे ।

त्रयोदशोऽनुवाकेऽस्मिन्मन्त्रा उक्तास्त्रयोदश ॥ ३ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे सप्तमप्रपाठके त्रयोदशोऽनुवाकः ॥ १३ ॥

१ क. 'रादिमिश्राः । वि' ।



अथ सप्तमे चतुर्दशोऽनुवाकः ।

त्रयोदश इन्द्रस्तुन्नामके क्रतौ ग्रहाणां पुरोरुच उक्ताः । चतुर्दशे त्वप्तोर्या-  
मविधिरुच्यते । तं विधातुमाख्यानमाह—

प्रजापतिः पशून्सृजत । तैऽस्मात्सृष्टाः पराञ्च  
आयन् । तानग्निष्टोमेन नाऽऽप्नोत् । तानुक्-  
थ्येन नाऽऽप्नोत् । तान्षोडशिना नाऽऽप्नोत् ।  
तान्रात्रिया नाऽऽप्नोत् । तान्संधिना नाऽऽ-  
प्नोत् । सोऽग्निमब्रवीत् । इमान्म ईप्सेति ।  
तानग्निस्रिवृता स्तोमेन नाऽऽप्नोत् ( १ ) । स  
इन्द्रमब्रवीत् । इमान्म ईप्सेति । तानिन्द्रः  
पञ्चदशेन स्तोमेन नाऽऽप्नोत् । स विश्वान्दे-  
वानब्रवीत् । इमान्म ईप्सेति । तान्विश्वे  
देवाः सप्तदशेन स्तोमेन नाऽऽप्नुवन् । स  
विष्णुमब्रवीत् । इमान्म ईप्सेति । तान्विष्णु-  
रेकविंशेन स्तोमेनाऽऽप्नोत् । वारवन्तीयेनावा-  
रयत । इदं विष्णुर्विचक्रम इति व्यक्रमत, इति ।

प्रजापतिना सृष्टाः पशवो यदा पुनरावृत्तिरहिताः प्रजापतेः सकाशाद्गता-  
स्तदा प्रजापतिरग्निष्टोमादिकं क्रमेणानुष्ठाय तान्पशून्प्राप्तुं न शक्तोऽभूत् । यद्रा-  
त्रियाऽतिरात्रक्रतुगतैरात्रिपर्यायैः स्तोत्रैः, संधिनाऽतिरात्रावसाने त्रिवृद्राथंतरः  
संधिरिति यत्स्तोत्रं विहितं तेन स्तोत्रेण । एतैरुपायैः पशून्प्राप्तुमशक्तः प्रजापति-  
रग्निं प्रत्यब्रवीत् । हेऽग्ने मे मदर्थमिमान्पशूनीप्साऽऽप्नुमिच्छ तदर्थमुद्योगं कुर्विति ।  
ततः सोऽग्निस्तदर्थं त्रिवृत्स्तोममनुष्ठाय तेन प्राप्तुं शक्तो नाभूत् । एवमिन्द्रो विश्वे  
देवाश्च । विष्णुस्तु एकविंशस्तोममनुष्ठाय तेन पशून्प्राप्य वारवन्तीयेन साम्ना



पुनर्गमनं निवारयामास । अतोऽयं विष्णुः “ इदं विष्णुः ” इति मन्त्रेणोक्तो यो विक्रमस्तं कृतवान् । तमेव पशुप्राप्तिरूपं विक्रमं मन्त्रोऽवादीदित्यर्थः ।

इदानीमप्तोर्यामक्रतुं विधत्ते—

यस्मात्पशवः प्र प्रेव भ्रंशे-  
रन् । स एतेन यजेत, इति ।

एकः पशब्दः प्राथम्यवाच्यपरः प्रकर्षवाची । प्रथममेव पशवो यस्मात्पुरुषात्प्रेव भ्रंशेन प्रकर्षेण भ्रष्टा इव भवन्ति स पुरुष एतेनाप्तोर्यामेण स्तोमेन यजेत । तत्स्वरूपं सूत्रकारेण स्पष्टमुक्तम्—“ अप्तोर्यामश्चेत्संधिचमसानुन्नयं-श्चतुर्भ्यश्चमसगणेभ्यो राजानमतिरेचयति ” इति । संधिस्तोत्रपर्यन्तैरेकोनत्रिंशत्स्तोत्रैर्युक्तमतिरात्रप्रयोगमनुष्ठाय तत ऊर्ध्वं चतुर्भ्यश्चमसगणेभ्यो राजानमतिरेचयेत् । ततः पुनरपि चत्वारि स्तोत्राणि भवन्ति । तदेवं त्रयस्त्रिंशत्स्तोत्रयुक्तोऽप्तोर्यामः ।

तस्य निर्वचनं दर्शयति—

यदाप्नोति । तदप्तोर्यामस्याप्तोर्यामत्वम् , इति ।

यस्मात्कारणादनेन क्रतुना पशूनामोत्तस्मात्कारणादाप्त्यर्थो यामो यज्ञ इति व्युत्पत्त्या तन्नाम संपन्नम् ।

एतस्य क्रतोः सर्वकामप्राप्तिसाधनत्वं दर्शयति—

एतेन वै देवा जैत्वा नि जित्वा । यं काम-  
मकामयन्त तमाप्नुवन् । यं कामं काम-  
यन्ते । तमेतेनाऽऽप्नोति ( २ ), इति ॥

स्तोमेन नाऽऽप्नोदवारयत नवं च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके सप्तमाध्याये

चतुर्दशोऽनुवाकः ॥ १४ ॥

पुरा देवा एतेनाप्तोर्यामक्रतुना जेतव्यानि सर्वाणि युद्धानि जित्वा काम्यमानं फलं प्राप्नुवन् । अतोऽन्योऽपि देववत्सर्वं प्राप्नोति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीयब्राह्मणभाष्ये द्वितीयकाण्डे सप्तमप्रपाठके चतुर्दशोऽनुवाकः ॥ १४ ॥



प्रपा० ७ अनु० १९] कृष्णयजुर्वेदीयं तैत्तिरीयब्राह्मणम् ।

७४१

अथ सप्तमे पञ्चदशोऽनुवाकः ।

चतुर्दशेऽप्तोर्यामोऽभिहितः । अथ पञ्चदशषोडशसप्तदशेष्वनुवाकेषु यज्ञसं-  
युक्तालौकिको राजाभिषेकोऽभिधीयते । तत्रास्मिन्ननुवाके तावदादौ होममन्त्रा  
उच्यन्ते । कल्पः—“ व्याघ्रोऽयमग्नाविति सप्ताऽऽहुतीर्हुत्वा ” इति । तत्र  
प्रथमामृचमाह—

व्याघ्रोऽयमग्नौ चरति प्रविष्टः । ऋषीणां  
पुत्रो अभिशस्तिपा अयम् । नमस्का-  
रेण नमसा ते जुहोमि । मा  
देवानां मिथुया कर्म भागम्, इति ।

अयमभिषेकाहो राजाऽस्मिन्नाहुत्याधारेऽग्नौ प्रविष्टो व्याघ्रवदप्रभृष्यो भूत्वा  
लोके चरति । सोऽयमृषीणामृत्विजां पुत्रोऽभिषेकसंस्कारेण तैरुत्पादितत्वात् ।  
अभिशस्तिपाः पापेभ्यः पाता रक्षिता भवत्विति शेषः । हेऽग्ने ते तव नम-  
स्कारेण युक्तोऽहं नमसोपनतेन हविषा जुहोमि । देवानां भागं मिथुया कर्म  
यथा मिथुया भवति तथा वयं मा कार्ष्म किंतु सत्यमेव कुर्म इत्यर्थः ।

अथ द्वितीयामाह—

सावीर्हि देव प्रसवाय पित्रे । वर्ष्माणंमस्मै  
वरिमाणंमस्मै । अथास्मभ्यं सवितः सर्व-  
ताता । दिवे दिव आसुवा भूरिपश्वः, इति ।

हे देव प्रसवाय प्रजानां प्रेरकाय पित्रे पालकायास्मै राज्ञे वर्ष्माणं सावीर्हि  
सर्वथा प्रेरय । अस्य राज्ञो देहो यथा सर्वान्पालयति तथा त्वमनुगृहाणेत्यर्थः ।  
किं चास्मै राज्ञे वरिमाणमुरुत्वं राज्यविस्तारं सावीः प्रेरयानुजानीहि । अथा-  
नन्तरं हे सवितः सर्वे देवास्तायन्ते विस्तीर्यन्त एष्विति सर्वताता ये यज्ञास्तेषु  
सर्वताताऽस्मभ्यमस्मदर्थं भूरिपश्वो भूरीन्बहुलान्पशूनासुव सर्वतः प्रेरय ।

अथ तृतीयामाह—

भूतो भूतेषु चरति प्रविष्टः । स भूता-  
उक्तमित्यर्थः । सूर्ये



नामधिपतिर्बभूव ( १ ) । तस्य  
मृत्यौ चरति राजसूयम् । स  
राजा राज्यमनुमन्यतामिदम्, इति ।

भूतेषु प्राणिजातेषु मध्ये प्रविष्टोऽयं भूतः स्वयमुद्भूतश्चरति सर्वनियामकत्वेन प्रवर्तते । अत एव भूतानां प्राणिनां सर्वेषामधिपतिः स्वामी बभूव । तस्य राज्ञो मृत्यौ दुष्टशिक्षारूपमरणनिमित्तभूते सति राजसूयं चरति । राजा सूय-  
तेऽभिषिच्यतेऽस्मिन्कर्मणीति राजसूयाख्यमिममभिषेकमिदं कर्म च दुष्टशिक्षार्थं प्रवर्तत इत्यर्थः । सोऽभिषिक्तो राजा राज्यमिदमनुमन्यतां दुष्टशिक्षाशिष्टपरि-  
पालनरूपं यद्राजकृत्यं तदङ्गी करोतु ।

अथ चतुर्थीमाह—

येभिः शिल्पैः पप्रथानामदृहत् । येभिर्द्यामभ्य-  
पिशत्प्रजापतिः । येभिर्वाचं विश्वरूपां सम-  
व्ययत् । तेनेममग्न इह वर्चसा समङ्गिधि, इति ।

प्रजापतियेभिः शिल्पैर्यैः कौशलैः पप्रथानां विस्तारयुक्तामिमां पृथिवीमदृ-  
हदृढीकृतवान् । तथा येभिः कर्मकौशलैर्द्यां द्युलोकमभ्यपिशदभितश्चन्द्रतारका-  
दिभिः सुरूपां करोत् । तथा येभिर्यैः कर्मकौशलैर्वाचमिमां मुञ्चार्थमाणां विश्व-  
रूपां नानापदार्थवाचकत्वेनानेकरूपां समव्ययत्सम्यक्संपादितवान् । तेन  
तथाविधकौशलजातेन वर्चसा तद्योगेन बलेन च हेऽग्न इमं राजानमिह लोके  
समङ्गिधि समर्थं कुरु, तथाविधसामर्थ्येन संयोजयेत्यर्थः ।

अथ पञ्चमीमाह—

येभिरादित्यस्तपति प्रकेतुभिः । येभिः  
सूर्यो ददृशे चित्रभानुः । येभिर्वाचं  
पुष्कलेभिरव्ययत् । तेनेममग्न इह  
वर्चसा समङ्गिधि ( २ ), इति ।

येभिः प्रकेतुभिः प्रकृष्टतेजोविशेषैरयमादित्यऽनुवाकः ॥ १४२ ॥ किंच



प्रपा०७अनु०१९] कृष्णयजुर्वेदीयं तैत्तिरीयब्राह्मणम् ।

७४३

येभिर्<sup>३</sup>यैस्तेजोविशेषैः सूर्यश्चित्रभानुर्हृदये विचित्ररश्मियुक्तोऽयमिति प्राणि-  
भिर्दृश्यते । येभिर्<sup>३</sup>यैस्तेजोविशेषैः पुष्कलैः संपूर्णैर्वाचं शब्दात्मिकामव्ययद्वि-  
विधां परिवृतां सर्वो जन्तुरकरोत् । तेनेत्यादि पूर्ववत् ।

अथ षष्ठीमाह—

आऽयं भातु शवसा पञ्च कृष्टीः । इन्द्रं  
इव ज्येष्ठो भवतु प्रजावान् । अस्मा  
अस्तु पुष्कलं चित्रभानु । आऽयं  
पृणक्तु रजसी उपस्थम्, इति ।

अयं राजा शवसा बलेन पञ्च कृष्टीः पञ्चसंख्याकान्मनुष्यान्निपादपञ्चमा-  
न्ब्राह्मणादिवर्णविशेषानाभातु समन्ताद्दीपयतु । किंचायं राजा स्वयमिन्द्र  
इव ज्येष्ठः प्रशस्यतमः प्रजावान्स्वाधीनप्रजायुक्तो भवतु । अस्मै राज्ञे विद्य-  
मानं सर्ववस्तुजातं पुष्कलं संपूर्णं चित्रभानु विचित्रत्वेन भासमानं स्वस्वकार्य-  
क्षममस्तु । किंचायं राजा रजसी रज्जनात्मिके द्यावापृथिव्यावुपस्थं तत्समी-  
पस्थितमन्तरिक्षं चाऽऽपृणक्तु तेजसा सर्वतः प्राप्नोतु पालयत्वित्यर्थः ।

अथ सप्तमीमाह—

यत्ते शिल्पं कश्पप रोचनावंत् । इन्द्रियावत्पु-  
ष्कलं चित्रभानु । यस्मिन्त्सूर्या अर्पिताः सप्त  
साकम् । तस्मिन्नाजानमधिविश्रयेमम्, इति ।

हे कश्यपाख्य प्रजापते ते तव यच्छिल्पं कर्मकौशलं रोचनावदीप्तिमादि-  
न्द्रियावदीर्योपेतं पुष्कलं संपूर्णं चित्रभानु विचित्रत्वेन भासमानम् । किंच  
यस्मिन्स्त्वदीये शिल्पे सप्तसंख्याकाः सूर्याः साकमर्पिताः सहावस्थापिताः ।  
ते च सप्त सूर्या आरण्यकाण्ड आरोगो भ्राज इत्यनुवाके प्रपञ्चिताः ।  
तस्मिञ्शिल्प इमं राजानमधिविश्रयाधिकत्वेनाऽऽश्रितं कुरु ।

त मरुता देवान्

तान युक्तमित्यर्थः । सूर्यवद्दृशे वि० । ३ ख. 'यैरभिधेयवि' ।



७४४

श्रीमत्सायणाचार्यविरचितभाष्यसमेतम्— [२द्वितीयकाण्डे—

कल्पः—“घौरसि पृथिव्यसीति यजमानायतने शार्दूलचर्म प्राचीनग्रीव-  
मुत्तरलोमाऽऽस्तृणाति” इति । पाठस्तु—

घौरसि पृथिव्यसि, इति ।

हे शार्दूलचर्म त्वं द्युलोक रूपमसि भूलोक रूपमसि ।

कल्पः—“तस्मिन्नाजोपविशति ‘व्याघ्रो वैयाघ्रे’ इत्यासीनमभिमन्त्र-  
यते” इति । पाठस्तु—

व्याघ्रो वैयाघ्रेऽधि ( ३ ) । विश्रं-  
यस्व दिशो महीः । विशस्त्वा सर्वा  
वाञ्छन्तु । मा त्वद्राष्ट्रमधिभ्रशत्, इति ।

हे राजन्, त्वं व्याघ्रवदप्रभृष्यो भूत्वा व्याघ्रसंबन्धिनि चर्मण्यध्युपरिस्थितो  
महीर्महतीर्दिशः प्राच्यादिका विश्रयस्व विशेषेणाऽऽश्रितो भव । सर्वा विशः  
प्रजास्त्वां वाञ्छन्तु कामयन्तु । इदं राष्ट्रं त्वन्माऽधिभ्रशत्त्सकाशाद्द्वष्टं मा  
भूत् ।

कल्पः—“अथैनं तोक्मावास्ताभिर्दूर्वावास्ताभिर्वाऽद्विरभिषिञ्चति ‘या  
दिव्या आपः’ इति प्रतिपद्याऽऽपाङ्गात्” इति । यास्वप्सु तोक्मानि व्रीह्य-  
ङ्कुराण्यवास्तानि प्रक्षिप्तानि ता आपस्तोक्मावास्ता एवं दूर्वावास्ता अपि ।  
पाठस्तु—

या दिव्या आपः पयसा संबभूवुः । या अन्त-  
रिक्ष उत पार्थिवीर्याः । तासां त्वा सर्वा-  
सां रुचा । अभिषिञ्चामि वर्चसा । अभि  
त्वा वर्चसा सिचं दिव्येन । पयसा सह ।  
यथाऽऽसां राष्ट्रवर्धनः ( ४ ) । तथा त्वा  
सविता कर्तु । इन्द्रं विश्वा अवीवृधन् ।  
समुद्रव्यचसं गिरः । रथीतममुवाकः ॥ १४० ॥



वाजा॑ना॒ः स॒त्प॒तिं प॒तिम् । व॒स॒व॒स्त्वा पु॒र॒स्ता॑-  
 द॒भिषि॑ञ्चन्तु गाय॒त्रेण॒ छन्द॑सा । रु॒द्रास्त्वा॑  
 दक्षि॑णतोऽभिषि॑ञ्चन्तु त्रैष्टु॑भेन॒ छन्द॑सा ।  
 आ॒दि॒त्यास्त्वा॑ प॒श्चाद॒भिषि॑ञ्चन्तु जा॒ग॒तेन॒  
 छन्द॑सा । वि॒श्वे त्वा दे॒वा उत्त॑रतोऽभिषि॑ञ्च-  
 न्त्वानु॑ष्टुभेन॒ छन्द॑सा । बृ॒ह॒स्प॒ति॒स्त्वोप॑रि॒ष्ठा-  
 द॒भिषि॑ञ्चन्तु पा॒ङ्क्तेन॒ छन्द॑सा ( ५ ), इति ।

दिव्या दिवि भवा आपो याः पयसा क्षीरेण सह संवभूवुः । अन्तरिक्षे  
 याः संवभूवुः । उतापि च पार्थिवीः पृथिव्यामुत्पन्ना या आपस्तासां सर्वासां  
 रुचा दीप्त्या वर्चसा वलेन हे राजंस्त्वामभिषिञ्चामि । पयसा दिव्येन सह  
 वर्चसा वलेन त्वामभितः सिधं सर्वतः सिक्तं करोमि । यथा लोके सविता  
 स्वयं राष्ट्रवर्धन आस तथा त्वामपि राष्ट्रवर्धनं करोतु । विश्वा गिरः सर्वाः  
 स्तुतिरूपा वाचस्त्वामवीवृधन्वर्धितवत्यः । कीदृशं त्वाम्, इन्द्रं परमैश्वर्ययुक्तं  
 समुद्रव्यचसं समुद्रवज्रापिनं रथीनां रथीतमं रथयुक्तानां राज्ञां मध्येऽतिशयेन  
 रथस्वामिनं वाजानामञ्जानां पतिं पालकं तथा सत्पतिं सन्मार्गवर्तिनां पाल-  
 कम् । हे राजंस्त्वां पुरस्तात्पूर्वस्यां दिशि गायत्रच्छन्दोभिमानिदेवेन सह  
 वसवोऽभिषिञ्चन्तु । एवं रुद्रास्त्वेत्यादिवाक्येष्वपि योजनीयम् ।

कल्पः—“ अरुणं त्वा वृकमित्येनमभिमन्त्र्य ” इति । पाठस्तु—

अ॒रु॒णं त्वा वृ॒कमु॒ग्रं ख॑जं॒करम् । रोच॑मानं  
 म॒रुता॑म॒ग्रे अ॒र्चिषः॑ । सूर्य॑वन्तं म॒घवा॑नं वि॒षा-  
 स॒हिम् । इन्द्र॑मु॒क्थ्येषु॑ ना॒म॒हूत॑म॒ः हुवे॑म, इति ।

हे राजन्, त्वामुक्थ्येषु स्तोत्रेष्विन्द्रं हुवेमेन्द्रत्वेनाऽऽह्वयाम । इन्द्रनाम्नैव  
 व्यवहराम इत्यर्थः । कीदृशं त्वामरुणमुदयकालीनसूर्यसदृशं वृकमारण्यमृगव-  
 च्छत्रूणां भयहेतुमत एवोग्रं खजंकरं खजः शत्रूणां भर्त्सनं तत्करोतीति  
 खजंकरस्तं मरुतां देवानामर्चिषोऽग्रे रोचमानं तदीयप्रकाशादप्यधिकेन प्रका-  
 शेन युक्तमित्यर्थः । सूर्यवन्तमुपमानार्थं सूर्योऽस्यास्तीति सूर्यवांस्तं मघवानम-



७४६

श्रीमत्सायणाचार्यविरचितभाष्यसमेतम्— [२द्वितीयकाण्डे—

नवन्तं विषवद्वैरिणः सहतेऽभिभवतीति विषासहिस्तं नामहूतमं युद्धेषु शत्रू-  
नतिशयेन तत्तन्नाम्नाऽऽह्वयतीति नामहूतमस्तम् ।

कल्पः—“प्र बाहवेति बाहू प्रसार्य” इति । पाठस्तु—

प्र बाहवा॑ सि॒सृतं जी॒वसे॑ नः । आ नो॒ गव्यू-  
तिमु॒क्षतं घृ॒तेन॑ । आ नो॒ जने॑ श्रवयतं  
यु॒वाना । श्रु॒तं मे मि॒त्रावरु॑णा ह॒वेमा, इति ।

हे बाहवोभौ बाहू नोऽस्माकं जीवसे जीवनाय प्रसि॒सृतं प्रसृ॒तौ भव॑तम् ।  
नोऽस्माकं गव्यूतिं गोसमूहं घृतेनो॒क्षतं सि॒ञ्चतम् । यु॒वाना तरु॑णौ परस्पर-  
मिश्रितौ वा युवां नोऽस्मा॒ज्जने॑ जनसमूह आश्रवयतं सर्वत्र प्रख्यापयतम् ।  
हे मि॒त्रावरु॑णरूपौ बाहू मे मदीयमिमा हवेदमा॒ह्वानं श्रु॒तं शृणु॑तम् ।

कल्पः—“इन्द्रस्य ते वीर्यकृत इत्युपावहरति” इति । पाठस्तु—

इन्द्र॑स्य ते वी॒र्यकृ॑तः । बा॒हू उ॒पाव॑हरामि (६), इति ॥

ब॒भूवाव्य॑य॒त्तेने॒मम॑ग्न इ॒ह वर्च॑सा सम॒ङ्गि वै॒याघ्रे॑ऽधि॒ राष्ट्र॑वर्धनः पा॒ङ्केन॒ छन्द॑-  
सो॒पाव॑हरामि ॥

इति कृष्णयजुर्वेदीयतैत्तिरीयब्राह्मणे द्वितीयाष्टके सप्तमा-  
ध्याये पञ्चदशोऽनुवाकः ॥ १५ ॥

हे राजन्वीर्यकृतः पराक्रमकारिण इन्द्रस्य परमैश्वर्ययुक्तस्य ते तव प्रसृ॒तौ  
बाहू उ॒पाव॑हरामि पुनः संकुचितौ करोमि ।

अत्र विनियोगसंग्रहः—

व्याघ्रो राजाभिषेकाय जुहुयात्सप्तमन्त्रकैः ॥

द्यौर्व्याघ्रचर्म संस्तीर्य तत्स्थं व्याघ्रोऽभिमन्त्रयेत् ॥

अभिषिञ्चेदष्टभिर्वा, अरुणं मन्त्रयेत्तथा ॥ १ ॥

प्र बाहवा प्रसारः स्यादिन्द्रोपावहरेदुभौ ॥

अनुवाके पञ्चदशे प्रोक्ता मन्त्रास्तु विंशतिः ॥ २ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये द्वितीयकाण्डे सप्तमप्रपाठके पञ्चदशोऽनुवाकः ॥ १५ ॥



प्रपा० ७ अनु० १६] कृष्णयजुर्वेदीयं तैत्तिरीयब्राह्मणम् ।

७४७

अथ सप्तमे षोडशोऽनुवाकः ।

पञ्चदशे राजाभिषेक उक्तः । षोडशे तदङ्गत्वेन रथारोहणमुच्यते ।

कल्पः—“अग्नेणाग्निं रथोऽवस्थितो भवत्यभि प्रेहीति तं राजाऽभ्येति” इति । पाठस्तु—

अभि प्रेहि वीर्यस्व । उग्रश्चेत्तां सपत्नहा, इति ।

सोऽयं मन्त्रोऽष्टमेऽनुवाके व्याख्यातः ।

कल्पः—“आतिष्ठ वृत्रहन्तम इत्यारोहन्तमभिमन्त्रयते” इति । पाठस्तु—

आतिष्ठ वृत्रहन्तमः । तुभ्यं देवा अधिब्रवन्, इति ।

अयमपि तत्रैव व्याख्यातः ।

कल्पः—“अङ्कौ न्यङ्काविति रथचक्रे अभिमृशति” इति । पाठस्तु—

अङ्कौ न्यङ्कावभितो रथं यौ ।

ध्वान्तं वाताग्रमनुसंचरन्तौ । दूरे

हेतिरिन्द्रियावाप्सतत्री । ते नोऽ-

ग्रयः पप्रयः पारयन्तु, इति ।

अङ्क इति दक्षिणचक्रस्य नाम न्यङ्क इत्युत्तरचक्रस्य । रथमभितो रथस्य पार्श्वयोर्यावङ्कौ यौ च न्यङ्कौ विद्येते । एकैकस्मिन्पार्श्वे चक्रद्वयं रथस्य चक्रचतुष्टयोपेतत्वात् । अथवाऽङ्कशब्दश्चक्रवाची, न्यङ्कशब्दश्चक्रयुक्तपक्षवाची । यावङ्कौ तौ यौ च न्यङ्कौ तौ ध्वान्तं ध्वनियुक्तं वाताग्रं वायोः पूर्वभागमनुसंचरन्तौ वायोरपि शीघ्रवेगेन गच्छत इत्यर्थः । दूरे हेतिरित्यादिभिस्त्रिभिः शब्दैस्त्रयोऽग्निविशेषा उच्यन्ते । ते त्रयोऽप्यग्रयः पप्रयो गमनं पूरयन्तो नोऽस्मान्पारयन्तु गमनसमाप्तिं प्रापयन्तु ।

कल्पः—“नमस्त ऋषे इति पुरोहितमभिमन्त्रयते” इति । पाठस्तु—

नमस्त ऋषे गद । \*अव्यधायै त्वा स्वधायै

\* “अव्यथायै” इत्यपि पाठो वैदिकेषु प्रसिद्धः ।



त्वा ( १ ) । मा न इन्द्राभितस्त्वद्व-  
प्वारिष्टासः । एवा ब्रह्मन्तवेदस्तु, इति ।

हे ऋषेऽतीन्द्रियद्वष्टः पुरोहित ते तुभ्यं नमोऽस्तु । गदास्मभ्यं हितं कथय ।  
अव्यधायै शत्रुकृतवाधाराहित्याय त्वा त्वां भजाम इति शेषः । स्वधाया अन्नार्थं  
त्वां भजामः । हे ऋष्व पुरोहितात्मचृपे, इन्द्र परमैश्वर्यसंपन्न नोऽस्माकं त्वत्तव  
प्रसादादरिष्टासोऽस्माभिर्हिसितुं वाधितुमशक्याः प्रत्यवाया अभितः सर्वतो मा  
भूवन् । हे ब्रह्मन्, तवेत्तवैव प्रसादादेवेत्यमेवास्तु ।

कल्पः—“ तिष्ठा रथे इति सारथिम् ” इति । अभिमन्त्रयत इत्यनुवर्तते ।  
पाठस्तु—

तिष्ठा रथे अथि यद्वज्रहस्तः, इति ।

हे सारथे यस्मात्त्वं वज्रहस्तस्तस्माद्रथेऽप्यधितिष्ठाधिरुह्य स्थितो भव ।

कल्पः—“ आ रश्मीनिति रश्मीनालभेत ” इति । पाठस्तु—

आ रश्मीन्देव युवसे स्वश्वः, इति ।

हे देव रथप्रवर्तक स्वश्वः शोभनाश्वयुक्तस्त्वं रश्मीन्प्रग्रहानायुवस आदाय  
मिश्री कुरु ।

कल्पः—“आतिष्ठ वृत्रहन्निति षड्भिरारूढम्” इति । अभिमन्त्रयत इत्य-  
नुवर्तते । तत्र चतुर्णां मन्त्राणां प्रतीकानि दर्शयति—

आतिष्ठ वृत्रहन्नातिष्ठन्तं परि । अनु

त्वेन्द्रो मदत्वनु त्वा मित्रावरुणौ, इति ।

एते मन्त्रा अष्टमानुवाके व्याख्याताः ।

पञ्चमं मन्त्रमाह—

द्यौश्च त्वा पृथिवी च प्रचेतसा ।

शुक्रो बृहदक्षिणा त्वा पिपर्तु । अनु

स्वधा चिकिताः सोमो अग्निः । अनु

त्वाऽवतु सविता सवेन ( २ ), इति ।



प्रपा०७अनु०१६] कृष्णयजुर्वेदीयं तैत्तिरीयब्राह्मणम् ।

७४९

अत्रापि पादत्रयं तस्मिन्नेवानुवाके व्याख्यातम् । हे राजन्, सविता देवः  
सवेन प्रेरणेन त्वाऽन्ववत्वनुकूलः सन्नक्षतु ।

अथ षष्ठमन्त्रमाह—

इन्द्रं विश्वा अवीवृधन् । समुद्रव्य-  
चसं गिरः । रथीतमः रथीनाम् ।  
वाजांनाः सत्पतिं पतिम्, इति ।

अयं मन्त्रः पूर्वानुवाके व्याख्यातः ।

कल्पः—“परि मा सेन्या इति द्वे वाचयित्वा” इति । तत्र प्रथमामाह—

परि मा सेन्या घोषाः । ज्यानां वृञ्जन्तु  
गृध्रवः । मेथिष्ठाः पिन्वमाना  
इह । मां गोपतिमभिसंविशन्तु, इति ।

सेन्याः परकीयायां सेनायां भवाः, ज्यानां धनुर्गतानां घोषा नादा मा  
परिवृञ्जन्तु मां परितो वर्जयन्तु । तदीया धनुर्घोषा मद्विषये मा प्रवर्तन्ताम् ।  
कीदृशा घोषा गृध्रवः परराष्ट्रग्रहणेच्छावन्तो मेथिष्ठाः श्रोत्रसंगमनोचिता इहा-  
स्मिन्कर्मणि युद्धविशेषे वा पिन्वमाना अप्रतिकूलत्वेन मां प्रीणयन्तस्तादृशा  
ज्याघोषा गोपतिं भूपतिं मामभिसंविशन्त्वभितः सम्यक्प्रविशन्तु । ये शत्रुसं-  
न्धिनो घोषास्ते सर्वेऽप्यप्रतिकूलत्वेन स्वकीयघोषा भवन्त्वित्यर्थः ।

अथ द्वितीयामाह—

तन्मेऽनुमतिरनुमन्यताम् । तन्माता  
पृथिवी तत्पिता द्यौः ( ३ ) ।  
तद्वावाणः सोमसुतो मयोभुवः । तद-  
श्विना शृणुतः सौभगा युवम्, इति ।

अनुमत्याख्या देवी तन्मदीयं कर्मानुमन्यतामङ्गी करोतु । पृथिव्याख्या  
माता तदनुमन्यताम् । द्युलोकरूपः पिता तदनुमन्यताम् । सोमसुतः सोमम-



७५०

श्रीमत्सायणाचार्यविरचितभाष्यसमेतम्— [२द्वितीयकाण्डे—

भिषुण्वन्तो मयोभुवः सुखस्य भावयितारो ग्रावाणः पाषाणास्तदनुमन्यन्ताम् ।  
हेऽश्विनौ सौभगा युवं भाग्यवन्तौ युवां तच्छृणुतम् ।

कल्पः—“उत्तराभिस्तिसृभिरभिमन्त्र्य” इति । तत्र द्वयोः प्रतीके दर्शयति—

अवते हेड उदुत्तमम्, इति ।

एतच्चोभयं संहितायां वैश्वानरो न इत्यनुवाके व्याख्यातम् ।

अथ तृतीयामाह—

एना व्याघ्रं परिष्वजानाः ।

सिंहः हिन्वन्ति महते सौभगाय ।

समुद्रं न सुहुवं तस्थिवांसम् ।

मर्मृज्यन्ते द्वीपिनमप्स्वन्तः, इति ।

व्याघ्रं व्याघ्रवत्केनाप्यप्रधृष्यं सिंहं सिंहसमानशक्तियुक्तमेनं राजानं परिष्वजाना आलिङ्गयन्तो ब्राह्मणा बान्धवाश्च महते सौभगाय हिन्वन्ति प्रीणयन्त्याशीर्वादान्कुर्वन्तीत्यर्थः । समुद्रं न समुद्रमिव सुखेनाऽऽह्वातुं शक्यं तस्थिवांसं तस्मिन्स्थानेऽवस्थितमेनं मर्मृज्यन्तेऽभिषेकलेपान्पुनः पुनः शोधयन्ति । तत्र दृष्टान्तः—अप्स्वन्तर्जलमध्ये द्वीपिनं गजं यथा प्रक्षालयन्ति तद्वदित्यर्थः ।

कल्पः—“उदसावेत्वित्यादित्यमुदीक्षयति” इति । पाठस्तु—

उदसावेतु सूर्यः । उदिदं मामकं वचः ।

उदिहि देव सूर्य । सह वग्नुना मम ।

अहं वाचो विवाचनम् । मायि वागस्तु

धर्णसिः । यन्तु नदयो वर्षन्तु पर्जन्याः ।

सुपिप्पला ओषधयो भवन्तु, इति ।

असौ राजा सूर्यसमो भूत्वोदेतूदयमभिवृद्धिं गच्छतु । मामकं मदीयमिदमाशीर्वादरूपं वच उदेत्वभिवृद्धिं गच्छतु । हे सूर्य देव दीप्यमान राजन्मम ब्राह्मणस्य सह वग्नुना वचनेनाऽऽशीर्वादेन सह त्वमुदिह्यभ्युदयं गच्छ । अहं



प्रपा० ७ अनु० १६] कृष्णयजुर्वेदीयं तैत्तिरीयब्राह्मणम् ।

७५१

पुरोहितो वाचो धर्माधर्मात्मिकाया विवाचनं विशेषेणाभिवदनसामर्थ्यं प्राप्नु-  
यामिति शेषः । येयं मयि स्थिताऽऽशीर्वादरूपा वाक्सा धर्णसिर्धरणशीला  
सुप्रतिष्ठिताऽस्तु । नदयो नद्यः सर्वा यन्तु पूर्णाः प्रवहन्तु । पर्जन्या  
मेघाः स्वस्वकाले वर्षन्तु । ओषधयो व्रीह्यादयः सुपिप्पलाः शोभनफलो-  
पेता भवन्तु ।

कल्पः—“अन्नवतामिति जनपदाननुवीक्षते” इति । पाठस्तु—

अन्नवतामोदनवतामामिक्षवताम् ।

एषां राजा भूयासम्, इति ॥

स्वधायै त्वा सवेन द्यौः सूर्य सप्त च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके सप्तमा-  
ध्याये षोडशोऽनुवाकः ॥ १६ ॥

अदनीयानि प्रशस्तभक्ष्यभोज्यानि येषु ग्रामेषु ते ग्रामा अन्नवन्तः । प्रभू-  
तेन व्रीहिप्रियङ्गवाद्योदनेन युक्ता ओदनवन्तः । आमिक्षशब्देन दधिक्षीरादि-  
रसद्रव्याण्युपलक्ष्यन्ते तैर्युक्ता आमिक्षवन्तः । तादृशानामेषां ग्रामाणां राजा  
स्वामी भूयासम् ॥

अत्र विनियोगसंग्रहः—

अभीति रथमागत्याऽऽतिष्ठाऽऽरोढुस्तु मन्त्रणम् ।

अङ्कौ चक्रे उपस्पृश्य नमो विप्राभिमन्त्रणम् ॥ १ ॥

सारथिं मन्त्रयेत्तिष्ठाऽऽरश्मीत्रश्म्यभिमर्शनम् ।

आतिष्ठ षड्भिरारूढं मन्त्रयेत् परिद्वयम् ॥ २ ॥

वाचयेतावते हेड त्रिभिस्तमभिमन्त्रयेत् ।

उदसाविति राजानं द्वाभ्यां सूर्यमवेक्षयेत् ॥

अन्न ग्रामानवेक्षेत प्रोक्ता मन्त्रास्तु विंशतिः ॥ ३ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये द्वितीयकाण्डे सप्तमप्रपाठके षोडशोऽनुवाकः ॥ १६ ॥



७५२

श्रीमत्सायणाचार्यविरचितभाष्यसमेतम्— [२द्वितीयकाण्डे—

अथ सप्तमे सप्तदशोऽनुवाकः ।

षोडशे राजाभिषेकाङ्गं रथारोहणमुक्तम् । सप्तदशे तदङ्गं वपनमभिधीयते ।  
कल्पः—“ये केशिनो नर्ते ब्रह्मण इति द्वे आहुती हुत्वा” इति । तत्र प्रथ-  
मामाह—

ये केशिनः प्रथमाः सत्रमासंत ।  
येभिराभृतं यदिदं विरोचते । तेभ्यो  
जुहोमि बहुधा घृतेन । रायस्पो-  
षेणेमं वर्चसा सःसृजाथ, इति ।

केशा येषां सन्ति ते केशिनः । केशिनोऽग्निवायुसूर्याः । शाखान्तरे त्रयः  
केशिन इत्याम्नानात् । ते च देवाः प्रथमा इतरेभ्यो देवेभ्यः पूर्वं प्रवृत्ताः ।  
केशिनो ये सत्रमासतानुष्ठितवन्तो यदिदं जगद्विरोचते विशेषेण प्रकाशते  
तदिदं सर्वं येभिर्यैर्देवैराभृतं संपादितं तेभ्यो देवेभ्यो घृतेन बहुधा बहुप्रकारं  
जुहोमि । हे देवाः केशिन इमं राजानं धनपुष्ट्या बलेन च संयोजयथ ।

अथ द्वितीयामाह—

नर्ते ब्रह्मणस्तपसो विमोकः । द्विनाम्नी दीक्षा  
वशिनी ह्यग्रा । प्र केशाः सुवते काण्डिनो  
भवन्ति । तेषां ब्रह्मेदीशे वपनस्य नान्यः, इति ।

ब्रह्मणः परिवृढादेतस्माद्वपनादृतेऽभिषेकाख्यव्रतरूपात्तपसो विमोको विसर्गः  
समाप्तिर्नास्ति । उपक्रान्तं हि व्रतं समापनीयम् । अस्य चाभिषेकाख्यव्र-  
तस्य वपनेनैव समाप्तिः । व्रतरूपा चेयमभिषेकदीक्षा द्विनाम्नी नामद्वययुक्ता ।  
तस्याश्च वशिनीत्येकं नाम । तथा हि सर्वाः प्रजा वशी क्रियन्ते । उग्रेत्यपरं नाम ।  
तथा हि दीक्षया शत्रवोऽभिभूयन्ते । दीक्षाया द्विविधव्रतत्वं सोमप्रकरणेऽप्या-  
म्नातम्—“एतद्वै सुजघनं नाम व्रतमिति प्रथमम् । एतद्वै क्षुरपवि नाम व्रत-  
मिति द्वितीयम्” । अतोऽस्य व्रतस्य समाप्तये वपनं कुर्यात् । अस्य राज्ञः  
केशाः प्रसुवते प्रकर्षेणात्यन्ता वर्धन्ते । अत एव काण्डिनो बहुसमूहयुक्ता  
भवन्ति । तेषां वर्धमानानां बहुसमूहयुक्तानां केशानां वपनस्य ब्रह्मेत्प्रजापति-



प्रपा०७अनु०१७] कृष्णयजुर्वेदीयं तैत्तिरीयब्राह्मणम् ।

७५३

रेवेशे समर्थो भवति । न त्वन्यः कश्चित् । तस्मात्प्रजापतिरूपोऽयं पुरोहितो  
वपनं करोत्वित्यर्थः ।

कल्पः—“यजमानायतन औदुम्बरीमासन्दीं प्रतिष्ठापयति—तां राजाऽऽ-  
रोहति ‘आरोह प्रोष्ठम्’ इत्यारोहन्तमभिमन्त्रयते” इति । पाठस्तु—

आरोह प्रोष्ठं विषहस्व शत्रून् ।

अवासाग्दीक्षा वशिनी ह्यग्रा ( १ ) ।

देहि दक्षिणां प्रतिरस्वाऽऽयुः । अथां

मुच्यस्व वरुणस्य पाशात्, इति ।

हे राजन्, प्रोष्ठमासन्दीरूपं मञ्चकमारोह । शत्रून्विषहस्व विशेषेणाभिभव ।  
येयं वशिन्गुग्रा चेति द्विनाम्नी दीक्षा सेयं यस्मादवासागवसृष्टा समाप्ता  
तस्मात्पुरोहिताय दक्षिणां देहि । आयुः प्रतिरस्व त्वमपि दीर्घमायुः प्राप्नुहि ।  
अथानन्तरं वरुणस्य पाशादस्माद्रथनिर्वन्धान्मुच्यस्व मुक्तो भव ।

कल्पः—“तस्यामासीनः केशान्वापयते येनावपत्सविता क्षुरेण” इति ।  
पाठस्तु—

येनावपत्सविता क्षुरेण । सोमस्य राज्ञो

वरुणस्य विद्वान् । तेन ब्रह्माणो वपतेद-

मस्योर्जेमम् । रय्या वर्चसा संसृजाथ, इति ।

पुरा विद्वान्सविता राज्ञो राजाभिषेकं प्राप्नुवतः सोमस्य वरुणस्य च  
केशान्येन क्षुरेणावपत्तेन क्षुरेण हे ब्राह्मणाः प्रजापतिरूपाः पुरोहिता  
अस्येदं केशजातं वपत । इमं च राजानमुर्जा क्षीरादिरसेन रय्या धनेन वर्चसा  
बलेन च संसृजाथ संयोजयत ।

कल्पः—“मा ते केशानिति केशान्प्रकीर्यमाणाननुमन्त्रयते ” इति ।  
पाठस्तु—

मा ते केशाननु गावर्च एतत् । तथां

धाता करोतु ते । तुभ्यमिन्द्रो बृहस्पतिः ।



७५४

श्रीमत्सायणाचार्यविरचितभाष्यसमेतम्— [२द्वितीयकाण्डे—

सविता वर्च आदधात् ( २ ), इति ।

हे राजन्, ते वर्चो बलं केशाननु मा गान्माऽपगच्छतु । ते तवैतद्यथा भवति तथा धाता करोतु । तुभ्यं त्वदर्थमिन्द्रबृहस्पतिसवितारो नूतनमप्यधिकं वर्चो बलं संपादयन्तु ।

कल्पः—“ तान्समोप्य दर्भस्तम्बे निदधाति तेभ्यो निधानम् ” इति ।  
पाठस्तु—

तेभ्यो निधानं बहुधा व्यैच्छन् ।  
अन्तरा द्यावापृथिवी अपः सुवः ।  
दर्भस्तम्बे वीर्यकृते निधाय । पौं-  
स्येनेमं वर्चसा संसृजाथ, इति ।

तेभ्यस्तत्केशार्थं निधानं स्थापनप्रदेशं बहुधा बहुप्रकारं व्यैच्छन्ब्राह्मणा विशेषेणेच्छां कृतवन्तः । किं स्थानमिति तदुच्यते—ते द्यावापृथिवी अन्तरा द्यावापृथिव्योर्मध्यमेकं स्थानमैच्छन् । अपो जलं द्वितीयं स्थानमैच्छन् । सुवः स्वर्गरूपं तृतीयं स्थानमैच्छन् । वीर्यकृते सामर्थ्येन संपादिते दर्भस्तम्बे तान्केशान्निधायेमं राजानं पौंस्येन वर्चसा पौरुषेण बलेन संसृजाथ हे ब्राह्मणाः संयोजयत ।

कल्पः—“ अथैनमाज्यमिश्रेण पयसाऽनक्ति ‘बलं ते बाहुवोः’ इति बाहू ” इति । पाठस्तु—

बलं ते बाहुवोः सविता दधातु ।  
सोमस्त्वाऽनक्तु पयसा घृतेन ।  
स्त्रीषु रूपमंश्विनैतन्निधत्तम् । पौं-  
स्येनेमं वर्चसा संसृजाथ, इति ।

हे राजन्, ते बाहुवोर्बलं सविता संपादयतु । सोमस्त्वां पयसा घृतेन च समनक्तु सम्यगक्तं करोतु । अश्विना हेऽश्विनैतद्रमणीयं रूपमेतदीयासु स्त्रीषु निधत्तं स्थापयतम् । पौंस्येनेत्यादि पूर्ववत् ।



प्रपा० ७ अनु० १७] कृष्णयजुर्वेदीयं तैत्तिरीयब्राह्मणम् ।

७५५

कल्पः—“ यत्सीमन्तमिति शिरः ” इति । आज्यमिश्रेण पयसाऽनक्ती-  
त्यनुवर्तते । पाठस्तु—

यत्सीमन्तं कङ्कतस्ते लिलेख । यद्वा  
क्षुरः परिववर्ज वपस्ते । स्त्रीषु  
रूपमंश्चिनैतन्निधत्तम् । पौंस्येनेमः  
संसृजाथो वीर्येण ( ३ ), इति ॥

अवास्ताग्दीक्षा वशिनी ह्युग्रा दंधाद्ववर्ज वपस्ते द्वे च ॥

ये केशिनो नर्ते मा ते बलं यत्सीमन्तं पञ्च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके सप्तमाध्याये  
सप्तदशोऽनुवाकः ॥ १७ ॥

हे राजन्, ते तव वपनात्पुरा कङ्कतः केशलघिमासंपादकः शलाकाविशेषो  
यत्सीमन्तं लिलेख शिखावशेषाय वपनीयस्थापनीययोः केशभागयोर्विभागं  
चकार । यद्वाऽथवा क्षुरोऽयं वपन्वपनं कुर्वन्त्यत्केशजातं परिववर्ज वपनम-  
कृत्वा स्थापितवान् । सीमन्तलेखनात्मकं यद्दर्शनीयं रूपं यच्च वपनवर्जन-  
निमित्तं रूपमेतदुभयं हेऽश्विनावेतदीयासु स्त्रीष्वलंकाराय निधत्तम् । इमं  
तु राजानं पौंस्येन पुरुषसंबन्धिना वीर्येण संसृजाथः संयोजयतम् ।

अत्र विनियोगसंग्रहः—

ये केशिनः प्र नर्ते द्वे आहुती जुहुयादथ ।

आरोहन्तं तमासन्दीमारोहेत्यभिमन्त्रयेत् ॥ १ ॥

येन वापयते केशान्मा ते केशानुमन्त्रणम् ।

तेभ्यस्तांस्तम्ब आदध्याद्वलं बाह्वोर्घृताञ्जनम् ।

यत्सी शिरोञ्जनं मन्त्रा अष्टावत्र प्रकीर्तिताः ॥ २ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे सप्तमप्रपाठके सप्तदशोऽनुवाकः ॥ १७ ॥



अथ सप्तमेऽष्टादशोऽनुवाकः ।

सप्तदशे राजाभिषेकाङ्गवपनार्था मन्त्रा उक्ताः । तावताऽभिषेकः समाप्तः ।  
अथाष्टादशे विघनाख्यः कश्चिदेकाहविशेष उच्यते । तत्राऽऽदौ विघननिर्वचनं  
दर्शयति—

इन्द्रं वै स्वा विशो मरुतो नापाचायन् ।  
सोऽनपचाय्यमान एतं विघनमपश्यत् । तमा-  
हरत् । तेनायजत । तेनैवाऽऽसां तं संस्तम्भं  
व्यहन् । यद्व्यहन् । तद्विघनस्य विघनत्वम्, इति ।

पुरा कदाचिद्राज्यं कुर्वन्तमिन्द्रं मरुतसंज्ञकाः स्वकीयाः प्रजाः करप्रदानेन  
पूजां नाकुर्वन् । सोऽयमपूज्यमान इन्द्रस्तत्परिहारार्थं विघनाख्यं क्रतुवि-  
शेषमेकाहं निश्चित्य तदनुष्ठानेनाऽऽसां प्रजानां तं संस्तम्भं स्तम्भनरूपं प्राति-  
कूल्याचरणं व्यहन्विहन् कृतवान् । यद्यस्मात्कारणादनेन कर्मणा विहतवान्,  
तस्माद्विहन्त्यनेनेति व्युत्पत्त्या कर्मणो विघननाम संपन्नम् ।

तमेतं विघनाख्यं क्रतुं विधत्ते—

वि पाप्मानं भ्रातृव्यं हते । य एतेन  
यजते । य उ चैनमेवं वेदं ( १ ), इति ।

अथ तत्राधिकारिणं दर्शयति—

यं राजानं विशो नापाचयेयुः । यो  
वा ब्राह्मणस्तमसा पाप्मना प्रावृतः  
स्यात् । स एतेन यजेत । विघनेनैवैन-  
द्विहत्य । विशामाधिपत्यं गच्छति, इति ।

यं राजानं स्वकीयाः प्रजा न पूजयेयुः करं न दद्युः । अथवा यो वा  
ब्राह्मणस्तमोरूपेण पाप्मना प्रकर्षेणाऽऽवृतः स्यात् । सोऽयमुभयविधः पुरु-



प्रपा० ७ अनु० १८] कृष्णयजुर्वेदीयं तैत्तिरीयब्राह्मणम् ।

७५७

पोऽत्राधिकारी । स च विघनाख्येनैव क्रतुना यजेत् । तथा प्रातिकूल्यं विनाश्य प्रजानामाधिपत्यं राजा गच्छति, ब्राह्मणश्च विपापो भवति ।

स्तोत्रविशेषं विधत्ते—

तस्य द्वे द्वादशे स्तोत्रे भवतः । द्वे  
चतुर्विंशे । औद्भिद्यमेव तत्र ।  
एतद्वै क्षत्रस्यौद्भिद्यम् । यदस्मै स्वा  
विशो बलिः हरन्ति ( २ ), इति ।

तस्य विघनाख्यस्य क्रतोर्द्वादशाख्येन स्तोमेन युक्तं स्तोत्रद्वयं कर्तव्यम् । तथा चतुर्विंशाख्येन स्तोमेन युक्तं स्तोत्रद्वयं कर्तव्यम् । तच्च स्तोत्रचतुष्टय-मौद्भिद्यमेवोद्भेदनसाधनमेव । अत्र च प्रकृते क्षत्रस्य राज्ञः स्वकीयाः प्रजाः करं प्रयच्छन्तीति यदेतदेवौद्भिद्यं प्रातिकूल्यस्योद्भेदनं तच्च स्तोत्रचतुष्टयेन सिध्यति ।

वेदनं प्रशंसति—

हरन्त्यस्मै विशो बलिम् । एनमप्रति-  
ख्यातं गच्छति । य एवं वेद, इति ।

अस्मै वेदित्रे प्रजाः पूजां कुर्वन्ति । अप्रतिख्यातं केनाप्यनिराकृता कीर्ति-  
श्चैनं वेदितारमागच्छति ।

एतस्य विघनस्य यागवेदने पुनः प्रशंसति—

प्रबाहुग्वा अग्रे क्षत्राण्यातेषुः । तेषामिन्द्रः  
क्षत्राण्यादत्त । न वा इमानि क्षत्राण्यभूव-  
न्निति । तन्नक्षत्राणां नक्षत्रत्वम् । आ श्रेयसो  
भ्रातृव्यस्य तेजं इन्द्रियं दत्ते । य एतेन  
यजते । य उ चैनमेवं वेद ( ३ ), इति ।



७५८

श्रीमत्सायणाचार्यविरचितभाष्यसमेतम्— [२द्वितीयकाण्डे—

अग्रे पुरा कदाचित्क्षत्राणि क्षत्रियवंशे जाताः पुरुषाः प्रबाहुग्वै बाहुल्ये-  
नैवाऽऽस्तेपुः सर्वतस्तपः कृतवन्तः । तेषां तपः कुर्वतां सर्वेषां यानि क्षत्राणि  
बलानि तानीन्द्र आदत्त स्वीकृतवान् । तत इमानि क्षत्राणि बलानि नैवाभू-  
वान्निति सर्वे जना उक्तवन्तः । यस्मादिन्द्रविरोधिनां क्षत्रं बलं नाऽऽसीत्-  
स्मात्तेषां बलराहित्यवाचि नक्षत्रनाम संपन्नम् । तस्मादिन्द्रवद्यो यजते यश्च  
वेद सोऽयमुभयविधः पुमाञ्श्रेयसोऽधिकस्य भ्रातृव्यस्य तेज आज्ञाशक्ति-  
मिन्द्रियं शरीरं बलं चाऽऽदत्ते ।

पूर्वोक्तयोर्द्वादशचतुर्विंशस्तोमयोः स्थानविशेषं विधत्ते—

तद्यथा ह वै सचक्रिणौ कल्लकावुपावहितौ  
स्याताम् । एवमेतौ युग्मन्तौ स्तोमौ । अयुक्षु  
स्तोमेषु क्रियेते । पाप्मनोऽपहत्यै, इति ।

चक्रमस्यास्तीति चक्री रथः, चक्रिणा सह वर्तेते इति सचक्रिणौ रथस्वा-  
मिनौ कल्लकौ कपिवद्गमनसमर्थौ । तादृशौ द्वौ पुरुषौ यथा लोक उपावहितौ  
गमनाय सावधानौ स्यातामेवमेतौ युग्मन्तौ समसंख्यायुक्तौ द्वादशचतु-  
र्विंशस्तोमौ क्रतोः पारगमने समर्थौ । तावुभावयुक्षु विषमसंख्यायुक्तेषु स्तोमेषु  
कर्तव्यौ । त्रिवृत्पञ्चदशसप्तदशैकविंशाख्याश्चोदकप्राप्ता विषमसंख्यायुक्ताः  
स्तोमास्तेषां स्थाने द्वावेतौ स्तोमौ प्रयोक्तव्यौ । तत्र त्रिवृत्पञ्चदशयोः स्थाने  
द्वादशः सप्तदशैकविंशयोः स्थाने चतुर्विंश इति विवेकः । एतच्च पापविना-  
शनार्थं भवति ।

एतदनुष्ठानवेदने प्रशंसति—

अप पाप्मानं भ्रातृव्यं हते । य एतेन  
यजते । य उ चैनमेवं वेद, इति ।

उक्तस्तोमयुक्तानां स्तोत्राणामाधारभूतानृग्विशेषान्विधत्ते—

तद्यथा ह वै सूतग्रामण्यः । एवं छन्दांसि ।  
तेष्वसावादित्यो बृहतीरभ्यूढः ( ४ ) । सतो-



प्रपा० ७ अनु० १८] कृष्णयजुर्वेदीयं तैत्तिरीयब्राह्मणम् ।

७५९

बृहतीषु स्तुवते सतो बृहन् ।

प्रजयां पशुभिरसानीत्येव, इति ।

सूता रथपा सारथयो ग्रामण्यो ग्रामनिर्वाहकास्तत्र लोके यथा सूतग्राम-  
ण्यस्तथा गायत्र्यादीनि च्छन्दांसि प्रवर्तन्ते । सूतेषु मध्ये रथस्वामी यमङ्गी  
करोति स एव सूतो रथं प्रवर्तयति । ग्रामणीषु मध्ये राजा यमङ्गी करोति स  
एव ग्रामं नयति । एवमत्राप्यसावादित्यस्तेषु च्छन्दःसु मध्ये बृहतीछन्दो-  
युक्ता ऋचोऽभ्यूढोऽङ्गीकृतवान् । तस्मात्कारणात्सतोबृहतीनामक्छन्दोयुक्ता-  
स्त्वक्षु स्तोत्रं कुर्युः । तेषां स्तोत्राणां प्रत्येकमयमभिप्रायः । सतः सन्मार्ग-  
वर्तिनः पुरुषाद्बृहन्नधिकः सतो बृहन् । प्रजया च पशुभिश्चाहं सतो बृहन्नसानि  
भवानीत्येव स्तोतारः प्रवर्तन्ते ।

तास्त्वक्षु गानकाले कंचिद्विशेषं विधत्ते—

व्यतिषक्ताभिः स्तुवते । व्यतिषक्तं वै क्षत्रं

विशा । विशैर्वैनं क्षत्रेण व्यतिषजति, इति ।

याः सतोबृहत्य ऋचस्ताश्छन्दोन्तरयुक्ताभिर्ऋग्भिर्व्यतिषक्ताः कार्याः ।  
ऋगोका सतोबृहती, ऋगन्तरमन्यच्छन्दोयुक्तं पुनरपि सतोबृहती पुनरपि  
छन्दोन्तरमित्येवं व्यतिषङ्गः । तादृशीष्वक्षु स्तुतिं कुर्युः । क्षत्रं क्षत्रजाति-  
विशा वैश्यजात्या व्यतिषक्तं मिश्रीभूय वर्तते । प्रजाभ्यः करं गृहीत्वा  
क्षत्रियो राज्यं करोति । एवं सति व्यतिषक्तस्तोत्रेणैवं यजमानं विशा क्षत्रेण  
व्यतिषजति मिश्रयति ।

तमेव व्यतिषङ्गं प्रकारान्तरेण प्रशंसति—

व्यतिषक्ताभिः स्तुवते । व्यतिषक्तो वै ग्रामणीः

सजातैः । सजातैरेवैनं व्यतिषजति, इति ।

ग्रामस्य निर्वाहकः पुरुषः सजातैः सहोत्पन्नैर्भ्रात्रादिभिस्तद्ग्रामनिवासि-  
भिर्यतिषक्तो मिश्रीभूतो वर्तते । अतो व्यतिषक्तस्तोत्रेणैवं यजमानं सजा-  
तैर्भ्रात्रादिभिः संयोजयति ।



पुनरपि प्रकारान्तरेण प्रशंसति—

व्यतिषक्ताभिः स्तुवते । व्यतिषक्तो वै  
पुरुषः पाप्मभिः । व्यतिषक्ताभिरेवास्य  
पाप्मनो नुदते ( ५ ), इति ॥

वेद हरन्त्येनमेवं वेदाभ्यूढः पाप्मभिरेकं च ॥

इति कृष्णयजुर्वेदीयतैत्तिरीयब्राह्मणे द्वितीयाष्टके सप्तमा-  
ध्यायेऽष्टादशोऽनुवाकः ॥ १८ ॥

पुरुषः प्रमादकृतैः पाप्मभिः संसृष्टो वर्तते । ततोऽत्र व्यतिषक्तस्तोत्रेणास्य  
पुरुषस्य पापानि विनाशयति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डे सप्तमप्रपाठकेऽष्टादशोऽनुवाकः ॥ १८ ॥

त्रिवृद्यदग्नेयोऽग्निमुखा हृद्विर्यदाग्नेय अग्नेयो न वै सोमेन यो वै सोमेनैष गोसवः  
सिंहेऽभिप्रेहि मित्रवर्धनः प्रजापतिस्ता ओदनं प्रजापतिरकामयत बहोर्भूयानगस्त्योऽ-  
स्याजरासस्तिष्ठा हरी प्रजापतिः पशून्व्याघ्रोऽभिप्रेहि वृत्रहन्तमो ये केशिन इन्द्रं  
वा अष्टादश ॥

त्रिवृद्यो वै सोमेनाऽऽयुरासि विश्वार्युर्वहुर्भवति तिष्ठा हरिरथ आऽऽयं भानु तेभ्यो  
निधानं षट्षष्टिः ॥

हरिः ॐ ॥

इति कृष्णयजुर्वेदीयतैत्तिरीयब्राह्मणे द्वितीयाष्टके  
सप्तमोऽध्यायः ॥ ७ ॥

अस्य प्रपाठकस्यानुवाकार्थसंग्रहः—

सप्तमे तु सवाख्याः स्युः सूयते ह्यभिषिच्यते ।

ईश्वरत्वेन येष्वेते प्रोच्यन्ते सवनामकाः ॥ १ ॥

बृहस्पतिसवो वैश्यसवो ब्रह्मसवस्तथा ।

प्रोक्तः सोमसवस्तद्वत्सवः स्यात्पृथिनामकः ॥ २ ॥



प्रपा० ७ अनु० १८] कृष्णयजुर्वेदीयं तैत्तिरीयब्राह्मणम् ।

७६१

गोसवश्चोदनाख्ये तु सवे होमार्थमन्त्रकाः ।  
 रथारोहः कर्मविधिः पञ्चशरदनामकः ॥ ३ ॥  
 ऋतुस्तदीयपशवो ह्यग्निष्टुति पुरोरुचः ।  
 इन्द्रस्तुतिः पुरोरुक्स्यादप्तोर्यामविधिस्तथा ॥ ४ ॥  
 राजाभिषेकमन्त्राश्च रथारोहणमन्त्रकाः ।  
 भवन्ति वपने मन्त्रा विघ्नः ऋतुरप्ययम् ॥ ५ ॥  
 वेदार्थस्य प्रकाशेन तमो हार्दं निवारयन् ॥  
 पुमर्थाश्चतुरो देयाद्विद्यातीर्थमहेश्वरः ॥ ६ ॥

इति श्रीमद्वीरबुक्कणसाम्राज्यधुरंधरश्रीमत्सायणाचार्यविरचिते  
 माधवीये वेदार्थप्रकाशे कृष्णयजुर्वेदीयतैत्तिरीयब्राह्मण-  
 भाष्ये सप्तमः प्रपाठकः समाप्तः ॥ ७ ॥

( मूलक्रमेण—अष्ट० २ अध्या० ७ ( १९ ) अनु० १८ ( १६९ ) )

( भाष्यक्रमेण—कां० २ प्रपा० ७ ( १५ ) अनु० १८ ( १६५ ) )



अथ द्वितीयकाण्डेऽष्टमप्रपाठकारम्भः ।

तत्र प्रथमोऽनुवाकः ।

यस्य निःश्वसितं वेदा यो वेदेभ्योऽखिलं जगत् ।  
 निर्ममे तमहं वन्दे विद्यातीर्थमहेश्वरम् ॥ १ ॥  
 प्रपाठके सप्तमे हि सवाः सर्वे समीरिताः ।  
 याज्यानुवाक्याः काम्यानां पशूनामष्टमे श्रुताः ॥ २ ॥  
 वायव्यः श्वेत आलभ्य इति काम्या उदीरिताः ।  
 एकैकस्मिन्पशौ सूक्तमेकैकं भवति क्रमात् ॥ ३ ॥  
 ऋचः पदसूक्त एकस्मिंस्तत्र द्वे द्वे क्रमाच्छ्रुते ।  
 वपायां च पुरोडाशे हविषीति क्रमो भवेत् ॥ ४ ॥

‘वायव्यः श्वेतमालभेत भूतिकामः’ इत्यत्र वपायाः पुरोनुवाक्यामाह—

पीवोन्नाँ रयिवृधः सुमेधाः । श्वेतः सिषक्ति  
 नियुतामभिःश्रीः । ते वायवे समनसो वितस्थुः ।  
 विश्वेन्नरः स्वपत्यानि चक्रुः , इति ।

यो वायुदेवताकः श्वेतच्छागः पशुः सोऽयं सिषक्ति सक्तो भवति संबन्धा-  
 तीत्यर्थः । उत्तरार्धे नर इत्यभिधास्यमानत्वाच्चृन्मनुष्यान्यजमानान्सिपक्तीति  
 योजनीयम् । कीदृशान्यजमानान्पीवोन्नान्पीवांसि स्थूलानि प्रभूतान्यन्नानि  
 येषां ते पीवोन्नास्तान् । रयिवृधो रय्या धनेन वर्धमानान् । सुमेधाः शोभ-  
 नया मेधया यज्ञप्रयोगधारणशक्त्या युक्तान् । कीदृशः श्वेतः पशुर्नियुताम-  
 भिःश्रीः, नितरां युवन्ति रथे मिश्रयन्तीति नियुतो वायोर्वडवास्तासामभिःश्र-  
 यणीयः । एतस्य पशोर्वायव्यत्वेन वायुद्वारा वडवा अप्येतमाश्रयन्ति । यागे  
 तान्नान्यजमानान्श्वेतः सिपक्ति । ते नरो यजमाना वायवे वायुदेवतार्थं समन-  
 सस्तेन देवेन समानमनस्कास्तस्मिन्प्रीतियुक्ता भूत्वा वितस्थुर्विशेषेण स्थिताः ।  
 ततो विश्वेद्विश्वान्येव वायुदेवताकानि कर्माणि स्वपत्यानि शोभनापत्यप्रदानि  
 चक्रुः कृतवन्तः ।



प्रपा० ८ अनु० १] कृष्णयजुर्वेदीयं तैत्तिरीयब्राह्मणम् ।

७६३

अथ वपाया याज्यामाह—

रा॒येऽनु॒ यं ज॒ज्ञतू॒ रोद॑सी उ॒भे । रा॒ये दे॒वी  
धि॒षणा॑ धाति दे॒वम् । अ॒धा वा॒युं नि॒युतः  
स॒श्वत॒ स्वाः । उ॒त श्वे॒तं वसु॑धितिं निरे॒के, इति॑ ।

रोदसी द्यावापृथिव्याबुभे रायेऽनु धनार्थमेव यं वायुं जज्ञतुरुत्पादितवत्यौ । यजमानानां धिषणा बुद्धिर्देवी विद्योतमाना सती वायुं देवं धाति धारयति निरन्तरं ध्यायतीत्यर्थः । अथाऽऽरब्धयागे तं वायुं स्वा नियुतः स्वकीया वडवाः सश्वत सेवन्ते । उतापि च रेको रिक्तत्वं तद्रहितं कर्म निरेकं तादृशे सर्वसाधनसंपूर्णे कर्मणि वसुधितिं हविर्लक्षणस्य वसुनो धारकं श्वेतं पशुमपि नियुतः सश्वतेत्यन्वयः ।

अथ पुरोडाशस्य याज्यानुवाक्ययोः प्रतीके दर्शयति—

आ वा॒यो प्र॒याभिः, इति॑ ।

‘आ वायो भूषा’ इति पुरोनुवाक्या । सा चैन्द्रवायवप्रस्तावे व्याख्याता । ‘प्रयाभिर्यासि दाश्वाः सम’ इत्येषा याज्या । सा च हिरण्यगर्भ आपो हेत्यनुवाके व्याख्याता ।

अथ हविषः पुरोनुवाक्यामाह—

प्र वा॒युम॒च्छां बृ॒हती॑ म॒नीषा॑ ( १ ) ।

बृ॒हद्र॑यिं वि॒श्ववा॑रां रथ॒प्राम् । द्यु॒त-

द्या॒मा नि॒युतः॑ प॒त्य॒मानः॑ । क॒विः

क॒विमि॑यक्षसि प्र॒यज्यो॑, इति॑ ।

बृहती महती मनीषा यजमानस्य बुद्धिर्वायुमाभिलक्ष्य प्रकर्षेण यातीति शेषः । कीदृशं वायुं बृहद्रयिं बृहती रयिर्महद्वनं यस्यासौ बृहद्रयिर्बृहद्वनप्रदमित्यर्थः । विश्ववारां विश्वेषामनिष्टानां निवारकम् । रथप्रां स्वकीयं रथमपेक्षितैर्धनैः पूरयन्तम् । हे प्रयज्यो प्रकर्षेण यष्टुमुद्युक्त यजमान कविर्देवतातत्त्वाभिज्ञस्त्वं कविं सर्वज्ञं वायुं देवमियक्षसि यज पूजय । कीदृशः कविर्द्युतद्यामा



७६४

श्रीमत्सायणाचार्यविरचितभाष्यसमेतम्— [२द्वितीयकाण्डे—

यामशब्देन नियमरूपो यागोऽभिधीयते द्योतमानो यागो यस्यासौ द्युत-  
द्यामा । नियुतः पत्यमानो नियुतो याः पूर्वोक्ता वडवास्ताः पत्यमानो वायोरा-  
नयनार्थं सेवमानः ।

अथ याज्यामाह—

आ नो॑ नियु॒द्रिः श॒तिनी॑भिर॒ध्वरम् ।  
सह॒स्रिणी॑भिरु॒पं याहि॑ यु॒ज्ञम् । वायो॑  
अ॒स्मिन्ह॒विषि॑ मादयस्व । यू॒यं  
पा॒त स्व॒स्तिभिः॑ सदा॑ नः, इति ।

हे वायो शतिनीभिः शतसंख्यायुक्ताभिः सहस्रिणीभिः सहस्रसंख्यायु-  
क्ताभिश्च नियुद्भिर्वडवाभिः सह नोऽस्मदीयमध्वरं हिंसारहितं यज्ञं प्रत्युप  
समीप आयाह्यागच्छ । आगत्य चास्मिन्हविषि स्वीकृते सति मादयस्व त्वं  
हृष्टः सन्नस्मानपि हर्षय । यूयं त्वं च त्वदीयभृत्याश्च सर्वे स्वस्तिभिरविनाशैः  
फलैर्नोऽस्मान्सदा पात रक्षत । यदेतत्षडृचं सूक्तं वायव्यपशौ प्रवृत्तं तदेत-  
त्सूत्रकारः स्पष्टी चकार—“काम्यैः पशुभिरमावास्यायां पौर्णमास्यां वा  
यजेत । तेषां निरूढपशुबन्धवत्कल्पो वायव्यं श्वेतमिति । ये ब्राह्मणेन  
व्याख्यातास्तेषामावापिकेषु स्थानेषु यथादेवतं षडृचो निदधाति । वपायाः  
पुरोडाशस्य हविष इति द्वे द्वे पीवोन्नां रयिवृधः सुमेधा इत्येतानि यथा-  
पूर्वं यथालिङ्गमात्रातानि भवन्ति ” इति ।

“अथ यः प्रजाकामः पशुकामः स्यात्स एतं प्राजापत्यमजं तूवरमालभेत”  
इत्यस्य पशोः सूक्ते वपायाः पुरोनुवाक्यमाह—

प्रजा॑पते॒ न त्वदे॒तान्यन्यः॑ । विश्वा॑  
जा॒तानि॑ परि॒ ता ब॑भूव । यत्का॑-  
मास्ते जुहु॒मस्तन्नो॑ अस्तु ( २ ) । व॒यं  
स्या॑म॒ पत॑यो रयी॒णाम्, इति ।

हे प्रजापते त्वदन्यः कश्चिदपि जातान्युत्पन्नानि यान्येतानि विश्वानि लोक-  
जातानि सन्ति ता तानि परिवभूव परितो व्याप्तुं त्वत्त्वतोऽन्यः कोऽपि न



प्रपा० ८ अनु० १] कृष्णयजुर्वेदीयं तैत्तिरीयब्राह्मणम् ।

७६५

समर्थः । वयं यत्कामा येन फलकामेन युक्ताः सन्तस्ते तुभ्यं जुहुमस्तत्फलं  
नोऽस्माकमस्तु सिध्यतु । वयं त्वत्प्रसादाद्वयीणां धनानां पतयः स्याम

अथ वपाया याज्यामाह—

रयीणां पतिं यजतं बृहन्तम् । अस्मिन्भरे  
नृतमं वाजसातौ । प्रजापतिं प्रथमजामृ-  
तस्य । यजाम देवमधि नो ब्रवीतु, इति ।

भ्रियते संपाद्यते हविरत्रेति भरो यज्ञः । अस्मिन्भरे प्रजापतिं देवं वयं  
यजाम । कीदृशं देवं रयीणां पतिं धनस्वामिनम् । यजतं यजनीयम् । बृहन्तं  
महान्तम् । नृतममतिशयेन पुरुषं पुरुषेषूत्तममित्यर्थः । ऋतस्य यज्ञस्य प्रथमजां  
प्रथममेव जनयितारं “प्रजापतिर्यज्ञानसृजत” इत्यन्यत्र श्रवणात् । कीदृशे भरे  
वाजसातौ वाजस्यान्नस्य सातिर्दानं यस्मिन्यज्ञे सोऽयं वाजसातिस्तस्मिन् ।  
सोऽयमस्माभिरिष्टः प्रजापतिर्देवेषु मध्ये नोऽस्मानधिकान्ब्रवीतु ।

अथ पुरोडाशस्य पुरोनुवाक्यामाह—

प्रजापते त्वं निधिपाः पुराणः ।  
देवानां पिता जनिता प्रजानाम् ।  
पतिर्विश्वस्य जगतः परस्पाः ।  
हविर्नो देव विहवे जुषस्व, इति ।

हे प्रजापते त्वं निधिपाः शङ्खपद्मादीनां निधीनां पालकः । पुराणो जगतः  
स्रष्टृत्वादनादिः । देवानां पिता पालकः । प्रजानां मनुष्यादीनां जनितोत्पा-  
दयिता । विश्वस्य सर्वस्य जगतः पतिः स्वामी । परस्पा अतिशयेन पाल-  
यिता । हे देव विशेषेण हूयन्ते देवा अत्रेति विहवो यज्ञस्तस्मिन्विहवे नोऽ-  
स्मदीयं हविर्जुषस्व ।

अथ पुरोडाशस्य याज्यामाह—

तवेमे लोकाः प्रदिशो दिशश्च  
( ३ ) । परावतो निवतं उद्वतश्च ।



७६६

श्रीमत्सायणाचार्यविरचितभाष्यसमेतम्— [२द्वितीयकाण्डे—

प्रजापते विश्वसृज्जीवधन्य इदं नो  
देव । प्रतिहर्य हव्यम्, इति ।

हे प्रजापते, इमे लोका भूरादयो याश्च प्रदिशः प्रधानभूताः प्राच्याद्या या अप्यन्या आग्नेयाद्या दिशस्तत्सर्वं तवैवाधीनम् । लोका विशेष्यन्ते । परावतो दूरदेशस्था द्वीपान्तरादयः । निवतो न्यग्भूताः पातालादयः । उद्धतश्चोर्ध्ववर्तिनः स्वर्गादयोऽपि । हे देव त्वं विश्वसृद्विश्वस्य सृष्टा पाता वा । जीवेषु प्राणिषु धन्य ईश्वरो जीवधन्यस्तादृशो भूत्वा नोऽस्मदीयमिदं हव्यं प्रतिहर्यं प्रतिगृहाण ।

अथ हविषः पुरोनुवाक्यामाह—

प्रजापतिं प्रथमं यज्ञियानाम् । देवानामग्रे  
यजतं यजध्वम् । स नो ददातु द्रविणं सुवी-  
र्यम् । रायस्पोषं विष्यंतु नाभिमस्मे, इति ।

यज्ञियानां यज्ञयोग्यानां देवानां मध्ये प्रथमं मुख्यं प्रजापतिं यजतं यजनीयमग्रे यजध्वम् । हे ऋत्विज आदौ पूजयत । स प्रजापतिर्नोऽस्मभ्यं द्रविणं धनं रायस्पोषं धनपुष्टिं सुवीर्यं शोभनसामर्थ्यं च ददातु प्रयच्छतु । नाभिं नहनं दारित्र्यादिवन्धनमस्मे विष्यत्वस्मत्तः शिथिलयतु ।

अथ हविषो याज्यामाह—

यो राय ईशो शतदाय उक्थ्यः । यः  
पशूनां रक्षिता विष्टितानाम् । प्रजा-  
पतिः प्रथमजा ऋतस्य ( ४ ) ।  
सहस्रधामा जुषतां हविर्नः, इति ।

यः प्रजापतिः शतदायः शतसंख्याकधनप्रद उक्थ्यः स्तुत्यः सत्र ईशे धनस्येश्वरो भवति । यश्च प्रजापतिर्विष्टितानां विविधमवस्थितानां गोहिषादीनां पशूनां रक्षिता वर्तते । स प्रजापतिर्ऋतस्य यज्ञस्य प्रथमजाः प्रथममुत्पादकः । सहस्रधामा सहस्रसंख्याकस्थानयुक्तः सन्नोऽस्मदीयं हविर्जुषताम् ।



प्रपा० ८ अनु० १]

कृष्णयजुर्वेदीयं तैत्तिरीयब्राह्मणम् ।

७६७

अथ “सोमापौष्णं त्रैतमालभेत पशुकामः” इत्यस्य पशोः सूक्ते वपा-  
संवन्धियाज्यापुरोनुवाक्ययोः प्रतीके दर्शयति—

सोमापूषणेमौ देवौ, इति ।

“सोमापूषणा जनना” इति पुरोनुवाक्या । ‘इमौ देवौ जायमानौ जुषन्त’  
इति याज्या । एतच्चोभयम् “अग्राविष्णू महितद्वां महित्वम्” इत्यत्र व्याख्यातम् ।

अथ तत्रैव पुरोडाशस्य पुरोनुवाक्यामाह—

सोमापूषणा रजसो विमानम् । सप्त-  
चक्रं रथमविश्वमिन्वम् । विषू-  
वृतं मनसा युज्यमानम् । तं  
जिन्वथो वृषणा पञ्चरश्मिम्, इति ।

हे सोमापूषणौ वृषणा कामवर्षकौ तं रथं जिन्वथः प्रीणयथ आरोहणेनालं-  
कुरुत इ(मि)त्यर्थः । कीदृशं रथं रजसो रञ्जनात्मकस्य गमनस्य विमानं निर्मा-  
तारम् । सप्तचक्रं सप्तसंख्याकैश्चक्रैर्युक्तम् । अत एवान्यत्राप्याम्नायते—“सप्त-  
चक्रं सप्त वहन्त्यश्वाः” इति । अविश्वमिन्वं विश्वैः प्राणिभिर्मीयते परिच्छि-  
द्यत इति विश्वमिन्वस्तद्विलक्षणमविश्वमिन्वं केनापि परिच्छेत्तुमशक्यमित्यर्थः ।  
विषूवृतमप्रतिहतगतित्वान्नानादेशेषु वर्तमानम् । मनसा युज्यमानमिच्छामात्रे-  
णाश्वैः संयुज्यमानम् । पञ्चरश्मिं हेमन्तशिशिरयोरैक्येन पञ्चर्तवो रश्मिस्था-  
नीया यस्य सूर्यरथस्य सोऽयं पञ्चरश्मिः । आदित्यरथगमनेन हृतवो निष्पा-  
द्यन्ते । तस्मादृतूनां रश्मित्वोपचारः ।

अथ पुरोडाशस्य याज्यामाह—

दिव्यन्यः सदनं चक्र उच्चा । पृथि-  
व्यामन्यो अध्यन्तरिक्षे । ताव-  
स्मभ्यं पुरुवारं पुरुक्षुम् । रायस्पोषं  
विष्यतां नाभिमस्मे, ( ५ ) इति ।



७६८

श्रीमत्सायणाचार्यविरचितभाष्यसमेतम्— [२द्वितीयकाण्डे—

योऽयं सोमश्चन्द्रो यश्च पूषाऽऽदित्यस्तयोरन्य एकः सूर्यो दिवि द्युलोक उच्चा सदनं चक्र उन्नतदेशे स्थानं कृतवान् । अन्यश्चन्द्रः पृथिव्यामन्तरिक्षे चाध्युपरि सदनं स्थानं चक्रे । पृथिव्यां लतात्मकः सोमस्तिष्ठति । अन्तरिक्षे चन्द्रस्तिष्ठति । तौ सोमापूषणावस्मभ्यं रायस्पोषं दत्तामिति शेषः । कीदृशं पुरुवारं पुरुभिर्वहुभिर्वरणीयम् । पुरुक्षुं पुरुभिर्वहुभिः क्षूयते शब्दयते प्रशस्यत इति पुरुक्षुस्तादृशम् । नाभिं नहनं दारिद्र्यबन्धनमस्मे विष्यतामस्मत्तः शिथिलयताम् ।

अथ हविषः पुरोनुवाक्यामाह—

धियं पूषा जिन्वतु विश्वमिन्वः ।  
 रयि॑ सोमो॑ रयिपति॑र्दधातु ।  
 अव॑तु दे॒व्यदि॑तिरन॒र्वा । बृ॒हद्व॑-  
 देम॑ वि॒दथे॑ सु॒वीराः॑ , इति ।

विश्वं मिनोत्येतावदिति निश्चिनोतीति विश्वमिन्वस्तादृशः पूषा सूर्यो धिय-  
 मस्मद्बुद्धिं जिन्वतु प्रीणयतु । रयिपतिर्धनस्वामी सोमो रयिं धनं दधात्व-  
 स्मासु संपादयतु । अदितिर्भूमिदेव्यस्मानवतु । कीदृश्यनर्वाऽर्वणा भ्रातृव्येण  
 रहिता । भ्रातृव्यो वा अर्वा इति श्रुतेः । अर्वा रिपुः । सर्वोऽपि भूमेर्वन्धुरेव  
 न तु कश्चिदपि शत्रुः । सुवीराः शोभनपुत्राद्युपेता वयं विदथे यज्ञे बृहत्प्रौढं  
 स्तोत्रं वदेम ।

अथ हविषो याज्यामाह—

विश्वान्यन्यो भुव॑ना ज॒जान॑ । विश्व-  
 म॒न्यो अ॒भिच॑क्षाण एति । सोमा-  
 पू॒षणा॒वव॑तं॒ धियं॑ मे । यु॒वभ्या॑  
 विश्वाः॑ पृ॒तेना॑ जयेम , इति ।

अन्यः सोमो विश्वानि भुवनान्योषधिद्वारा जजानोत्पादयामास । अन्यः  
 पूषा विश्वमभिचक्षाणः सर्वतः प्रकाशयमानः प्रतिसंचरति । हे सोमापूषणौ मे



प्रपा० ८ अनु० १] कृष्णयजुर्वेदीयं तैत्तिरीयब्राह्मणम् ।

७६९

धियं बुद्धिं सत्कर्मविषयामवतं रक्षतम् । युवभ्यां युवयोः प्रसादादयं विश्वाः  
पृतनाः सर्वाः परकीयसेना जयेम ।

अथ 'यो वरुणगृहीतः स्यात्स एतं वारुणं कृष्णमेकशितिपादमालभेत' इत्यस्य  
पशोर्वपापुरोडाशहविःषु प्रत्येकं याज्यापुरोनुवाक्ययोः प्रतीके दर्शयति—

उदुत्तमं वरुणास्तभ्राद्याम् । यत्किंचेदं कित-  
वासः । अव ते हेडस्तत्त्वा यामि, इति ।

'उदुत्तमं वरुणपाशम्' इति वपायाः पुरोनुवाक्या । सा च 'वैश्वानरः'  
इत्यत्र व्याख्याता । 'अस्तभ्राद्यामृपभः' इति याज्या । सा च 'उदायुषा  
स्वायुषा' इत्यत्र व्याख्याता । 'यत्किंचेदं वरुण' इति पुरोडाशस्य पुरोनु-  
वाक्या । 'कितवासो यद्रिपुः' इति याज्या, तदुभयं 'त्वमग्ने बृहत्' इत्यत्र  
व्याख्यातम् । 'अव ते हेडो वरुण' इति हविषः पुरोनुवाक्या, सा च  
'वैश्वानरो नः' इत्यत्र व्याख्याता । 'तत्त्वा यामि ब्रह्मणा' इति याज्या, सा  
च 'इन्द्रं वो विश्वतस्परीन्द्रम्' इत्यत्र व्याख्याता ।

अथ 'यः कामयेत प्रथेय पशुभिः प्र प्रजया जायेयेति स एतामविं वशामा-  
दित्येभ्यः कामायाऽऽलभेत' इत्यस्य पशोः सूक्ते वपापुरोडाशहविषु क्रमेण  
याज्यापुरोनुवाक्ययोः प्रतीके दर्शयति—

आदित्यानामवसा न दक्षिणा । धार-  
यन्त आदित्यासंस्तिस्त्रो भूमीर्धारयन् ।  
यज्ञो देवानां शुचिरपः ( ६ ), इति ॥

मनीषाऽस्तु चर्तस्यास्मे कितवासश्चत्वारि च ॥

इति कृष्णयजुर्वेदीयतैत्तिरीयब्राह्मणे द्वितीयाष्टकेऽष्टमा-  
ध्याये प्रथमोऽनुवाकः ॥ १ ॥

'आदित्यानामवसा नूतनेन' इति वपायाः पुरोनुवाक्या । 'न दक्षिणा  
विचिकिते' इति याज्या । 'धारयन्त आदित्यासो जगत्स्थाः' इति पुरोडा-  
शस्य पुरोनुवाक्या । 'तिस्त्रो भूमीर्धारयन्स्त्रीरुत द्यून्' इति याज्या । 'यज्ञो  
देवानां प्रत्येति' इति हविषः पुरोनुवाक्या । 'शुचिरपः सूयवसा अदब्धः' इति



याज्या । तदेतत्सूक्तं सर्वम् 'इन्द्रं वो विश्वतस्परीन्द्रं नरः' इत्यत्र व्याख्यातम् ।  
अत्रेदं सूक्तं " यो ब्रह्मवर्चसकामः स्यात्तस्मा एतां दशर्षभामालभेत " इति  
पशौ योजनीयम् । पूर्वोक्ते तु पशौ सूक्तमुत्तरत्र भविष्यति । तत्र हि कामेन  
देवा इति कामशब्दोदितो लिङ्गविशेषः प्रतीयते । लिङ्गेन हि पाठक्रमस्य  
बाधो युक्तः । तस्मादशर्षभाया आदित्यदेवताकत्वात्तत्रेदं सूक्तमुत्क्रष्टव्यम् ।

अत्र विनियोगसंग्रहः—

याज्याः काम्यपशूनां तु वर्णिता अष्टमे क्रमात् ।

ऋचः षट्सूक्त एकस्मिन्विधिशेषो विविच्यते ॥ १ ॥

पीवोन्नामिति वायव्ये पशौ सूक्तमुदीरितम् ।

प्रजासूक्तं तूपरे स्यात्सोमा त्रैते पशुप्रदे ॥ २ ॥

उदुत्तमं वारुणे स्यादादित्यानामवेत्यदः ।

दशर्षभायां विज्ञेयं लिङ्गेन क्रमबाधनात् ॥ ३ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये द्वितीयकाण्डेऽष्टमप्रपाठके प्रथमोऽनुवाकः ॥ १ ॥

अथाष्टमे द्वितीयोऽनुवाकः ।

प्रथमानुवाके वायव्यादीनां पशूनां सूक्तान्यभिहितानि । द्वितीये वशादीनां  
पशूनां सूक्तान्युच्यन्ते । तत्र " स एतामविं वशामादित्येभ्यः कामायाऽऽल-  
भेत " इत्यस्य पशोः सूक्ते वपायाः पुरोनुवाक्यमाह—

ते शुक्रासः शुचयो रश्मिवन्तः । सीदं-

न्नादित्या अधि बर्हिषि प्रिये ।

कामेन देवाः सरथं दिवो नः ।

आयान्तु यज्ञमुप नो जुषाणाः, इति ।

ते प्रसिद्धा आदित्याः प्रिये बर्हिष्यस्मदीये यागेऽधिसीदन्नधिष्ठाय सीदन्तु ।  
कीदृशा आदित्याः शुक्रासः कान्तियुक्ताः । शुचयः शुद्धिहेतवः । रश्मि-  
वन्तो रश्मिभिरनेकैर्युक्ताः । कामेनाभिलषितार्थप्रदेन देवेन सहिता आदित्या



प्रपा० ८ अनु० २] कृष्णयजुर्वेदीयं तैत्तिरीयब्राह्मणम् ।

७७१

देवाः सरथं रथसहितं यथा भवति तथा दिवः सकाशान्नोऽस्मान्प्रत्यायान्तु ।  
ततो नोऽस्मदीयं यज्ञमुपेत्य जुषाणाः प्रीतिपूर्वकं सेवमानास्तिष्ठन्तु ।

अथ वपाया याज्यामाह—

ते सूनवो अदितेः पीवसामिषम् ।

घृतं पिन्वत्प्रतिहर्यन्नृतेजाः । प्र

यज्ञिया यजमानाय येमुरे ।

आदित्याः कामं पितुमन्तमस्मे, इति ।

ते प्रसिद्धा अदितेरदितिदेवतायाः सूनवः पुत्रा ऋतेजा यज्ञनिमित्तमु-  
त्पन्नाः सन्तः पीवसां पीवराणामतिस्थूलानां हविषां मध्य इषमिष्यमाणमस्म-  
दीयपुरोडाशरूपमन्नं पिन्वद्घृतं प्रीतिसाधनमाज्यं च प्रतिहर्यन्प्रत्येकं कामय-  
न्ताम् । यज्ञिया यज्ञयोग्या आदित्या अस्मे मह्यं यजमानाय पितुमन्तमन्नवन्तं  
काममभिलषितार्थं प्रयेमुरे दत्तवन्तः ।

अथ पुरोडाशस्य पुरोनुवाक्यामाह—

आ नः पुत्रा अदितेर्यान्तु यज्ञम् ।

आदित्यासः पथिभिर्देवयानैः ( १ ) ।

अस्मे कामं दाशुषे सन्नमन्तः ।

पुरोडाशं घृतवन्तं जुषन्ताम्, इति ।

अदितेः पुत्रा आदित्यास आदित्यनामका देवा देवयानैः पथिभिर्देवानां  
योग्यमन्तर्नोऽस्मदीयं यज्ञं प्रत्यायान्तु । आगत्य च दाशुषे हविर्दत्तवतेऽस्मे  
मह्यं यजमानाय काममभिलषितार्थं सन्नमन्तः प्रापयन्तो घृतवन्तं बहुलघृत-  
युक्तं पुरोडाशं जुषन्ताम् ।

अथ पुरोडाशस्य याज्यामाह—

स्कभायत निर्ऋतिः सेधतामंतिम् । प्र रश्मि-

भिर्यतमाना अमृध्राः । आदित्याः कामं प्रयतां



वषट्कृतिम् । जुषध्वं नो हव्यदातिं यजत्राः, इति ।

हे आदित्या हे काम यूयं सर्वे निर्ऋतिं राक्षसजातिं बाधिकां देवतानां स्कभायत स्तब्धां कुरुत । अस्मद्बाधसामर्थ्यरहितां कुरुतेत्यर्थः । अमतिमस्मदीयं बुद्धिमान्धं सेधत प्रतिषेधत निवारयतेत्यर्थः । कीदृशा आदित्या रश्मिभिः स्वकीयैः प्रयतमाना अन्धकारनिवारणार्थमुद्योगं कुर्वन्तः । अमृद्वा अमृदवोऽनिष्टनिवारणे तीक्ष्णा इत्यर्थः । तादृशा यूयं प्रयतां परिशुद्धां हव्यदातिं हविर्दानकारणभूतां नो वषट्कृतिमस्माभिः प्रयुक्तं वषट्कारं जुषध्वम् । कीदृशा यूयं यजत्रा यज्ञयोग्याः ।

अथ हविषः पुरोनुवाक्यामाह—

आदित्यान्काममवसे हुवेम । ये भूतानि जनयन्तो विचिख्युः । सीदन्तु पुत्रा अदितेरुपस्थम् । स्तीर्णं बर्हिर्विरद्याय देवाः (२), इति ।

ये पूर्वोक्ता आदित्या देवा यश्च कामदेवस्तान्सर्वानवसेऽस्मद्रक्षार्थं हुवेमेह कर्मण्याह्वयामः । ये देवा भूतानि जनयन्तः प्राणिजातान्युत्पादयन्तो विचिख्युर्विशेषेण ख्यातिं गताः । ते देवा अदितेः पुत्रा हविरद्याय हविर्भक्षणायोपस्थं समीपे स्थातुं योग्यं स्तीर्णं वेद्यां प्रसारितं बर्हिः सीदन्तु प्राप्नुवन्तु ।

अथ हविषो याज्यामाह—

स्तीर्णं बर्हिः सीदता यज्ञे अस्मिन् ।  
ध्राजाः सेधन्तो अमतिं दुरेवांम् ।  
अस्मभ्यं पुत्रा अदितेः प्रयसत ।  
आदित्याः कामं हविषो जुषाणाः, इति ।

हे आदित्या हे कामास्मिन्यज्ञे स्तीर्णं वेद्यामास्तीर्णं बर्हिः सीदत प्राप्नुत । कीदृशा ध्राजा गतिमन्तोऽमतिमस्मदीयं बुद्धिमान्धं दुरेवां दुर्गतिं च सेधन्तः प्रतिषेधन्तस्तादृशा अदितेः पुत्रा यूयं हविषो जुषाणा अस्मदीयं हविः सेवमाना अस्मभ्यं प्रयसताभीष्टं प्रयच्छत ।

अथ 'यो ब्रह्मवर्चसकामः स्यात्तस्मा एता मद्वा आलभेत । आग्नेयीं कृष्ण-



प्रपा० ८ अनु० २] कृष्णयजुर्वेदीयं तैत्तिरीयब्राह्मणम् ।

७७३

ग्रीवीः संहितामैन्द्रीः श्वेतां बार्हस्पत्याम्' इति । अत्राऽऽग्नेय्याः सूक्ते  
वपायाः पुरोनुवाक्यामाह—

अग्ने नय सुपथां राये अस्मान् । विश्वानि  
देव वयुनानि विद्वान् । युयोध्यस्मज्जुहुराण-  
मेनः । भूयिष्ठां ते नमउक्तिं विधेम, इति ।

हेऽग्ने देव त्वं विश्वानि वयुनानि सर्वान्मार्गान्विद्वान्ज्ञानन्वर्तसे । अतोऽ-  
स्मान् राये धनप्राप्तये सुपथा नय शोभनेन कर्मानुष्ठानमार्गेण प्रापय । जुहुराणं  
कुटिलं प्रतिबन्धकमेनः पापमस्मद्युयोध्यस्मत्तः पृथक्कुरु । ते तुभ्यं भूयिष्ठाम-  
तिबहुलां नमउक्तिं नमस्कारयुक्तां वाचं विधेम कुर्याम् ।

अथ वपाया याज्यामाह—

प्र वः शुक्राय भानवे भरध्वम् ।  
हव्यं मतिं चाग्नये सुपूतम् ( ३ ) ।  
यो दैव्यानि मानुषा जनूषि ।  
अन्तर्विश्वानि विद्वना जिगाति, इति ।

हे ऋत्विजो वो गुष्माकमभीष्टसिद्ध्यर्थं शुक्राय निर्मलाय भानवे रश्मि-  
युक्तायाग्नये सुपूतं सुष्टु पूतं शुद्धमिदं हव्यं मतिं चाग्निध्यानार्थं प्रकर्षेण भरध्वं  
संपादयत । योऽग्निदैव्यानि देवविषयाणि मानुषा मनुष्यविषयाणि जनूषि  
जन्मानि विद्वना वेदनेन जिगाति प्राप्नोति । अभिज्ञः सन्देवान्मनुष्यांश्च  
जनयतीत्यर्थः । पुनरप्यन्तर्देवानां मनुष्याणां च मध्ये यान्यवान्तरजन्मानि  
यक्षगन्धर्वादीनि ब्राह्मणक्षत्रादीनि च तानि विश्वानि सर्वाणि जिगाति ।  
तस्मा अग्नय इति पूर्वत्रान्वयः ।

अथ पुरोडाशस्य पुरोनुवाक्यामाह—

अच्छा गिरों मतयो देवयन्तीः ।  
अग्निं यन्ति द्रविणं भिक्षमाणाः ।



सुसंद्दशं सुप्रतीकं स्वञ्चम् ।

हव्यवाहंरतिं मानुषाणाम्, इति ।

गिरोऽस्मदीयाः स्तुतिरूपा वाचो मतयो ध्यानरूपा बुद्धयश्च देवयन्ती-  
र्देवानिच्छन्त्यो द्रविणं भिक्षमाणा धनं याचमाना अग्निमच्छाग्निमभिमुखीकृत्य  
यन्ति प्रवर्तन्ते । कीदृशमग्निं सुसंद्दशमत्यन्तं सुखेन द्रष्टुं शक्यम् । सुप्रतीकं  
शोभनावयवोपेतम् । स्वञ्चं शोभनगतिम् । मानुषाणां यजमानानां हव्यवाहं  
हविषो वोढारं मानुषैर्यद्धविर्दीयते तद्देवान्प्रति वहतीत्यर्थः । रतिरुपरमस्तद्र-  
हितमरतिं निरन्तरं वहतीत्यर्थः ।

अथ पुरोडाशस्य याज्यामाह—

अग्ने त्वमस्मद्युयोध्यमीवाः । अन-

ग्नित्रा अभ्यमन्त कृष्टीः । पुनरस्म-

भ्यं सुविताय देव । क्षां विश्वे-

भिरजेरभिर्यजत्र ( ४ ), इति ।

हेऽग्ने त्वममीवा रोगजातीरस्मद्युयोध्यस्मत्तो वियोजय । या रोगजातयोऽ-  
नग्नित्रा उदराग्नित्राणरहिता मन्दाग्निहेतव इत्यर्थः । तादृश्यो भूत्वा कृष्टी-  
र्मनुष्यानभ्यमन्ताभितो वाधितवत्यस्तादृशीर्युयोधीति पूर्वत्रान्वयः । हे यजत्र  
यजनीय देवाजरेभिर्जरानिवर्तकैर्विश्वेभिः सर्वैरौषधैः क्षां क्षयव्याधिं पुनर-  
स्मभ्यं युयोध्यस्मत्तो वियोजय । किमर्थं सुविताय शोभनगमनाय नीरोगत्वेन  
जीवनायेत्यर्थः ।

अथ हविषः पुरोनुवाक्यामाह—

अग्ने त्वं पारया नव्यो अस्मान् ।

स्वस्तिभिरति दुर्गाणि विश्वा । पृथ्वी

पृथ्वी बहुला न उर्वी । भवा

तोकाय तनयाय शं योः, इति ।



प्रपा० [अनु० २] कृष्णयजुर्वेदीयं तैत्तिरीयब्राह्मणम् ।

७७५

हेऽग्ने त्वं विश्वानि दुर्गाण्यति सर्वानुपद्रवानतिक्रम्य स्वस्तिभिः श्रेयोवि-  
शेषैः फलैर्युक्तः सन्नस्मान्पारय कर्मणः समाप्तिं प्रापय । कीदृशस्त्वं नव्यः  
सर्वदा नूतनो जरामरणरहित इत्यर्थः । नोऽस्माकं पूश्च निवासार्थं पुरी पृथ्वी  
विस्तृता भवतु । उर्वी सस्यनिष्पत्त्यर्था भूमिश्च बहुलाऽत्यधिका भवतु । त्वं  
च तोकाय पुत्राय तनयाय तत्पुत्राय च शं सुखहेतुर्योर्दुःखवियोगहेतुश्च भव ।

अथ हविषो याज्यामाह—

प्र कारवो मनना वच्यमानाः । देवद्रीचीं  
नयथ देवयन्तः । दक्षिणावाड्वाजिनी  
प्राच्येति । हविर्भरन्त्यग्नये घृताचीं, इति ।

हे कारवः कर्मकर्तार ऋत्विजो मूयं वाच्यमाना मन्त्रपाठरूपं वचनं प्राप्नु-  
वन्तो देवयन्तो देवानिच्छन्तो मनना मननीयामिमां यागक्रियां देवद्रीचीं  
नयथ देवान्प्रति यथा गच्छति तथा प्रापयत । सा च यज्ञक्रिया दक्षिणां  
वहतीति दक्षिणावाद् । वाजोऽन्नमस्या अस्तीति वाजिनी । प्रकृष्टं फलमश्नति  
गच्छतीति प्राची । घृतमश्नति प्राप्नोतीति घृताची । अग्नये हविर्भरन्ती  
सत्येति प्रवर्तते ।

अथ 'संहितामैन्द्रीम्' इत्यस्य पशोः सूक्ते वपाया याज्यानुवाक्ययोः  
प्रतीके दर्शयति—

इन्द्रं नरो युजे रथम्, इति ।

'इन्द्रं नरो नेमधिता' इति पुरोनुवाक्या । सा च 'इन्द्रं वो विश्वतस्परि'  
इत्यत्र व्याख्याता । 'युजे रथं गवेषणम्' इति याज्या । सा च 'जुष्टो दमूनाः'  
इत्यत्र व्याख्याता ।

अथ पुरोडाशस्य पुरोनुवाक्यामाह—

जगृभ्णा ते दक्षिणमिन्द्र हस्तम् ।

( ५ ) वसूयवो वसुपते वसूनाम् ।

विद्महा हि त्वा गोपतिः शूर गोनाम् ।

अस्मभ्यं चित्रं वृषणं रयिं दाः, इति ।



७७६

श्रीमत्सायणाचार्यविरचितभाष्यसमेतम्— [२द्वितीयकाण्डे—

हे इन्द्र ते त्वदीयं दक्षिणहस्तं जगृभ्णा वयं गृहीतवन्तो हस्तं धृत्वा प्रार्थयाम इत्यर्थः । कीदृशा वयं वसूयवो धनेच्छावन्तः । वसूनां वसुपत इत्येतदिन्द्रस्य विशेषणम् । यानि वसूनि धनानि हिरण्यानि सन्ति तेषां मध्ये यानि श्रेष्ठानि मणिमुक्तादीनि तत्स्वामिन्नित्यर्थः । हे शूर शत्रूणामभिभवितस्त्वां गोनां गवां मध्ये गोपतिं प्रशस्तगोस्वामिनं हि यस्माद्वयं विद्म तस्मादस्मभ्यं चित्रं नानाविधं वृषणं कामाभिर्वर्षणक्षमं रयिं दा धनं देहि ।

अथ पुरोडाशस्य याज्यामाह—

तवेदं विश्वमभितः पशव्यम् । यत्पश्यसि  
चक्षसा सूर्यस्य । गवांसि गोपतिरेकं  
इन्द्र । भक्षीमहि ते प्रयतस्य वस्वः, इति ।

हे इन्द्र सूर्यस्य चक्षसा प्रकाशेन यद्विश्वं पश्यासि, तदिदं विश्वमभितः सर्वतः पशव्यं पशुयुक्तं तवाधीनमिति शेषः । त्वमेक एव गवां मध्ये गोपतिरसि प्रशस्तगोस्वामी भवसि । प्रयतस्य प्रयतमानस्य ते तव वस्वो वसूनि धनानि भक्षीमह्यनुभूयास्म ।

अथ हविषः पुरोनुवाक्यामाह—

समिन्द्र णो मनसा नेषि गोभिः ।  
सः सूरिभिर्मघवन्तसः स्वस्त्या । सं  
ब्रह्मणा देवकृतं यदस्ति ( ६ ) । सं  
देवानां सुमत्या यज्ञियांनाम्, इति ।

हे इन्द्र त्वं मनसा स्मरणमात्रेण नोऽस्मान्गोभिः संनेषि संयोजय । हे मघवन्सूरिभिर्विद्वद्भिः पुत्रैः संयोजय । स्वस्त्या क्षेमेण संयोजय । देवकृतं देवार्थं निष्पन्नं यन्मन्त्रजातमस्ति तेन ब्रह्मणा मन्त्रजातेन संयोजय । यज्ञियांनां यज्ञार्हाणां देवानां सुमत्याऽनुग्रहबुद्ध्या संयोजय ।

अथ हविषो याज्यामाह—

आराच्छत्रुमपबाधस्व दूरम् । उग्रो यः शम्बः  
पुरुहूत तेन । अस्मे धेहि यवमद्रोम-



दिन्द्र । कृधी धियं जरित्रे वाजरत्नाम् , इति ।

हे पुरुदूत बहुभिर्यजमानैराहूतेन्द्र, उग्रः क्रूरो यः शम्बनामकोऽसुरोऽस्ति तेन सहितमारात्समीपे वर्तमानं शत्रुं दूरं यथा भवति तथाऽपवाधस्व । हे इन्द्र यवमद्यवैः प्रभूतैरुपेतं गोमद्वहुभिर्गोभिरुपेतं धनमस्मे धेह्यस्मासु स्थापय । जरित्रे जरणशीले मयि वाजरत्नामन्नेन रत्नैश्च संपूर्णां धियमनुग्रहबुद्धिं कृधि कुरु ।

अथ 'श्वेतां वार्हस्पत्याम्' इत्यस्य पशोः सूक्ते वपाया याज्यानुवाक्ययोः प्रतीके दर्शयति—

आवेधसः स हि शुचिः, इति ।

'आवेधसं नीलपृष्ठम्' इति पुरोनुवाक्या । 'स हि शुचिः शतपत्रः' इति याज्या । एतदुभयं 'यज्ञो राये' इत्यत्र व्याख्यातम् ।

अथ पुरोडाशस्य पुरोनुवाक्यामाह—

बृहस्पतिः प्रथमं जायमानः । महो  
ज्योतिषः परमे व्योमन् । सप्ता-  
स्यस्तुविजातो रवेण । वि सप्त-  
रश्मिरधमत्तमांसि ( ७ ) , इति ।

योऽयं बृहस्पतिः सोऽयमितरेभ्यो देवेभ्यः प्रथमं पूर्वं जायमानः सन्परमे व्योमन्नुत्कृष्ट आकाशे स्वरूपे ज्योतिषो महोऽन्यदीयात्प्रकाशादत्यन्तं महान्भासते । कीदृशो बृहस्पती रवेण वेदशास्त्ररूपेण शब्देन सप्तास्यः प्रसृतमुखः । अथवा सप्तसंख्याकान्यास्यानि ज्वालारूपाणि यस्याग्नेः सोऽयं सप्तास्यः । रवेण मन्त्रेण होमकाले हविः स्वीकर्तुं वह्निरूपो भवतीत्यर्थः । तुविजातः सर्वेषां मध्ये बलयुक्तत्वेनोत्पन्नः । तादृशो बृहस्पतिः सप्तरश्मिरग्निरूपेण सप्तजिह्वात्मकरश्मियुक्तः संस्तमांसि व्यधमद्विनाशितवान् ।

अथ पुरोडाशस्य याज्यामाह—

बृहस्पतिः समजयद्वसूनि । महो ब्रजान्गो-  
मंतो देव एषः । अपः सिषासन्त्सुव-



रप्रतीतः । बृहस्पतिर्हन्त्यमित्रमर्कैः, इति ।

अयं बृहस्पतिर्वसूनि धनानि समजयत्सम्यग्जितवान् । तथैष देवो गोमतो बहुभिर्गोभिर्युक्तान्महो महतः प्रौढान्त्रजान्गोशृहान्समजयत्सम्यग्जितवान् । तादृशो बृहस्पतिरपः सिषासन्वृष्टिरूपं जलं दातुमिच्छन्सुवः स्वर्गमप्रतीतः प्रत्यावृत्तिराहित्येन प्राप्तः सर्वदा तत्र स्थित इत्यर्थः । स च बृहस्पतिरर्कैरस्मत्कृतैरर्चनैरमित्रं शत्रुं हन्ति ।

अथ हविषो याज्यानुवाक्ययोः प्रतीके दर्शयति—

बृहस्पते पर्येवा पित्रे, इति ।

‘बृहस्पते परिदीया रथेन’ इति पुरोनुवाक्या । ‘एवा पित्रे विश्वदेवाय’ इति याज्या । बृहस्पते परिदीया रथेनेत्यसौ ‘आशुः शिशानः’ इत्यत्र व्याख्याता । ‘एवा पित्रे विश्वदेवाय’ इत्यसौ ‘अग्नाविष्णू महि तद्वाम्’ इत्यत्र व्याख्याता ।

अथ “ सारस्वतं मेषम् ” इत्यस्य पशोः सूक्ते पञ्चानामृचां प्रतीकानि दर्शयति—

आ नो दिवः पावीरवी । इमा जुह्वाना यस्ते  
स्तनः । सरस्वत्यभि नो नेषि, इति ।

‘आ नो दिवो बृहतः’ इत्येषा वपायाः पुरोनुवाक्या । सा च ‘अग्नाविष्णू महि तद्वाम्’ इत्यत्र व्याख्याता । ‘पावीरवी कन्या’ इत्येषा याज्या । सा च ‘आग्नेयं यज्ञमध्वरम्’ इत्यत्र व्याख्याता । ‘इमा जुह्वाना युष्मदा नमोभिः’ इत्येषा पुरोडाशस्य पुरोनुवाक्या । सा च ‘उत नः प्रिया’ इत्यत्र व्याख्याता । ‘यस्ते स्तनः शशयः’ इति याज्या । सा चारण्यकाण्डे प्रवर्ग्यमन्त्रेषु व्याख्यास्यते । ‘सरस्वत्यभि नो नेषि वस्यः’ इति हविषः पुरोनुवाक्या । सा च ‘जुष्टी नरः’ इत्यत्र व्याख्याता ।

अथ हविषो याज्यामाह—

इयं शुष्मेभिर्विसखा इवारुजत् । सानुं  
गिरीणां तविषेभिरूर्मिभिः । पारा-



वदग्रीमवसे सुवृक्तिभिः । सरस्वती-  
माविवासेम धीतिभिः, ( ८ ) इति ॥

देवयानैर्देवाः सुपूतं यजत्र हस्तमस्ति तमाऽस्यूर्मिभिर्द्वे च ॥

इति कृष्णयजुर्वेदीयतैत्तिरीयब्राह्मणे द्वितीयाष्टकेऽष्टमा-  
ध्याये द्वितीयोऽनुवाकः ॥ २ ॥

इयं सरस्वती नदीरूपोर्मिभिः स्वकीयैस्तरङ्गैः स्वतीरावस्थितानां गिरीणां  
सानु मूलप्रदेशमरुजद्भ्रममकरोत् । तत्र दृष्टान्तः—विसखा इव यथा जलमध्ये  
विसानि खनितुं प्रवृत्तः पुरुष आयासमन्तरेणैवोन्मूलयत्येवमत्राप्यूर्मिस्पर्शमा-  
त्रेण पर्वतमूलानि विशीर्णानि भवन्ति । कीदृशैरूर्मिभिः शुष्मेभिः प्रवलैः ।  
तविषेभिरतिस्थूलैः । वयं तु सरस्वतीं धीतिभिर्ध्यानविशेषैराविवासेम सर्वत  
आच्छादयामः । किमर्थम् । अवसे रक्षणार्थम् । कीदृशीं सरस्वतीं पारावदग्रीम् ।  
अवदमवरतीरं पारं परतीरं च स्ववेगेन हन्तीति पारावदग्री ताम् । कीदृशी-  
भिर्धीतिभिः सुवृक्तिभिः वृक्तिरन्यचिन्तावर्जनं सुष्ठु वृक्तिर्यासु ध्यानक्रियासु  
ताः सुवृक्तयस्ताभिरनन्यचिन्तारहितैर्ध्यानविशेषैर्निरन्तरं ध्यायाम इत्यर्थः ।

अत्र विनियोगसंग्रहः—

ते शुक्रेति वर्षायां स्यादाग्नेय्यामग्न इत्यथ ।

इन्द्रमैन्द्र्यां तथाऽऽवेधसं श्वेतायामुदीरितम् ॥

आ नो मेष्वां द्वितीयेऽस्मिन्सूक्तपञ्चकमीरितम् ॥ १ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये द्वितीयकाण्डेऽष्टमप्रपाठके द्वितीयोऽनुवाकः ॥ २ ॥

अथाष्टमे तृतीयोऽनुवाकः ।

द्वितीये वशादीनां पशूनां सूक्तान्यभिहितानि । तृतीये सौम्यादीनां सूक्ता-  
न्युच्यन्ते । तत्र “आग्नेयं कृष्णग्रीवमालभेत सौम्यं बभ्रुं ज्योगामयावी” इत्ये-  
तस्य पशोः सूक्ते वपायाः पुरोनुवाक्यामाह—

सोमो धेनुः सोमो अर्वन्तमाशुम् । सोमो



वीरं कर्मण्यं ददातु । सादन्यं विदध्यं सभे-  
यम् । पितुःश्रवणं यो ददाशदस्मै, इति ।

योऽयं सोमो देवः सोऽयमस्मै यजमानाय धेनुं ददातु । तथा स सोम आशुं शीघ्रगामिनमर्वन्तमश्वं ददातु । तथा स सोमः कर्मण्यं श्रौतस्मार्तकर्म-योग्यं वीरं पुत्रं ददातु । कीदृशं वीरं सदनं गृहं तत्र साधुः सादन्यस्तं गृह-निर्वाहकमित्यर्थः । विदधे यज्ञे कुशलं विदध्यम् । सभायां साधुः सभेयस्तं सभेयम् । स्वकीयस्य पितुः श्रवणं कीर्तिः संपाद्यते येन सोऽयं पितुःश्रवण-स्तम् । यो यजमानः सोमाय देवाय ददाशच्चरुपुरोडाशादिकं ददात्यस्मै यज-मानायेति पूर्वत्रान्वयः ।

अथ वपाया याज्यायाः पुरोडाशस्य पुरोनुवाक्यायाश्च प्रतीके दर्शयति—

अषाढं युत्सु त्वं सोम क्रतुभिः, इति ।

“अषाढं युत्सु पृतनासु” इति वपाया याज्या । “त्वं सोम क्रतुभिः” इति पुरोडाशस्य पुरोनुवाक्या । एतच्चोभयं “जुष्टी नरः” इत्यत्र व्याख्यातम् ।

अथ पुरोडाशस्य याज्यायाः प्रतीकं दर्शयति—

या ते धामानि हविषा यजन्ति, इति ।

सा च “अग्नेरातिथ्यमसि” इत्यत्र व्याख्याता ।

अथ हविषः पुरोनुवाक्यामाह—

त्वमिमा ओषधीः सोम विश्वाः । त्वमपो

अजनयस्त्वं गाः । त्वमाततन्थोर्वन्तरिक्षम् ।

त्वं ज्योतिषा वितमो ववर्थ ( १ ), इति ।

हे सोम त्वं विश्वाः सर्वा इमा ओषधीरजनय उत्पादितवानसि । तथा त्वमपो जलान्यजनयः । तथा त्वं गा गवादिपशूनजनयः । तथा त्वमुरु विस्तीर्णमन्तरिक्षमाततन्थे विस्तारितवानसि । तथा त्वं ज्योतिषा तेजसा तमोऽन्धकारं ववर्थ निवारितवानसि ।

अथ हविषो याज्यामाह—

या ते धामानि दिवि या पृथिव्याम् । या पर्व-



तेष्वोषधीष्वप्सु । तेभिर्नो विश्वैः सुमना अहे-  
दन् । राजन्त्सोमं प्रति हव्या गृभाय, इति ।

हे सोम राजंस्ते तव द्युलोके या धामानि यानि स्थानानि सन्ति तथा  
पृथिव्यां यानि सन्ति पर्वतेष्वोषधीष्वप्सु यानि सन्ति सुमना अस्माभिः  
सह सौमनस्ययुक्तस्त्वं तेभिर्विश्वैस्तैः सर्वैः स्थानैर्युक्तो नोऽस्मान्प्रति हेडन्क्रो-  
धमकुर्वन्हव्या प्रतिगृभाय हवींषि प्रतिगृहाण ।

अथ 'वैष्णवं वामनमालभेत स्पर्धमानः' इत्यस्य पशोः सूक्ते प्रतीकत्रयं  
दर्शयति—

विष्णोर्नु कं तदस्य प्रियम् । प्र तद्विष्णुः, इति ।

“विष्णोर्नु कं वीर्याणि” इति वपायाः पुरोनुवाक्या । सेयं “युञ्जते मनः”  
इत्यत्र व्याख्याता । “तदस्य प्रियमभि पाथो अश्याम्” इति वपाया  
याज्या । सेयम् “उत नः प्रिया” इत्यत्र व्याख्याता । “प्र तद्विष्णुस्तवते”  
इति पुरोडाशस्य पुरोनुवाक्या । सेयं “जुष्टी नरः” इत्यत्र व्याख्याता ।

अथ पुरोडाशस्य याज्यामाह—

परो मात्रया तनुवां वृधान । न ते महि-  
त्वमन्वश्नुवन्ति । उभे ते विद्म रजंसी पृथिव्या  
विष्णो देव त्वम् । परमस्य वित्से (२), इति ।

हे विष्णो देव मात्रया कृत्स्नं जगन्मातुं प्रवृत्तया तनुवा त्रिविक्रमावतार-  
रूपया मूर्त्या वृधान हे वर्धमान पर उत्कृष्टोऽसि । ते त्वदीयं महित्वं महिमानं  
नान्वश्नुवन्ति केऽपि समर्था अनुगन्तुं न क्षमन्ते । ते तव लोकान्मातुं प्रवृत्तस्य  
पृथिव्या आरभ्योभे रजंसी द्वे रज्जनस्थाने पृथिव्यन्तरिक्षमित्येते त्वदीयपदे इति  
वयं विद्मः । त्वं पुनः परमस्योत्कृष्टस्य तृतीयस्य पदस्य स्थानं वित्से जानासि ।

अथ हविषो याज्यानुवाक्ययोः प्रतीके दर्शयति—

विचक्रमे त्रिर्देवः, इति ।

‘विचक्रमे पृथिवीमेषः’ इति पुरोनुवाक्या । “त्रिर्देवः पृथिवीमेषः” इति  
याज्या । एतच्चोभयं “जुष्टी नरः” इत्यत्र व्याख्यातम् ।



७८२

श्रीमत्सायणाचार्यविरचितभाष्यसमेतम्— [२द्वितीयकाण्डे—

अथ “इन्द्राय मन्युमते मनस्वते ललामं प्राशृङ्गमालभेत” इत्यस्य पशोः सूक्ते प्रतीकत्रयं दर्शयति—

आ ते महो यो जात एव । अभि गोत्राणि, इति ।

“आ ते मह इन्द्र” इति वपायाः पुरोनुवाक्या । “यो जात एव प्रथमो मनस्वान्” इति याज्या । एतच्चोभयमन्वहमासा इत्यत्र व्याख्यातम् । “अभि गोत्राणि सहसा गाहमानः” इति पुरोडाशस्य पुरोनुवाक्या । सा च “आशुः शिशानः” इत्यत्र व्याख्याता ।

अथ पुरोडाशस्य याज्यामाह—

आभिः स्पृधो मिथतीरिषण्यन् । अमित्रस्य  
व्यथया मन्युमिन्द्र । आभिर्विश्वा अभियुजो  
विषूचीः । आर्याय विशोऽवतारिर्दासीः, इति ।

हे इन्द्र, अमित्रस्यास्मद्वैरिणो मन्युं क्रोधं व्यथय व्यथितं निष्फलं कुरु । अस्मासु क्रुद्धः शत्रुर्यदाऽस्मान्हन्तुं न क्षमते तदा तदीयः क्रोधो निष्फलो भवेत्तथा त्वं कुर्वित्यर्थः । किं कुर्वन्स्पृधः शत्रूणां स्पर्धमाना अस्मदीयाः सेना मिथतीस्त्वां प्रत्यभयं याचमाना आभिरस्मदीयाभिः स्तुतिभिरिषण्यन्नहिंसिताः कुर्वन् । अस्मदीयस्तुतिभिस्तुष्टस्त्वमस्मदीयाः सेना यथा न हिंसिता भवन्ति तथा कुर्वित्यर्थः । किंच विश्वाः परकीयाः सर्वाः सेना अभियुजोऽस्मद्वधमभिलक्ष्य प्रयुज्यमाना विषूचीर्नानागतीर्दासीरुपक्षयं प्राप्ता विशः सर्वाः प्रजा अभितुष्टः सन्नवतारीर्विनाशय । यथाऽस्मदीयस्तुत्या तुष्टं त्वां प्रत्यभयं याचमानानामस्मत्सेनानां न हिंसां कृतवानसि तथैवास्मदीयस्तुत्या तुष्टः सन्परकीयसेना विनाशयेत्यर्थः ।

अथ हविषः पुरोनुवाक्यामाह—

अयः शृण्वे अध जयन्तुत घ्नन् । अयमुत प्रकृ-  
णुते युधा गाः । यदा सत्यं कृणुते मन्युमिन्द्रः  
( ३ ) । विश्वं दृढं भयत एजदस्मात्, इति ।



अयमिन्द्रोऽथ कदाचिज्जयन्वर्तते । उताथवा घ्नन्वर्तत इत्यहं गृण्वे । अय-  
मर्थः—यदा यदेन्द्रस्य वार्ता शृणोमि तदा तदा जयतीति वा वैरिणं हन्तीति  
वा शृणोमि । उतापि चायमिन्द्रो युधा युद्धेन गाः परकीयाः प्रकृणुते प्रकर्षेण  
स्वाधीनाः करोति । किंच यदाऽयमिन्द्रः स्वकीयं मन्युं सत्यमवश्यंभाविनं  
कृणुते करोति तदानीं दृढं कचिदेवावस्थितं स्थावरमेजत्कम्पमानं जङ्गमं च  
विश्वं सर्वं जगदस्मादिन्द्राद्भयते विभेति । अयमर्थः—परिहासार्थो यः कोप-  
स्तमन्तरेण यदा हृदयपूर्वकं कोपं करोति तदा सर्वं जगद्विभेतीति ।

अथ हविषो याज्यामाह—

अनुं स्वधामक्षरन्नापो अस्य । अवर्धत मध्य  
आ नाव्यानाम् । सध्रीचीनेन मनसा तमिन्द्र  
ओजिष्ठेन । हन्मनाऽहन्नभिद्यून , इति ।

अस्येन्द्रस्य स्वधां हविलक्षणमन्वापो वृष्टिलक्षणा अक्षरन्स्रवन्ति । नाव्यानां  
नावा तरणीयानां नदीनां मध्य आऽवर्धत जलं सर्वतोऽभिवृद्धमभूत् । अय-  
मिन्द्र ओजिष्ठेनात्यन्तबलयुक्तेन सध्रीचीनेन सह वर्तमानेन मनसा युक्तस्तं  
प्रसिद्धं मेघमभिद्यूनप्रतिदिनं हन्मनो हननसाधनेन स्वायुधेन वज्रेणाहंस्ताड-  
यति । अयमर्थः—यदाऽयं स्वेच्छया मेघं भिनत्ति तदा वृष्ट्या नदीपूरणक्षमं  
जलं वर्धत इति ।

अथ “ इन्द्राय मरुत्वते पृथिसक्थमालभेत ” इत्यस्य पशोः सूक्ते वपायाः  
पुरोनुवाक्यमाह—

मरुत्वन्तं वृषभं वावृधानम् । अकवारिं  
दिव्यं शासमिन्द्रम् । विश्वासाहमवसे नूत-  
नाय । उग्रं सहोदामिह तं हुवेम, इति ।

इह कर्मणि तमिन्द्रं हुवेमाऽऽह्वयामः । किमर्थं नूतनायावसेऽन्यैरकृतपूर्वाय  
रक्षणाय । कीदृशमिन्द्रं मरुत्वन्तं मरुद्भिः संयुतम् । वृषभं कामानां वर्षितारम् ।  
वावृधानमतिशयेन वर्धमानम् । अकवारिमकुत्सितारिम् । कुत्सितेनातिस्वल्पेन  
वैरिणा सह स्पर्धा लज्जायै भवति । दिव्यं दिवि भवम् । शासं शासितारं  
विश्वासाहं विश्वस्याभिभवितारम् । उग्रमनभिभवनीयम् । सहोदां बलप्रदम् ।



अथ वपाया याज्यामाह—

जनिष्ठा उग्रः सहसे तुरायं ( ४ ) । मन्द्र  
ओजिष्ठो बहुलाभिमानः । अवर्धन्निन्द्रं मरुत-  
श्चिदत्र । माता यद्वीरं दधनद्वनिष्ठा, इति ।

हे इन्द्र त्वमुग्रः परैरप्रधृष्यो जनिष्ठ उत्पन्नोऽसि । किमर्थं सहसे वैरिब-  
लस्य तुराय हिंसार्थम् । कीदृश इन्द्रो मन्द्रो हर्षयुक्तः । ओजिष्ठो बलवत्तरः ।  
बहुलाभिमानः प्रभूताहंकारः । मरुतश्चिन्मरुतोऽपि बलकर्मणि वृत्रवधाधिक  
इन्द्रमवर्धन्वार्धितवन्तः । किंच धनिष्ठाऽतिशयेन धनवती माताऽदितिरूपा  
यद्वीरं यमिन्द्रं शूरं दधनद्वारितवती तमिन्द्रमवर्धन्नित्यन्वयः ।

अथ पुरोडाशस्य पुरोनुवाक्यामाह—

क्व स्या वो मरुतः स्वधाऽऽसीत् । यन्मा-  
मेकं समधत्ताहिहत्ये । अहं ह्युग्रस्तं विष-  
स्तुविष्मान् । विश्वस्य शत्रोरनमं वधुस्मै, इति ।

इन्द्रस्य मरुतां च परस्परसंवादोऽयम् । अहिनामकस्यासुरस्य वधे मरुत  
इन्द्रस्य साहाय्यमकृत्वा पलायिता अतस्तान्प्रतीन्द्रः कुपित एवं ब्रवीति । हे  
मरुतो यद्यस्मात्कारणादहिहत्येऽहिनामकशत्रोर्वधे मामेकमेव यूयं समधत्त संयो-  
जितवन्तस्तदानीं वो युष्माकं स्वधा साऽन्ननिमित्ता शक्तिः काऽऽसीत्कुत्र  
गता । अथवा किं मे युष्माभिः, अहं ह्युग्रोऽहमेवातितीव्रस्तविषो महान्स्तु-  
विष्मान्वलवांस्तादृशः सन्विश्वस्य सर्वस्यापि शत्रोर्वधस्तैर्वधवन्धनैरनमं वशी-  
करणे शक्तोऽस्मि ।

अथ पुरोडाशस्य याज्यामाह—

वृत्रस्य त्वा श्वसथादीषमाणाः । विश्वे देवा  
अजहुर्ये सखायः । मरुद्भिरिन्द्र सख्यं ते अस्तु  
( ५ ) । अथेमा विश्वाः पृतना जयासि, इति ।

पुरा वृत्रवधार्थमिन्द्रः सर्वेषां देवानां स(सा)हाय(य्य)मपेक्षमाणस्तैः सह  
युद्धार्थमागतः । तदा सर्वे देवा वृत्रस्य श्वासमात्रेण निराकृताः सन्तो गताः ।



प्रपा० ८ अनु० ३]

कृष्णयजुर्वेदीयं तैत्तिरीयब्राह्मणम् ।

७८५

मरुतस्तु पलायनमकृत्वेन्द्रस्य सख्यमाचरन् । सोऽयं वृत्तान्तो बह्वृचब्राह्मण-  
स्योऽस्मिन्मन्त्रे सूच्यते । तमेतमर्थमिन्द्रं संबोध्य होता कथयति । हे इन्द्र विश्वे  
सर्वे देवा वृत्रस्य श्वसथात्तदुच्छ्वासादीपमाणाः पलायमानाः सन्तस्त्वामजहुः  
परित्यक्तवन्तः । ये तु सखायो मरुतो न पलायन्ते तैर्मरुद्भिः सख्यं तवास्तु ।  
अथानन्तरमिमा विश्वाः सर्वाः पृतनाः सेना जयासि जेष्यसि ।

अथ हविषः पुरोनुवाक्यामाह —

वधीं वृत्रं मरुत इन्द्रियेण । स्वेन भामेन  
तविषो बभूवान् । अहमेता मनवे विश्व-  
श्वन्द्राः । सुगा अपश्वकर वज्रबाहुः, इति ।

हे मरुत इन्द्रोऽहं स्वेनेन्द्रियेण हस्तेन स्वेन भामेन स्वकीयेन कोपेन वृत्रं  
वधीमवधिपम् । अतस्तविषो बभूवान्महानभवम् । इन्द्रो महानित्येवं लोके  
कीर्तिर्जातेत्यर्थः । अहमिन्द्रो वज्रबाहुः सन्विश्वश्वन्द्राः सर्वस्य जगत आहाद-  
कराः सुगाः सुखेन गन्तुं प्राप्तुं शक्या एता दृश्यमाना वृष्टिलक्षणा अपो मनवे  
मनुष्यार्थं चकर कृतवानस्मि । सर्वस्य लोकस्यानिष्टनिवारणाय वृत्रं हत्वेष्टपा-  
सये वृष्टिमुत्पादितवानस्मीत्यर्थः ।

अथ हविषो याज्यामाह —

स यो वृषा वृष्णिंयेभिः समोकाः । महो दिवः  
पृथिव्याश्च सम्राट् । सतीनसत्त्वा हव्यो  
भरेषु । मरुत्वान्नो भवत्विन्द्र ऊती, इति ।

य इन्द्रो वृषत्वादिगुणकः स इन्द्रो नोऽस्मान्प्रति मरुत्वान्मरुद्भिर्युक्त ऊती  
रक्षणहेतुर्भवतु । के ते गुणा इति तेऽभिधीयन्ते—वृषा कामानां वर्षयिता ।  
वृष्णियशब्दो बलनामसु पठितः । वृष्णियैर्बलैः समोकाः संयुक्तः । महो  
महत्या दिवः पृथिव्याश्च सम्राट्स्वामी सन्सम्यग्राजमानः । सतीनशब्दो  
जलनामसु पठितः । सतीनसत्त्वा वृष्ट्यात्मकजलप्रदः । भ्रियन्ते संपाद्यन्ते  
हवींषि येषु यागेष्विति भरा यागास्तेषु हव्य आह्वानार्हः ।



७८६

श्रीमत्सायणाचार्यविरचितभाष्यसमेतम्— [२द्वितीयकाण्डे—

अथ “इन्द्राय वृत्रतुरे ललामं प्राशृङ्गमालभेत” इत्यस्य पशोः सूक्ते वपायाः पुरोनुवाक्यामाह—

इन्द्रो वृत्रमंतरद्वृत्रतूर्ये ( ६ ) ।

अनाधृष्यो मघवा शूरे इन्द्रः ।

अन्वेनं विशो अमदन्त पूर्वीः ।

अयं राजा जगतश्चर्षणीनाम्, इति ।

अयमिन्द्रो वृत्रतूर्ये वृत्रवधनिमित्ते युद्धे वृत्रमंतरद्विनाशितवान् । स इन्द्रोऽनाधृष्यः केनापि तिरस्कर्तुमशक्यः । मघवा धनवान् । शूरो विक्रमयुक्तः । पूर्वीः पूर्वकालीना विशः प्रजा एनमिन्द्रमन्वमदन्त वृत्रवधेनेन्द्रे हृष्टे सति प्रजा अपि हृष्टवत्यः । अयमिन्द्रश्चर्षणीनां मनुष्याणां कृत्स्नस्य जगतश्च राजा भूत्वा वर्तते ।

अथ वपाया याज्यामाह—

स एव वीरः स उ वीर्यावान् । स एक-

राजो जगतः परस्पाः । यदा वृत्रमंतरच्छूर

इन्द्रः । अथाभवदामिताऽभिक्रतूनाम्, इति ।

योऽयमिन्द्रः स एव वीरो युद्धेषु शूरः । स उ वीर्यावान्स एवोत्साहयुक्तः । स एकराजः कृत्स्नस्य जगत एक एव राजा । परस्पा अतिशयेन पाता । सोऽयं शूर इन्द्रो यदा वृत्रमंतरद्विनाशितवानथानन्तरमभिक्रतूनामभिप्राप्त-विरोधाचरणलक्षणकर्मणां दमिता दमनहेतुरभवत् ।

अथ पुरोडाशस्य पुरोनुवाक्यामाह—

इन्द्रो यज्ञं वर्धयन्विश्ववेदाः । पुरोडाशस्य

जुषतां हविर्निः । वृत्रं तीर्त्वा दानवं वज्रबाहुः

( ७ ) दिशोऽदृष्टं हृष्टं हिता दृष्टं हणेन, इति ।

विश्ववेदाः सर्वज्ञोऽयमिन्द्रो यज्ञमस्मदीयं वर्धयन्नोऽस्मदीयस्य पुरोडाशस्य सारांशं हविर्जुषताम् । वज्रबाहुरयं वृत्रारूढं दानवं तीर्त्वा हत्वा दृष्टं हणेन



प्रपा० (अनु० ३]

कृष्णयजुर्वेदीयं तैत्तिरीयब्राह्मणम् ।

७८७

दृढीकरणसाधनेन दृढीकर्तुमुद्यतः सन्दिशोऽदृढवृत्रकृतोपद्रवेण प्रच-  
लितानां सर्वदिग्वर्तिप्रजानां स्थैर्यं कृतवानित्यर्थः ।

अथ पुरोडाशस्य याज्यामाह—

इ॒मं य॒ज्ञं व॒र्धय॑न्वि॒श्ववे॑दाः । पु॒रोडा॑शं  
प्रति॑गृ॒भ्णा॒त्विन्द्रः॑ । य॒दा वृ॒त्रम॑त॒र॒च्छू॒र  
इन्द्रः॑ । अथै॒करा॒जो अ॑भव॒ज्जनाना॑म्, इति ।

स्पष्टोऽर्थः ।

अथ हविषः पुरोनुवाक्यामाह—

इन्द्रो॑ दे॒वाञ्छ॑म्बरह॒त्य॑ आवत् । इन्द्रो॑ दे॒वा-  
ना॑मभवत्पु॒रोगाः॑ । इन्द्रो॑ य॒ज्ञे ह॒विषा॑ वावृ-  
धा॒नः । वृ॒त्रतू॑र्णो॒ अभ॑यः श॒र्म य॑सत्, इति ।

शम्बरहत्ये शम्बराख्यस्यासुरस्य हत्ये वधे निष्पन्ने सति स इन्द्रो देवा-  
नावद्रक्षितवान् । स चेन्द्रो देवानां मध्ये पुरोगा मुख्योऽभवत् । इन्द्रोऽस्मिन्यज्ञे  
हविषा वावृधानोऽतिशयेन वर्धते । वृत्रतूत्रघाती स इन्द्रो नोऽस्मभ्यमभयं  
भयरहितं शर्म सुखं यंसद्यच्छतु ।

अथ हविषो याज्यामाह—

यः स॒प्त सि॒न्धू॒रद॑धात्पृथि॒व्याम् । यः स॒प्त  
लो॒कान॑कृ॒णो॒द्दिश॑श्च । इन्द्रो॑ ह॒विष्मा॒न्त॒सग॑णो  
म॒रुद्भिः॑ । वृ॒त्रतू॑र्णो॒ यज्ञ॑मि॒होप॑यासत् (८), इति ॥

ववर्थ वित्स इन्द्रस्तु रायास्तु वृत्रतूर्ये वज्रवाहुः पृथिव्यां त्रीणि च ॥

इति कृष्णयजुर्वेदीयतैत्तिरीयब्राह्मणे द्वितीयाष्टकेऽष्टमा-  
ध्याये तृतीयोऽनुवाकः ॥ ३ ॥

योऽयमिन्द्रः पृथिव्यां सप्त सिन्धून्समुद्रानदधात्स्थापितवान् । य इन्द्रः  
सप्त लोकान्भूरादीन्दिशश्चाकृणोत्कृतवान् । मरुद्भिर्देवैर्गुक्तत्वेन सगणो



७८८

श्रीमत्सायणाचार्यविरचितभाष्यसमेतम्— [२द्वितीयकाण्डे—

गणसहित इन्द्रो हविष्मान्हविर्युक्तोऽभूत् । वृत्रतृवृत्रघाती स इन्द्र इह लोके  
नोऽस्मदीयं यज्ञमुपयासदुपागच्छतु ।

अत्र विनियोगसंग्रहः—

सोमो धेनुमिति प्रोक्तं सौम्ये विष्णोर्तु वामने ।

आ ते महो य ऐन्द्रे स्यान्मरुत्वत्यैन्द्रके मरुत् ।

इन्द्रो वृत्रतुरैन्द्रे स्याद्वर्णितां सूक्तपञ्चकम् ॥ १ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये द्वितीयकाण्डेऽष्टमे प्रपाठके तृतीयोऽनुवाकः ॥ ३ ॥

अथाष्टमे चतुर्थोऽनुवाकः ।

तृतीये सौम्यादिपशुसूक्तान्यभिहितानि । चतुर्थे त्वभिमातिहेन्द्रादिपशुसू-  
क्तान्युच्यन्ते । तत्र “इन्द्रायाभिमातिघ्ने ललामं प्राशृङ्गमालभेत” इत्यस्य  
पशोः सूक्ते वपायाः पुरोनुवाक्यामाह—

इन्द्रस्तरस्वानभिमातिहोग्रः । हिरण्यवा-  
शीरिषिरः सुवर्षाः । तस्य वयं सुमतौ  
यज्ञियस्य । अपि भद्रे सौमनसे स्याम, इति ।

योऽयमिन्द्रोऽस्ति यज्ञियस्य यज्ञार्हस्य तस्येन्द्रस्य सुमतावनुग्रहबुद्धौ वयं  
स्याम तिष्ठेम । कीदृश इन्द्रस्तरस्वांस्तरो जवस्तद्वान् । अभिमातिहा शत्रुघाती ।  
उग्रः शत्रुषु क्रूरः । वाशीति वाङ्नाम । हिरण्यं वाश्यां वाचि यस्यासौ हिरण्य-  
वाशीः । अस्मै शतमस्मै सहस्रमित्येवं सर्वदा धनदानं वक्तव्यार्थः । इषिर  
एषणीयः । सुवर्षाः स्वर्गप्रदः । तादृशस्यानुग्रहे स्थित्वा भद्रे कल्याणे सौमन-  
सेऽपि चित्तसमाधानरूपे सुखेऽपि स्याम तिष्ठेम ।

अथ वपाया याज्यामाह—

हिरण्यवर्णो अभयं कृणोतु । अभिमा-  
तिहेन्द्रः पृतनासु जिष्णुः । स

१ क. ख. ते मन्युमदैन्द्रे ।



नः शर्म त्रिवरूथं वियंसत् ।  
यूयं पात स्वस्तिभिः सदा नः, इति ।

अयमिन्द्रोऽस्माकमभयं कृणोतु करोतु । कीदृशो हिरण्यवर्णः सर्वाभरणभू-  
षितत्वेन हिरण्यसदृशवर्णोपेतः । अभिमातिहा शत्रुघाती । पृतनासु परकीय-  
सेनासु जिष्णुर्जयशीलः । स तादृश इन्द्रो नोऽस्मभ्यं त्रिवरूथं त्रिभूमिकं शर्म  
गृहं वियंसद्विशेषेण यच्छतु । हे इन्द्र यस्त्वं ये च त्वत्सेवकास्ते सर्वे यूयं  
नोऽस्मान्स्वस्तिभिः क्षेमैः सदा पात ।

अथ पुरोडाशस्य पुरोनुवाक्यामाह—

इन्द्रं स्तुहि वज्रिणं स्तोमपृष्ठम् ।  
पुरोडाशस्य जुषतां हविर्नः ( १ ) ।  
हत्वाऽभिमातीः पृतनाः सहस्वान् ।  
अथाभयं कृणुहि विश्वतो नः, इति ।

हे वाग्निन्द्रियेममिन्द्रं स्तुहि । कीदृशं वज्रिणं वज्रयुक्तम् । स्तोमपृष्ठं स्तोमैः  
साध्यानि पृष्ठस्तोत्राणि यस्यासौ स्तोमपृष्ठस्तम् । स चेन्द्रो नोऽस्मदीयस्य  
पुरोडाशस्य सारभूतं हविर्जुषताम् । सहस्वान्वलवानिन्द्रोऽभिमातीः पृतना  
वरिसेनाः सर्वा हत्वाऽथानन्तरं नोऽस्माकं विश्वतः सर्वस्मादभयं कृणुहि कुरु ।

पुरोडाशस्य याज्यामाह—

स्तुहि शूरं वज्रिणमप्रतीतम् । अभिमातिहनं  
पुरुहूतमिन्द्रम् । य एक इच्छतपतिर्जनेषु ।  
तस्मा इन्द्राय हविराजुहोत , इति ।

अप्रतिकूलत्वेन प्राप्तमप्रतीतं शूरादिशब्दैर्विशेषितमिन्द्रं हे वाग्निन्द्रिय स्तुहि ।  
योऽयमिन्द्र एक इदेक एव जनेषु सर्वेषु मध्ये शतपतिः शतसंख्याकानां  
देवानां स्वामी तस्मा इन्द्राय हे ऋत्विजो हविराजुहोत सर्वतो हुतं कुरुत ।

अथ हविषः पुरोनुवाक्यामाह—

इन्द्रो देवानामधिपाः पुरोहितः । दिशां



पतिरभवद्वाजिनीवान् । अभिमातिहा  
तविषस्तुविष्मान् । अस्मभ्यं चित्रं  
वृषणं रथिं दातु ( २ ), इति ।

अयमिन्द्रः सर्वेषां देवानामधिपाः स्वामी सन्पुरोहितो मुखत एव हित-  
कारी दिशां प्राच्यादीनां पतिः पालको वाजिनीवानन्नसमूहयुक्तोऽभवत् ।  
अभिमातिहा शत्रुघाती । तविषो महान् । तुविष्मान्वलवान् । तादृश इन्द्रोऽ-  
स्मभ्यं चित्रं मणिमुक्तादिरूपेण नानाविधं वृषणं कामाभिवर्षणक्षमं रथिं धनं  
दाददातु ।

अथ हविषो याज्यामाह—

य इमे द्यावापृथिवी महित्वा । बले-  
नादृहदभिमातिहेन्द्रः । स नो  
हविः प्रतिगृभ्णातु रातये । देवानां  
देवो निधिपा नो अव्यात्, इति ।

अभिमातिहा शत्रुघाती य इन्द्रो महित्वा महता बलेनेमे द्यावापृथिव्याव-  
दृहदृढीकृतवान् । स इन्द्रो नोऽस्मभ्यं रातये धनदानाय हविः प्रतिगृभ्णातु  
स्वी करोतु । देवानामपि देवः पूज्यः । निधिपाः शङ्खपद्मादिनिधीनां पालकः ।  
इन्द्रो नोऽस्मानव्याद्रक्षतु ।

अथ “इन्द्राय वज्रिणे ललामं प्राशृङ्गम्” इत्यस्य पशोः सूक्ते वपापुरो-  
डाशविषयाणां याज्यानुवाक्यानां प्रतीकानि दर्शयति—

अनवस्ते रथं वृष्णे यत्ते ।

इन्द्रस्य नु वीर्याण्यहन्नहिम्, इति ।

‘अनवस्ते रथमन्वाय’ इति वपायाः पुरोनुवाक्या । ‘वृष्णे यत्ते वृषणो  
अर्कम्’ इति याज्या । एतच्चोभयम् ‘इन्द्रं वो विश्वतस्परि’ इत्यत्र व्याख्या-  
तम् । ‘इन्द्रस्य नु वीर्याणि प्रवोचम्’ इति पुरोडाशस्य पुरोनुवाक्या । ‘अह-



प्रपा० (अनु० ४] कृष्णयजुर्वेदीयं तैत्तिरीयब्राह्मणम् ।

७९१

अहिमन्वपः' इति याज्या । एतच्चोभयम् 'आ नो भर भगमिन्द्र' इत्यत्र व्याख्यातम् ।

अथ हविषः पुरोनुवाक्यामाह—

इन्द्रो यातोऽवसितस्य राजा । शमस्य च  
शृङ्गिणो वज्रबाहुः । सेदु राजा क्षेति चर्षणी-  
नाम् । अरान्न नेमिः परिता बभूव (३), इति ।

अयमिन्द्रो यातो गच्छतो जङ्गमस्यावसितस्य कचिदवस्थितस्य स्थावरस्य च राजा स्वामी । किञ्च वज्रबाहुः सेदु स एवेन्द्रः शमस्य शान्तियुक्तस्य महर्षिवर्गस्य शृङ्गिणः शृङ्गोपेतस्य गवादेरपि चर्षणीनां मनुष्याणामपि राजा भूत्वा क्षेति निवसति । तस्य दृष्टान्तः—अरान्न नेमिर्यथा रथचक्रस्य परितो वर्तमाना नेमिस्तत्र स्थितानरान्व्याप्नोति तथाऽयमिन्द्रः परिता बभूव परितस्तानि स्थावरजङ्गमादीनि प्राप्तवान् ।

अथ हविषो याज्यामाह—

अभि सिध्मो अजिगादस्य शत्रून् ।  
वि तिग्मेन वृषभेणा पुरोऽभेत् ।  
सं वज्रेणासृजद्वृत्रमिन्द्रः । प्र  
स्वां मतिमतिरच्छाशदानः, इति ।

अस्येन्द्रस्य सिध्मः कार्यसाधको वज्रः शत्रून् सर्वानभि सर्वतोऽजिगात्प्राप्तवान्हतवानित्यर्थः । तिग्मेन तीक्ष्णेन वृषभेण श्रेष्ठेन वज्रेण पुरः शत्रूणां पुराणि व्यभेद्विशेषेण भिन्नवान् । अयमिन्द्रो वज्रेण वृत्रं समसृजत्संसृष्टवान्संसर्गमात्रेण हतवानित्यर्थः । शाशदानः पुनः पुनर्वैरिणो विनाशयन्स्वां मतिं स्वकीयां बुद्धिं प्रातिरत्पकर्षेण वर्धितवान् ।

अथ “यो भ्रातृव्यवान्स्यात्स स्पर्धमानो वैष्णववारुणीं वशामालभेत्” इत्यस्य पशोः सूक्ते वपायाः पुरोनुवाक्यामाह—

विष्णुं देवं वरुणमूतये भगम् ।



मेदसा देवा वपया यजध्वम् ।  
 ता नो यज्ञमार्गतं विश्वधेना ।  
 प्रजावदस्मे द्रविणेह धत्तम्, इति ।

हे देवा दीप्यमाना ऋत्विजो भगं भजनीयं विष्णुं वरुणं च देवमूतयेऽस्म-  
 द्रक्षणार्थं मेदसा मेदोयुक्तया वपया यजध्वं पूजयध्वम् । मेदःशब्देन वपायां  
 लेपरूपो मांससार उच्यते । विष्णुर्वरुणश्चेत्येतौ देवौ विश्वधेना प्रकर्षेण प्रीण-  
 यन्तौ ता तौ युवां नोऽस्मदीयं यज्ञं प्रत्यागतमागच्छतम् । आगत्य चेह कर्मणि  
 प्रजावत्पुत्रपौत्रादियुक्तं द्रविणा धनमस्मे धत्तमस्मान्संपादयतम् ।

अथ वपाया याज्यामाह—

मेदसा देवा वपया यजध्वम् ।  
 विष्णुं च देवं वरुणं च रातिम् (४) ।  
 ता नो अमीवा अपबाधमानौ ।  
 इमं यज्ञं जुषमाणावुपेतम्, इति ।

हे देवा ऋत्विजो रातिं फलस्य दातारं विष्णुं च वरुणं च देवं मेदोयु-  
 क्तया वपया यजध्वं पूजयत । हे विष्णो वरुण ता तौ युवां नोऽस्माकममीवा  
 रोगानपबाधमानाविमं यज्ञं सेवमानावुपेतं समीपमागच्छतम् ।

अथ पुरोडाशस्य पुरोनुवाक्यामाह—

विष्णुवरुणा युवमध्वराय नः ।  
 विशे जनाय महि शर्म यच्छतम् ।  
 दीर्घप्रयज्यू हविषा वृधाना ।  
 ज्योतिषाऽरातीर्दिहतं तमांसि, इति ।

हे विष्णुवरुणौ युवां नोऽस्मदीयायाध्वराय यज्ञाय विशे करप्रदाय प्रजायै  
 जनाय पुत्रपौत्रादिरूपाय मनुष्याय महि शर्म महत्सुखं यच्छतम् । दीर्घप्रयज्यू



प्रपा० (अनु० ४]

कृष्णयजुर्वेदीयं तैत्तिरीयब्राह्मणम् ।

७९३

चिरं प्रकर्षेण यष्ट्व्यौ, हविषा वृधानाऽतिशयेन वर्धमानौ ज्योतिषा भवदीयेन तेजसाऽरातीः शत्रून्स्तमांस्यन्धकारांश्च दहतम् ।

अथ पुरोडाशस्य याज्यामाह—

ययोरोजसा स्कभिता रजांसि ।  
वीर्यैर्भिर्वीरतमा शविष्ठा । या  
पत्येते अप्रतीता सहोभिः । विष्णू  
अगन्वरुणा पूर्वहूतौ ( ५ ), इति ।

ययोर्विष्णुवरुणयोरोजसा बलेन रजांसि रज्जनात्मकानि पृथिव्यादिस्थानानि स्कभिता स्तम्भितानि दृढीकृतानीत्यर्थः । वीर्यैर्भिस्तत्तद्युद्धगतैः पराक्रमैर्वीरतमाऽत्यन्तं शूरौ शविष्ठाऽतिशयेन बलवन्तौ यौ विष्णुवरुणौ सहोभिर्वलैरप्रतीतौ प्रतिकूलरहितौ सन्तौ पत्येते ऐश्वर्यं प्राप्नुतः । तौ विष्णुवरुणश्चेत्येतौ पूर्वहूतौ प्रथममाहूतौ युवामगन्नागच्छतम् ।

अथ हविषः पुरोनुवाक्यामाह—

विष्णूवरुणावभिशस्तिपा वांम् ।  
देवा यजन्त हविषां घृतेन ।  
अपामीवाः सेधतः रक्षसंश्च ।  
अथा धत्तं यजमानाय शं योः, इति ।

देवा ऋत्विजो हे विष्णुवरुणावभिशस्तिपाऽपवादात्पातारौ वां युवां घृतेन हविषा घृतयुक्तेन पश्वङ्गलक्षणेन हविषा यजन्त पूजयन्तु । अमीवां रोगं रक्षसश्च रक्षांस्यप्यपसेधतं निराकुरुतम् । अथानन्तरं यजमानाय शमिष्टप्राप्तिनिमित्तं सुखं योरनिष्टवियोगं च धत्तं संपादयतम् ।

अथ हविषो याज्यामाह—

अहोमुचा वृषभा सुप्रतूर्ती । देवानां देव-  
तमा शविष्ठा । विष्णूवरुणा प्रतिहर्यतं



७९४

श्रीमत्सायणाचार्यविरचितभाष्यसमेतम्— [२द्वितीयकाण्डे—

नः । इदं नरा प्रयतमूतये हविः, इति ।

हे विष्णुवरुणौ नरा पुरुषश्रेष्ठौ युवां नोऽस्माकमूतये रक्षणाय प्रयतं प्रकर्षेण समर्पितमिदं हविः प्रतिहर्यतं कामयतम् । कीदृशौ युवामंहोमुचा पापान्मोचयितारौ । वृषभा श्रेष्ठौ । सुप्रतूर्ती सुष्टु वैरिणां हिंसकौ । देवानां मध्ये देवतमाऽतिशयेन दीप्तिमन्तौ । शविष्ठाऽतिशयेन शक्तिमन्तौ ।

अथ “द्यावापृथिव्यां धेनुमालभेत ज्योगपरुद्धः” इत्यस्य पशोः सूक्ते वपायाः पुरोनुवाक्यामाह—

मही नु द्यावापृथिवी इह ज्येष्ठे ।

रुचा भवतां शुचयद्विरैः ( ६ ) ।

यत्सीं वरिष्ठे बृहती विमिन्वन् ।

नृबभ्योऽक्षा पप्रथानेभिरेवैः, इति ।

द्यावापृथिवी देवते अर्कैरस्मदीयैरर्चनीयैस्तुष्टे सत्याविह भवतामस्मिन्कर्मणि तिष्ठताम् । कीदृशौ द्यावापृथिव्यौ मही महत्यौ । नु प्रसिद्धे । रुचा स्वकीयेन तेजसा ज्येष्ठे अत्यन्तप्रशस्ते । कीदृशैरैः शुचयद्विरस्मत्पापं शोधयद्भिः । यद्ये द्यावापृथिव्यौ सीं फलसीमानं विमिन्वन्निश्चितवत्यौ ते द्यावापृथिव्याविति पूर्वत्रान्वयः । कीदृशौ वरिष्ठे गुणैरत्यन्तश्रेष्ठे । बृहती स्वरूपेण विस्तृते । पप्रथानेभिरतिप्रथितैः प्रसिद्धैरेवैरागमनैर्नृवद्भ्य ऋत्विक्पुरुषयुक्तेभ्यो यजमानेभ्योऽक्षा प्रत्यक्षत्वेनावस्थिते पुनः पुनरागत्य भक्तजनानां दृश्ये भवत इत्यर्थः ।

अथ वपाया याज्यामाह—

प्र पूर्वजे पितरा नव्यसीभिः । गीर्भिः कृणुध्वं

सदने ऋतस्य । आ नो द्यावापृथिवी

देव्येन । जनेन यातं महि वां वरूथम्, इति ।

पूर्वजे सृष्ट्यादावुत्पन्ने पितरा मातापितृस्थानीये द्यावापृथिव्यौ नव्यसीभिरत्यन्तनूतनाभिर्गीर्भिः स्तुतिभिस्तुष्टे सत्यावृतस्य यज्ञस्य संवन्धिनी सदने निवासाय द्वे स्थाने कृणुध्वं कुरुताम् । प्रशब्दः सदनविशेषणं प्रकृष्टे स्थाने



प्रपा० (अनु० ४]

कृष्णयजुर्वेदीयं तैत्तिरीयब्राह्मणम् ।

७९५

इत्यर्थः । हे द्यावापृथिव्यौ दैव्येन दिवि भवेन जनेन सह वां युवयोः  
संबन्धि महि वरूथं प्रौढं यागगृहं प्रत्यायातमागच्छतम् ।

अथ पुरोडाशस्य पुरोनुवाक्यामाह—

स इत्स्वपा भुवनेष्वास । य इमे द्यावापृथिवी  
जजानं । उर्वी गर्भीरे रजसी सुमेके ।  
अवंशे धीरः शच्या समैरत् ( ७ ), इति ।

यः प्रजापतिरिमे द्यावापृथिव्यौ जजानोत्पादयामास । स इत्स एव  
प्रजापतिर्भुवनेषु लोकेषु मध्ये स्वपा आस । अपःशब्दः कर्मवाची । शोभन-  
व्यापारो बभूवेत्यर्थः । कीदृश्यौ द्यावापृथिव्यावुर्वी स्वरूपेण विस्तीर्णे ।  
गर्भीरे गुणैर्गर्भीरे । रजसी रज्जनात्मिके । सुमेके सुनिर्माणे । अवंशे कश्य-  
पभरद्वाजादिगोत्ररूपवंशरहिते सर्वेभ्यो महर्षिभ्यः पूर्वमुत्पन्नत्वान्नास्ति तयोः  
कश्चिद्वंशः । तादृश्यौ द्यावापृथिव्यौ धीरो धीमान्प्रजापतिः शच्या स्वकीयया  
शक्त्या समैरत्संयोजितवान् ।

अथ पुरोडाशस्य याज्यामाह—

भूरिं द्वे अचरन्ती चरन्तम् । पद्वन्तं गर्भम-  
पदी दधाते । नित्यं न सूनुं पित्रोरुपस्थे ।  
तं पिपृतः रोदसी सत्यवाचम् , इति ।

द्वे द्यावापृथिव्यौ गर्भं सर्वप्राणिरूपं दधाते धारयतः । कीदृश्यौ द्वे अच-  
रन्ती काप्यविचरन्त्यौ स्थिरे इत्यर्थः । अत एवापदी पादरहिते न हि गमना-  
भावे पादयोरस्ति कश्चिदुपयोगः । कीदृशं गर्भं भूरिं देवतिर्यगादिरूपेण बहु-  
विधम् । चरन्तं जङ्गमत्वेन संचारयुक्तम् । अव एव पद्वन्तं पादयुक्तम् । तत्र  
दृष्टान्तः—पित्रोरुपस्थे मातापित्रोरुत्सङ्गे नित्यं न सूनुं पुत्रमिव सर्वदा वर्तमा-  
नम् । हे रोदसी द्यावापृथिव्यौ सत्यवाचमवितथवाग्युतं देवादिरूपं गर्भं  
पिपृतं पालयतम् ।

अथ हविषः पुरोनुवाक्यामाह—

इदं द्यावापृथिवी सत्यमस्तु । पितृमार्तर्यदि-



होप॒ब्रुवे वा॑म् । भू॒तं दे॒वाना॑मव॒मे अवो॑भिः ।  
विद्या॑मेषं वृ॒जनं जी॒रदानु॑म् , इति ।

हे पितॄलोक हे मातः पृथिवि वां युवामभिलक्ष्येह कर्मणि यद्वचनमहमुपब्रुवे हे द्यावापृथिव्याविदं मदीयं वचनं सत्यमस्तु । किं तद्वचनमिति तदुच्यते— अवोभिरस्मदीयरक्षणैः सह देवानां सर्वेषामवमे भूतं युवां रक्षके भवतम् । वयमपि भवत्प्रसादादिषमन्नं वृजनं पापवर्जितं जीरदानुं जीवनस्य दातारं विद्याम लभेम ।

हविषो याज्यामाह—

ऊ॒र्वी पृ॒थ्वी ब॑हु॒ले दू॒रे अ॑न्ते । उप॑ब्रुवे नम॑सा  
य॒ज्ञे अ॒स्मिन् । द॒धाते॒ ये सु॒भगे सु॒प्रतू॑र्ती ।  
द्या॒वा रक्ष॑तं पृ॒थि॒वी नो॒ अभ्वा॑त् , इति ।

ऊर्वी गुणैरधिके पृथ्वी स्वरूपेण विस्तीर्णे बहुले भोगैः प्रभूते दूरे अन्ते सर्वेषां दूरवर्तिन्यौ समीपवर्तिन्यौ च सर्वत्र विद्यमानत्वात् । तादृश्यौ द्यावा-पृथिव्यावभिलक्ष्याहमस्मिन्यज्ञे नमसा नमस्कारेण युक्तमुपब्रुवे किञ्चिद्विज्ञापनं ब्रवीमि । किं तद्विज्ञापनमिति तदुच्यते—ये द्यावापृथिव्यौ सुभगे सौभाग्य-युक्ते सुप्रतूर्ती सुष्ठु शत्रुहिंसके दधाते जगद्गर्भं धारयतस्ते द्यावापृथिवी युवा-मुभे नोऽस्मान्भवाद्रक्षतमभवनमसद्भावो विनाशस्तस्माद्विनाशात्पालयतम् ।

अथ “ओषधीभ्यो वेहतमालभेत प्रजाकामः” इत्यस्य पशोः सूक्ते क्रमेण वपापुरोडाशहविषां षट्प्रतीकानि दर्शयति—

या जा॒ता ओष॑धयोऽति॒विश्वाः॑ परि॒ष्ठाः । या  
ओष॑धयः सोमं॑ राज्ञीर॒श्वाव॑तीः सोम॒वती॑म् ।  
ओष॑धीरिति॒ मातरो॑ऽन्या वो॒ अन्या॑मवतु, इति ॥

हविर्नो दाह्यभूव रतिं पूर्वहूतावकैरैरदस्मिन्पञ्च च ॥

इति कृष्णयजुर्वेदीयतैत्तिरीयब्राह्मणे द्वितीयाष्टकेऽष्टमा-  
ध्याये चतुर्थोऽनुवाकः ॥ ४ ॥



प्रपा० ८ अनु० ९] कृष्णयजुर्वेदीयं तैत्तिरीयब्राह्मणम् ।

७१७

‘या जाता ओषधयः’ इति वपायाः पुरोनुवाक्या । ‘अतिविश्वाः परि-  
ष्ठास्तेन इव’ इति याज्या । ‘या ओषधयः सोम राज्ञीः’ इति पुरोनुवाक्या ।  
‘अश्ववतीः सोमवतीम्’ इति याज्या । “ओषधीरिति मातरः” इति हविषः  
पुरोनुवाक्या । ‘अन्या वो अन्यामवतु’ इति याज्या । एतत्सर्वं “या जाता  
ओषधयो देवेभ्यस्त्रियुगं पुरा” इत्यस्मिन्ननुवाके व्याख्यातम् ।

अत्र विनियोगसंग्रहः—

इन्द्रस्तरस्वानित्येतदभिमातिघ्न ऐन्द्रेके ।

अनवो वज्रयुक्तैन्द्रे वशायां विष्णुमित्यदः ॥

मही द्यावापृथिव्यायां या जाता वेहतीष्यते ॥ १ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये द्वितीयकाण्डेऽष्टमप्रपाठके चतुर्थोऽनुवाकः ॥ ४ ॥

अथाष्टमे पञ्चमोऽनुवाकः ।

चतुर्थेऽनुवाकेऽभिमातिहैन्द्रपश्वादीनां सूक्तान्यभिहितानि । पञ्चमे त्वैन्द्रा-  
ग्निपश्वादीनां सूक्तान्यभिधीयन्ते । तत्र “ऐन्द्राग्रं पुनरुत्सृष्टमालभेत” इत्यस्य  
पशोः सूक्ते षण्णामप्यृचां प्रतीकानि दर्शयति—

शुचिं नु स्तोमं श्रथद्वृत्रम् ।

उभा वामिन्द्राग्नी प्रचर्षणिभ्यः ।

आवृत्रहणा गीर्भिर्विप्रः , इति ।

‘शुचिं नु स्तोमं नवजातम्’ इति वपायाः पुरोनुवाक्या । सा च ‘उभा  
वामिन्द्राग्नी’ इत्यत्र व्याख्याता । ‘श्रथद्वृत्रमुत सनोति’ इति वपाया याज्या ।  
सा चेन्द्राग्नी रोचना दिव इत्यत्र व्याख्याता । ‘उभा वामिन्द्राग्नी’ इति  
पुरोडाशस्य पुरोनुवाक्या । ‘प्रचर्षणिभ्यः’ इति याज्या । ‘आवृत्रहणा वृत्र-  
हाभिः’ इति हविषः पुरोनुवाक्या । ‘गीर्भिर्विप्रः प्रमतिम्’ इति याज्या ।  
एतच्चोभयं पाशुकहौत्रे व्याख्यास्यते ।



७९८

श्रीमत्सायणाचार्यविरचितभाष्यसमेतम् — [२द्वितीयकाण्डे—

अथ “ ब्राह्मणस्पत्यं तूवरमालभेत ” इत्यस्य पशोः सूक्ते वपायाः पुरो-  
नुवाक्यामाह—

ब्रह्मणस्पते त्वमस्य यन्ता । सूक्तस्य बोधि  
तनयं च जिन्व । विश्वं तद्भद्रं यद्वन्ति  
देवाः । बृहद्वदेम विदथे सुवीराः, इति ।

ब्रह्मणो मन्त्रजातस्य पतिः पालकः कश्चिद्देवो हे ब्रह्मणस्पते त्वमस्या-  
स्माभिः पठ्यमानस्य सूक्तस्य यन्ता नियामकोऽतो बोध्येतस्य सूक्तस्य तात्पर्यं  
बुध्यस्व । ततस्तनयं च त्वत्पुत्रसमानं च मां जिन्व प्रीणय । देवा युष्मदा-  
दयो विश्वमवन्तीति यदस्ति तद्भद्रं कल्याणम्, अतो रक्षार्थं सुवीराः शोभना-  
पत्ययुक्ता वयं विदथे यज्ञे बृहत्प्रौढं स्तोत्रं वदेम ।

अथ वपाया याज्यामाह—

स ई९ सत्येभिः सखिभिः शुचद्भिः । गोधा-  
यसं वि धनसैरतर्दत् । ब्रह्मणस्पतिर्वृषभिर्व-  
राहैः ( १ ) । घर्मस्वेदेभिर्द्रविणं व्यानट्, इति ।

स ई९ स एव ब्रह्मणस्पतिर्गोधायसं गोर्भूमेर्धारकं प्रतिपक्षिणं राजानं व्यतर्दद्वि-  
शेषेण हिंसितवान् । कैः सहितः सखिभिः स्नेहयुक्तैः । कीदृशैः सखिभिः सत्येभिः  
सत्यवादिभिः शुचद्भिः शुद्धियुक्तैर्धनसैर्हविर्लक्षणस्य धनस्य दातृभिः । ईदृशै-  
र्ऋत्विग्भिः पूजितो ब्रह्मणस्पतिर्विरोधिनो विनाशयतीत्यर्थः । न केवलम-  
निष्टं निवारयति किं त्विष्टमपि प्रापयति । कथमिति तदुच्यते—अयं ब्रह्मण-  
स्पतिर्वृषभिर्वृषणशीलैर्घर्मस्वेदेभिर्घर्मनिमित्तस्वेदयुक्तपुरुषसदृशैर्वराहैर्मेघैर्द्रविणं  
सस्यनिष्पत्तिरूपं धनं व्यानट्विशेषेण व्याप्तवान् । वारिवाहशब्दस्य वर्ण-  
व्यत्ययेन वराह इति प्रयोगः । यथा घर्मसंतप्ताः पुरुषाः स्विद्यन्ति तथा  
मेघदेहा ब्रह्मणस्पतिना प्रेरिता जलं स्रावयन्तीत्यर्थः ।

अथ पुरोडाशस्य पुरोनुवाक्यामाह—

ब्रह्मणस्पतेरभवद्यथा वशम् । सत्यो मन्युर्महि-



कर्मां करिष्यतः । यो गा उदाजत्स दिवे वि चाभ-  
जत् । महीव रीतिः शवसा सरत्पृथक्, इति ।

अस्य ब्रह्मणस्पतेः सर्वं जगद्यथा वशमभवद्येन प्रकारेणायमिच्छति तथैव प्रवर्तते । महिकर्मा जगन्नियमनरूपं महान्तं व्यापारं करिष्यतो ब्रह्मणस्पतेर्मन्युः सत्योऽवितथः कोपस्तस्मादेतदिच्छानुसारेण जगत्प्रवर्तते । जगत एतदधीनत्वमेव स्पष्टी क्रियते—गोशब्दोऽत्र जलवाची । य आदित्यो गा उदाजद्वर्षकाले जलानि स्वरश्मिभिर्भूम्या ऊर्ध्वं स्वीकृतवान्स आदित्यः पुनरपि दिवे दिवः सकाशाच्च भर्जद्विशेषेण विभागं कृत्वा वृष्टिकाले जलं प्रेरितवान् । योऽयं वर्षकाले जलस्वीकारो यश्च वृष्टिकाले पुनरपि जलस्य परित्याग एतत्सर्वं जगद्व्यवहारस्योपलक्षणम् । ब्रह्मणस्पतेरीदृशी रीतिर्महीव जगन्नियमनप्रकारो महानेष भूत्वा शवसा तदीयबलेन पृथक्सरद्बहुधा प्रवर्तते ।

अथ पुरोडाशस्य याज्यामाह—

इन्धानो अग्निं वनवद्वनुष्यतः । कृतब्रह्मा शूशु-  
वद्रातहव्य इत् । जातेन जातमति सृत्प्रसृ-  
सते । यं यं युजं कृणुते ब्रह्मणस्पतिः, इति ।

ब्रह्मणस्पतिर्देवो यं यं यजमानं युजं कृणुते कर्मानुष्ठानयुक्तं कुरुते, असावसौ यजमानोऽग्निमिन्धानः प्रदीपयन्वनुष्यतः स्वात्मानं हिंसिष्यतः शत्रून्वनवद्वनुयात्प्रतिहिंस्यात् । स च यजमानः कृतब्रह्मा संस्कृतमत्रो रातहव्य इदत्तहविष्क एव भूत्वा शूशुवदतिशयेन वर्धते । अयं यजमानः सृत्प्रसृतं जातं वैरिणां जन्म जातेन स्वकीयेन जन्मनाऽतिप्रसृतं सतिशयेन प्रसंसयत्यथः करोतीत्यर्थः ।

अथ हविषः पुरोनुवाक्यामाह—

ब्रह्मणस्पते सुयमस्य विश्वहां ( २ ) ।  
रायः स्याम रथ्यो विवस्वतः । वीरेषु  
वीराः उपपृङ्गि नस्त्वम् । यदीशानो



ब्रह्मणा वेषिं मे हवम् , इति ।

हे ब्रह्मणस्पते सुयमस्य सुष्टु नियामकस्य विवस्वतः शत्रून्विनाशयतस्त्व  
प्रसादाद्विश्वहा सर्वेष्वहःसु रायो धनयुक्ता रथ्यो रथयुक्ताः स्याम । त्वं तु  
नोऽस्मदीयेषु वीरेषु पुत्रेषु वीरान्परकीयान्पुत्रानुपपृङ्ग्व्युपक्षीणत्वेन संपृक्ता-  
न्कुरु । यद्यदेशानोऽस्मत्स्वामी त्वं ब्रह्मणा मन्त्रेण युक्तं मे हवं मदीयं हवि-  
र्वेषि प्राप्नोषि , तदेतत्सर्वं कुर्विति पूर्वत्रान्वयः ।

अथ हविषो याज्यामाह—

स इज्जनेन स विशा स जन्मना । स  
पुत्रैर्वाजं भरते धना नृभिः । देवानां  
यः पितरं माविवांसति । श्रद्धा-  
मना हविषा ब्रह्मणस्पतिम् , इति ।

योऽयं यजमानो देवानां पितरं पालकं ब्रह्मणस्पतिं श्रद्धामनाः श्रद्धायु-  
क्तेन मनसा ध्यायन् , हविषा दीयमानेनाऽऽविवासति सर्वतो विशेषेणाऽऽच्छा-  
दयति प्रभूतं हविर्ददातीत्यर्थः । स इत्स एव यजमानो जनेन स्वकीयेन सह  
वाजं भरतेऽन्नं पोषयति । स इज्जनेनेत्युक्तमेव प्रपञ्चयति—स विशा स यजमानः  
करप्रदया प्रजया सह वाजं भरते । स जन्मना स यजमानो जातेन सहोद-  
रेण युक्तो वाजं भरते । तथा स यजमानः पुत्रैः सह वाजं भरते । तथा स यज-  
मानो नृभिरन्यैर्मनुष्यैः सह धना भरते मणिमुक्तादीनि धनानि संपादयति ।

अथ “पौष्णश्च श्याममालभेतान्नकामः” इत्यस्य पशोः सूक्ते तिसृणामृचां  
प्रतीकानि दर्शयति—

यास्ते पूषन्ना वो अन्तः । शुक्रं  
ते अन्यत्पूषेमा आशाः , इति ।

‘यास्ते पूषन्ना वो अन्तः’ इत्येषा वपायाः पुरोनुवाक्या । सा च ‘यज्ञो  
राये’ इत्यनुवाके व्याख्याता । ‘शुक्रं ते अन्यद्यजतं ते अन्यत्’ इति वपाया  
याज्या । सा च ‘अग्रे यं यज्ञम्’ इत्यत्र व्याख्याता । ‘पूषेमा आशाः’ इति  
पुरोडाशस्य पुरोनुवाक्या । सा च ‘जुष्टो दमूनाः’ इत्यनुवाके व्याख्याता ।



अथ पुरोडाशस्य याज्यामाह—

प्रपथे पथामंजनिष्ट पूषा ( ३ ) ।

प्रपथे दिवः प्रपथे पृथिव्याः । उभे

अभि प्रियतमे सधस्थे । आ च

परां च चरति प्रजानन् , इति ।

पूषा पोषकोऽयमादित्यः पथामन्तरिक्षवर्तिनां मार्गाणां मध्ये प्रपथे प्रकृष्ट-  
मार्गेऽजनिष्ठावस्थितः । तथा दिवो द्युलोकस्य संवन्धिनि प्रपथे प्रकृष्टमार्गेऽज-  
निष्ट । तथा हि पृथिव्याः संवन्धिनि प्रपथेऽजनिष्ट । प्रियतमे अतिशयेन प्रीति-  
मत्तयौ सधस्थे परस्परं सहैवावस्थिते उभे द्यावापृथिव्यावभिलक्ष्यायं पूषा  
प्रजानन्यजमानेन कृतं कर्म तत्फलं च प्रकर्षेण विद्वानाचरति च पराचरति  
चाऽऽगच्छति पुनर्गच्छति च । यजमानकृतस्य कर्मणः साक्षी भूत्वा लोकयो-  
रुभयोरपि गमनागमने करोतीत्यर्थः ।

अथ हविषः पुरोनुवाक्यामाह—

पूषा सुबन्धुर्दिव आपृथिव्याः । इडस्पति-

र्मघवां दस्मवर्चाः । तं देवासो अददुः

सूर्यायै । कामेन कृतं तवसं स्वञ्चम्, इति ।

अयं पूषा दिवो द्युलोकवर्तिनो जनस्य बन्धुः । आपृथिव्याः पृथिवीलोक-  
वर्तिनश्च जनस्य बन्धुः । इडस्पतिरन्नस्य पालकः । मघवा धनवान् । दस्म-  
वर्चा दर्शनीयतेजास्तं पूषणं देवास इन्द्रादयः सर्वे देवाः सूर्यायै विवाहदेव-  
ताया अददुर्दत्तवन्तः । सूर्या च देवता विवाहप्रकरणे—“सूर्या यः प्रत्यक्षम्”  
इत्यादिमन्त्रेषु प्रसिद्धा । कीदृशं पूषणं कामेन कृतं भोगेच्छया प्रेरितं तवसं  
महान्तं स्वञ्चं शोभनगतिम् ।

अथ हविषो याज्यामाह—

अजाश्वः पशुपा वाजवस्यः । धियं-

जिन्वो विश्वे भुवने अर्पितः । अष्ट्रां



पूषा शिथिरामुद्वरीवृजत् ( ४ ) ।

संचक्षाणो भुवना देव ईयते, इति ।

यः पूषा सोऽयमजाश्वोऽश्वस्थाने रथे बध्यत इत्यर्थः । पशुपाः पशूनां पालयिता । वस्त्यं गृहम् । वाजेनानेन संपूर्णं गृहं यस्यासौ वाजवस्त्यः । धियं प्राणिनां बुद्धिं जिन्वति प्रीणयतीति धियंजिन्वः । विश्वे भुवने सर्वस्मिँल्लोकेऽर्पितोऽवस्थितः । तादृशः पूषाऽष्टां स्वहस्तेऽवस्थितामायुधविशेषरूपामारां शिथिरां शिथिलां कृत्वोद्वरीवृजदुद्धृत्य वर्जितवान्परित्यक्तवान् । मदमत्तानां गजानां निवारिका येयं दीर्घदण्डा सेयमारा । सा च पूषणो हस्ते वर्तते । तथा च बह्वृचा आमनन्ति—“यां पूषन्ब्रह्मचोदनीमारां विभर्ष्याघृणः” इति । ‘या ते अष्टा’ इति मन्त्रान्तरे समाम्नानादारैवाष्ट्राऽस्मदनुग्रहार्थं भयहेतुमारां वर्जितवानित्यर्थः । स देवः पूषा भुवना संचक्षाणो लोकान्सम्यक्प्रकाशयन्नीयते चेष्टते ।

अथ “मारुतं पृश्निमालभेतान्नकामः” इत्यस्य पशोः सूक्ते वपायाः पुरो-  
नुवाक्यामाह—

शुचीं वो हव्या मरुतः शुची-

नाम् । शुचिभ्यो हिनोम्यध्वरं शुचि-

भ्यः । ऋतेन सत्यमृतसापं आयन् ।

शुचिजन्मानः शुचयः पावकाः, इति ।

हे मरुतः शुचीनां शुद्धानां वो युष्माकं शुची हव्या शुद्धानि हवींषि हिनोमि प्रापयामीत्यर्थः । तथा शुचिभ्यो मरुद्भ्यः शुचिं शुद्धमध्वरं हिंसारहितं कर्म हिनोमि संपादयामि । ऋतसापो यज्ञसमवायिनो मरुत ऋतेन यज्ञेन सत्यमवितथं फलमायन्प्रापितवन्तः । कीदृशा मरुतः शुचिजन्मानः शुद्धेन जन्मना युक्ताः । शुचय आचरणेनापि शुद्धाः । पावका इतरेषां शोधकाः ।

अथ वपाया याज्यामाह—

प्र चित्रमर्के गृणते तुराय । मारुताय स्वतवसे



भरध्वम् । ये सहांसि सहसा सहन्ते ।

रेजते अग्ने पृथिवी मखेभ्यः, इति ।

हे ऋत्विजो मारुताय मरुतां संघातायार्कमर्चनं प्रभरध्वं प्रकर्षेण संपा-  
दयत । कीदृशमर्कं चित्रं नानाविधम् । कीदृशाय मारुताय गृणतेऽस्मद्वितं  
ब्रुवते । तुराय सेनायुक्ताय । स्वतवसे स्वतःसिद्धबलयुक्ताय । ये मरुतः  
सहांसि परकीयवलानि सहसा स्वकीयवलेन सहन्तेऽभिवन्ति । हेऽग्ने मखेभ्यो  
यागस्वामिभ्यस्तेभ्यो मरुद्भ्यः पृथिवी रेजते कम्पते, अतस्तच्छान्त्यर्थं हविः  
प्रदातव्यमित्यभिप्रायः ।

अथ पुरोडाशस्य पुरोनुवाक्यामाह—

अ॒से॒ष्वा म॑रुतः खादयो॑ वः ( ५ ) ।

वक्षः॑सु रु॒क्मा उप॑शि॒श्रिया॒णाः ।

वि वि॒द्युतो॑ न व्यृष्टि॑भी रू॒चा॒नाः ।

अनु॑ स्व॒धामायु॑र्धैर्यच्छ॑मानाः, इति ।

हे मरुतो वो युष्माकमंसेषु खादयः शत्रून्खादितुं प्रहर्तुं समर्था आयुध-  
विशेषा आ सर्वत आरूढाः । वक्षःसु त्वदीयेषु रुक्मा रत्नाभरणविशेषा उप-  
शिश्श्रियाणा उपेत्याऽऽश्रित्य वर्तन्ते । विद्युतो न यथा विद्युत्संपाता रोचन्ते  
तद्वद्व्यं व्यृष्टिभिरायुधविशेषैर्व्यृष्ट्याख्यैर्विशेषेण रोचमानाः स्थिताः । तथा  
च मन्त्रान्तरम्—“यत्क्रीडथ मरुत ऋष्टिमन्तः” इति । ऋष्टिविशिष्टत्वाद् व्यृष्ट्य  
इत्युच्यन्ते । तथा स्वकीयैरायुधैः स्वधां परकीयमन्नं जग्ध्वाऽनुयच्छमाना  
अनुदिनमस्मभ्यं ददतोऽवस्थिताः ।

अथ पुरोडाशस्य याज्यामाह—

या वः शर्म॑ शशमा॒नाय॑ सन्ति ।

त्रिधातू॑नि दा॒शुषे॑ यच्छ॒ताधि॑ ।

१ ख. ग. 'विवर्हतीत्य' । २ क. ग. वृष्टिभी । ३ क. 'श्रिता व' । ४ क. 'यं वृष्टि' । ५ क.  
'वैर्कृष्ट्या' ।



अस्मभ्यं तानि मरुतो वियन्त । रयिं  
नो धत्त वृषणः सुवीरम्, इति ।

हे मरुतो वो गुष्माकं या शर्म यानि शरणानि गृहाणि शशमानाय सन्ति  
शंसनं कुर्वते यजमानाय दातुं संपादितानि तानि गृहाणि त्रिधातूनि, अशनं  
पानं खादनमित्येतानि त्रीणि धारयन्तीति त्रिधातूनि । तदेतन्नयमन्यत्राऽऽ-  
म्नायते—“त्रेधा विहितं वा इदमन्नमशनं पानं खादः” इति । एतैस्त्रिवि-  
धैरन्नैरुपेतानि गृहाणि दाशुषे हविर्दत्तवते यजमानायाधियच्छताऽऽधिक्येन  
धत्त । हे मरुतोऽस्मभ्यमपि तानि गृहाणि वियन्त विशेषेण यच्छत । वृषणः  
कामानां वर्षितारो यूयं रयिं धनं सुवीरं सुष्ठु वीरपुत्रयुतं धत्त संपादयत ।

अथ हविषः पुरोनुवाक्यामाह—

इमे तुरं मरुतो रामयन्ति । इमे सहः सहस्रं  
आनमन्ति । इमे शंसं वनुष्यतो निपान्ति  
( ६ ) । गुरुद्वेषो अरुरुषे दधन्ति, इति ।

इमे मरुतो तुरं तूर्णं रामयन्त्यस्मान्क्रीडयन्ति । इमे मरुतः सहस्रो बलवतः  
शत्रोः सहो बलमानमन्त्यानतं कुर्वन्ति विनाशयन्तीत्यर्थः । इमे मरुतः शंसं  
शंसितारं यजमानं वनुष्यतो हिंसितुः शत्रोः सकाशान्निपान्ति नितरां रक्षन्ति ।  
अरुरुषे हविष्प्रदानमकुर्वते नास्तिकाय गुरुद्वेषो महान्तं द्वेषं दधन्ति कुर्वन्ति ।

अथ हविषो याज्यामाह—

अरा इवेदचरमा अहेव । प्र प्रजा-  
यन्ते अकवा महोभिः । पृथ्वेः  
पुत्रा उपमासो रभिष्ठाः । स्वयां  
मया मरुतः संमिमिक्षुः, इति ।

अरा इवेद्यथा रथचक्रस्याराः सर्वतो वर्तमाना अचरमाः प्रथमचरमभाव-  
रहितास्तथैवैते मरुतः सर्वे सहोत्पन्नत्वात्प्रथमचरमभावरहिताः । अहेव यथा



प्रपा० ८ अनु० ९]

कृष्णयजुर्वेदीयं तैत्तिरीयब्राह्मणम् ।

८०५

वाऽहानि षष्टिघटिकात्मकानि न्यूनाधिकभावरहितानि तथैवैते मरुतश्चलन-  
स्वभावेन समानत्वादुत्तमाधमभावरहिताः । ते च मरुतोऽकवा अकुत्सिता  
महोभिः स्वकीयैर्माहात्म्यैः प्र प्रजायन्तेऽतिशयेन प्रकृष्टाः संपद्यन्ते । ते च  
मरुतः पृश्नेः पुत्रा गोरूपायाः पृश्निदेवताया अपत्यानि । उपमासः सर्वेषा-  
मुत्तमवस्तूनामुपमारूपा एव । रभिष्ठा अतिशयेन वेगेन युक्ताः । ते च मरुतः  
स्वया मत्या स्वकीयया बुद्ध्या संमिमिक्षुः सम्यङ्मोहनं वृष्टिजलं दत्तवन्तः ।

अथ “ऐन्द्रमरुणमालभेतेन्द्रियकामः” इत्यस्य पशोः सूक्ते वपायाः पुरो-  
नुवाक्यामाह—

अनुं ते दायि मह इन्द्रियाय । सत्रा ते  
विश्वमनुं वृत्रहत्ये । अनुं क्षत्रमनु सहां  
यजत्र । इन्द्रं देवेभिरनु ते नृषह्ये, इति ।

हे इन्द्र ते तवेन्द्रियायेन्द्रियाभिवृद्ध्यर्थं महे महती पूजाऽनुदाय्यनुक्रमेण  
दत्ता । अथवा महे महत इन्द्रियाय यदनुकूलं तदत्तम् । तथा वृत्रहत्ये वृत्र-  
वधे सति ते तुभ्यं सत्रा साकं सर्वैर्देवैर्मिलित्वा विश्वमनुदत्तम् । यदा वृत्र-  
वधं कृतवानसि तदा तव विश्वस्वामित्वं सर्वैर्देवैरङ्गीकृतमित्यर्थः । हे यजत्र  
पूजाहेन्द्र क्षत्रं क्षत्रियजातिरनुदत्ता सर्वक्षत्रियस्वामित्वं तुभ्यं दत्तमित्यर्थः ।  
तथा सहां बलमनुदत्तम् । नृषह्ये मनुष्याणामभिभवे प्राप्ते देवेभिस्ते तुभ्यमनु-  
दत्तम् । तद्रक्षणमिति शेषः ।

अथ वपाया याज्यामाह—

य इन्द्र शुष्मो मघवन्ते अस्ति ( ७ ) । शिक्षा  
सखिभ्यः पुरुहूत नृभ्यः । त्वं हि दृढा मघव-  
न्विचेताः । अपावृधि परिवृत्तिं न राधः, इति ।

हे मघवन्धनवन्निन्द्र ते तव यः शुष्मो बलमस्ति तद्धे पुरुहूत सखिभ्य-  
स्त्वयि स्निग्धेभ्यो नृभ्यो मनुष्येभ्यो यजमानेभ्यः शिक्षा शिक्षितं शुष्मं बलं  
देहि । हे मघवन्निन्द्र त्वं हि यस्मात्कारणादृढा बलाधिक्यादत्यन्तदृढो  
विचेता विविधजगदभिज्ञश्च तस्मात्कारणाद्राधोऽन्नमपावृध्यभिवर्धय । परि-  
वृत्तिं न परिवारमप्यभिवर्धय ।



अथ पुरोडाशस्य पुरोनुवाक्यामाह—

इन्द्रो राजा जगत्तश्चर्षणीनाम् । अधिक्षमि  
विषुरूपं यदस्ति । ततो ददातु दाशुषे  
वसूनि । चोदद्राधं उपस्तुतश्चिदुर्वाक्, इति ।

अयमिन्द्रः कृत्स्नस्य जगतो विशेषतश्चर्षणीनां मनुष्याणां च राजा, अधि-  
क्षमि क्षमाया भूमेरुपरि विषुरूपं नानाप्रकारं यद्धनमस्ति ततः सकाशाद्दा-  
शुषे हविर्दत्तवते यजमानाय वसून्यपेक्षितानि धनानि ददातु । उपस्तुतो  
यजमानेन स्तूयमानः सन्नर्वागभिमुखो भूत्वा राधश्चिदन्नमपि चोदत्प्रेरयतु  
ददात्वित्यर्थः ।

अथ पुरोडाशस्य याज्यामाह—

तमुं ष्टुहि यो अभिभूत्योजाः । वन्वन्नवातः  
पुरुहूत इन्द्रः । अषाढमुग्रं सहमान-  
माभिः । गीर्भिर्वर्धं वृषभं चर्षणीनाम्, इति ।

शत्रूणामभिभूतौ शक्तमोजो बलं यस्यासावभिभूत्योजास्तादृशो य इन्द्रोऽस्ति  
तमुं तमेवेन्द्रं हे वागिन्द्रिय स्तुहि । अयमिन्द्रः पुरुहूतो बहुभिर्यजमानैरा-  
हूतः । अवातो वायुरहितो निश्चल इत्यर्थः । तादृशो वन्वन्नभिमतप्रदानं  
कुर्वन्वर्तते । अषाढमन्यैरभिभवितुमशक्यम् । उग्रं तीव्रम् । सहमानं  
शत्रून् अभिवन्तम् । चर्षणीनां वृषभं मनुष्याणां कामाभिवर्षणहेतुम् । आभिर्गी-  
र्भिर्वेदोक्ताभिः स्तुतिभिर्वर्धं हे वागिन्द्रिय वर्धस्व ।

अथ हविषः पुरोनुवाक्यामाह—

स्थूरस्य रायो बृहतो य ईशे ।  
तमुं ष्टवाम विदथेष्विन्द्रम् । यो  
वायुना जयति गोमतीषु । प्र  
धृष्णुया नयति वस्यो अच्छे, इति ।



प्रपा० ९ अनु० ९] कृष्णयजुर्वेदीयं तैत्तिरीयब्राह्मणम् ।

८०७

य इन्द्रः स्थूरस्य स्थूलस्य बहुलस्येत्यर्थः । बृहतो महतोऽनर्घस्येत्यर्थः । तादृशस्य रायो धनस्येशे स्वामी भवति । तमु तमेवेन्द्रं विदधेऽपु यज्ञेषु स्त्वाम नानाविधैः स्तोत्रैः स्तुतिं करवाम । य इन्द्रो वायुना सहितो गोमतीषु गोम-  
हिषादियुक्तासु परसेनासु जयति जयं प्राप्नोति । धृष्णुया स्वकीयेन धृष्णु-  
त्वेन प्रागल्भ्येन वस्यो वसीयसो धनवत्तमान्पुत्रादीनच्छास्मदाभिमुख्येन  
प्रकर्षेण नयति ।

अथ हविषो याज्यामाह—

आ ते शुष्मो वृषभ एतु पश्चात् । ओत्तरादध-  
रागा पुरस्तात् । आ विश्वतो अभि समेत-  
वद् । इन्द्रं युम्नः सुवर्वद्वेह्यस्मे ( ८ ), इति ॥

वरहैर्विश्वहाऽजनिष्ठ पूषोद्वरीवृजत्खादयो वः पान्त्यस्त्याभिर्नव च ॥

इति कृष्णयजुर्वेदीयतैत्तिरीयब्राह्मणे द्वितीयाष्टकेऽष्टमा-  
ध्याये पञ्चमोऽनुवाकः ॥ ५ ॥

हे इन्द्र वृषभः श्रेष्ठस्ते तव शुष्मो बलं पश्चादस्मत्तः पश्चिमभाग एत्वाग-  
च्छतु । तथैवोत्तरादुत्तरभागेऽप्यागच्छतु । अधरागधो भागेऽप्यागच्छतु । पुर-  
स्तात्पूर्वभागेऽप्यागच्छतु । विश्वतः सर्वेषु प्रदेशेष्वभ्यस्मानभिलक्ष्यावद्समी-  
पवर्ती समेतु सम्यक्प्राप्नोतु । हे इन्द्र सुवर्वत्स्वर्गयुक्तं युम्नं धनमस्मे धेह्य-  
स्मासु संपादय ।

अत्र विनियोगसंग्रहः—

पुनरुत्सृष्ट ऐन्द्राग्रे शुचिं नु स्तोमसूक्तकम् ।  
ब्रह्मणस्पत इत्येतद्ब्राह्मणस्पत्यतूपरे ॥ १ ॥  
यास्ते पूषन्निति त्वन्नप्रदे श्यामे हि पौष्णके ।  
शुची व इति पृश्नौ स्यान्मारुतेऽन्नस्य दातरि ॥  
अनु ते दाय्यैन्द्रके स्यादरुणे हीन्द्रियप्रदे ॥ २ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्येऽष्टमप्रपाठके पञ्चमोऽनुवाकः ॥ ५ ॥



अथाष्टमे षष्ठोऽनुवाकः ।

पञ्चम ऐन्द्राग्रपश्वादीनां सूक्तान्यभिहितानि । षष्ठे सावित्रादिपशूनां सूक्ता-  
न्यभिधीयन्ते । तत्र “सावित्रमुपध्वस्तमालभेत” इत्यस्य पशोः सूक्ते वपायाः  
पुरोनुवाक्यामाह—

आ दे॒वो या॑तु स॒विता सु॒रत्नः । अ॒न्तरि॒-  
क्ष॒प्रा वह॑मानो अ॒श्वैः । ह॒स्ते द॑धानो न॒र्या  
पु॒रूणि । नि॒व॒श॑यन् च प्र॒सुवन् च॒ भूमं, इति ।

सविता देव आयात्वागच्छतु । कीदृशः सुरत्नः शोभनै रत्नैर्युक्तः ।  
अन्तरिक्षप्राः स्वकीयै रश्मिभिरन्तरिक्षं पूरयिता । अश्वैर्वहमानः स्वकीयैरश्वै  
रथं वाहयन् । नर्या नरेभ्यो हितानि पुरूणि बहूनि रत्नानि यजमानाय  
दातुं हस्ते दधानः । भूम बहुलं जगत्प्राणिजातं निवेशयंश्च रात्रौ स्वस्वगृहेऽ-  
वस्थापयन्नपि प्रसुवंश्च दिवसे स्वस्वव्यापारेषु प्रेरयन्नपि वर्तत इति शेषः ।

अथ वपाया याज्यामाह—

अ॒भीवृ॑तं कृ॒शनैर्वि॒श्वरूप॑म् । हि॒र-  
ण्य॑श॒म्यं य॒जतो बृ॒हन्त॑म् ।  
आ॒स्था॒द्रथः॑ स॒विता चि॒त्रभा॑नुः ।  
कृ॒ष्णा र॒जांसि॑ तवि॒र्षी द॑धानः, इति ।

अयं सविता रथमास्थादारूढवान् । कीदृशं रथं कृशनैरभीवृतं कृशनशब्दः  
सुवर्णवाची सुवर्णैरभितोऽलंकृतमित्यर्थः । विश्वरूपमनेकैराकारैरूपेतम् । हि॒र-  
ण्य॑श॒म्यं युगच्छिद्रे प्रक्षेपणीयः काष्ठविशेषः शम्या सुवर्णमयीभ्यां शम्याभ्यामु-  
पेतम् । बृहन्तमतिप्रौढम् । कीदृशः सविता यजतो यष्टव्यः । चित्रभानुर्बहुविध-  
रश्मियुक्तः । तविर्षी स्वकीयं बलं प्राप्य कृष्णारजांसि दधानः कचित्कृष्णानि  
रूपाणि कचिद्रक्तानि रूपाणि धारयन्वर्तते । एतद्रूपान्तराणामप्युपलक्षणम् ।  
अत एव च्छन्दोगाः—“असौ वा आदित्यो देवमधु” इत्येतस्यां मधुविद्यायां—  
‘यदेतदादित्यस्य रोहितं रूपं यदेतदादित्यस्य शुक्रं रूपं यदेतदादित्यस्य  
कृष्णं रूपम्’ इति बहुविधानि रूपाण्यामनन्ति ।



प्रपा० ८ अनु० ६]

कृष्णयजुर्वेदीयं तैत्तिरीयब्राह्मणम् ।

८०९

अथ पुरोडाशस्य पुरोनुवाक्यामाह—

स॒घा नो दे॒वः स॒वि॒ता स॒वाय॑ ।

आसा॑विष॒द्वसु॑पतिर्वसू॒नि ( १ ) ।

वि॒श्रय॑माणो अ॒म॒तिमु॒रूची॑म् ।

म॒र्त॒भो॒ज॒न॒म॒धं रा॒स॒ते न, इति॑ ।

स॒घा स ए॒व स॒वि॒ता दे॒वो वसु॑पति॒र्धन॑पतिर्भू॒त्वा नोऽस्मा॑कं स॒वाय॑ कर्मा॒नु॒ष्ठानाय॑ वसू॒नि धना॑न्यासाविष॒त्सर्व॑तः संपादितवान् । किं कुर्वन्—उरू॒चीं वि॒स्ती॒र्णा गति॑ममतिमस्मदीयां मन्दप्रज्ञां वि॒श्रय॑माणो विप्रतिषेधन् । अथा॒नन्तरं॑ म॒र्त॒भो॒ज॒नं मनु॑ष्यैर्भोक्तुं योग्यमन्नं न रासतेऽस्मभ्यं ददाति ।

अथ पुरोडाशस्य याज्यामाह—

वि जनाञ्छ॒यावाः शि॒ति॒पादो॑ अ॒ख्यन् । रथ॑

हि॒र॒ण्य॒प्र॒उ॒गं वह॑न्तः । श॒श्व॒दि॒शः स॒वि॒तुर्दे॒-

व्य॑स्य । उ॒प॒स्थे वि॒श्वा भु॒व॒नानि॑ तस्थुः, इति॑ ।

श्या॒वाः श्याम॑वर्णाः शि॒ति॒पादः श्वेतैः पादैर्यु॒क्ताः स॒वि॒तुर॒श्वा जनाञ्ज॑न्तू॒न्व्य॒ख्यन्वि॒शेषे॑ण ज्ञापितवन्तः । अंश्वेषु गच्छत्सु हि आ॒दित्यो॑ गच्छतीत्येवं जानन्ति । कीदृ॒शा अ॒श्वा रथं॑ वहन्तः । कीदृ॒शं रथं॑ हि॒र॒ण्य॒प्र॒उ॒गम्, ई॒षाग्र॑यो॒र्योगः॑ प्र॒उ॒ग इत्यु॑च्यते, सुवर्णमयः प्र॒उ॒गो यस्य॑ रथस्य सोऽयं हि॒र॒ण्य॒प्र॒उ॒गस्तम् । दै॒व्यस्य॑ दे॒वेभ्यो॑ हि॒तस्य॑ स॒वि॒तुरु॒प॒स्थ उ॒त्सङ्गे॑ दि॒शः प्रा॒च्याद्या॑ वि॒श्वा भु॒व॒नानि॑ पृथिव्यादयः सर्वे लोकाश्च श॒श्वत्त॑स्थुर्निरन्तरं तिष्ठन्ति । स॒वि॒तृप्र॑काश॒मध्ये॑ वर्तमानमेव तदुत्सङ्गेऽवस्थानम् ।

अथ हविषः पुरोनुवाक्यामाह—

वि सु॒प॒र्णो अ॒न्तरि॑क्षाण्यख्यत् । ग॒भी॒र॒वैपा॑

अ॒सु॒रः सु॒नी॒थः । क्वे॒दानी॑ः सूर्यः कश्चि॒केत॑ ।

क॒त॒मां द्या॑ र॒श्मि॒र॒स्याऽऽत॑तान ( २ ), इति॑ ।



८१०

श्रीमत्सायणाचार्यविरचितभाष्यसमेतम्— [द्वितीयकाण्डे—

सुपर्णः पक्षिसदृश आदित्यः । आकाशगामित्वात्पक्षिसादृश्यम् । तादृश आदित्योऽन्तरिक्षाण्याकाशप्रदेशविशेषान्वयख्यद्विशेषेण प्रकाशितवान् । पृथिव्यन्तरिक्षद्युलोकान्सर्वान्प्रकाशयतीत्यर्थः । कीदृशः सविता गभीरवेपाः, वेप-  
शब्दः कर्मवाची, उदयास्तमयलक्षणगभीरकर्मैत्यर्थः । असुरः प्राणप्रदः ।  
अत एवान्यत्राऽऽम्नायते— “योऽसौ तपन्नुदेति । स सर्वेषां भूतानां प्राणा-  
नादायोदेति ” इति । सुनीथः प्रशस्तः । एवंभूत आदित्य इदानीं रात्रौ क  
प्रदेशे वर्तत इत्येवं कश्चिकेत को वा जानाति । अस्य सूर्यस्य रश्मिः कतमां  
द्यामाततान कं नामाऽऽकाशभागं व्याप्नोतीति को वा जानाति । रात्रौ सूर्यस्य  
तद्रश्मेश्चावस्थानदेशस्य बुद्धिमद्भिरपि दुर्विज्ञेयत्वादयमचिन्त्यमहिमेत्यर्थः ।

अथ हविषो याज्यामाह—

भगं धियं वाजयन्तः पुरन्धिम् । नराशंसो  
ग्रास्पतिर्नो अव्यात् । आऽये वामस्य संगथे  
रयीणाम् । प्रिया देवस्य सवितुः स्याम, इति ।

भगं सौभाग्यं धियं सत्कर्मविषयां प्रज्ञां सवितुः प्रसादाद्वाजयन्तः प्राप्नु-  
वन्तो वर्तामहे । नोऽस्माकं पुरन्धि बहुविषयां प्रज्ञामयं देवोऽव्याद्रक्षतात् ।  
कीदृशोऽयं नराशंसो नरैः शंसनीयः । ग्रास्पतिश्छन्दसां पालयिता ।  
“छन्दांसि वै ग्राः ” इति श्रुत्यन्तरात् । देवपत्न्यो वा ग्राशब्देनाभिधी-  
यन्ते “उत ग्रा वियन्तु देवपत्नीः ” इति मन्त्रवर्णात् । अयशब्द एतव्यं  
प्राप्तव्यमाचष्टे । आ समन्तादये प्राप्तव्ये रयीणां धनानां संगथे संगमे निमित्त-  
भूते सति वामस्य सर्वेषां वननीयस्य सवितुर्देवस्य वयं प्रियाः स्याम ।

अथ “वैश्वदेवं बहुरूपमालभेतान्नकामः ” इत्यस्य पशोः सूक्ते वपायाः  
पुरोनुवाक्यामाह—

आ नो विश्वे अस्क्रां गमन्तु देवाः । मित्रो  
अर्यमा वरुणः सजोषाः । भुवन्यथा नो विश्वे  
वृधासः । करन्त्सुषाहा विथुरं न शवः, इति ।

मित्रोऽर्यमा वरुण इत्याद्याः सजोषाः समानप्रीतयो विश्वे सर्वे देवा



प्रपा० ८ अनु० ६]

कृष्णयजुर्वेदीयं तैत्तिरीयब्राह्मणम् ।

८११

अस्क्रा आभिमुख्येन कर्तारः सन्तो नोऽस्मान्प्रत्यागमन्त्वागच्छन्तु । विश्वे देवा नो वृधासोऽस्मान्वर्धयितारो यथा भुवन्भवन्ति शवोऽस्मदीयं बलं सुषाहा सुपहं परेषामभिभवितु विधुरं नाचलितं यथा करन्कुर्वन्ति तथाऽस्मानागच्छन्त्विति पूर्वत्रान्वयः ।

अथ वपाया याज्यामाह—

शं नो देवा विश्वदेवा भवन्तु । शः सरस्वती सह  
धीभिरस्तु (३) । शमभिषाचः शमुं रातिषाचः ।  
शं नो दिव्याः पार्थिवाः शं नो अप्याः, इति ।

विश्वदेवशब्दो वसुरुद्रादिशब्दवद्गणविशेषवाची । विश्वे(श्व)देवाख्या देवा नोऽस्माकं शं सुखहेतवो भवन्तु । सरस्वती देवी धीभिर्बुद्ध्यभिमानिनीभिर्देवताभिः सह शं सुखहेतुरस्तु । अभितः सचन्ते समवयन्तीत्यभिषाचो बान्धवास्ते शं सुखहेतवो भवन्तु । रातिभिर्त्रं तेन सचन्त इति रातिषाचो मित्रद्वारा संबध्यमानाः पुरुषा उ तेऽपि शं सुखहेतवो भवन्तु । दिवि भवा दिव्याः पृथिव्यां भवाः पार्थिवा अपोऽन्तरिक्षं तत्र भवा अप्याः “ये देवा दिव्येकादश स्थ” इत्यत्र पठिता लोकत्रयवर्तिनो देवाः शं सुखहेतवो भवन्तु ।

अथ पुरोडाशस्य पुरोनुवाक्यामाह—

ये सवितुः सत्यसवस्य विश्वे । मित्रस्य व्रते  
वरुणस्य देवाः । ते सौभगं वीरवद्रोम-  
दमः । दधातन द्रविणं चित्रमस्मे, इति ।

ये विश्वे देवाः सत्यसवस्य सत्यप्रेरणस्य सवितुर्मित्रस्य वरुणस्य च संबन्धिनि व्रते कर्मणि समागतास्ते सर्वे यूयं सौभगं सौभाग्यममः कर्मविशेषं द्रविणं धनं चास्मे दधातनास्मासु संपादयत । कीदृशं सौभगं वीरवद्बहुभिर्वीरैः पुत्रैर्युक्तम् । गोमद्बहुभिर्गोभिर्युक्तम् । कीदृशं द्रविणं चित्रं मणिमुक्तादिभेदेन बहुविधम् ।

अथ पुरोडाशस्य याज्यामाह—

अग्ने याहि दूयं वारिषेण्यः । देवाँ अच्छा



८१२

श्रीमत्सायणाचार्यविरचितभाष्यसमेतम्— [२द्वितीयकाण्डे—

ब्रह्मकृतां गणेन । सरस्वतीं मरुतो अश्विनाऽपः ।

यक्षि देवान् रत्नधेयाय विश्वान् (४), इति ।

हेऽग्ने देवानच्छा देवानभिलक्ष्य दूत्यं याहि दूतकर्म कुरु । वारिषेण्यो मा रीरिषः कार्यविघातेनास्मान्मा हिंसीः । कान्देवानभिलक्ष्येति तदुच्यते— ब्रह्म परिवृढमिदं कर्म करोतीति ब्रह्मकृतेन कर्मकारिणा वैश्वदेवगणेन सह सरस्वत्यादीन्देवानभिलक्ष्य दूत्यं कृत्वा रत्नधेयाय रत्नसंपादनाय विश्वान्देवान्यक्षि पूजय ।

अथ हविषः पुरोनुवाक्यामाह—

द्यौः पितः पृथिवि मातरधुक् । अग्ने भ्रात-

र्वसवो मृडतां नः । विश्वे आदित्या अदिते

सजोषाः । अस्मभ्यः शर्मं बहुलं वियन्त, इति ।

येयं द्यौस्तद्रूप हे पितस्त्वमधुगद्रोहरहितः । हे पृथिवि मातस्त्वमप्यधुक् । हेऽग्ने भ्रातस्त्वमप्यधुक् । हे वसवो यूयमप्यद्रुहः । ते यूयमस्माकं द्रोहमनाचरन्तो नोऽस्मान्मृडत सुखयत । हे विश्वे देवा हे आदित्या हेऽदिते यूयं सजोषाः समानप्रीतयोऽस्मभ्यं बहुलं शर्मं सुखं वियन्त विशेषेण यच्छत ।

अथ हविषो याज्यामाह—

विश्वे देवाः शृणुतेमः हवं मे । ये अन्तरिक्षे

य उप द्यवि ष्ठ । ये अग्निजिह्वा उत वा

यजत्राः । आसद्यास्मिन्बर्हिषि मादयध्वम्, इति ।

हे विश्वे देवा मे हवं मदीयमाह्वानं शृणुत । ये यूयमन्तरिक्षे स्थान्तरिक्षलोके स्थिता ये चोप समीपे पृथिव्यां स्थिता ये च द्यवि दिवि लोके स्थये यूयमग्निजिह्वा अग्निद्वारेण हविषः स्वीकर्तार उत वाऽन्येऽपि वा यजत्रा यष्टव्यास्ते सर्वेऽप्यस्मिन्बर्हिषि याग आसद्योपविश्य मादयध्वं दृष्टा भवत । अस्मानपि हर्षयत ।



अथ “मित्रावरुणीं द्विरूपामालभेत” इत्यस्य पशोः सूक्ते पुरोनुवाक्यामाह—

आ वां मित्रावरुणा हव्यजुष्टिम् । नमसा देवा-  
ववसाऽऽववृत्याम् (५) । अस्माकं ब्रह्म पृतनासु  
सह्या अस्माकम् । वृष्टिर्दिव्या सुपारा, इति ।

मित्रावरुणा हे मित्रावरुणौ देवाववसाऽस्मद्रक्षणेन निमित्तभूतेन वां युवयो-  
हव्यजुष्टिं हविषः प्रीतिं नमसा नमस्कारेण सहाऽऽववृत्यां पुनः पुनरावर्त-  
यामि । अतो भवत्प्रसादादस्माकं पृतनासु परकीयसेनासु प्राप्तासु ब्रह्म भवदुप-  
दिष्टं मन्त्रजातं सह्याः सहतां परकीयसेना अभिभवतु । किं चास्माकं भवत्प्र-  
सादादिवि भवा दिव्या वृष्टिः सुपारा सुष्ठु पारयित्री फलं प्रापयन्ती भवतु ।

अथ वपाया याज्यामाह—

युवं वस्त्राणि पीवसा वसाथे । युवोरच्छिद्रा  
मन्तवो ह सर्गाः । अवातिरतमनृतानि  
विश्वा । ऋतेन मित्रावरुणा सचेथे, इति ।

हे मित्रावरुणौ पीवसाऽतिस्थूलौ युवं युवामुभौ वस्त्राणि बहुविधानि  
वसाथे आच्छादयतः । युवोर्युवयोर्मन्तवो मननरूपा अनुग्रहविशेषाः सर्गा  
भवद्भिः सृष्टा अच्छिद्रा अच्छिन्ना निरन्तरं भवदनुग्रहादस्मासु वर्तन्त इत्यर्थः ।  
विश्वा सर्वाण्यनृतान्यस्मदीयापराधरूपाण्यवातिरतं युवां विनाशितवन्तौ ।  
हे मित्रावरुणौ, ऋतेन सत्येन शास्त्रीयमार्गेण सचेथे अस्मान्संयोजयथः ।

अथ पुरोडाशस्य पुरोनुवाक्यामाह—

तत्सु वां मित्रावरुणा महित्वम् । ईर्मा तस्थु-  
षीरहंभिर्दुदुहे । विश्वाः पिन्वथ स्वसरस्य  
धेनाः । अनु वामेकः पविराववर्ति (६), इति ।

हे मित्रावरुणौ वां युवयोस्तन्महित्वं माहात्म्यं स्वत्यन्तं सुष्ठु वर्तते । किं  
तन्माहात्म्यमिति तदुच्यते—ईर्मा गमनशील आदित्ये तस्थुषी रश्मिद्वारेणा-  
वस्थिता अपोऽहभिः सर्वेष्वहःसु दुदुहे युवां दुग्धवन्तौ । आदित्यमण्डले



८१४

श्रीमत्सायणाचार्यविरचितभाष्यसमेतम्— [२द्वितीयकाण्डे—

रश्मिद्वारा यो जलसंग्रहः पुनरपि संगृहीतस्य यद्वर्षणं तदुभयमाश्चर्यरूपं  
भवदीयं माहात्म्यम् । स्वयं सरति सर्वदा गच्छतीति स्वसर आदित्यस्तस्य  
संबन्धिना वृष्टिजलेन धेना धातव्याः पोषणीयाः, विश्वाः सर्वाः प्रजाः  
पिन्वथ प्रीणयथः । अनु वृष्टिकालानन्तरमेव वां युवयोर्मध्य एको मित्र  
आदित्यः पविः स्वकीयेनाऽऽतपेन पङ्कयुक्ताया भूमेः शोषकः सन्नाववर्ति  
पुनः पुनरावर्तते ।

अथ पुरोडाशस्य याज्यामाह—

यद्व॒र्हि॒ष्टं॑ नाति॒विदे॑ सु॒दानू । अ॒च्छि॒द्रं॑ श॒र्म  
भुव॑नस्य गो॒पा । ततो॑ नो मि॒त्रावरु॑णाववी-  
ष्टम् । सि॒षास॑न्तो जी॒गिवा॑ंसः स्याम, इति ।

भुवनस्य लोकस्य गोपा रक्षकौ सुदानू शोभनस्य फलस्य दातारौ हे  
मित्रावरुणौ यद्यस्मात्कारणाद्वर्हिष्टमत्यन्तबहुलमच्छिद्रं विनाशरहितं शर्म  
सुखं नातिविदे भवदनुग्रहं विना प्रकारान्तरेणास्माभिर्नात्यन्तं लभ्यं ततः  
कारणाद्धे मित्रावरुणौ नोऽस्मानवीष्टं रक्षितवन्तौ । सिषासन्तो भवदत्तं फलं  
लब्धुमिच्छन्तो वयं जीगिवांसो जेतुं प्राप्तवन्तः स्याम ।

अथ हविषः पुरोनुवाक्यामाह—

आ नो॑ मि॒त्रावरु॑णा ह॒व्यदा॑तिम् ।  
घृ॒तैर्गव्यू॑तिमु॒क्षत॑मि॒डाभिः॑ । प्र॒ति  
वा॒मत्र॑ व॒रमा॑ जना॒य । पृ॒णी-  
तमु॒द्रो दि॒व्यस्य॑ चारोः, इति ।

हे मित्रावरुणौ युवां हव्यदातिं हविर्दानहेतुं नो गव्यूतिमस्मदीयं गोस-  
मूहमिडाभिस्तृणादिभक्ष्यविशेषैः सह तज्जनितेन घृतेनाऽऽज्येनाऽऽ समन्ता-  
दुक्षतं सिञ्चतम् । बहुविधगोग्रासद्वारा घृतसंपूर्तिं कुरुतमित्यर्थः । हे मित्रावरुणौ  
वां युवामत्रास्मिन्देशे जनाय सर्वजनोपकारार्थं दिव्यस्य दिवि भवस्य चारो-  
रुद्रः समीचीनस्योदकस्य वरं श्रेष्ठं सारं प्रति पृणीतं प्रतिक्षेत्रं पूरयतम् ।

१ क. वृष्टिजलेन । २ ग. शोषकः । ३ ग. 'म् । अशितं व' ।



प्रपा० ८ अनु० ६] कृष्णयजुर्वेदीयं तैत्तिरीयब्राह्मणम् ।

८१५

अथ हविषो याज्यामाह—

प्र बा॒हवा॑ सि॒सृ॒तं जी॒वसे॑ नः ।

आ नो॑ ग॒व्यू॒तिमु॒क्षतं॑ घृ॒तेन॑ (७) ।

आ नो॑ जने॑ श्रव॒यतं॑ यु॒वाना॑ ।

श्रु॒तं मे॑ मि॒त्राव॑रुणा॒ हवे॒मा, इति॑ ।

हे मित्रावरुणौ नो जीवसेऽस्माकं जीवनाथं बाहवा भवदीयौ बाहू प्रसिसृतं प्रसारयतं बाहू प्रसार्यास्मानादाय रक्षतमित्यर्थः । नो गव्यूतिमस्मदीयं गोसमूहमा समन्ताद्घृतेनोक्षतं सिञ्चतम् । युवाना नित्यतरुणौ परस्परमिश्रितौ वा, युवां नोऽस्माञ्जने जनमध्ये श्रवयतं प्रख्यापयतम् । हे मित्रावरुणौ मे मदीयमिमा हवा श्रुतमिदमाह्वानं शृणुतम् ।

अथ “रौद्रीः रोहिणीमालभेत” इत्यस्य पशोः सूक्ते वपायाः पुरोनुवाक्यामाह—

इ॒मा रु॒द्राय॑ स्थि॒रध॑न्वने गि॒रः । क्षि॒प्रेष॑वे

दे॒वाय॑ स्व॒धाम्ने॑ । अ॒षाढा॑य॒ सह॑मानाय मी॒ढुषे॑ ।

ति॒ग्मायु॑धाय॒ भर॑ता शृ॒णोत॑न, इति॑ ।

हे ऋत्विजो हे पुत्रपौत्रा वा शृणोतन मदीयं वाक्यं शृणुत । किं वाक्यमिति तदुच्यते—रुद्रायेमा वेदोक्ता गिरः स्तुतिरूपा वाचो भरत संपादयत । कीदृशाय रुद्राय स्थिरधन्वने दृढेन धनुषा युक्ताय । क्षिप्रेषवे शीघ्रगामिबाणयुक्ताय । देवाय द्योतमानाय स्वधाम्ने स्वकीयस्थानयुक्ताय स्वधाशब्दवाच्येनान्नेन युक्ताय वा । अषाढाय परैरभिभवितुमशक्याय । सहमानाय परानभिभवितुं समर्थाय । मीढुषे वृष्ट्यादिसेचनसमर्थाय । तिग्मायुधाय तीक्ष्णैरायुधैरुपेताय ।

अथ वपाया याज्यामाह—

त्वा द॑त्तेभी रु॒द्र श॑तमेभिः ।

श॒तं हि॒मा अ॑शीय भेष॒जेभिः॑ ।



व्यस्मद्द्वेषो वितरं व्यःहः । व्यमी-  
वाश्चातयस्वा विषूचीः ( ८ ), इति ।

हे रुद्र त्वा दत्तेभिस्त्वयाऽस्मभ्यं दत्तैः शंतमेभिः सुखतमैर्भेषजेभिरौषधैः  
शतं हिमाः शतसंख्याकान्संवत्सरानशीय प्राप्नुयाम् । द्वेषो द्वेषिणः शत्रू-  
नस्मद्विचातयस्वास्मत्तो वियोजयस्व नात्र वियोगमात्रं किंतु वितरमतिश-  
येन वियोगं कुरु । अंहः पापं विचातयस्व । अमीवात्रोगान्विषूचीर्विविध-  
गतियुक्तान्कृत्वा विचातयस्व ।

अथ पुरोडाशस्य याज्यानुवाक्ययोः प्रतीके दर्शयति—

अर्हन्विभर्षि मा नस्तोके, इति ।

“अर्हन्विभर्षि सायकानि धन्वा” इत्येषा पुरोनुवाक्या । सा च प्रवर्ग्यमन्त्र-  
काण्डे व्याख्यास्यते । ‘मा नस्तोके तनये’ इति याज्या । सा च—त्वमग्ने  
बृहद्वय इत्यनुवाके व्याख्याता ।

अथ हविषः पुरोनुवाक्यामाह—

आ ते पितर्मरुताः सुम्रमेतु । मा नः सूर्यस्य  
संदृशो युयोथाः । अभि नो वीरो अर्वति  
क्षमेत । प्रजायेमहि रुद्र प्रजाभिः, इति ।

हे मरुतां पितः पालक रुद्र ते सुम्रं त्वया संपादितत्वेन त्वदीयं सुखमा  
समन्तादेत्वस्मान्प्राप्नोतु । किंच त्वमस्मान्सूर्यस्य संदृशः सूर्यसंबन्धिनो दर्श-  
नान्मा युयोथा मा वियोजय । सूर्यानुगृहीतं चक्षुष्पाटवमस्माकं सर्वदाऽ-  
स्त्वित्यर्थः । नोऽस्माकं वीरः पुत्रोऽर्वत्यश्वस्य पृष्ठेऽभिक्षमेत सर्वप्रकारेण  
समर्थोऽस्तु । हे रुद्र त्वत्प्रसादाद्वयं प्रजाभिः प्रजायेमहि बह्वीः प्रजा  
उत्पादयामः ।

अथ हविषो याज्यामाह—

एवा बभ्रो वृषभ चेकितान । यथा देव न  
हृणीषे न हंसि । हावनश्रूनी रुद्रेह



प्रपा० (अनु० ६]

कृष्णयजुर्वेदीयं तैत्तिरीयब्राह्मणम् ।

८१७

बोधि । बृहद्वदेम विदथे सुवीराः, इति ।

हे देव यथा न हृणीषे न कुप्यसि न हंसि च न मारयस्यप्येवैवमेव त्वामाह्वयामीति शेषः । रुद्रस्य विशेषणानि—बभ्रो पिङ्गलवर्णं वृषभ कामानां वर्षकं चेकितान सर्वज्ञ हे रुद्र हावनश्रूराह्वानस्य श्रोता सन्निह कर्मणि नोऽस्मान्बोधि बुध्यस्वास्मदीयां हूतिं जानीहीत्यर्थः । वयं सुवीराः शोभनापत्ययुक्ताः सन्तो विदथे यज्ञे बृहद्वदेम प्रौढं स्तोत्रं पठामः ।

अस्मिन्नेव रौद्रे पशौ विकल्पिते सूक्ते षण्णामृचां प्रतीकानि दर्शयति—

परि णो रुद्रस्य हेतिः स्तुहि श्रुतम् । मीढुष्टमर्हन्वि-  
भर्षि । त्वमग्ने रुद्र आ वो राजानम् ( ९ ), इति ॥

वसूनि ततानास्तु विश्वान्ववृत्त्यां ववर्ति ऋतेन विषूचीः श्रुतं द्वे च ॥

इति कृष्णयजुर्वेदीयतैत्तिरीयब्राह्मणे द्वितीयाष्टकेऽष्टमा-  
ध्याये षष्ठोऽनुवाकः ॥ ६ ॥

‘परि णो रुद्रस्य हेतिर्वृणक्तु’ इति वपायाः पुरोनुवाक्या । ‘स्तुहि श्रुतं गर्तसदं युवानम्’ इति याज्या । ‘मीढुष्टम शिवतम’ इति पुरोडाशस्य पुरो-  
नुवाक्या । एतन्नयं रुद्राध्याये व्याख्यातम् । ‘अर्हन्विभर्षि’ इति पुरोडा-  
शस्य याज्या । सा च प्रवर्ग्यमन्त्रेषु व्याख्यास्यते । ‘त्वमग्ने रुद्रो असुरः’ इति  
हविषः पुरोनुवाक्या । ‘आ वो राजानमध्वरस्य’ इति याज्या । एतच्चोभयं  
त्वमग्ने रुद्र इत्यनुवाके व्याख्यातम् ॥

अत्र विनियोगसंग्रहः—

आ देव इति सावित्रे उपध्वस्ते सनिप्रदे ।

आ नो विश्वे वैश्वदेवे बहुरूपेऽशनप्रदे ॥ १ ॥

आ वां मित्रा द्विरूपायां मैत्रावरुणनामनि ।

इमा रुद्राय रोहिण्यां रौद्र्यां गवि समीरितम् ॥

परि णो रुद्र इत्येतत्तत्रैव हि विकल्पितम् ॥ २ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये द्वितीयाष्टकेऽष्टमप्रपाठके षष्ठोऽनुवाकः ॥ ६ ॥



८१८

श्रीमत्सायणाचार्यविरचितभाष्यसमेतम्— [२द्वितीयकाण्डे—

अथाष्टमे सप्तमोऽनुवाकः ।

पष्ठे सावित्र्यादिपशूनां सूक्तान्यभिहितानि । सप्तमे सौर्यादिपशूनां सूक्ता-  
न्यभिधीयन्ते । तत्र “यो ब्रह्मवर्चकामः स्यात्तस्मा एतां सौरीं श्वेतां वशा-  
मालभेत” इत्यस्य पशोः सूक्ते वपायाः पुरोनुवाक्यामाह—

सूर्यो देवीमुषसं रोचमाना मर्यः ।  
न योषामभ्येति पश्चात् । यत्रा  
नरो देवयन्तो युगानि । वित-  
न्वते प्रति भद्राय भद्रम्, इति ।

योऽयं सूर्योऽस्ति सोऽयं रोचमाना दीप्यमानामुषसमुषोभिधां देवीमाभि-  
लक्ष्य पश्चादेति पृष्ठभागे गच्छति । तत्र दृष्टान्तो मर्यो न योषा यथा मर्यो  
योषामभिलक्ष्य पृष्ठतो गच्छति तद्वत् । उषा देवी प्रथमं प्रभातं करोति पश्चा-  
त्सूर्य उदेतीत्यर्थः । यत्र यस्यामुषसि प्रवृत्तायां नरो मनुष्या यजमाना देव-  
यन्तो देवानात्मार्थमिच्छन्तो युगानि दंपतिरूपाणि युग्मानि भूत्वा भद्राय  
कल्याणाय भद्रं वितन्वते कल्याणं कर्मानुतिष्ठन्ति । यस्यामुषसि कर्मानुष्ठानप्र-  
वृत्तिस्तामुषसमभ्येतीति पूर्वत्रान्वयः ।

अथ वपाया याज्यामाह—

भद्रा अश्वा हरितः सूर्यस्य । चित्रा  
एदग्वा अनुमाद्यासः । नमस्यन्तो  
दिव आ पृष्ठमस्थुः । परि  
द्यावापृथिवी यन्ति सद्यः, इति ।

एतच्छब्दपर्याय एदग्वशब्दः सूर्यस्याश्वमाचष्टे । अत एव मन्त्रान्तरमाम्ना-  
यते—“एदग्वेन त्वा सूर्यो देवतां गमयतु” इति । सूर्यस्यैदग्वा अश्वा दिवः  
पृष्ठं द्युलोकस्योपर्यास्थुरास्थितवन्तः । कीदृशा एदग्वा भद्राः कल्याणरूपा  
अश्वा आशुगामिनो हरितो नीलवर्णाश्चित्रा विचित्रगतियुक्ता अनुमाद्यासो



प्रपा० ८ अनु० ७] कृष्णयजुर्वेदीयं तैत्तिरीयब्राह्मणम् ।

८१९

रथयोजनमनुहृष्यन्तो नमस्यन्तो नमस्कारमिच्छन्त इव प्रद्वीभूतास्तथाविधा  
अश्वाः सद्यस्तस्मिन्नेव क्षणे द्यावापृथिवी परियन्ति लोकद्वयं परिभ्राम्य  
गच्छन्ति ।

अथ पुरोडाशस्य पुरोनुवाक्यामाह—

तत्सूर्यस्य देवत्वं तन्महित्वम् । मध्या

कर्तोर्विततः संजम्भार ( १ ) ।

यदेदयुक्त हरितः सधस्थात् ।

आद्रात्री वासस्तनुते सिमस्मै, इति ।

विततं विस्तीर्णं रश्मिजालं कर्तोर्मध्या कृष्यादिक्रियाया मध्ये संजम्भार  
संहृतवानिति यदास्ति तदेव सूर्यस्य देवत्वं प्रकाशकत्वं तदेव महित्वं माहा-  
त्म्यम् । अयमर्थः । सूर्यरश्मिसंचारे सति तदीयप्रकाशेनानुगृहीता मनुष्याः  
सर्वेषु देशेषु बहुविधानि कृष्यादिकर्माण्यारभन्ते तदा यामचतुष्टयमात्रेण सर्वे  
रश्मिजालं संहृत्यास्तमेति । यतो रश्मिजालस्य जगत्प्रकाशनाय क्षणमात्रेण  
प्रसारणं पुनः संहरणं च नाल्पमहिम्नः संभवत्यतो महदेतन्माहात्म्यमिति ।  
यदेद्यदेव सधस्थात्कर्मानुष्ठातृणां सहावस्थानयोग्यादस्माद्देशान्मेरुमतीत्य गन्तुं  
हरितः स्वकीयानश्वानयुक्त सूर्यः स्वरथे योजयत्यादनन्तरमेव सिमस्मै  
सर्वस्मै प्राणिजाताय तदुपकारार्थं रात्री वासस्तनुते लोकप्रसिद्धरात्री निवासं  
करोति । अयमर्थः । मेरुं प्रदक्षिणीकुर्वन्नादित्यो यदैवास्मान्मेरुगार्श्वादिपरपार्श्वं  
गन्तुमुद्युक्तस्तदानीमेव रात्रिर्भवतीति ।

अथ पुरोडाशस्य याज्यामाह—

तन्मित्रस्य वरुणस्याभिचक्षे । सूर्यो रूपं

कृणुते द्यौरुपस्थे । अनन्तमन्यद्द्रुशंस्य

पाजः । कृष्णमन्यद्धरितः संभ्ररन्ति, इति ।

अयं सूर्यो द्यौरुपस्थे द्युलोकस्योपरि रूपं कृणुते स्वकीयं रूपं करोति प्रादु-  
र्भवतीति यदास्ति तदेतत्प्रादुर्भूतं रूपं मित्रस्य वरुणस्य तदुभयोरुपलक्षितस्य



८२०

श्रीमत्सायणाचार्यविरचितभाष्यसमेतम्— [२द्वितीयकाण्डे—

सर्वस्य जगतोऽभिचक्षेऽभितो दर्शनाय संपद्यते । अस्य सूर्यस्यानन्तं पाजोऽ-  
त्यधिकं रश्मिजालरूपं बलमन्यद्वक्ष्यमाणापेक्षया पृथगेव भूत्वा रुशदीप्यते ।  
मध्याह्नकालेऽत्यधिकेन तेजसा प्रकाशते । अत एवान्यत्राऽऽम्नातम्—“ बृह-  
स्पतेर्मध्यंदिनः । तत्पुण्यं तेजसाऽहः । तस्मात्तर्हि तेक्षिणं तपति ” इति ।  
अन्यत्पूर्वोक्तान्मध्यंदिनात्पृथगेव रात्रौ कृष्णं रूपं हरितः सूर्यस्याश्वाः संभ-  
रन्ति संपादयन्ति । एतेऽश्वा यदा मेरोः पश्चिमभागे गच्छन्ति तदानीमत्र  
कृष्णं रूपं संपद्यते ।

अथ हविषः पुरोनुवाक्यामाह—

अद्या देवा उदिता सूर्यस्य । निरहंसः पिपृता-  
न्निरवद्यात् । तन्ना मित्रो वरुणो मामहन्ताम् ।  
अदितिः सिन्धुः पृथिवी उत द्यौः (२), इति ।

हे देवा अद्यास्मिन्दिने सूर्यस्योदितोदितेनोदयेनास्मानंहंसः पापान्नि-  
ष्कृष्य पिपृतात्पालयत । तथाऽवद्यालौकिकादपि द्वेषान्निष्कृष्य पिपृतात्पाल-  
यत । तद्युष्माभिः क्रियमाणमस्मत्पालनं मित्रादयः सर्वे देवा मामहन्तामतिश-  
येन पूजयन्त्वनुमोदन्तामित्यर्थः । सिन्धुर्नदविशेषः समुद्रो वा । उतशब्दः  
समुच्चयार्थः ।

अथ हविषो याज्यामाह—

दिवो रुक्म उरुचक्षा उदेति । दूरेअर्थस्त-  
रणिभ्राजमानः । नूनं जनाः सूर्येण  
प्रसूताः । आयन्नर्थानि कृणवन्नपांसि, इति ।

अयं तरणिः सूर्य उदेति । कीदृशो दिवो रुक्मः स्वर्गस्य भासकः । उरु-  
चक्षा उरुषु विस्तीर्णेषु पृथिव्यादिलोकेषु प्रकाशकः । दूरेअर्थो दूरदेशविष-  
येऽर्थो गमनरूपं प्रयोजनं यस्यासौ दूरेअर्थः ।

बहुदूरगमनं च पुराणे स्मर्यते—

“योजनानां सहस्रे द्वे द्वे शते द्वे च योजने ।  
एकेन निमिषार्धेन क्रममाण नमोऽस्तु ते” इति ।



प्रपा०८ अनु०७]

कृष्णयजुर्वेदीयं तैत्तिरीयब्राह्मणम् ।

८२१

तादृशोऽयं भ्राजमानो दीप्यमानो वर्तते । नूनमवश्यं जनाः सर्वे सूर्येण प्रसूताः प्रेरिताः सन्तोऽर्थान्यथ्यमानानि कृष्यादिफलान्यायन्प्राप्नुवन्ति । अपांसि वैदिकानि कर्माणि कृणवन्कुर्वन्ति ।

अथ तस्मिन्नेव हविषि विकल्पितामन्यां पुरोनुवाक्यामाह—

शं नो भव चक्षसा शं नो अह्ना । शं  
भानुना शं हिमा शं घृणेन । यथा शमस्मै  
शमसदुरोणे । तत्सूर्यं द्रविणं धेहि चित्रम्, इति ।

हे सूर्य त्वं नोऽस्माकं चक्षसा चक्षुरनुग्रहेण शं सुखहेतुर्भव । तथा नोऽस्माकमह्ना दिननिष्पादनेन शं भव । भानुना रश्मिरूपप्रकाशनेन शं भव । हिमा हिमेन रश्मीनुपसंहृत्य शैत्यप्रदानेन शं भव । घृणेन घर्मप्रदानेन शं भव । वसन्तग्रीष्मयोः शैत्यप्रदानमृत्वन्तरेषु घर्मप्रदानमिति विवेकः । प्राणिनां हि वसन्तादौ शैत्यापेक्षा वर्षादिष्वौष्ण्यापेक्षाऽतस्तदुभयं प्रार्थ्यते । अस्मै यजमानाय गृहाद्बहिः संचरते यथा शमसद्येन प्रकारेण सुखं भवति दुरोणे गृहे च यथा शमसद्येन प्रकारेण सुखं भवति हे सूर्य तद्देहि तथा कुरु । किंच चित्रं मणिमुक्तादिरूपेण नानाविधं द्रविणं धेहि संपादय ।

अथ हविषो विकल्पितामन्यां याज्यामाह—

चित्रं देवानामुदगादनीकम् । चक्षुर्मित्रस्य वरुणस्याग्नेः ( ३ ) । आप्रा द्यावापृथिवी अन्तरिक्षम् । सूर्यं आत्मा जगतस्तस्थुषश्च, इति ।

चित्रं ताम्मारुणवभ्रुत्वादिरूपेण विचित्रं सूर्यमण्डलमुदगादुदयं प्राप्नोत् । तदेव वैचित्र्यमन्यत्राऽऽस्त्रातम्—“ असौ यस्ताम्रो अरुण उत बभ्रुः सुमङ्गलः ” इति । कीदृशं मण्डलं देवानामनीकं दीप्यमानबहुरश्मिरूपाणां देवानां सैन्यसदृशम् । तथा मित्रारुणाग्न्यादीनां सर्वेषां दृष्ट्यनुग्राहकत्वेन चक्षुःस्थानीयम् । जगतो जङ्गमस्य प्राणिजातस्य तस्थुषश्च स्थावरस्याप्यात्मा प्रत्यगात्मत्वेन हृदयेऽवस्थितः सूर्यो लोकत्रयमाप्राः सर्वतः स्वचैतन्येन स्वरश्मिना च पूरितवान् ।



८२२

श्रीमत्सायणाचार्यविरचितभाष्यसमेतम्— [२द्वितीयकाण्डे—

अथ “ त्वाष्ट्रं वडवमालभेत ” इत्यस्य पशोः सूक्ते वपायाः पुरोडाशस्य याज्यानुवाक्ययोश्चत्वारि प्रतीकानि दर्शयति—

त्वष्टा दधत्तन्नस्तुरीपम् । त्वष्टा

वीरं पिशङ्गरूपः, इति ।

‘ त्वष्टा दधदिन्द्राय ’ इति वपायाः पुरोनुवाक्या । सा चेयं ‘ समिद्ध इन्द्र उपसाम् ’ इत्यत्र व्याख्याता । ‘ तन्नस्तुरीपमध पोषयित्नु ’ इति वपाया याज्या । सा च ‘ अग्निना रयिमश्नवत् ’ इत्यत्र व्याख्याता । ‘ त्वष्टा वीरं देवकामम् ’ इति पुरोडाशस्य पुरोनुवाक्या । सा च ‘ समिद्धो अञ्जन् ’ इत्यत्र व्याख्याता । ‘ पिशङ्गरूपः सुभरः ’ इति पुरोडाशस्य याज्या । सा च ‘ अग्निना रयिमश्नवत् ’ इत्यत्र व्याख्याता ।

अथ हविषः पुरोनुवाक्यामाह—

दशेमं त्वष्टुर्जनयन्त गर्भम् । अतन्द्रासो

युवतयो बिभर्त्रम् । तिग्मानीकं स्वयंशसं

जनेषु । विरोचमानं परिषीं नयन्ति, इति ।

प्राच्याद्या दश दिश इममग्निं गर्भस्थानीयं त्वष्टुः सकाशाज्जनयन्तोदपादयन् । पुरा कदाचित्सर्वत आन्ध्ये सति प्रकाशार्थं दशस्वपि दिक्षु त्वष्टा वह्निमुत्पादितवानित्याख्यायिका ब्राह्मणान्तरे द्रष्टव्या । कीदृश्यो दिशोऽतन्द्रासः प्राणिधारणरूपे स्वव्यापारे कदाचिदप्यालस्यरहिताः । युवतयो नित्यतरुणस्वभावाः । कीदृशमग्निं बिभर्त्रं दाहपाकप्रकाशप्रदानेन सर्वस्य जगतः पोषकम् । तिग्मानीकं तीक्ष्णज्वालारूपेण सैन्योपेतम् । स्वयंशसं स्वतः प्रसिद्धयशोयुक्तम् । जनेषु प्राणिषु विरोचमानमुदराग्निरूपेण वह्निप्रकाशकत्वेन च विशेषेण दीप्यमानम् । तादृशमग्निं परिषीं परितोऽवस्थितासु तत्तद्ब्रूहीसीमासु सर्वे प्राणिनो नयन्ति ।

अथ हविषो याज्यामाह—

आविष्टयो वर्धते चारुणसु । जिह्मानामूर्ध्वः

स्वयंशा उपस्थे ( ४ ) । उभे त्वष्टुर्विभ्यतुर्जा-

१ क. °चित्पर्वतस्योपरि प्र° ।



यमानात् । प्रतीचीं सिंहं प्रतिजोषयेते, इति ।

आविष्ट्य आविर्भूतश्चारुः शोभनः सूर्य आसु जिह्मानामासां कुटिलानां तिर्यगवस्थितानां दिशां मध्य उपस्थ उपरिभागे स्वयशाः स्वाधीनयशस्को वर्धते । योऽयमादित्यरूपेणोपरि वर्तते स एवाग्निरूपेण त्वष्टुः सकाशाज्जायते । जायमानात्तस्मादग्रेरुभे द्यावापृथिव्यौ विभ्यतुर्भाति आस्ताम् । अत्यन्तदहननिमित्तेयं भीतिः । ते च भीते सत्यौ प्रतीचीं प्रतीच्यामभिमूखे भूत्वा सिंहं सिंहसदृशं दुरासदमग्निं प्रतिपद्य जोषयेते प्रीणयतः । ततः प्रीतोऽग्निर्नात्यन्तं धक्षतीति तयोरभिप्रायः ।

अथ “मैत्रं श्वेतमालभेत” इत्यस्य पशोः सूक्ते वपाया याज्यानुवाक्ययोः प्रतीके दर्शयति—

मित्रो जनान्प्रसमित्र , इति ।

‘मित्रो जनान्यातयति’ इति पुरोनुवाक्या । ‘प्रसमित्र मर्तो अस्तु’ इति याज्या । एतच्चोभयं ‘त्वमग्ने बृहद्वयः’ इत्यत्र व्याख्यातम् ।

अथ पुरोडाशस्य पुरोनुवाक्यामाह—

अयं मित्रो नमस्यः सुशेवः । राजा सुक्षत्रो  
अजनिष्ट वेधाः । तस्य वयं सुमतौ यज्ञि-  
यस्य । अपि भद्रे सौमनसे स्याम, इति ।

अयं पशुना पूज्यमानो मित्रो देवो नमस्यः सर्वैर्नमस्कार्यः । सुशेवः सुष्टु सेवितुं शक्यः । राजा सर्वेषां स्वामी । सुक्षत्रः शोभनबलयुक्तः । वेधाः प्राणिनां विधाता भूत्वाऽजनिष्ट प्रादुर्भूतः । यज्ञियस्य यज्ञयोग्यस्य तस्य मित्रस्य सुमतावनुग्रहरूपायां बुद्धौ वयं स्यामावस्थिता भूयास्म । अपि च भद्रे कल्याणे सौमनसे चित्तस्वास्थ्ये स्यामावस्थिता भूयास्म ।

अथ पुरोडाशस्य याज्यामाह—

अनमीवास इड्या मदन्तः । मितज्मवो वरि-  
मन्ना पृथिव्याः । आदित्यस्य व्रतमुपक्षयन्तः



(५) । वयं मित्रस्य सुमतौ स्याम , इति ।

वयं यजमाना मित्रस्य देवस्य सुमतावनुग्रहबुद्धौ स्याम सर्वदाऽवस्थिता भूयास्म । कीदृशा वयमनमीवासो रोगरहिताः । इडया मदन्तोऽन्नसमृद्ध्या हृष्यन्तः । मितज्मवो भूमावर्धस्थितजानुकाः । लोके हि स्वामिनः संनिधौ विज्ञापनां कुर्वन्तो भृत्यास्तथा वर्तन्ते । पृथिव्याः संबन्धिनि वरिमन्वरिष्ठे देव-यजन आ समन्तादादित्यस्य मित्रनाम्न आदित्यविशेषस्य संबन्ध्येतत्पशुरूपं कर्मोपक्ष्यन्तोऽनुतिष्ठन्तः ।

अथ हविषः पुरोनुवाक्यामाह—

मित्रं न ई५ शि॒म्या गोषु॑ ग॒व्यव॑त् । स्वा॒धियो॑  
वि॒दथे॑ अ॒प्स्वजी॑जनन् । अरे॑जयता॒ रोद॑सी॒ पाज॑सा  
गिरा॑ । प्र॒ति प्रि॒यं य॑ज॒तं ज॒नुषा॑मवः, इति ।

स्वाधियः स्वतन्त्रबुद्धयः ऋत्विजो नोऽस्मदीय ई विदथेऽस्मिन्यज्ञे शि॒म्याऽ-  
नुष्ठानेन जनयितव्यास्वप्सु निमित्तभूतासु सतीषु मित्रं देवमजीजनन्नुत्पादित-  
वन्तोऽस्मिन्कर्मण्याहुतवन्त इत्यर्थः । तत्र दृष्टान्तो गोषु गव्यवद्यथा गोषु गव्यं  
क्षीरादिकं जनयन्ति तथाऽस्मिन्कर्मणि मित्रं हविर्भोक्तृत्वेनोत्पादितवन्तः ।  
रोदसी द्याव्यापृथिव्यौ पाजसा मित्रस्य बलेनारेजयतामकम्पतां मित्रस्याऽऽ-  
ज्ञया वर्तेते इत्यर्थः । यजतं यजनीयं प्रियं मित्रं प्रतिजनुषां जन्मवतामस्माक-  
मवो रक्षणं गिरा वाचा प्रार्थयामह इति शेषः ।

अथ हविषो याज्यामाह—

महा॑ आ॒दित्यो॑ नम॑सोप॒सद्यः॑ । या॒तय॑ज्जनो  
गृ॒णते॑ सु॒शेवः॑ । तस्मा॑ ए॒तत्प॑न्य॒तमाय॑  
जुष्ट॑म् । अ॒ग्नौ मि॒त्राय॑ ह॒विरा॑जु॒होत॑ , इति ।

य आदित्योऽदितेः पुत्रो मित्रो महानाकारेण बहलः । नमसोपसद्यो नमस्का-  
रेण सेवनीयः । यातयज्जन एतदाराधनार्थं प्रयत्नं कारयद्भिर्जनैर्युक्तः । गृणते  
स्तुतिं कुर्वते यजमानाय सुशेवः सुखेन सेवितुं शक्यः । पन्यतमायातिशयेन



प्रपा० ८ अनु० ७]

कृष्णयजुर्वेदीयं तैत्तिरीयब्राह्मणम् ।

८२५

स्तुत्याय तस्मै पूर्वोक्तगुणयुक्ताय मित्राय जुष्टं प्रियमेतद्धविरग्नावाहवनीये हे,  
ऋत्विज आजुहोत ।

अथ “ आश्विनं धूम्रमालभेत ” इत्यस्य पशोः सूक्ते वपायाः पुरोनुवा-  
क्यामाह—

आ वा॑ रथो रोद॑सी ब॒द्धा॒नः ( ६ ) । हि॒र-  
ण्य॒यो वृष॑भिर्या॒त्वश्वैः । घृ॒तव॑र्त॒निः प॒वि॒र्भा  
रु॒चा॒नः । इ॒षां वो॒ढा नृ॒पति॑र्वा॒जिनी॑वान्, इति ।

हेऽश्विनौ वां युवयो रथोऽश्वैर्युक्त आयात्वस्मद्यज्ञं प्रत्यागच्छतु । कीदृशो  
रथो रोदसी द्यावापृथिव्यौ बद्धधानोऽतिशयेन बाधमानः । हिरण्ययः सुवर्ण-  
मयः । घृतवर्तनिर्घृतं वर्तन्यां मार्गे यस्य रथस्य सोऽयं घृतवर्तनी रथमार्गः  
सर्वोऽपि घृतसमानेन जलेन पूर्ण इत्यर्थः । पविभिर्वज्रसमानैरायुधै रुचानो  
दीप्यमानो रथस्योपरि बहून्यायुधानि तिष्ठन्तीत्यर्थः । इषां भक्तेभ्यो देयाना-  
मन्नानां वोढा । नृपतिवृणां पालयिता । वाजिनीवान्वाजिनीभिरन्नहेतुभि-  
र्युक्तः । कीदृशैरश्वैर्वृषभिः सेचनसमर्थैः ।

अथ वपाया याज्यामाह—

स प॑प्र॒थानो अ॒भि पञ्च॒भूमं । त्रि॒बन्धु॒रो मन॒-  
साऽऽया॑तु यु॒क्तः । वि॒शो येन॒ गच्छ॑थो दे॒व-  
यन्तीः । कु॒त्राचि॒द्याम॒मश्वि॒ना द॒धाना, इति ।

स रथो मनसा युक्त आयातु स्मरणमात्रेणास्मदीयं यज्ञमागच्छतु । कीदृशो  
रथः पञ्चभूमाभिपप्रथानः । भूमशब्दो भुवनवाची । पञ्चसंख्याकानि भुवनानि  
पृथिव्यन्तरिक्षद्युलोकपाताललोकजनलोकरूपाण्यभिलक्ष्य पप्रथानोऽतिशयेन  
प्रथमानः । बन्धुरशब्देन सारथिस्थानमुच्यते । त्रीणि बन्धुराणि यस्यासौ  
त्रिबन्धुरो रथे बह्वश्वेषु योजितेषु कक्षयात्रये सारथ्य उपविश्य तान्सर्वानश्वा-  
न्प्रेरयन्ति । हेऽश्विनौ युवां येन रथेन देवयन्तीर्देवानात्मन इच्छन्तीर्विशो  
प्रजा गच्छथः स रथः पूर्वोक्तगुणकः । हेऽश्विनौ कुत्रचिद्यत्र कापि यामं  
गमनं दधाना मनसि धारयन्तौ तेनैव रथेन गच्छथ इति शेषः ।



अथ पुरोडाशस्य पुरोनुवाक्यामाह—

स्वश्वा यशसाऽऽयांतमर्वाक् । दत्ता  
निधिं मधुमन्तं पिबाथः । वि वाꣳ  
रथो वध्वा यादमानः ( ७ ) । अन्ता-  
न्दिवो बाधते वर्तनिभ्याम् , इति ।

हे दत्ताऽश्विनौ स्वश्वा शोभनैरश्वैर्युक्तौ तथा यशसा युक्तावर्वागायातमस्म-  
दभिमुखमागच्छतम् । आगत्य च मधुमन्तं माधुर्ययुक्तं निधिं निधिसमानं वपा-  
दिकं पिबाथो भक्षयथः । वध्वा सहितयोर्वा युवयोरयं रथो यादमान इत-  
स्ततो भ्रमन्वर्तनिभ्यां चक्रधाराभ्यां चक्रमार्गाभ्यां वा दिवोऽन्तान्युलोकस्य  
पर्यन्तान्विशेषेण बाधते ।

अथ पुरोडाशस्य याज्यामाह—

युवोः श्रियं परि योषां वृणीत ।  
सूरो दुहिता परितक्मियायाम् ।  
यद्देवयन्तमवथः शचीभिः । परि-  
घ्नस वा मना वा वयो गाम्, इति ।

हेऽश्विनौ सूरौ दुहिता सूर्यस्य कन्यका या योषाऽस्ति सा परितक्मियायां  
परितो गमनलक्षणायां क्रियायां युवोः श्रियं युवयोराश्रयभूतं रथं परिवृणीत  
परितो वृत्तवती । अयमर्थः । सूर्यस्य दुहितरं परिवरितुं सर्वे देवाः काञ्चिन्म-  
र्यादां चक्रुस्तस्यामश्विनौ जितवन्तौ । तदानीमियं दुहिता गमनार्थं तदीयं  
रथं वव्र इति । इदमुपाख्यानं शाखान्तरे द्रष्टव्यम् । यद्देवयन्तं यस्मात्कारणा-  
द्देवान्कायमानं यजमानं हेऽश्विनौ शचीभिः स्वशक्तिभिरवथो रक्षयस्तस्मात्का-  
रणात्परिघ्नस घ्नो दिनमित्यर्थस्तस्य परितः सायंप्रातःकालयोरित्यर्थः ।  
तयोः कालयोर्वा युवां वयो हविलक्षणमन्नं गां गच्छतु । कीदृशं वयो वा मना  
युवयोर्मननीयम् ।



प्रपा०८ अनु०७] कृष्णयजुर्वेदीयं तैत्तिरीयब्राह्मणम् ।

८२७

अथ हविषः पुरोनुवाक्यामाह—

यो ह स्य वां रथिरा वस्तं उस्त्राः ।

रथो युजानः परियातिं वर्तिः ।

तेन नः शं योरुषसो व्युष्टौ ।

न्यश्विना वहतं युज्ञे अस्मिन्, इति ।

हे रथिरौ रथयुक्तावश्विनौ वां युवयोः संवन्धी यो ह यः खलु रथोऽस्ति  
स्यः स एष रथ उस्त्रा उस्त्रैः स्वनिष्ठमणिमुक्तादिरश्मिभिर्वस्ते स्वात्मानमाच्छा-  
दयति मण्यादिभिरलंकृत इत्यर्थः । स च रथो युजानोऽश्वयुक्तः सन्वर्तिन्यां  
मार्गे परियाति परितो गच्छति । तेन रथेन नोऽस्माकं शं सुखप्राप्तिहेतुं योर्दुःख-  
वियोगहेतुं चोषसो व्युष्टौ व्युष्टायामुषसि प्रातःकालेऽस्मिन्यज्ञे हेऽश्विनौ निव-  
हतं तदुभयं नितरां प्रापयतम् ।

अथ हविषो याज्यामाह—

युवं भुज्युमवविद्धं समुद्रे ( ८ ) ।

उदूहथुरणंसो अस्त्रिधानैः । पत-

त्रिभिरश्रमैरव्यथिभिः । दंसना-

भिरश्विना पारयन्ताम् , इति ।

हेऽश्विनौ युवं युवामुभौ समुद्रेऽवविद्धं निमग्नं भुज्युं कंचिद्राजानं भुज्युना-  
मकमर्णस उदकादुदूहथुरूर्ध्वमानीतवन्तौ । केन साधनेनेति तदुच्यते । अस्त्रि-  
धानैरमन्दवेगैः पतत्रिभिः पक्षिविशेषैः । अश्रमैः श्रमरहितैः । अव्यथिभिर्भय-  
रहितैः । कीदृशावश्विनौ दंसनाभिव्यापारविशेषैः पारयन्ता तीरं प्राप-  
यन्तौ । भुज्युनाम्नो राज्ञोऽश्विभ्यां समुद्रादुद्धरणमन्यत्रापि “ तमूहथुर्नोभिरा-  
त्मन्वतीभिः ” इति मन्त्रे स्पष्टमाम्नातम् ।

अथ तृतीयकाण्डोक्तस्य “ अग्नीषोमीयामालभेत ” इत्यस्य पशोः सूक्ते  
वपायाः पुरोनुवाक्यामाह—

अग्नीषोमा यो अद्य वांम् । इदं वचः



सपर्यति । तस्मै धत्तः सुवीर्यम् ।

गवां पोषः स्वश्वियम्, इति ।

हेऽग्नीषोमौ योऽयं यजमानोऽस्मिन्कर्मणि वां युवामिदं वचोऽनेन वचसा प्रयुज्यमानेन मन्त्रेण सपर्यति परिचरति । तस्मै यजमानाय सुवीर्यं शोभन-  
सामर्थ्यं गवां पोषं गोसमृद्धिं स्वश्वियं शोभनाश्वसमूहं च धत्तं संपादयतम् ।

अथ वपाया याज्यामाह—

यो अग्नीषोमां हविषां सपर्यात् । देव-

द्रीचा मनसा यो घृतेन । तस्य

व्रतः रक्षतं पातमंहसः ( ९ ) ।

विशे जनाय महि शर्म यच्छतम्, इति ।

हेऽग्नीषोमौ यो यजमानो हविषा पशुरूपेण सपर्यात्परिचरति यश्च देवद्रीचा देवान्प्राप्नुवता मनसा मननीयेन घृतेन परिचरति तस्य यजमानस्य व्रत-  
मिदं कर्म विघ्नेभ्यो रक्षतम् । तं च यजमानमंहसः पापात्पातं रक्षतम् । विशे प्रजायुक्ताय यजमानाय जनाय मनुष्याय यजमानाय महि शर्म महत्सुखं यच्छतम् ।

अथ पुरोडाशस्य पुरोनुवाक्यामाह—

अग्नीषोमा य आहुतिम् । यो वां

दाशाद्विष्कृतिम् । स प्रजयां

सुवीर्यम् । विश्वमायुर्व्यश्ववत्, इति ।

हेऽग्नीषोमौ योऽयं यजमान आहुतिं दाशादद्यात् । तदेव पुनर्वाक्यान्तरेण स्पष्टी क्रियते—यो यजमानो वां युवाभ्यां हविष्कृतिं हविर्योग्येन(ण) संस्कारेण संस्कृतामाहुतिं दाशादद्यात् । मन्त्रेण क्रियया चाविकलं यथा भवति तथाऽ-  
नुतिष्ठेदित्यर्थः । स यजमानः प्रजया पुत्रपौत्रादिरूपया सह सुवीर्यं शोभ-  
नसामर्थ्ययुक्तं विश्वमायुः शतसंवत्सरपर्यन्तमायुर्व्यश्ववद्विशेषेण प्राप्नोति ।



अथ पुरोडाशस्य याज्यामाह—

अग्नीषोमा चेति तद्वीर्यं वाम् । यदमुष्णी-  
तमवसं पणिं गोः । अवातिरतं प्रथयस्य  
शेषः । अविन्दतं ज्योतिरेकं बहुभ्यः, इति ।

हेऽग्नीषोमौ पणिं पणिनाम्नः कस्यचिदसुरस्य गोर्यावत्यो गावः सन्ति  
ताः सर्वा अमुष्णीतं युवामपहतवन्ताविति यदेतदस्ति तदेतद्वां वीर्यं युवयोः  
शौर्यं चेति चेतसि सर्वो जनो विजानाति । पणिनामकः कश्चिदसुरो देवेभ्यो  
भीतः स्वकीया गाः स्वीकृत्य कचित्पलायनमकरोत् । तदानीमेतावग्नीषोमौ  
ताः सर्वा गा बलादानीतवन्तौ । सेयमाख्यायिका शाखान्तरे द्रष्टव्या । हेऽग्नी-  
षोमौ तथा युवां प्रथयस्य प्रथयनाम्नः कस्यचिदसुरस्य शेषः शेषमपत्यं  
वृत्रनामानमसुरमवातिरतमिन्द्रद्वारा विनाशितवन्तौ । ततस्तमोरूपस्यासुरस्य  
वृत्रस्य नाशाद्बहुभ्यो बहुयजमानोपकारार्थं ज्योतिरेकं संपूर्णं चन्द्रमण्डल-  
रूपं ज्योतिः प्रकाशमविन्दतं लब्धवन्तौ । इदं च वृत्रवधाख्यानं—“त्वष्टा हत-  
पुत्रः” इत्यनुवाके प्रपञ्चितम् । तत्र हि “ग्रन्ति वा एनं पूर्णमासः” इति वाक्ये  
तमोरूपस्य वृत्रस्य वधे सति पौर्णमासदिने संपूर्णचन्द्रमण्डलरूपस्य प्रकाश-  
स्याऽऽविर्भावः श्रुतस्तत्सर्वमत्र संगृह्योक्तम् ।

अथ हविषो याज्यानुवाक्ययोः प्रतीके दर्शयति—

अग्नीषोमाविमं सुमेऽग्नीषोमा

हविषः प्रस्थितस्य (१०), इति ॥

जभार द्यौरग्नैरुपस्थं उपक्ष्यन्तो बद्धधानो यादमानः समुद्रेऽहंसः प्रस्थितस्य ॥

इति कृष्णयजुर्वेदीयतैत्तिरीयब्राह्मणे द्वितीयाष्टकेऽष्टमा-

ध्याये सप्तमोऽनुवाकः ॥ ७ ॥

‘अग्नीषोमाविमं सुमे गृणुतम्’ इति पुरोनुवाक्या । ‘अग्नीषोमा हविषः  
प्रस्थितस्य’ इति याज्या । एतच्चोभयं ‘सप्रत्नवं निकाव्यः’ इत्यत्र  
व्याख्यातम् ।



अत्र विनियोगसंग्रहः—

सूर्यो देवी श्वेतसौर्ये ब्रह्मवर्चसकामिनः ।  
 शं नो भवेति मन्त्रौ द्वौ पूर्वत्रैव विकल्पितौ ॥ १ ॥  
 त्वष्टा दधदिति त्वाष्ट्रवडवे पशुकामिनः ।  
 मित्रो जनेति मैत्रे स्यात्सङ्ग्रामे समयार्थिनः ॥ २ ॥  
 आ वां रथ इति त्वेतदाश्विने धूम्रलाञ्छिते ।  
 अग्नीषोमा वशायां स्यादजायामन्नकामिनः ॥ ३ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
 यब्राह्मणभाष्ये द्वितीयकाण्डेऽष्टमप्रपाठके सप्तमोऽनुवाकः ॥ ७ ॥

अथाष्टमेऽष्टमोऽनुवाकः ।

सप्तमे सौर्यादिपशूनां सूक्तान्यभिहितानि । अष्टमे वेहतादिपशूनां सूक्ता-  
 न्युच्यन्ते । ते च पशवः शाखान्तरे समाम्नाताः । तत्र सूत्रकारेणोदाहृतम्—  
 “सान्नाय्ये वेहतमालभेत” इत्यस्य पशोः सूक्ते वपायाः पुरोनुवाक्यामाह—

अहमस्मि प्रथमजा ऋतस्य । पूर्वं देवेभ्यो  
 अमृतस्य नाभिः । यो मा ददाति स इदेव  
 माऽऽवाः । अहमन्नमन्नमदन्तमग्नि, इति ।

बह्वृचा आरण्यकाण्डे त्रिविधमन्नमामनन्ति—“त्रेधा विहितं वा इदमन्न-  
 मशनं पानं खादः” इति । तस्याशनादेस्त्रिविधस्यान्नस्याभिमानिनी या देवता-  
 स्तदीयानि वचनान्यस्मिन्सूक्ते प्रतिपाद्यन्ते । अहमन्नस्वामी देव ऋतस्य  
 यज्ञस्य प्रथमजाः प्रथमं जनयिताऽस्मि । यज्ञस्य हविर्जन्यत्वाद्धविषोऽन्नरूप-  
 त्वात् । तादृशोऽहमन्नस्वामी पूर्वं पुरा देवेभ्यो देवार्थममृतस्य नाभिर्वन्ध-  
 कोऽस्मि । न ह्यतिवध्नात्यमृतमिति नाभिः । देवा ह्यमृतमुपजीवन्ति । अमृतं  
 चान्नविशेषस्तस्मादहमेवामृतस्य संपादकः । यः श्रद्धालुः पुमान्मा मामन्नरूपं  
 ददाति ब्राह्मणादिभ्यः प्रयच्छति स इदेव स दाता स्वयमेव मा मामन्नदेव-  
 मावा आवृणोति स्वी करोतीत्यर्थः । द्वौ हि लोके पुरुषौ दाता चादाता  
 च । तत्राऽऽद्यः कालान्तरे भोक्तुं मां संगृह्णाति । यावदन्नमिदानीं दीयते  
 तावत्येव कालान्तरे शतधा सहस्रधा वर्धते । तस्मादातैव मां संगृह्णाति ।



प्रपा० ८ अनु० ८] कृष्णयजुर्वेदीयं तैत्तिरीयब्राह्मणम् ।

८३१

यस्त्वन्तिमो मामदत्त्वा स्वयमेवात्ति अहमेवान्नमग्नीत्यभिमन्यते तमन्नमदत्ता-  
भिमानिनमन्नदेवोऽहमग्निं तं विनाशयामि । अदातुः कालान्तरेऽन्नाभावात् ।

अथ वपाया याज्यामाह—

पूर्वमग्नेरपि दहत्यन्नम् । यत्तौ हाऽऽसाते  
अहमुत्तरेषु । व्यात्तमस्य पशवः सुजम्भम् ।  
पश्यन्ति धीराः प्रचरन्ति पाकाः, इति ।

यदिदमन्नमग्नेरपि पूर्वमदातृभिर्भुज्यते तदिदमन्नं तं भोक्तारं दहति । अथ  
भुक्तमन्नमुदराग्निर्दिनमात्रेण दहति पाचयति । अदाता तु भोक्ता भुज्यमा-  
नेनान्नेन तदानीमेव दहते नरकहेतोः प्रत्यवायस्य तदैवोत्पन्नत्वात् । अत  
एवाऽऽहुः—“ अदाता विषमश्नुते ” इति । यत्तौ हा प्रयत्नवन्तावेवाऽऽसाते  
दाता चादाता चेत्युभौ तिष्ठतः । दाता हि दानार्थं प्रयत्नं करोति ।  
इतरस्तु भोजनार्थम् । तयोर्मध्ये ये पुरुषा दातुः पक्षे वर्तन्ते त एवो-  
त्तराः श्रेष्ठाः । तेषूत्तरेषु दातृषु कालान्तरेष्वहमक्षीणो वसानि । ये पशवो  
मूढा अदातारस्तान्प्रत्यस्यान्नदेवस्य मुखं व्यात्तं विवृत्तं सुजम्भं तीक्ष्णद-  
न्तोपेतं वर्तते खादयाम्यदातृनिति सर्वदोद्युक् इत्यर्थः । एतमन्नदेवस्याभि-  
प्रायं दातारो धीरा बुद्धिमन्तः पश्यन्ति जानन्ति । अत एवाददतः पाका  
बाला मूढाः प्रचरन्ति प्रकर्षेण भक्षयन्त्येव न तु किञ्चिदपि ददति ।

अथ पुरोडाशस्य पुरोनुवाक्यामाह—

जहाम्यन्यं न जहाम्यन्यम् । अहमन्नं  
वशमिच्चरामि ( १ ) । समानमर्थं पर्येमि  
भुञ्जत् । को मामन्नं मनुष्यो दयेत, इति ।

अन्नदेवोऽहमन्नमदातारं जहामि परित्यजामि । अन्यं तु दातारं न जहामि ।  
अहमन्नमन्नदेवरूपोऽहं वशमित्स्ववशमेव यथा भवति तथा चरामि । अदातुः  
परित्यागो दातृस्वीकारश्चेत्येतत्स्ववशत्वम् । यः पुमान्भोगदानयोः समानः  
सन्धनमर्थयते तं समानमर्थयितारं भुञ्जत्पालयन्नहं पर्येमि परितः प्राप्नोमि ।  
यस्तु भोगमात्रलम्पटस्तं न पालयामि नापि तं पर्येमीत्यभिप्रायः । एवमदातृप-



८३२

श्रीमत्सायणाचार्यविरचितभाष्यसमेतम्— [२ द्वितीयकाण्डे—

रित्यागेन दातृपक्षपातेन च वर्तमानं मां को मनुष्यो दयेत रक्षेन्निवारयेत् । न कोपि मां निवारयितुं शक्त इत्यर्थः ।

अथ पुरोडाशस्य याज्यामाह—

परा॑के अन्नं निहि॑तं लो॒क ए॒तत् । विश्वे॑र्दे॒वैः  
पित॑रभिर्गु॒प्तमन्नं॑ । यद॒द्यते॑ लु॒प्यते॑ यत्प॒-  
रो॒प्यते॑ । श॒त॒त॒मी सा त॒नूर्मे॑ बभूव, इति ।

पूर्वस्मिन्मन्त्रे वशमिच्चरामि मां को दयेतेति यत्स्वातन्त्र्यमुक्तं तदुपपादयितुं स्वमाहात्म्यमत्र वर्ण्यते । द्विविधो ह्यन्नस्य व्यवहारः पारलौकिक ऐहिकश्चेति । तत्र पराके परलोके दूरस्थे पित्रादिलोक एतदन्नं निहितम् । दाता हि देवलोके पितृलोके वा ममेदं भूयादित्यभिप्रेत्यैव ब्राह्मणेभ्यो ददाति । अतो दत्तमन्नं दूरस्थे लोके निहितं भवति । तच्चान्नं तत्तलोके विश्वैः सर्वैर्देवैः पितृभिश्च स्वार्थं गुप्तं रक्षितं भवति । यदग्नौ हुतं यच्च ब्राह्मणेभ्यो दत्तं तदेवोपजीव्य देवाः पितरश्च वर्तन्ते । एवं पारलौकिकोऽन्नव्यवहार उक्तः । ऐहिकोऽपि व्यवहार उच्यते । यदन्नमद्यते प्राणिभिर्भक्ष्यते यच्च विदग्धं सद्भाण्डेऽपि भवति पर्युषितत्वेन वा पूती भवति तादृशं लुप्यते नष्टं भवति । यच्च परोप्यते स्वकीयैश्वर्यप्रकटनाय बहिः परित्यज्यते सा सर्वाऽप्यैहिकामुष्मिकाः चरूपा मेऽन्नस्वामिनो देवस्य शततमीः शतसंख्यापूरणी तनूः । स च सर्वोऽपि लेश एवेत्यर्थः । ईदृशं मदीयं माहात्म्यम् ।

अथ हविषः पुरोनुवाक्यामाह—

महान्तौ॑ च॒रू सकृद्गु॒धेन॑ प॒प्रौ । दि॒वं  
च॒ पृ॒थि॒र्वी च॑ सा॒कम् । तत्संपि॒-  
बन्तो॑ न मि॒नन्ति॑ वे॒धसः॑ । नैत॒-  
द्भूयो॑ भव॑ति नो कनी॑यः ( २ ), इति ।

पुनरपि माहात्म्यमेव प्रपञ्च्यते । तत्रायं दृष्टान्तः । यथा लोके बहुक्षीरप्रदाया गोः सकृद्गुधेन महान्तौ चरू प्रौढौ कुम्भौ पूरयति एवमत्रापि पृथिवी स्वल्पमपि दत्तमन्नं दिवं च पृथिवीं च साकं लोकद्वयमपि सह पूरयति । अग्नौ

१ क. ख. संगृहीतं ।



प्रपा० ८ अनु० ८] कृष्णयजुर्वेदीयं तैत्तिरीयब्राह्मणम् ।

८३३

ब्राह्मणेषु वा दत्तमन्नं मन्त्रपूर्तं सत्सहस्रधा फलति । अत एवान्यत्राऽऽम्ना-  
यते—“यावदेका देवता कामयते यावदेका तावदाहुतिः प्रथते” इति ।  
तदन्नं संपिबन्तः सम्यग्भक्षयन्तो वेधसो वृद्धिमन्तो न मिनन्ति न हिंसन्ति  
स्वात्मानमन्नं वा न विनाशयन्ति । दानपूर्वकं भक्षणं सम्यग्भक्षणं तत्कुर्वन्तः  
पुरुषा अन्नं न हिंसन्ति, तत्तस्यान्नस्य च वर्धमानत्वात् । स्वात्मानमपि न  
हिंसन्ति प्रवृद्धस्यान्नस्य च चिरभोक्तृत्वात् । अपि चैतद्भोजनार्थमन्नं न भूयो  
नापि कनीयः । भूयस्त्वे स्यादजीर्तिः कनीयस्त्वे नास्ति क्षुन्निवृत्तिः ।

एतदेवाभिप्रेत्य स्मर्यते—

“नात्यश्नतस्तु योगोऽस्ति न चैकान्तमनश्नतः” इति ।

एवं दानपुरःसरं युक्तेन प्रमाणेन भुञ्जानान्पुरुषाँल्लोकद्वये पालयतीत्यर्थः ।

अथ हविषो याज्यामाह—

अन्नं प्राणमन्नमपानमाहुः । अन्नं मृत्युं तमुं  
जीवातुमाहुः । अन्नं ब्रह्माणो जरसं  
वदन्ति । अन्नमाहुः प्रजननं प्रजानाम्, इति ।

सर्वव्यवहारकारणत्वादस्यान्नस्य माहात्म्यमविवादम् । तत्कथमिति तदु-  
च्यते—योऽयं प्राणवायुरूर्ध्वं संचरति यश्चापानवायुरधः संचरति तावुभाव-  
न्नजन्यबलादेव संचरतः । अतस्तयोरन्नात्मकत्वमाहुः । रसवैषम्येण व्याधि-  
द्वारा मारकत्वादान्नं मृत्युमाहुः । तमेवान्नदेवं जीवातुं जीवनौषधमाहुः । तच्च  
लोके प्रसिद्धम् । ब्रह्माण आयुर्वेदशास्त्राभिज्ञा ब्राह्मणा अन्नमेव जरसं वदन्ति  
जराहेतुमाहुः । केनचिदाहारविशेषेण सहसाऽतिपलितत्वप्राप्तिरित्यायुर्वेदप्र-  
सिद्धिः । अन्नमेवेन्द्रियवृद्धिद्वारा प्रजानां प्रजननमुत्पादकमाहुः ।

अथ हविष एव विकल्पितामन्यां पुरोनुवाक्यामाह—

मोघमन्नं विन्दते अप्रचेताः । सत्यं ब्रवीमि  
वध इत्स तस्य । नार्यमणं पुष्यति नो  
सखायम् । केवलाघो भवति केवलादी, इति ।

योऽयमदाता सोऽयमप्रचेताः प्रकृष्टज्ञानरहितो मोघं व्यर्थमेवान्नं विन्दते



८३४

श्रीमत्सायणाचार्यविरचितभाष्यसमेतम्— [रद्वितीयकाण्डे—

लभते । तदेतत्सत्यं ब्रवीमि न केवलं वैयर्थ्यं किंतु सोऽयमदत्तोऽन्नपदार्थ-  
स्तस्य दानरहितस्य पुरुषस्य वध इद्वध एव वधवद्वाधकमेवेत्यर्थः । तत्र वैयर्थ्यं  
तावत्स्पष्टी क्रियते । योऽयमदाता सोऽयमन्नेनार्यमादिकं देवं न पुण्यत्यावा-  
हुत्यभावात् । सखायमतिथ्यादिरूपं मनुष्यं न पुण्यति दानाभावात् । अतः  
परलोकेऽनुपयोगेन वैयर्थ्यम् । वधहेतुत्वं स्पष्टी क्रियते—केवलादी केवलं भुङ्के  
न तु ददाति सोऽयं केवलाद्यो भवति पापमेव संपादयति न तु किंचिदपि  
पुण्यम् । सोऽयं वध एव नरकहेतुत्वात् ।

अथ हविषो विकल्पितां याज्यामाह—

अहं मेघः स्तनयन्वर्षन्नस्मि । मामदन्त्यहम-

द्रम्यन्यान् ( ३ ) । अहं सदमृतो भवामि ।

मदादित्या अधि सर्वे तपन्ति , इति ।

योऽयं मेघः स्तनयन्गर्जनवर्षश्च वर्तते सोऽयं मेघोऽप्यहमन्नदेवोऽस्मि । अग्नौ  
हुतस्यान्नस्य मेघरूपेण परिणतत्वात् । अत एव स्मर्यते—“ अग्नौ प्रास्ताऽऽ-  
हुतिः सम्यगादित्यमुपतिष्ठते । आदित्याज्जायते वृष्टिः ” इति । दातारो ये  
सन्ति ते मामदन्ति सुखेन भक्षयन्ति । अन्यास्तु दानरहितानहमेवाग्निं विना-  
शयामि । अहमेव दातृणां पथ्यं सदमृतो भवाम्यमरणहेतुर्भवामि देवत्वं  
प्रापयामीत्यर्थः । सर्वेऽप्यादित्या मदन्ननिमित्तत्वादधिकत्वेन तपन्ति । अन्ना-  
भावे ते स्वयमेव न जीवेयुः कुतस्तपेयुरित्यर्थः ।

यदुक्तं सूत्रकारेण—“ वाचे वेहतम् ” इति, गर्भघातिनी गौर्वेहदित्यु-  
च्यते, तस्य पशोः सूक्ते प्रतीकद्वयं दर्शयति—

देवीं वाचमजनयन्त यद्वाग्वदन्ति , इति ।

“ देवीं वाचमजनयन्त देवाः ” इति वपायाः पुरोनुवाक्या । ‘ यद्वा-  
ग्वदन्ति ’ इति याज्या । तदुभयम् “ उत नः प्रिया ” इत्यत्र व्याख्यातम् ।

अथ पुरोडाशस्य पुरोनुवाक्यामाह—

अनन्तामन्तादधिनिर्मितां महीम् । यस्यां देवा

अदधुर्भोजनानि । एकाक्षरां द्विपदां षट्-

पदा च । वाचं देवा उपजीवन्ति विश्वे, इति ।



प्रपा० ८ अनु० ८] कृष्णयजुर्वेदीयं तैत्तिरीयब्राह्मणम् ।

८३५

देवा इन्द्रादयो यस्यां वाचि भोजनान्यदधुः संपादितवन्तः । इन्द्राय स्वाहेति मन्त्रेण हुतं भुङ्क्तेऽतो वाङ्निमित्तं तद्भोजनम् । तां वाचं स्वभोजनहेतुं विश्वे सर्वे देवा उपजीवन्ति । सर्वेषामपि देवानां मन्त्रपुरःसरं दत्तमेवान्नं जीवनहेतुः । कीदृशीं वाचमनन्तां न हि लौकिकवैदिकशब्दानामन्तः पारोऽस्ति । अत एव महाभाष्यकार उदाजहार—बृहस्पतिश्च वक्ता, इन्द्रश्चाध्येता दिव्यं च वर्षसहस्रमध्ययनकालः शब्दपारायणस्यान्तं च न जगामेति । अन्तादधिनिर्मिताम् । पूर्वसृष्टेरन्तः परमेश्वरस्वरूपं तस्मिन्निह जगलीयते । तस्मादन्तात्परमेश्वरादधिकत्वेन निर्मितां तामेकाक्षरां प्रणवरूपां द्विपदां संस्कृतापशब्दरूपां पद्मदां प्राकृतपैशाचिकादिभाषाभेदेन षड्विधामत एव महीं महतीम् ।

अथ पुरोडाशस्य याज्यामाह—

वाचं देवा उपजीवन्ति विश्वे । वाचं गन्धर्वाः  
पशवो मनुष्याः । वाचीमा विश्वा भुवनान्य-  
र्पिता (४) । सा नो हवं जुषतामिन्द्रपत्नी, इति ।

पूर्वमन्त्रोक्तरीत्या सर्वे देवा आहुतिकालीनमन्त्ररूपां वाचमेवोपजीवन्ति । गन्धर्वादयश्च वाचैव व्यवहरन्ति । पशूनामपि हम्भारवादिरूपया वाचैव व्यवहारो दृश्यते । तस्मादिमा विश्वा भुवनानि सर्वलोकनिवासिन एते प्राणिनो वाच्यर्पिता वाचमेवाऽऽश्रित्य वर्तन्ते । येयमीदृशी वाक्सेयमिन्द्रपत्नीन्द्रस्य पालयित्री सती नो हवमस्मदीयमिदं हविर्जुषताम् ।

अथ हविषः पुरोनुवाक्यामाह—

वागक्षरं प्रथमजा ऋतस्य । वेदानां माताऽ-  
मृतस्य नाभिः । सा नो जुषाणोपयज्ञमा-  
गात्र । अवन्ती देवी सुहवा मे अस्तु , इति ।

येयं वाक्सैवाक्षरमविनश्वरं परमात्मस्वरूपं तत उत्पन्नत्वात् । सा चर्तस्य यज्ञस्य प्रथमजा प्रथममुत्पादयित्री । मन्त्रैर्हि कर्माण्युत्पाद्यन्ते । अत एवाऽऽथर्वणिका आमनन्ति—“तदेतत्सत्यं मन्त्रेषु कर्माणि कवयो यान्यपश्यन्” इति ।



८३६

श्रीमत्सायणाचार्यविरचितभाष्यसमेतम्— [२द्वितीयकाण्डे—

सा चर्वेदादीनां माता तेषां वाग्विशेषरूपत्वात् । अमृतस्य नाभिरमृतत्वं हि देवत्वम् । वाचि नह्यते बध्यते मन्त्रपूर्वकानुष्ठानेन तत्प्राप्तिः । सा वाग्देवी जुषाणा प्रीतियुक्ता सती नोऽस्मदीयं यज्ञमुपागात्प्राप्नोतु । सा च देव्यवन्त्यस्मात्रक्षन्ती मे मम सुहवा सुखेनाऽऽह्वातुं शक्याऽस्तु ।

अथ हविषो याज्यामाह—

यामृषयो मन्त्रकृतो मनीषिणः । अन्वैच्छन्दे-  
वास्तपसा श्रमेण । तां देवीं वाचं हविषा  
यजामहे । सा नो दधातु सुकृतस्य लोके, इति ।

मन्त्रकृतः संप्रदायप्रवर्तकरूपेण मन्त्राणां कर्मकर्तारो मनीषिणो बुद्धिमन्तो धारणशक्तियुक्ता ऋषयो वसिष्ठाद्याः श्रमेण तपसा बहुप्रयाससाध्येन तपसा युक्तास्तथा देवाश्च यां वाचमन्वैच्छन्ननुप्राप्तुमिच्छामकुर्वन् ।

अत एव स्मर्यते—

“युगान्तेऽन्तर्हितान्वेदान्सेतिहासान्महर्षयः ।

लेभिरे तपसा पूर्वमनुज्ञाताः स्वयंभुवा” इति ।

तां तादृशीं वाचं देवीमनेन हविषा यजामहे । सा च देवी सुकृतस्य कर्मणः फलभूते लोके नोऽस्मान्दधातु स्थापयतु ।

अथ हविष एव विकल्पितां याज्यामाह—

चत्वारि वाक्परिमिता पदानि (५) ।

तानि विदुर्ब्राह्मणा ये मनीषिणः ।

गुहा त्रीणि निहिता नेङ्गयन्ति । तुरी-

यं वाचो मनुष्या वदन्ति, इति ।

येयं वाक्सा परिमितेयत्तया परिच्छिन्नानि चत्वारि पदानि चतुरोऽवय-  
वान्प्राप्य वर्तते । परा पश्यन्ती मध्यमा वैखरीत्येते चत्वारः पादाः । तानि  
चत्वार्यपि पदानि ये ब्राह्मणा मनीषिणः शास्त्रज्ञास्ते विदुर्न त्वितरे मूढाः ।  
तत्र हेतुरुच्यते— त्रीणि परा पश्यन्ती मध्यमेत्येतानि पदानि गुहायां शरीरमध्ये  
निहितानि स्थापितानि वर्तन्ते नेङ्गयन्ति न तु बहिः प्रसरन्ति । वाचस्तुरीयं  
वैखरीयाख्यं पदं मनुष्याः सर्वे वदन्त्युच्चारयन्ति ।



प्रपा० ८ अनु० ८] कृष्णयजुर्वेदीयं तैत्तिरीयब्राह्मणम् ।

८३७

एतच्च शिक्षाकारेण स्पष्टीकृतम्—

“आत्मा बुद्ध्या समेत्यार्थान्मनो युक्ते विवक्षया ।  
मनः कायाग्निमाहन्ति स प्रेरयति मारुतम् ॥  
मारुतस्तूरसि चरन्मन्द्रं जनयति स्वरम् ।  
प्रातःसवनयोगं तं छन्दो गायत्रमाश्रितम् ॥  
कण्ठे माध्यंदिनयुगं मध्यमं त्रैष्टुभानुगम् ।  
तारं तार्तीयसवनं शीर्षण्यं जगतानुगम् ॥  
सोदीर्णो मूर्धन्यभिहतो वक्त्रमापद्य मारुतः ।  
वर्णाञ्जनयते तेषां विभागः पञ्चधा स्मृतः ॥  
स्वरतः कालतः स्थानात्प्रयत्नानुप्रदानतः ।  
इति वर्णविदः प्राहुर्निपुणं तं निबोधत” इति ॥

तस्माच्छरीरमध्ये गूढं पादत्रयं मनीषिण एव जानन्ति । मूढास्तुरीय-  
मेव वदन्ति ।

यदुक्तं सूत्रकारेण—“श्रद्धायै वेहतम्” इति, तस्य पशोः सूक्ते वपायाः  
पुरोनुवाक्यामाह—

श्रद्धयाऽग्निः समिध्यते । श्रद्धयां विन्दते हविः ।

श्रद्धां भगस्य मूर्धनि । वचसाऽऽवेदयामसि, इति ।

शास्त्रार्थे विश्वासातिशयरूपा चित्तवृत्तिः श्रद्धा । तदभिमानिनी देवताऽपि  
तन्नामिकैव । श्रद्धया विश्वासातिशयेनानन्यया भक्त्याऽयमग्निः समिध्यते  
सम्यक्प्रज्वालयते । हविश्च श्रद्धया लभ्यते । भगस्य सौभाग्यस्य मूर्धन्युपरि  
स्थितां श्रद्धां वचसा वाक्येनाऽऽवेदयामसि । जनानामग्रे सौभाग्यहेतुः श्रद्धेति  
प्रख्यापयामः ।

अथ वपाया याज्यामाह—

प्रियः श्रद्धे ददतः । प्रियः श्रद्धे

दिदासतः । प्रियं भोजेषु यज्वंसु

( ६ ) । इदं मे उदितं कृधि, इति ।

हे श्रद्ध इदानीं ददतो मे प्रियं भवत्वभीष्टं सिध्यतु । इतःारमपि दातु-



८३८

श्रीमत्सायणाचार्यविरचितभाष्यसमेतम्— [२द्वितीयकाण्डे—

मिच्छतो मे प्रियं भवतु । भोजेषु भोगपरेषु जन्तुषु यज्वसु यजमानेषु च प्रियं भवतु । इदमनन्तरोक्तं यज्वसु मे प्रियमुदितं कृध्यत्यधिकं कुरु ।

अथ पुरोडाशस्य पुरोनुवाक्यामाह—

यथा देवा असुरेषु । श्रद्धामुग्रेषु चक्रिरे । एवं  
भोजेषु यज्वसु । अस्माकमुदितं कृधि, इति ।

यथा लोके देवा उग्रेष्वसुरेषु श्रद्धां चक्रिरेऽवश्यमेते हन्तव्या इति दृढा-  
मिच्छां कृतवन्तः । एवमस्माकं फलभोगेषु तत्साधकेषु यज्वस्वपि प्रियमु-  
दितं कुरु ।

अथ पुरोडाशस्य याज्यामाह—

श्रद्धां देवा यजमानाः । वायुगोपा  
उपासते । श्रद्धां हृदयययाऽऽ-  
कृत्या । श्रद्धया हूयते हविः, इति ।

हे देवा इन्द्रादय एते यजमाना वायुगोपाः स्वकीयप्राणरक्षकाः सन्तः  
श्रद्धामुपासते सेवन्ते । उक्तार्थ एव स्पष्टी क्रियते—हृदययया हृदये भवयाऽऽ-  
कृत्या संकल्पक्रियया श्रद्धामुपासतेऽत्यादरेणोपासत इत्यर्थः । हविरपि श्रद्ध-  
यैव हूयते ।

अथ हविषः पुरोनुवाक्यामाह—

श्रद्धां प्रातर्हवामहे ( ७ ) । श्रद्धां  
मध्यंदिनं परि । श्रद्धां सूर्यस्य  
निमृचि । श्रद्धे श्रद्धापयेह मां, इति ।

श्रद्धां श्रद्धारूपां देवीं प्रातर्हवामहे प्रातःकाले समाह्वयामः । तथा मध्यं-  
दिनं परि मध्यंदिनसमीपमपि श्रद्धामाह्वयामः । सूर्यस्य निमृच्यस्तमयवेलाया-  
मपि श्रद्धामाह्वयामः । हे श्रद्धे देवीह कर्मणि मां श्रद्धापय विश्वासयुक्तं कुरु ।

अथ हविषो याज्यामाह—

श्रद्धा देवानधि वस्ते । श्रद्धा विश्वमिदं



जगत् । श्रद्धां कामस्य मात-  
रम् । हविषां वर्धयामसि, इति ।

इयं श्रद्धा देवी देवानधिवस्ते देवेष्वधिवसति । विश्वं सर्वमिदं जगत्, श्रद्धामयम्, इच्छाविश्वासव्यतिरेकेण कस्यापि व्यवहारस्याभावात् । कामस्य मातरं काम्यमानफलस्योत्पादिकां श्रद्धां देवीमनेन हविषा वर्धयामस्यभिवृद्धां संतुष्टां कुर्मः ।

यदुक्तं सूत्रकारेण—“ ब्रह्मण ऋषभम् ” इति तस्य पशोः सूक्ते वपायाः पुरोनुवाक्यामाह—

ब्रह्म जज्ञानं प्रथमं पुरस्तात् । वि सीमतः  
सुरुचो वेन आवः । स बुध्निया उपमा अस्य  
विष्टाः (८) । सतश्च योनिमसंतश्च विवः, इति ।

यदेतज्जगत्कारणं ब्रह्म “ सत्यं ज्ञानमनन्तं ब्रह्म ” इत्यादिश्रुतिप्रसिद्धं तदेतत्प्रथमं सृष्ट्यादौ जज्ञानं जगदाकारेणोत्पद्यमानं सत्पुरस्तात्पूर्वस्यां दिशि वेनः कमनीय आदित्यो भूत्वा सुरुचः सुष्ठु दीप्यमानः सीमतः पूर्वदक्षिणपश्चिमोदग्दिग्विशेषसीम्नो विभज्याऽऽवरावृणोत् । स वेन आदित्यो बुध्निया बुध्नं मूलं तत्र भवा आकाशवाय्वग्निजलपृथिव्यो विष्टा विभज्यावस्थिता अकरोदिति शेषः । तथा सतश्च विद्यमानस्य गिरिनदीसमुद्रादेरसतश्चाविद्यमानस्य योनिं कारणं प्र(णमुप)मा भ्रान्तिरूपं विवर्विवृतवान्सर्वजगद्व्यवस्थां निर्मितवानित्यर्थः ।

अथ वपाया याज्यामाह—

पिता विराजामृषभो रयीणाम् । अन्त-  
रिक्षं विश्वरूप आविवेश । तमर्कैरभ्यर्चन्ति  
वत्सम् । ब्रह्म सन्तं ब्रह्मणा वर्धयन्तः, इति ।

योऽयं वेन आदित्यः पूर्वमुक्तः सोऽयं विराजां विशेषेण राजमानानां रयीणां धनानां पिता पालयिता, ऋषभः श्रेष्ठो विश्वरूपः पूर्वाह्णादिषु वसन्तादिषु कालविशेषेषु च बहुरूपस्तादृशोऽयमिदमन्तरिक्षमाविवेश प्रतिदिनं प्रविशति । ब्रह्म सन्तं परब्रह्मस्वरूप एव भूत्वाऽवस्थितं तमादित्यं ब्रह्मणा



८४०

श्रीमत्सायणाचार्यविरचितभाष्यसमेतम्— [२द्वितीयकाण्डे—

मन्त्रेण वर्धयन्तो ब्राह्मणा अकैरर्चनीयैरभ्यर्च्यन्त्यभितः पूजयन्ति । तत्र दृष्टान्तो वत्सं यथा दोग्धुकामाः पुरुषा वत्समुपलालयन्त्येवं फलकामा आदित्यमभ्यर्चन्ति ।

अथ पुरोडाशस्य पुरोनुवाक्यामाह—

ब्रह्म देवानं जनयत् । ब्रह्म विश्वमिदं

जगत् । ब्रह्मणः क्षत्रं निर्मितम् ।

ब्रह्म ब्राह्मण आत्मना, इति ।

यज्जगत्कारणं ब्रह्म तदेव देवानिन्द्रादीनजनयत् । तथैव तद्ब्रह्मान्यदपि विश्वं सर्वमिदं जगदजनयत् । ब्रह्मणः सकाशात्क्षत्रं निर्मितं क्षत्रियजातिर्निर्मिता । यत्परं ब्रह्म तदात्मना स्वस्वरूपेणैव ब्राह्मणोऽभवत् । अस्ति हि ब्राह्मणशरीरे परब्रह्मण आविर्भावविशेषः । अत एवाध्यापनादावधिक्रियते ।

अथ पुरोडाशस्य याज्यामाह—

अन्तरस्मिन्निमे लोकाः ( ९ ) । अन्त-

र्विश्वमिदं जगत् । ब्रह्मैव भूतानां

ज्येष्ठम् । तेन कोऽर्हति स्पर्धितुम्, इति ।

अस्मिन्ब्रह्मण्यन्तर्मध्य इमे भूरादयो लोका अवस्थिताः । तथैवान्तर्मध्ये विश्वं सर्वमिदं जगत्स्थावरजङ्गमरूपमवस्थितम् । तस्मात्कारणाद्ब्रह्मैव भूतानामाकाशादिपञ्चमहाभूतानां प्राणिनां च मध्ये ज्येष्ठमतिशयेन श्रेष्ठं प्रशस्तं च । तेन तादृशेन ब्रह्मणा को नामान्यः पुरुषः स्पर्धितुमर्हति । तत्समानस्य स्पर्धा युक्ता । न चास्ति कश्चित्समानः । अत एव श्वेताश्वतरशाखायामभिधीयते— “ न तत्समश्चाभ्यधिकश्च दृश्यते ” इति ।

अथ हविषः पुरोनुवाक्यामाह—

ब्रह्मन्देवास्रयस्त्रिंशत् । ब्रह्मन्निन्द्र-

प्रजापती । ब्रह्मन्ह विश्वा भूतानि ।

नावीवान्तः समाहिता, इति ।

१ क. 'वयमधि' । २ क. ख. ज्येष्ठ । ३ क. 'त्समानोऽभ्य' ।



प्रपा० ८ अनु० ८]

कृष्णयजुर्वेदीयं तैत्तिरीयब्राह्मणम् ।

८४१

हे ब्रह्मन्यथोक्ते ब्रह्मणि त्रयस्त्रिंशद्देवाः “ये देवा दिव्येकादश स्थ” इति-  
मन्त्रोक्ताः समाहिताः । तथा ब्रह्मन्परब्रह्मण्येव देवस्यामिनाविन्द्रप्रजापती  
समाहितौ । तथा ब्रह्मण्येव विश्वा भूतानि सर्वाणि स्थावरजङ्गमान्यन्तः समा-  
हितानि सम्यगवस्थितानि । तत्र दृष्टान्तो नावीवेति यथा समुद्रनद्यादितरण-  
वेलायां चेतनाचेतनानि वस्तूनि नौमध्येऽवस्थाप्यन्ते तद्वत् ।

अथ हविषो याज्यामाह—

चतस्र आशाः प्रचरन्त्वग्रयः । इमं  
नो यज्ञं नयतु प्रजानन् । घृतं  
पिन्वन्नजरं सुवीरम् ( १० ) ।  
ब्रह्मं समिद्धवत्याहुतीनाम् , इति ।

यथोक्ते ब्रह्मणि चतस्र आशाश्चतुर्विधाः प्राच्यादिदिशः प्रत्यग्रय आह-  
वनीयाद्याः प्रचरन्तु प्रकर्षेण वर्तन्ताम् । पूर्वस्यां दिश्याहवनीयो दक्षिणस्यां  
दिश्यन्वाहार्यपचनः पश्चिमायां दिशि गार्हपत्य उदिच्यां दिश्याग्नीध्रीयः ।  
तथाविधः सर्वाधारपरमात्मा नोऽस्मदीयमिमं यज्ञं प्रजानन्प्रकर्षेणानुसंधानो  
नयतु समाप्तिं प्रापयतु । किं कुर्वन्नजरमविनश्वरं सुवीरं शोभनापत्यहेतुभूतमिदं  
घृतमाहुतिरूपं पिन्वन्पिबन् । किं बहुना, आहुतीनामस्माभिरनुष्ठीयमानानां  
ब्रह्म समिद्धवति परब्रह्मैव सम्यक्प्रकाशकं भवति ।

यदुक्तं सूत्रकारेण—“ आ गावो अगमन्नित्युपहोमाः ” इति । तत्राष्टाना-  
मृचां मध्ये प्रथमामाह—

आ गावो अगमन्नुत भद्रमक्रन् । सीदन्तु  
गोष्ठे रणयन्त्वस्मे । प्रजावतीः पुरुरूपा इह  
स्युः । इन्द्राय पूर्वीरुषसो दुहानाः इति ।

या एता गावः सन्ति ता आगमन्निहाऽऽगच्छन्तु । उतापि च भद्रं कल्या-  
णमक्रन्कुर्वन्तु । अस्मदीये गोष्ठे सीदन्तु तिष्ठन्तु । अस्मेऽस्मान्नणयन्तु रमयन्तु ।  
इहास्मद्गृहे प्रजावतीर्विहुवत्सोपेताः पुरुरूपाः श्वेतकृष्णादिरूपेण बहुरूपाः



८४२

श्रीमत्सायणाचार्यविरचितभाष्यसमेतम्— [२द्वितीयकाण्डे—

स्युर्ध्वेयुः । उषस उषःकालात्पूर्वीः पूर्वासु रात्रिष्विन्द्रायेन्द्रार्थं सान्नाय्यमा-  
शिरं च दुर्हानास्तिष्ठन्तु ।

अथ द्वितीयामाह—

इन्द्रो यज्वने पृणते च शिक्षति ।

उपेद्ददाति न स्वं मुषायति ।

भूयो भूयो रयिमिदस्य वर्धयन् ।

अभिन्ने खिले निदधाति देवयुम्, इति ।

योऽयं यज्वा यागानुष्ठायी यश्च पृणन्यागकाले हविः पूरयन्वर्तते, अथवा  
गां ददाति तयोरुभयोरर्थे इन्द्रः शिक्षति फलं ददाति । उपेत्युनरपि ददाति ।  
स्वमात्मानं न मुषायति न मुष्णाति । यजमानं प्रति भूयो भूयो ददानोऽपि  
कदाचिदपि न तिरो भवतीत्यर्थः । अस्य यजमानस्य भूयो भूयः पौनःपुन्येन  
रयिमिदमेव वर्धयन्देवयुं देवानात्मन इच्छन्तं यजमानमभिन्ने स्वनिवास-  
स्थाने भेदरहिते खिले खिलीभूते यागरहितैरगम्ये निदधाति स्थापयति ।  
स्वकीयलोक एव तं गमयतीत्यर्थः ।

अथ तृतीयाचतुर्थ्योः प्रतीके दर्शयति—

न तानंशन्ति न ता अर्वा ( ११ ), इति ।

“ न तानंशन्ति न दधाति तस्करः ” इति तृतीया । “ न ता अर्वा  
रेणुककाटोः ” इति चतुर्थी । एतच्चोभयम्—“ उत नः प्रिया ” इत्यत्र  
व्याख्यातम् ।

अथ पञ्चमीमाह—

गावो भगो गाव इन्द्रो मे अच्छाव ।

गावः सोमस्य प्रथमस्ये भक्षः ।

इमा या गावः स जनास इन्द्रः ।

इच्छामीदृदा मनसा चिदिन्द्रम्, इति ।



प्रपा० ८ अनु० ८]

कृष्णयजुर्वेदीयं तैत्तिरीयब्राह्मणम् ।

८४३

या गावस्ता भगः सौभाग्यम् । सतीषु हि गोषु क्षीरादिसंपत्तिलक्षण-  
सौभाग्यं भवति । अच्छादच्छा निर्मला गाव एव मे ममेन्द्रः स्वामी यथा  
स्वामी पालयति तथा निर्मला गावो मां पालयन्तीत्यर्थः । तथा गाव एव  
प्रथमस्य मुख्यस्य सोमस्याभिषुतस्य भक्षो भजनीयः । सोमो हि दध्यादिश्र-  
पणार्थं गोभजनं करोति । या इमा गावः सन्ति हे जनासो मनुष्यास्ता गाव  
एव स इन्द्रः । इन्द्रो हि गाः पालयति । तस्मादभेदोपचारः । हृदा हृत्कमल-  
निष्ठेन मनसा चिन्मनसैव गोरक्षार्थमिन्द्रमिच्छामि ।

अथ षष्ठीमाह—

यूयं गावो मेदयथा कृशं चित्र । अश्लीलं  
चित्कृणुथा सुप्रतीकम् । भद्रं गृहं कृणुथ  
भद्रवाचः । बृहद्वो वयं उच्यते सभासु, इति ।

हे गावो यूयं कृशं चित्कृशमपि पुरुषं वत्सं वा मेदयथा मेदस्त्रिनं पुष्टं  
कुरुत । अश्लीलं चिदश्लीलं कुरूपमपि पुरुषं सुप्रतीकं कृणुथ घृतादिना पोष-  
यित्वा शोभनावयवं कुरुथ । भद्रवाचः कल्याणवाचो गावो गृहं भद्रं कृणुथ  
हम्भारवयुक्ताभिर्गोभिर्वत्सैश्च संपूर्णं गृहं रमणीयं भासते । हे गावो वो  
युष्मदीयं वयोऽन्नं क्षीरघृतादिकं सभासु यज्ञशालासु बृहदुच्यते महत्त्वेन  
प्रस्तूयते ।

अथ सप्तमीमाह—

प्रजावतीः सूयवसं \*रुशन्तीः ।  
शुद्धा अपः सुप्रपाणे पिवन्तीः ।  
मा वः स्तेन ईशत माऽघशंसः ।  
परिं वो हेती रुद्रस्य वृद्ध्यात्, इति ।

एता गावः प्रजावतीर्वत्सोपेताः सूयवसं शोभनं तृणादिकं रिशन्तीर्भक्ष-  
यन्त्य इत्यर्थः । सुप्रपाणे सुष्ठु प्रकर्षेण पातुं शक्ये तटाकादौ शुद्धा अपः पिब-

\* रिशन्तीरिति भाष्यानुरोधेन पाठः ।

१ क. °तीर्वत्सोपे° ।



८४४

श्रीमत्सायणाचार्यविरचितभाष्यसमेतम्— [२द्वितीयकाण्डे—

न्तीर्विमलं जलं पिवन्त्यो वर्तन्तामिति शेषः । हे गावः स्तेनश्चोरो वो मेशत  
युष्मानपहर्तुमीश्वरो मा भूत् । अघशंसोऽघं पापं शंसति मारय ताडयेत्यादि-  
भिर्भर्त्सनं करोतीत्यघशंसः सोऽपि वो मेशत । तथा रुद्रस्य क्रूरस्य देवस्य  
हेतिरायुधं वः परिवृज्याद्युष्माकं परितो वर्जनं करोतु ।

अथाष्टमीमाह—

उपेदमुपपर्चनम् । आसु गोषूपपृ-  
च्यताम् । उपर्षभस्य रेतंसि ।  
उपेन्द्र तव वीर्ये ( १२ ), इति ॥

चरामि कनीयोऽन्यानर्पिता पदानि यज्वंसु हवामहे विष्ठा लोकाः सुवीरमर्वा  
पिवन्तीः पट् च ॥

इति कृष्णयजुर्वेदीयतैत्तिरीयब्राह्मणे द्वितीयाष्टकेऽष्टमा-  
ध्यायेऽष्टमोऽनुवाकः ॥ ८ ॥

इदं च वक्ष्यमाणं सर्वमुपपृच्यतां समीपे युज्यताम् । किं किमिति तदुच्यते—  
उपपर्चनं समीपे संपर्कयोग्यतृणादिकमासु गोषूपपृच्यतां समीपे युज्यताम् ।  
ऋषभस्य रेतस्युपपृच्यतां गर्भ इति शेषः । हे इन्द्र तव वीर्ये त्वदीये रक्षण-  
सामर्थ्यं उपपृच्यतां गाव इति शेषः ।

अत्र विनियोगसंग्रहः—

अहमष्टावन्यशाखाकथितान्नार्थवेहति ।  
देवीं वाचे वेहति स्याच्छ्रद्धे श्रद्धार्थवेहति ॥  
ब्रह्म ब्रह्मार्थं ऋषभ आ गाव उपहोमकाः ॥ १ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये द्वितीयकाण्डेऽष्टमप्रपाठकेऽष्टमोऽनुवाकः ॥ ८ ॥



अथ नवमोऽनुवाकः ।

अष्टमेऽन्नार्थपश्वादीनां सूक्तान्यभिहितानि । नवमे शुक्लकृष्णपश्वादीनां सूक्तान्युच्यन्ते । यदुक्तं सूत्रकारेण—“सूर्याचन्द्रमोभ्यां यमौ श्वेतं च कृष्णं चैकयूपे” इति । यमावेकस्मिन्गर्भे सहोत्पन्नौ । तयोः पश्वोः सूक्ते वपयोः पुरोनुवाक्यमाह—

ता सूर्याचन्द्रमसां विश्वभृत्तमा महत् । तेजो  
वसुमद्राजतो दिवि । सामात्माना चरतः साम-  
चारिणां । ययोर्व्रतं न ममे जातुं देवयोः, इति ।

ययोः सूर्याचन्द्रमसोर्देवयोः संबन्धि व्रतं कर्म जातु कदाचिदपि न ममे कश्चिदपि मातुं न शक्तः । एतदीयं कर्मैतावता फलेन युक्तमिति न कोऽपि परिच्छेत्तुं शक्नोति । तौ तथाविधौ सूर्याचन्द्रमसौ दिवि राजतो द्युलोके दीप्येते । कीदृशौ विश्वभृत्तमाऽतिशयेन विश्वस्य भर्तारौ पोषकावत एव महन्महान्तौ तेजस्तेजस्विनौ वसुमद्भवन्तौ । सामशब्देन सामभेदाद्युपायेषु चतुर्षु प्रथमोपायोऽभिधीयते । तदात्मकौ प्रजापालने सामोपायप्रधानावित्यर्थः । अत एव सामचारिणौ साम्नोपायेन सर्वजगदनुग्राहकप्रकाशरूपेण चरणशीलौ चरतः परिभ्रमतः ।

अथ वपयोर्याज्यामाह—

उभावन्तौ परियात अमर्या । दिवो न रश्मी-  
स्तनुतो व्यर्णवे । उभा भुवन्ती भुवना कवि-  
क्रतू । सूर्या न चन्द्रा चरतो हतामती , इति ।

उभावन्तौ पृथिव्याः पूर्वः पश्चिमश्चेत्येतावसानभागावमर्या गत्या परियातः परिक्रमणं कुरुतो दिवो न दिवीवार्णवे समुद्रसमानेऽन्तरिक्षे रश्मीन्वितनुतः प्रसारयतो भुवना भुवन्ती लोकान्भावयन्तावुत्पादयन्तौ कविक्रतू कविर्मधावी क्रतुः कर्ता कवी च तौ क्रतू च कविक्रतू हतामती हता विनाशिता प्राणिनाममतिरन्धकारनिमित्तमज्ञानं याभ्यां तौ हतामती सूर्या न चन्द्रा सूर्यश्चन्द्रश्चेत्येतावुभौ चरतः संचारं कुरुतः ।



अथ पुरोडाशस्य पुरोनुवाक्यामाह—

पतीं ह्युमद्विश्वविदां उभा दिवः । सूर्या  
उभा चन्द्रमसा विचक्षणा ( १ ) ।  
विश्ववारा वरिवोभा वरेण्या । ता  
नोऽवतं मतिमन्ता महिब्रता , इति ।

द्युमद्युमन्तौ दीप्तिमन्तावुभौ देवौ विश्वविदा सर्वज्ञौ दिवः पती द्युलो-  
कस्य पालकौ वर्तेते । सूर्याचन्द्रमसा सूर्याचन्द्रमसेत्येतावुभौ विचक्षणौ कुशलौ ।  
विश्ववारा विश्वेषां शत्रूणां निवारयितारौ वरिवा वरिवस्यमानौ सर्वैः परि-  
चर्यमाणवुभौ देवौ वरेण्या वरणीयौ मतिमन्तावत्यन्तबुद्धियुक्तौ महिब्रता  
महता व्रतेन कर्मणा युक्तौ । ईदृशौ तावुभौ नोऽस्मानवतं रक्षतम् ।

अथ पुरोडाशस्य याज्यामाह—

विश्ववपरी प्रतरणा तरन्ता । सुवर्विदा दृश्ये  
भूरिरश्मी । सूर्या हि चन्द्रा वसु त्वेष दर्शता ।  
मनस्विनोभाऽनुचरतो नु सं दिवम् , इति ।

विश्ववपरी विश्वस्मिञ्जगति रश्मीनावतारौ विस्तारयितारौ प्रतरणाऽऽपदां  
प्रकर्षेण तारयितारौ तरन्ताऽऽकाशसमुद्रं तरन्तौ सुवर्विदा स्वर्गस्य लम्भयि-  
तारौ दृश्ये सर्वलोकस्य दर्शनाय भूरिरश्मी प्रभूतदीप्ती सूर्या हि चन्द्रा  
सूर्यश्चन्द्रश्चेत्येवं प्रसिद्धौ वसु वासयितारौ त्वेष दर्शता दीप्त्या दर्शनीयौ मन-  
स्विना दृढेन मनसा युक्तावुभा देवावुभौ नु क्षिप्रं दिवं द्युलोकमनुसंचरतः ।

अथ हविषः पुरोनुवाक्यामाह—

अस्य श्रवो नद्यः सप्त बिभ्रति । द्यावा क्षामां  
पृथिवी दर्शतं वपुः । अस्मे सूर्याचन्द्रमसाऽभि-  
चक्षे । श्रद्धे कर्मिन्द्र चरतो विचर्तुरम् (२), इति ।



प्रपा० ८ अनु० ९] कृष्णयजुर्वेदीयं तैत्तिरीयब्राह्मणम् ।

८४७

हे इन्द्र त्वमस्मेऽस्मदर्थं सूर्याचन्द्रमसैतौ सूर्याचन्द्रमसावभिचक्षेऽभितः  
कथयसि । श्रद्धे श्रद्धार्थं कं सुखार्थं च विचर्तुरं विशेषेण त्वरा यथा भवति  
तथा चरत एतावुभौ संचरतः । अस्य तवेन्द्रस्य श्रवः श्रवणीयं दर्शतं  
दर्शनीयं च वपुः शरीरं सप्त नद्यो गङ्गायमुनाद्याः सप्तसंख्याकाः सरितो  
द्यावा क्षामा पृथिवी क्षामशब्दोऽन्तरिक्षमभिधत्ते, त्रयो लोकाश्च विभ्रति  
धारयन्ति । अयमर्थः । यदेतद्वृष्टिनिमित्तं जलं तदेतदिन्द्रेणोत्पादितत्वादि-  
न्द्रस्य शरीरं तच्च सर्वेषां प्राणिनां प्रियत्वाच्छ्रवणीयं दर्शनीयं च । तदिदं  
जलरूपं शरीरं सप्तनद्युपलक्षिताः सर्वा नद्यः समुद्रास्त्रयो लोकाश्च धारयन्ति ।  
न हि जलमन्तरेण लोकत्रयव्यवहारः सिध्यतीति ।

अथ हविषो याज्यामाह—

पूर्वापरं चरतो माययैतौ । शिशू क्रीडन्तौ  
परियातो अध्वरम् । विश्वान्यन्यो भुवनाऽ-  
भिचष्टे । ऋतूनन्यो विदधज्जायते पुनः, इति ।

एतौ सूर्याचन्द्रमसौ मायया परमेश्वरस्य शक्त्याऽनुगृहीतौ पूर्वापरं भूमेः  
प्राक्पश्चिमभागौ प्रतिचरतः परिभ्रमणं कुरुतः । शिशू बालकाविव क्रीड-  
न्तावध्वरं कस्यापि हिंसा यथा न भवति तथा परियातोऽथवाऽध्वरमस्मा-  
भिरनुष्ठीयमानं यज्ञं प्राप्नुतः । उभयोर्मध्येऽन्य एक आदित्यो विश्वानि  
भुवनान्यभिचष्टे सर्वतः प्रकाशयति । अन्यश्चन्द्रः प्रतिपदादितिथिशुक्लकृष्णप-  
क्षचैत्रादिमासद्वारा, ऋतून्विदधत्पुनः पुनर्जायत उदयं गच्छतीत्यर्थः ।

यदुक्तं सूत्रकारेण—“अद्भ्यो वेहतम्” इति, तस्य पशोः सूक्ते षण्णा-  
मृचां प्रतीकानि दर्शयति—

हिरण्यवर्णाः शुचयः पावका यासां  
राजा । यासां देवाः शिवेन मा चक्षुषा  
पश्यत । आपो भद्रा आदिपश्यामि, इति ।

‘हिरण्यवर्णाः शुचयः पावकाः’ इति वपायाः पुरोनुवाक्या । ‘यासां  
राजा वरुणः’ इति याज्या । ‘यासां देवा दिवि कृण्वन्ति भक्षम्’ इति पुरो-  
डाशस्य पुरोनुवाक्या । ‘शिवेन मा चक्षुषा पश्यत’ इति याज्या । ‘आपो



भद्रा घृतमिदाप आसुः ' इति हविषः पुरोनुवाक्या । ' आदित्यश्याम्युत  
वा शृणोमि ' इति याज्या । एतत्सर्वं 'हिरण्यवर्णाः शुचयः पावकाः' इत्यनु-  
वाके व्याख्यातम् ।

यदुक्तं सूत्रकारेण—“तत्र सलिलमुपजुहुयात्” इति । तत्र पूर्वोक्ते कर्मणि  
नासदासीयसूक्तगतैर्मन्त्रैर्जलद्रवेणोपहोमाः कर्तव्या इत्यर्थः । तस्मिन्सूक्ते प्रथ-  
मामृचमाह—

नासदासीन्नि सदासीत्तदानीम् । नासी-  
द्रजो नो व्योमापरो यत् । किमाव-  
रीवः कुह कस्य शर्मन् ( ३ ) ।  
अम्भः किमासीद्रहनं गभीरम् , इति ।

यदा पूर्वसृष्टिः प्रलीनोत्तरसृष्टिश्च नोत्पन्ना तदानीं सदसती द्वे अपि नाभू-  
ताम् । नामरूपविशिष्टत्वेन स्पष्टं प्रतीयमानं जगत्सच्छब्देनोच्यते । नरविषा-  
णादिसमानं शून्यमसदित्युच्यते । तदुभयं नाऽऽसीत् । किंतु काचिदव्यक्ताव-  
स्थाऽऽसीत् । सा च विस्पष्टत्वाभावान्न सती जगदुत्पादकत्वेन सद्भावान्ना-  
प्यसती । नो सदासीदिति यत्संग्रहेणोक्तं तदेव प्रपञ्चयते—नाऽऽसीद्रजो रजः-  
शब्देन सत्त्वरजस्तमोगुणत्रयमुपलक्ष्यते तत्रयं नाऽऽसीत् । नो व्योम, आका-  
शवाचिना व्योमशब्देन भूतपञ्चकमुपलक्ष्यते तदपि नाऽऽसीत् । यथोक्तगुण-  
त्रयपञ्चभूतापेक्षयाऽपरः पदार्थोऽन्यो गिरिनदीसमुद्रादिको यद्यो दृश्यते  
सोऽपि नाऽऽसीत् । यथा भूतानि नाऽऽसंस्तद्ब्रह्माैतिकमपि नाऽऽसीदि-  
त्यर्थः । अनेन भूतभौतिकगुणत्रयनिषेधेन ब्रह्माण्डस्य निषेधः संपन्नः ।  
अण्डाद्बहिर्महत्तत्त्वाद्यावरणानि पौराणिका वदन्ति तदेतदावरणजातमाक्षेपवा-  
चिना किंशब्दत्रयेण निषिध्यते । आवरणस्य दृष्टिविषयभूतं किंचिदात्रियमा-  
णमपेक्षितम् । तत्राण्डाभावात्किमावरीवः किं नाम वस्तु तैरावरणैरात्रियेतं ।  
अतः सावरणकस्यासंभवादावरणमपि न संभवतीत्यर्थः । कुहेति देशाक्षेपः ।  
कस्य शर्मन्निति निमित्ताक्षेपः । कुत्र देशे कस्य भोक्तुः सुखनिमित्तमिदमाव-  
रणं स्यात्, न त्वस्ति तदा कश्चिदेशो नापि सुखस्य भोक्ता कश्चिद्विद्यते ।  
अत्र कश्चिन्मन्दोऽवान्तरप्रलयविषयाम् “ आपो वा इदमग्रे सलिलमासीत् ”



प्रपा० ८ अनु० ९] कृष्णयजुर्वेदीयं तैत्तिरीयब्राह्मणम् ।

८४९

इति श्रुतिं श्रुत्वा महाप्रलयेऽपि तथाविधं जलमस्तीति भ्राम्यति तद्ब्रह्मव्युदासाय जलं निषिध्यते । गहनं प्रवेष्टुमशक्यं गभीरमगाधत्वेनावस्थातुमप्यशक्यं यदम्भस्तत्किमासीत्तदपि नाऽऽसीदित्यर्थः ।

अथ द्वितीयामृचमाह—

न मृत्युरमृतं तर्हि न । रात्रिया अहं आसी-  
त्प्रकेतः । आनीदवातः स्वधया तदेकम् ।  
तस्माद्ब्रह्मण्यं न \*परः किंच नाऽऽसं, इति ।

तर्हि तस्मिन्महाप्रलयकाले प्राणिनां मृत्युर्नाऽऽसीत्तेषामेवाभावात् । अत एवामृतं जीवनमपि नाऽऽसीत् । रात्रियाः प्रकेतश्चिह्नं चन्द्रनक्षत्रादि, अहः प्रकेतः सूर्यस्तदुभयमपि नाऽऽसीत् । किं तु तत्सर्वोपनिषत्प्रसिद्धमेकं ब्रह्म वस्तु स्वधया स्वस्मिन्नाश्रितया सर्वजगत्कारणरूपया मायया सहितमानीचेष्टितवत् । नात्र चलनं चेष्टा किंतु सद्भावमात्रमित्यभिप्रेत्यावातमिति विशे-ष्यते । वायुरहितं निश्चलमित्यर्थः । तस्मादेकस्माद्ब्रह्मणोऽन्यत्किंच किमपि परमुत्कृष्टं नाऽऽस नैवाऽऽसीत् । जगतो निषिद्धत्वान्निकृष्टं पूर्वमेव निराकृतम् । तस्मादुत्कृष्टं निकृष्टं च किमपि ब्रह्मव्यतिरिक्तं नाऽऽसीत् ।

अथ तृतीयामाह—

तमं आसीत्तमसा गूढमग्रे प्रकेतम् । सलि-  
लः सर्वमा इदम् । तुच्छेनाभ्वर्षिहितं यदा-  
सीत् । तमसस्तन्महिना जायतैकम्, इति ।

तमःशब्देनाविद्यामायाशक्त्यादिशब्दवाच्यं जगद्विकारोपादानं मूलाज्ञानमुच्यते । यथा तमः पदार्थानावृणोत्येवमिदमपि ब्रह्मतत्त्वमावृणोतीति तमःशब्देन व्यवहारः । तादृशं जगद्विकारनिष्पादनक्षमं ब्रह्मण्याश्रितं किञ्चित्तम आसीत् । तेन तमसा सर्वं जगद्गूढं यथा मृत्पिण्डे घटो गूढो यथा वा बीजे वृक्षो गूढस्तद्वत् । अत एव प्रकेतं प्रकर्षेण ज्ञातुमशक्यम् ।

तथा च मनुना स्मर्यते—

“आसीदिदं तमोभूतमप्रज्ञातमलक्षणम् ।  
अप्रतर्क्यमविज्ञेयं प्रसुप्तमिव सर्वतः” इति ॥

\* परमिति पाठो भाष्यानुरोधेन ।



तत्र दृष्टान्तः—सलिलमिति यथा वर्षे पतिता वर्षोपलाः सलिलमात्रत्वेनाव-  
शिष्यन्ते तथा सर्वे जगदिदं तम आसीत्तमोमात्ररूपेणावशिष्टमित्यर्थः । अत्र  
हि काणादादयोऽसत्कार्यवादिनः कारणे पूर्वमविद्यमानमेव कार्यमुत्पद्यत  
इत्याहुः । सत्कार्यवादिनस्तु सांख्यादयः पूर्वं विद्यमानमेव कार्यमव्यक्तं  
सत्कारणव्यापारेण व्यक्ती भवतीत्याचक्षते । तत्र सत्कार्यवादिनां मतमेव  
तमसा गूढमिति श्रुत्याऽङ्गीकृतम् । आ समन्ताद्भवत्युत्पद्यत इत्याभूज्जगत्-  
देतत्तुच्छेनापिहितम् । तत्त्वज्ञानमात्रेण निवर्त्यत्वात्तत्कारणं मूलाज्ञानं तुच्छं  
तेनापिहितं प्रलयकाल आच्छादितम् । तादृशं यज्जगदासीत्तज्जगदव्यक्तं सत्पू-  
र्वोक्तादज्ञानरूपात्तमसः सकाशान्महिना महत्त्वेनाभिव्यक्तजगद्रूपेणाजायतोत्प-  
न्नम् । तदिदमज्ञानदृष्ट्या जगदाकारेण भासमानमपि परमार्थत एकं ब्रह्मैव ।

अथ चतुर्थीमाह—

कामस्तदग्रे समवर्तताधि ( ४ ) ।

मनसो रेतः प्रथमं यदासीत् ।

सतो बन्धुमसंति \*निरविदन् ।

हृदि प्रतीप्या कवयो मनीषा, इति ।

परब्रह्मसंबन्धिनो मनसः प्रथमं रेत आद्यं कार्यं यदासीत्तत्कार्यमग्रे  
सृष्ट्यादौ कामो भूत्वाऽधिसमवर्तताऽऽधिक्येनाऽऽविरभूत् । अयमर्थः—  
यदेतदेकमेवाद्वितीयं ' सत्यं ज्ञानमनन्तं ब्रह्म ' इत्येवंरूपं वस्तु सृष्टेः पूर्वं तम-  
साऽऽवृतमासीत्तस्य तमोविशिष्टस्य ब्रह्मणः सिसृक्षारूपं यन्मन आदावुत्पन्नं  
तस्य मनसः काम एव प्रथमकार्यभूतः पदार्थः । स च काम उपनिषदि स्पष्ट-  
मात्रातः—“सोऽकामयत बहु स्यां प्रजायेय” इति । एकोऽद्वितीयरूपोऽहमेव  
बहुविधो भवेयम् । तत्रायमुपायः पूर्वमवस्थितमद्वितीयरूपमनुपमृद्य प्रकर्षेण  
मायाकल्पितजगद्रूपेणोत्पद्येयेति तस्य वाक्यस्यार्थः । स च कामः सतो  
बन्धुरिदानीं सत्त्वेन प्रतीयमानस्य भूतभौतिकरूपस्य जगतोऽसच्छब्दाभिधेये  
तमस्यव्यक्ते बन्धनहेतुः । कामो ह्यज्ञाने सर्वं व्यवहारं वध्नाति । यथा निद्राणे  
पुरुषे समुत्पन्ना चित्तवृत्तिर्नानाविधं स्वप्नव्यवहारं वध्नाति । यथा वा जागर-

\* निरविन्दन्निति पाठो भाष्यानुसारेण ।

१ क. ख. वर्षोपलो विलीनः सः । २ क. ख. 'प्यते त' । ३ क. ख. व्यञ्जयति ।



प्रपा० ८ अनु० ९] कृष्णयजुर्वेदीयं तैत्तिरीयब्राह्मणम् ।

८५१

णेऽप्यत्यन्तमलभ्ये विषये समुत्पन्ना तृष्णा सुखदुःखपर्यन्तं मनोराज्यरूपं व्यवहारं वध्नाति, एवमयं परमेश्वरस्य कामो देवतिर्यङ्मनुष्यादिसर्वव्यवहारं वध्नाति । कवयो विद्वांसो वेदान्तपारं गता हृदि हृदयकमले मनीषा स्वबुद्ध्या प्रतीष्य विचार्यासत्यव्यक्ते तमसि कामं सत उत्पत्स्यमानस्य जगतो बन्धुं बन्धनहेतुं निरविन्दन्निश्चितवन्तः । कामस्य सर्वव्यवहारहेतुत्वं वाजसनेयिनः समामनन्ति—“ अथो खल्वाहुः काममय एवायं पुरुषः ” इति ।

व्यासोऽपि स्मरति—

“कामबन्धनमेवेदं नान्यदस्तीह बन्धनम्” इति ।

अस्मदनुभवोऽपि तथा दृश्यते । सर्वो हि पुरुषः प्रथमं किञ्चित्कामयित्वा तदर्थं प्रयतमानः सुखं दुःखं वा लभते । तस्माच्छ्रुतिस्मृत्यनुभवसिद्धत्वात्काम एव सर्वव्यवहारहेतुरिति विदुषां निश्चयः ।

अथ पञ्चमीमाह—

तिरश्चीनो विततो रश्मिरेषाम् ।

अधस्विदासीशुपरिं स्विदासीश्व ।

रेतोधा आसन्महिमानं आसन् ।

स्वधा अवस्तात्प्रयतिः परस्तात्, इति ।

रश्मिः सूर्यरश्मिसमानः कश्चित्स्वयंप्रकाशश्चैतन्यपदार्थः । एषां भूतभौतिकरूपाणां जगद्वस्तूनां मध्ये तिरश्चीनस्तिर्यग्वर्तमानो विततो व्याप्तः स चैतन्यरूपः परमात्माऽपीषां पदार्थानामधोभागेऽवस्थितः । किं वोपरिभागेऽवस्थितः । स्विच्छब्दौ विकल्पितपक्षद्वयसूचनार्थौ । श्रुतिर्विचारद्वयोत्तनार्था । अयमभिप्रायः । सोऽयं प्रकाशः कश्चित्चैतन्यपदार्थः सर्वेषां वस्तूनां मध्ये पर्यालोच्यमानो दीर्घतन्तुवर्त्तिर्यग्भूतो व्याप्यावभासते । अधः पर्यालोच्यमानस्तत्राप्यवभासते । उपरि पर्यालोच्यमानस्तत्राप्यवभासते । तस्मादध ऊर्ध्वं मध्ये च भासमानत्वादेकत्रैवावस्थित इति वक्तुमशक्यः । यथा घटस्योपादानभूतो मृत्पिण्डो घटस्याध ऊर्ध्वमध्यभागेषु सर्वेष्वनुवर्तते, एवं तत्तत्पदार्थोपादानानि तत्तत्कार्येषु व्याप्यैव वर्तन्ते । एवमयं परमात्माऽपि स्वकार्येषु व्याप्य वर्तमानः सन्नध आसीदित्येव वोपर्यासीदित्येव वा निश्चेतुमशक्य इति । सर्व एते



पदार्था भूतभौतिकरूपाः पूर्वोक्तस्य विततरश्मिरूपस्य स्वप्रकाशचैतन्यस्य  
 रेतोधाः साररूपधारिण आसन् । तत्र चिदेकरसस्य हि वस्तुनः सद्रूपं सारं  
 तच्च सर्वे पदार्था धारयन्ति, अस्तीत्येवं स्वरूपेणैव सर्वेषामवभासमानत्वात् ।  
 ते च सद्रूपधारिणः सर्वे महिमानो गिरिनद्यादिरूपेण महान्त आसन् । एवं  
 स्वधा शब्दवाच्यमायाविद्यादिशब्देनाभिधीयमाना पारमेश्वरी शक्तिरवस्ता-  
 दधमं कारणम् । प्रयतिः । सा शक्तिः प्रयतते यस्मिन्परमात्मनि सोऽयं शक्ति-  
 प्रयत्नाधारः परमात्मा प्रयतिः । स च परस्तात्परममुत्तमं कारणम् । तावेतौ  
 शक्तिपरमात्मानावेव जगत्कारणभूतौ प्रकृतिपुरुषाविति शास्त्रेषु व्यपदिश्येते ।

अथ षष्ठीमाह—

को अद्धा वेद क इह प्रवोचत् । कुत आजाता  
 कुत इयं विसृष्टिः । अर्वाग्देवा अस्य विसर्ज-  
 नाय (५) । अथा को वेद यत आ बभूव, इति ।

अत्र केचिदागममुपेक्ष्य स्वस्वबुद्धिवलादन्यथाऽन्यथोत्प्रेक्षन्ते । तथा हि  
 परमाणवो मूलकारणमिति काणादगौतमादयो मन्यन्ते । स्वतन्त्रमचेतनं प्रधानं  
 जगतो मूलकारणमिति कपिलप्रभृतयः । शून्यादितो जगदुत्पत्तिरिति माध्य-  
 मिकाः । जगतः कारणमेव नास्ति स्वभावत एवावतिष्ठत इति लोकायतिकाः ।  
 ते सर्वेऽपि भ्रान्ता एव । कोऽद्धा वेद जगत्कारणं को नाम पुरुषः साक्षा-  
 दवगच्छति । अनवगत्य च क इह प्रवोचत्स्वयमदृष्ट्वा को नाम जगत्कारण-  
 मीदृगिति वक्तुं शक्नोति । कोऽयमत्र वक्तव्यांश इति चेदुच्यते—इयं विविधा  
 सृष्टिः कुत आजाता कस्मादुपादानकारणात्सर्वत उत्पन्ना पुनरपि कुतो  
 निमित्तादुत्पन्नेति तदिदमुपादाननिमित्तं च वक्तव्यम् । तच्च वक्तुमशक्यम् ।  
 कुतोऽशक्तिरिति चेदुच्यते—किं देवा एतद्ब्रूयुः, उतान्यः कश्चिन्मनुष्यः ।  
 न तावद्देवा वक्तुं शक्तास्ते ह्यस्य जगतो विसर्जनाय विविधसृष्टेरर्वागेव  
 विद्यन्ते । न तु सृष्टेः पूर्वं ते सन्ति । यदा देवानामपीदृशी गतिस्तदानीं यतो  
 जगदावभूव तत्कारणं वक्तुमन्यः को वा वेद । देवाश्च मनुष्याश्च सृष्टेः प्राग-  
 वस्थां न तावत्प्रत्यक्षेण पश्यन्ति तदानीं स्वय(स्वेषा)मेवाभावात् । नाप्यनुमातुं  
 शक्तास्तद्योग्ययोर्हेतुदृष्टान्तयोरभावात् । तस्मादतिगम्भीरमिदं परमार्थतत्त्वं  
 वेदैकसमधिगम्यमित्यभिप्रायः ।



प्रपा०८अनु०९] कृष्णयजुर्वेदीयं तैत्तिरीयब्राह्मणम् ।

८५३

अथ सप्तमीमाह—

इयं विसृष्टिर्यतं आबभूव । यदि वा दधे  
यदि वा न । यो अस्याध्यक्षः परमे  
व्योमन् । सो अङ्ग वेद यदि वा न वेद, इति ।

इयं दृश्यमाना भूतभौतिकरूपा विविधा सृष्टिर्यत उपादानकारणादाबभूव सर्वत उत्पन्ना तदुपादानकारणं यदि वा किञ्चित्स्वरूपं धृत्वाऽवतिष्ठते यदि वा तस्य स्वरूपमेव नास्ति तमिमं निर्णयं यो परमेश्वरोऽस्य जगतोऽध्यक्षः स्वामी सो अङ्ग वेद स एव वेद यदि वा सोऽपि न वेद । ईशित्रीशितठ्यादिलौकिकव्यवहारदृष्ट्या सो अङ्ग वेदेत्युक्तम् । “ यत्र त्वस्य सर्वमात्मैवाभूत्तत्केन कं पश्येत् ” इत्यादिसर्वव्यवहारातीतपरमार्थदृष्ट्या यदि वा न वेदेत्युक्तम् । अतो मनुष्यादिषु तद्वेदनशङ्काऽपि दूरापेता ।

अथाष्टमीमाह—

किंस्विद्वनं क उ स वृक्ष आसीत् ।  
यतो द्यावापृथिवी निष्टतक्षुः ।  
मनीषिणो मनसा पृच्छतेदु तत् ।  
यदध्यतिष्ठद्भुवनानि धारयन्, इति ।

लोके हि गृहं चिकीर्षुः पुमान्वनं गत्वा तत्र कञ्चिद्वृक्षं छित्त्वा तदीयैः काष्ठैर्गृहं निर्मिमीते । तदृष्टान्तेनात्रापि यतो यस्माद्वनजन्याद्दृक्षाद्द्यावापृथिवी द्युलोकभूलोकौ निष्टतक्षुस्तक्षणेन निर्मितारो निर्मितवन्तः । तादृशं वनं किंस्विद्भवेत् । कश्च तादृशः स वृक्ष आसीत् । हे मनीषिणो बुद्धिमन्तो मनसा स्वकीयेन विचार्य तदिदमर्थद्वयमाचार्यसमीपे पृच्छत । किञ्च यत्कारणभूतं वस्तु भुवनानि सर्वाल्लोकान्स्वात्मनि धारयन्नध्यतिष्ठन्नियमनमकरोत्तदिदु तदपि वस्तु पृच्छत ।

अथ नवमीमाह—

ब्रह्म वनं ब्रह्म स वृक्ष आसीत् (६) ।



यतो द्यावापृथिवी निष्टतक्षुः । मनी-  
षिणो मनसा विब्रवीमि वः । ब्रह्मा-  
ध्यतिष्ठद्भुवनानि धारयन् , इति ।

यदुक्तं मनीषिणां प्रश्नत्रयं तस्याऽऽचार्य उत्तरं ब्रूते । यस्माद्जनन्यादृक्षा-  
द्यावापृथिव्यौ निर्मिते तद्वनस्थानीयं तद्वृक्षस्थानीयं ब्रह्मैव तस्य सर्वशक्ति-  
त्वात् । यस्योत्पाद्यस्य या सामग्र्यपेक्षिता सा सर्वा तस्मिन्विद्यते । तदेव ब्रह्म  
सर्वाणि भुवनानि स्वस्मिन्धारयति नियमयति च । हे मनीषिण आचा-  
र्योऽहं मनसा निश्चित्य वो युष्मभ्यं विब्रवीमि विविधमुत्तरं ब्रवीमि ।

यदुक्तं सूत्रकारेण—“ भगाय वाशिताम् ” इति । गर्भधारणयोग्या  
वाशिता । तस्य पशोः सूक्तस्य वपायाः पुरोनुवाक्यामाह—

प्रातरग्निं प्रातरिन्द्रं हवामहे । प्रातर्मित्राव-  
रुणा प्रातरश्विना । प्रातर्भगं पूषणं ब्रह्मण-  
स्पतिम् । प्रातः सोममुत रुद्रं हुवेम , इति ।

प्रातःकालेऽग्न्यादीन्देवानाह्वयामः । प्रतिदेवं वाक्यभेदेन प्राधान्यद्यो-  
तनाय प्रातःशब्दावृत्तिः । यत्राऽऽवृत्तिर्नास्ति तत्राप्यावृत्तिरुन्नेया ।

अथ वपाया याज्यामाह—

प्रातर्जितं भगमुग्रं हुवेम । वयं पुत्रमादितेर्यो  
विधर्ता । आध्रश्चिद्यं मन्यमानस्तुरश्वित् ।  
( ७ ) । राजाचिद्यं भगं भक्षीत्याह , इति ।

प्रातःकाले जितं जययुक्तमुग्रं वैरिषु तीव्रं भगं देवं हुवेमाऽऽह्वयामः । कीदृ-  
शमादितेः पुत्रमादित्यं य आदित्यो विशेषेण जगतो धारयिता तमिति पूर्वत्रा-  
न्वयः । आध्रश्चिद्विरिद्रोऽपि यं देवमभिमतप्रदं मन्यमानो भगं देवं भक्षीत्याह  
भजनं करोमीति ब्रूते तथा तुरश्वित्कार्येषु त्वरमाणोऽपि यं भगं कार्यसाधकं  
मन्यमानो भजेयेति ब्रूते तथा राजाचिद्राजाऽपि यं भगं राज्यसाधकं मन्यमानो  
भजेयेति ब्रूते तं भगमाह्वयाम इति पूर्वत्रान्वयः ।



प्रपा० ८ अनु० ९]

कृष्णयजुर्वेदीयं तैत्तिरीयब्राह्मणम् ।

४५५

अथ पुरोडाशस्य पुरोनुवाक्यामाह—

भग प्रणे॒त॒र्भग॒ सत्य॑राधः । भगे॒मां धिय॑मु-  
द॒व दद॑न्नः । भग प्र णो॑ जनय गोभि-  
र॒श्वैः । भग प्र॒नृभिर्नृ॑वन्तः स्याम , इति ।

हे प्रणेतः प्रकर्षेण नेतुं कुशल हे भग देवास्मान्कर्मणि प्रणयेति शेषः ।  
हे सत्यराधः सत्यधन भगदेवास्मभ्यं धनं देहीति शेषः । हे भग नोऽस्म-  
भ्यमिमां धियं ददत्कर्मानुष्ठानबुद्धिं प्रयच्छन्नुदवोत्कर्षेण रक्ष । हे भगदेव  
नोऽस्मान्गोभिरश्वैः प्रजनय तद्युक्तान्कुर्वित्यर्थः । हे भग त्वत्प्रसादाद्वयं नृभिः  
पुत्रपौत्रादिभिः पुरुषैर्नृवन्तः पुरुषवन्तः स्याम ।

अथ पुरोडाशस्य याज्यामाह—

उ॒ते॒दानीं॑ भग॒वन्तः॑ स्याम । उ॒त प्र॑पित्व उ॒त  
म॒ध्ये अ॒ह्नाम् । उ॒तोदि॑ता म॒घव॑न्सू-  
र्य॒स्य । व॒यं दे॒वानां॑ सु॒मतौ॑ स्याम, इति ।

उतेदानीमस्मिन्कर्मकालेऽपि भगवन्तोऽनेन भगेन देवेन युक्ताः स्याम । उत  
प्रपित्वे सायंकालेऽपि, उताह्नां मध्ये मध्याह्नकालेऽपि, उतोदितोदयकालेऽपि  
भगेन देवेन युक्ताः स्याम । हे मघवन्देव वयं सूर्यस्य तव सुमतौ स्यामानुग्रह-  
बुद्धौ तिष्ठेम ।

अथ हविषः पुरोनुवाक्यामाह—

भग॑ ए॒व भग॑वाँ अस्तु दे॒वाः ( ८ ) । तेन॑ व॒यं  
भग॑वन्तः स्याम । तं त्वां भग॑ सर्व॒ इज्जो॑-  
हवी॑मि । स नो॑ भग॑ पुर ए॒ता भ॑वे॒ह, इति ।

हे देवा भगाख्यो देव एव भगवानस्तु सौभाग्यवान्भवतु तेन देवेन भग-  
वन्तः सौभाग्यवन्तः स्याम । हे भगाख्य देव तं तादृशं त्वां सर्व इत्सर्व एव  
लोको जोहवीम्याह्वयतीत्यर्थः । हे भगदेव स त्वमिहास्मिन्कर्मणि नोऽस्माकं  
पुर एता पुरतो गन्ता भव ।



अथ हविषो याज्यामाह—

समंध्वरायोषसो नमन्त । दधिकावेव शुचये  
पदायं । अर्वाचीनं वसुविदं भगं नः ।  
रथमिवाश्वां वाजिन आवहन्तु, इति ।

अस्य भगदेवस्य प्रसादादुषस उपःकालदेवता अध्वराय यज्ञनिष्पत्त्यर्थं  
संनमन्तः समनमन्त । तत्र दृष्टान्तो दधिकावेत्यश्वस्य नाम । अश्वो यथाऽऽ-  
धानकाले शुचयेऽग्निनिष्पत्तये पदायाऽऽहवनीयायतने संभाराणामुत्तरतः पादे-  
नाऽऽक्रमणाय संप्राप्नोति तथैवोषःकालदेवता अपि प्राप्नुवन्तु । अन्योऽपि  
दृष्टान्त उच्यते—वाजिनो वेगवन्तोऽश्वा यथा रथमावहन्ति, तथा नोऽर्वा-  
चीनमस्माकमभिमुखं वसुविदं धनस्य लब्धारं भगदेवमावहन्त्वह कर्म-  
ण्यनयन्तु ।

अथ हविष एव विकल्पितां याज्यामाह—

अश्वावतीर्गोमतीर्न उपासः । वीरवतीः सदमु-  
च्छन्तु भद्राः । घृतं दुहाना विश्वतः प्रपीनाः ।  
यूयं पात स्वस्तिभिः सदा नः ( ९ ), इति ॥

विचक्षणा विचर्तुरं शर्मन्नाधिविसर्जनाय ब्रह्म वनं ब्रह्म स वृक्ष आसीत्तुरश्चिद्देवाः  
प्रपीना एकं च ॥

इति कृष्णयजुर्वेदीयतैत्तिरीयारण्यकेऽष्टमप्रपाठके  
नवमोऽनुवाकः ॥ ९ ॥

अश्वावतीर्बहुभिरश्वैर्युक्ता गोमतीर्बहुभिर्गोभिर्युक्ता वीरवतीः पुत्रपौत्रादि-  
भिर्वीरैर्युक्ता भद्राः कल्याणरूपा घृतं दुहाना घृतक्षीरादिद्रव्याणि संपाद-  
यन्त्यो विश्वतः प्रपीनाः सर्वमपि जगत्प्रकर्षेणाऽऽप्याययन्त्य उपासो यथोक्त-  
गुणविशिष्टा उपःकालदेवता भगस्य प्रसादात्सदं सदनं कर्मानुष्ठानस्थानं प्रत्यु-  
च्छन्तु प्रभातं कुर्वन्तु । हे उपासो यूयं स्वस्तिभिः क्षेमरूपैः फलप्रदानैर्नोऽ-  
स्मान्पात रक्षत ॥



प्रपा० ८ अनु० ९] कृष्णयजुर्वेदीयं तैत्तिरीयब्राह्मणम् ।

८५७

अत्र विनियोगसंग्रहः—

ता सूर्येति पशुद्वन्द्वे चन्द्रसूर्याख्यदेवते ॥ १ ॥  
हिरण्याद्भ्यो वेहति स्यान्नासत्तत्रोपहोमकः ॥  
प्रातरग्निमिति प्रोक्तं पशौ स्याद्भगदेवके ॥ २ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्येऽष्टमप्रपाठके नवमोऽनुवाकः ॥ ९ ॥

पीवोऽन्नान्ते शुक्रासः सोमो धेनुमिन्द्रस्तरस्वाञ्छुचिमा देवो यातु सूर्यो देवी-  
महमस्मि ता सूर्याचन्द्रमसा नवं ॥

पीवोऽन्नामग्ने त्वं पारयानाधृष्यः शुचिं नु स्तोमं विश्रथमाणो दिवो रुक्मोऽन्नं  
प्राणं ता सूर्याचन्द्रमसा नवं सप्ततिः ॥

हरिः ॐ ॥

इति कृष्णयजुर्वेदीयतैत्तिरीयब्राह्मणेऽष्टमः प्रपाठकः समाप्तः ॥ ८ ॥

इति कृष्णयजुर्वेदीयतैत्तिरीयब्राह्मणे द्वितीयः  
काण्डः समाप्तः ॥ २ ॥

वेदार्थस्य प्रकाशेन तमो हार्दं निवारयन् ॥  
पुमर्थीश्चतुरो देयाद्विद्यातीर्थमहेश्वरः ॥ ३ ॥

इति श्रीमद्दीरबुक्कणसाम्राज्यधुरंधरश्रीमत्सायणाचार्यविरचिते  
माधवीये वेदार्थप्रकाशे कृष्णयजुर्वेदीयतैत्तिरीयब्राह्मण-  
भाष्येऽष्टमः प्रपाठकः समाप्तः ॥ ८ ॥

इति श्रीमद्राजाधिराजराजपरमेश्वरवैदिकमार्गप्रवर्तकश्रीवीरहरि-  
हरभूपालसाम्राज्यधुरंधरसायणाचार्यविरचिते माधवीये  
वेदार्थप्रकाशे कृष्णयजुर्वेदीयतैत्तिरीयब्राह्मणभाष्ये  
समाप्तोऽयं द्वितीयः काण्डः ॥ २ ॥

( मूलक्रमेण—अष्ट० २ अध्याय० ८ ( १६ ) अनु० ९ ( १९६ ) )

( भाष्यक्रमेण—कां० २ प्रपा० ८ ( १६ ) अनु० ९ ( १९६ ) )







## कृष्णयजुर्वेदीयतैत्तिरीयब्राह्मणे तृतीयं काण्डम् ।

तत्र प्रथमप्रपाठकस्याऽऽरम्भः ।

प्रथमोऽनुवाकः ।

यस्य निःश्वसितं वेदा यो वेदेभ्योऽखिलं जगत् ।  
निर्ममे तमहं वन्दे विद्यातीर्थमहेश्वरम् ॥ १ ॥  
अग्निहोत्रादिकं कर्म द्वितीये काण्ड ईरितम् ।  
नक्षत्रेष्वादिकं कर्म तृतीये त्वथ वक्ष्यते ॥ २ ॥  
आद्ये प्रपाठके पूर्वभागे याज्यानुवाक्यकाः ।  
क्रमेणोष्टिषु वर्ण्यन्त उत्तरस्मिस्तदिष्टयः ॥ ३ ॥

तत्र प्रथमानुवाके देवनक्षत्राणां याज्यानुवाक्याः । तद्विभागश्च ब्राह्मणे  
(का० १ प्रपा० ५ अनु० २) समाम्नातः “कृत्तिकाः प्रथमम् । विशाखे उत्त-  
मम् । तानि देवनक्षत्राणि । अनूराधाः प्रथमम् । अपभरणीरुत्तमम् । तानि  
यमनक्षत्राणि” इति । तत्र देवनक्षत्रेषु प्रथमस्य पुरोनुवाक्यामाह—  
हरिः ॐ ।

अग्निर्निः पातु कृत्तिकाः । नक्षत्रं देवमिन्द्रियम् ।  
इदमांसां विचक्षणम् । हविरासं जुहोतन, इति ।

योऽयं कृत्तिकानक्षत्रस्य देवतारूपोऽग्निः स नोऽस्मान्पातु । याश्च सप्त  
कृत्तिका अम्बादुलेत्येवमाद्यास्तद्रूपं यन्नक्षत्रं तदप्यस्मान्पातु । कीदृशं नक्षत्रं  
देवं द्योतमानमिन्द्रियमिन्द्रियप्रदम्, आसां कृत्तिकानां तदुपलक्षितस्याग्ने-  
श्चाऽऽसम्, आस्ये मुखे विचक्षणं विविधप्रकाशसाधनमिदं हविर्जुहोतन हे  
ऋत्विग्यजमाना जुहुत ।

तत्रैव याज्यामाह—

यस्य भान्ति रश्मयो यस्य केतवः । यस्येमा  
विश्वा भुवनानि सर्वा । स कृत्तिकाभिरभिसंव-  
सानः । अग्निर्नो देवः सुविते दधातु, इति ।



८६०

श्रीमत्सायणाचार्यविरचितभाष्यसमेतम्— [३तृतीयकाण्डे—

यस्याग्ने रश्मयो ज्वाला भान्ति दीप्यन्ते यस्य चाग्नेः केतवो ध्वजस्थानीया धूमा भान्ति । सर्वा देवतिर्यगादिसर्वप्रकारोपेतानि विश्वा निरवशेषाणीमा, इमानि भुवनानि यस्याग्नेरधीनानि सोऽग्निर्देवः कृत्तिकाभिः सप्तभिरभिसंवसानोऽभित आत्मानमाच्छादयन्नोऽस्मान्सुविते सुष्टुप्राप्ते कर्मफले दधातु स्थापयतु ।

द्वितीयस्य नक्षत्रदेवस्य पुरोनुवाक्यामाह—

प्रजापते रोहिणी वेतु पत्नीं । विश्वरूपा बृहती  
चित्रभानुः ( १ ) । सा नो यज्ञस्य सुविते  
दधातु । यथा जीवेम शरदः सुवीराः, इति ।

प्रजापतेः पत्नी पालयित्री रोहिणी वेत्विदं हविर्भुङ्क्षात् । कीदृशी रोहिणी विश्वरूपा स्वेनोत्पाद्यैर्विश्वैर्वहुभी रूपैरुपेता बृहती परिवृढा चित्रभानुर्विचित्रदीप्तिः सा रोहिणी नोऽस्मानस्य यज्ञस्य संबन्धिनि सुविते सुष्टुप्राप्ते कर्मफले दधातु स्थापयतु । सुवीराः पुत्रपौत्रादिसहिता वयं शरदो बहून्संवत्सरान्यथा जीवेम तथा करोतु ।

अथ तत्रैव याज्यामाह—

रोहिणी देव्युदगात्पुरस्तात् । विश्वा रूपाणि  
प्रतिमोदमाना । प्रजापतिः हविषां वर्धयन्ती । प्रिया देवानामुपयातु यज्ञम्, इति ।

सा रोहिणी देवी पुरस्तात्पूर्वस्यां दिश्युदगादुदयं प्राप्तवती । किं कुर्वती विश्वा रूपाणि रूपवतः सर्वान्भावान्प्रतिमोदमाना प्रत्येकं मोदयन्ती प्रजापतिं च हविषा वर्धयन्ती पोषयन्ती देवानां प्रिया प्रीणयित्री यज्ञमस्माकमुपयात्वागच्छतु ।

अथ तृतीयस्य नक्षत्रदेवस्य पुरोनुवाक्यामाह—

सोमो राजा मृगशीर्षेण आगन् । शिवं नक्षत्रं  
प्रियमस्य धाम । आप्यायमानो बहुधा जनैषु ।  
रेतः प्रजां यजमाने दधातु ( २ ), इति ।



प्रपा० १ अनु० १] कृष्णयजुर्वेदीयं तैत्तिरीयब्राह्मणम् ।

८६१

योऽयं सोमो राजा सोऽयं मृगशीर्षेण नक्षत्रेण सहाऽऽगन्नागच्छतु ।  
यच्छिवं कल्याणतरं मृगशीर्षं नक्षत्रं तदस्य सोमस्य प्रियं धाम स्थानं, स च  
सोमो जनेषु यजमानेषु बहुधा बहुभिः प्रकारैराप्यायमानोऽतिवृद्धिं संपा-  
दयन्कारणरूपं रेतः कार्यरूपां प्रजां च यजमाने दधातु स्थापयतु ।

तत्रैव याज्यामाह—

यत्ते नक्षत्रं मृगशीर्षमस्ति । प्रियः राज-  
न्प्रियतमं प्रियाणाम् । तस्मै ते सोम हविषां  
विधेम । शं न एधि द्विपदे शं चतुष्पदे, इति ।

हे राजन्सोम ते तव संबन्धि मृगशीर्षाख्यं प्रियं प्रीतिहेतुभूतं यन्नक्षत्रमस्ति  
तत्प्रियाणां वस्तूनां मध्येऽतिशयेन प्रियं प्रियहेतुम् । हे सोम तस्मै नक्षत्राय  
ते तुभ्यं च हविषा विधेम परिचरेम । नोऽस्मदीयाय द्विपदे मनुष्याय शं  
सुखहेतुरेधि भव । चतुष्पदे पशवे च शं भव ।

अथ चतुर्थस्य पुरोनुवाक्यामाह—

आर्द्रया रुद्रः प्रथमान एति । श्रेष्ठो देवानां  
पतिरघ्नियानाम् । नक्षत्रमस्य हविषां विधेम ।  
मा नः प्रजाः रीरिषन्मोत वीरान् , इति ।

योऽयं रुद्रो देवः सोऽयमार्द्रया नक्षत्रेण सह प्रथमानः प्रसिद्धः सन्नेत्यस्मद्यज्ञं  
प्राप्नोतु । कीदृशो रुद्रो देवानां मध्ये श्रेष्ठोऽघ्नियानां गवां पतिः स्वाम्यस्य  
रुद्रस्य संबन्धि नक्षत्रमार्द्राख्यं हविषा परिचरेम । स चास्माकं प्रजां पुत्रादिकं  
मा (री)रिषन्मा हिंसीत् । उतापि च वीराञ्छूरान्भृत्यानापि मा (री)रिषत् ।

तत्रैव याज्यामाह—

हेती रुद्रस्य परिं णो वृणक्तु । आर्द्रा नक्षत्रं जुष-  
ताः हविर्नः ( ३ ) । प्रमुञ्चमानौ दुरितानि  
विश्वा । अपाघशः सं नुदतामरातिम् , इति ।

रुद्रस्य हेतिरायुधं नोऽस्मान्परिवृणक्तु सर्वतो वर्जयतु । तदीयमार्द्राख्यं



नक्षत्रं नोऽस्मदीयं हविर्जुषताम् । अथ तौ रुद्र आर्द्रा चोभौ नोऽस्मदीयानि  
विश्वा सर्वाणि दुरितानि प्रमुञ्चमानौ विनाशयन्तावघशंसमस्मदीयस्य पापस्य  
शंसकं निन्दकमरातिं शत्रुमपनुदतां निराकुरुताम् ।

अथ पञ्चमस्य पुरोनुवाक्यामाह—

पुनर्नो देव्यदितिः स्पृणोतु । पुनर्वसू नः पुन-  
रेतां यज्ञम् । पुनर्नो देवा अभियन्तु सर्वे ।  
पुनः पुनर्वो हविषा यजामः , इति ।

आदितिर्देवी नोऽस्मान्पुनः स्पृणोतु भूयो भूयः प्रीणयतु । तदीयनक्षत्रदेहौ  
द्वौ पुनर्वसूनामानौ नोऽस्मदीयं यज्ञं प्रति पुनरेतां भूयो भूय आगच्छताम् ।  
देवाश्च सर्वे नोऽस्मानभिलक्ष्य पुनर्यन्तु भूयो भूयः प्राप्नुवन्तु । वो युष्मानदि-  
तिप्रभृतीन्वयं पुनः पुनर्हविषा यजामः ।

तत्रैव याज्यामाह—

एवा न देव्यदितिरनर्वा । विश्वस्य भर्त्री जगतः  
प्रतिष्ठा । पुनर्वसू हविषा वर्धयन्ती ।  
प्रियं देवानामप्येतु पाथः ( ४ ) , इति ।

आदितिर्देवी देवानां प्रियं पाथ इदं हविरप्येतु प्राप्नोतु । कीदृश्येवाऽऽग-  
मनशीला । नकारः पुनर्वसुभ्यां सह समुच्चये वर्तते । अनर्वाऽर्वाचीनेन पापेन  
रहिता विश्वस्य भर्त्री पोषयित्री जगतः प्रतिष्ठाऽऽधारभूताऽनेन हविषा पुन-  
र्वसू नक्षत्रदेहौ वर्धयन्ती ।

अथ षष्ठस्य पुरोनुवाक्यामाह—

बृहस्पतिः प्रथमं जायमानः । तिष्यं नक्षत्रमभि  
संबभूव । श्रेष्ठो देवानां पृतनासु जिष्णुः ।  
दिशो नु सर्वा अभयं नो अस्तु, इति ।

अयं बृहस्पतिर्जायमान एव प्रथममादौ तिष्यं नक्षत्रमभिलक्ष्य तत्र प्रीति-



प्रपा० १ अनु० १] कृष्णयजुर्वेदीयं तैत्तिरीयब्राह्मणम् ।

८६३

युक्तः सन्संवभूवोत्पन्नः । कीदृशो देवानां मध्ये श्रेष्ठः पृतनासु परकीय-  
सेनासु जिष्णुर्जयशीलस्तस्य बृहस्पतेः प्रसादात्सर्वा दिशो नु सर्वास्वपि  
दिक्षु नोऽस्माकमभयमस्तु ।

तत्रैव याज्यामाह—

ति॒ष्यः पु॒रस्ता॑दु॒त म॑ध्यतो नः । बृह॒स्पति॑र्नः  
परि॑पातु प॒श्चात् । बा॒धेतां॑ द्वेषो॒ अभयं॑  
कृणु॑ताम् । सु॒वीर्य॑स्य॒ पत॑यः स्याम, इति ।

योऽयं तिष्यो नक्षत्रविशेषः सोऽयं नोऽस्मान्पुरस्ताद्बाल्ये परिपातु । उतापि  
च मध्यतो यौवनेऽपि परिपातु । अयं बृहस्पतिर्नोऽस्मान्पश्चादन्ते वार्धके परि-  
पातु । किंच तौ तिष्यबृहस्पती द्वेषो द्वेष्टृश्चतून्बाधेताम् । अस्माकमभयं कृणु-  
ताम् । तयोः प्रसादाद्वयं सुवीर्यस्य शोभनसामर्थ्यस्य पतयः पालकाः स्याम ।

अथ सप्तमस्य पुरोनुवाक्यामाह—

इदं॑ स॒र्पेभ्यो॑ ह॒विर॑स्तु जुष्टं॑म् । \*आ॒श्रेषा॑ येषां-  
मनु॑यन्ति चे॒तः ( ५ ) । ये अ॒न्तरि॑क्षं पृथि॒वीं  
क्षि॒यन्ति॑ । ते नः स॒र्पासो॑ हव॒माग॑मिष्ठाः, इति ।

सर्पेभ्यो नक्षत्रदेवेभ्य इदमस्मदीयं हविर्जुष्टं प्रियमस्तु । येषां सर्पदेवानां  
चेत आश्लेषा नक्षत्रदेहा अनुयन्त्यनुवर्तन्ते । ये सर्पा देवा अन्तरिक्षं  
पृथिवीं च क्षियन्त्यधिवसन्ति ते सर्पासः सर्पाख्या देवा नो हवमस्मदीयं  
यज्ञं प्रत्यागमिष्ठा अतिशयेनाऽऽगन्तारः सन्तु ।

तत्रैव याज्यामाह—

ये रो॑च॒ने सूर्य॑स्यापि॑ स॒र्पाः । ये दि॒वं दे॒वीम॑-  
नुस॑चरन्ति । येषा॑मा॒श्रेषा॑ अ॒नुय॑न्ति का॒मम् ।  
तेभ्यः॑ स॒र्पेभ्यो॑ म॒धुम॑ज्जुहोमि , इति ।

\* भाष्यानुरोधेनात्राऽऽश्लेषेति पाठः ।

१ क, ख. 'देवा अ' ।



८६४

श्रीमत्सायणाचार्यविरचितभाष्यसमेतम्— [३तृतीयकाण्डे—

येऽप्यन्ये सर्पाः सूर्यस्य रोचने मण्डले वर्तन्ते ये च दिवं देवीं द्युलोक-  
रूपां देवतामनुसंचरन्ति । आश्लेषा नक्षत्रदेहा येषां सर्पदेवानां काममनुयन्ती-  
च्छामनुवर्तन्ते, तेभ्यः सर्पेभ्य आश्लेषादेवेभ्यो मधुमन्मधुरं हविर्जुहोमि ।

अथाष्टमस्य पुरोनुवाक्यामाह—

उपहूताः पितरो ये मघासु । मनोजवसः सुकृ-  
तः सुकृत्याः । ते नो नक्षत्रे हवमागमिष्ठाः ।  
स्वधाभिर्यज्ञं प्रयतं जुषन्ताम् ( ६ ), इति ।

ये पितरो मघासु नक्षत्रतनुषूपहूता अनुज्ञाताः । कीदृशा मनोजवसो मनो-  
वेगाः सुकृतः सुष्ठु कर्तुं शक्ताः सुकृत्याः शोभनेन कृत्येन युक्तास्ते पितरो  
नक्षत्रे मघारूपे निमित्तभूते सति नो हवमागमिष्ठा अस्मदीयं यज्ञं प्रत्यतिशये-  
नाऽऽगन्तारो भवन्तु । ते पितरोऽद्य समघाः स्वधाभिर्यज्ञैः प्रयतं शुद्धं संस्कृतं  
यज्ञं जुषन्ताम् ।

तत्रैव याज्यामाह—

ये अग्निदग्धा येऽनग्निदग्धाः । येऽमुं लोकं  
पितरः क्षियन्ति । यांश्च विद्म यां उ च न  
प्रविद्म । मघासु यज्ञं सुकृतं जुषन्ताम्, इति ।

ये पितरः शास्त्रोक्तसंस्कृतेनाग्निना दग्धा ये च तद्विपरीता ये चान्ये  
पितरोऽमुं लोकं क्षियन्ति स्वर्गमधिवसन्ति । यांश्च पितृन्वयं विद्म यानु च  
यानप्यन्यान्पितृन्वयं न प्रविद्म ते सर्वे पितरो मघासु निमित्तभूतासु सुकृतं  
संस्कृतं यज्ञं जुषन्ताम् ।

अथ नवमस्य पुरोनुवाक्यामाह—

गवां पतिः फल्गुनीनामसि त्वम् । तदर्यम-  
न्वरुण मित्र चारु । तं त्वां वयं सन्तितारं  
सनीनाम् । जीवा जीवन्तमुपसंविशेम, इति ।

वरुणो दुरितानां निवारको मित्रः सर्वेषां हितकार्यत एव चारुः समी-



प्रपा० १ अनु० १] कृष्णयजुर्वेदीयं तैत्तिरीयब्राह्मणम् ।

८६५

चीनस्तादृश हेऽर्यमंस्त्वं गवां पतिः पालकोऽसि । तथा फल्गुनीनां नक्षत्रदेहानामपि पालकोऽसि तत्तस्मात्कारणात्तं त्वा तादृशं त्वां वयं जीवा जीवनार्थिन उपसंविशेम संप्राप्नुयाम । कीदृशं त्वां सनीनां सनितारं दातव्यानां धनानां दातारम्, अत एव जीवन्तं समीचीनेन जीवनेनोपेतम् ।

तत्रैव याज्यामाह—

येनेमा विश्वा भुवनानि संजिता । यस्य देवा  
अनुसंयन्ति चेतः ( ७ ) । अर्यमा राजाऽजर-  
स्तुविष्मान् । फल्गुनीनामृषभो रौरवीति, इति ।

येनार्यम्णेमानि सर्वाणि भुवनानि भूतजातानि संजिता सम्यग्जितानि वशीकृतानि देवाः सर्वे यस्यार्यम्णश्चेतोऽनुसंयन्त्यनुवर्तन्ते सोऽयमर्यमा रौरवीत्यस्मदनुग्रहाय देवलोके घोषं करोति । कीदृशोऽर्यमा राजा दीप्तिमानजरौ जरारहितस्तुविष्मान्वृद्धिमान्फल्गुनीनामृषभः पूर्वफल्गुनीनक्षत्रदेहानां गोसदृशानां वृषभसदृशः स्वामी ।

अथ दशमस्य पुरोनुवाक्यामाह—

श्रेष्ठो देवानां भगवो भगासि । तत्त्वां विदुः  
फल्गुनीस्तस्य वित्तात् । अस्मभ्यं क्षत्रम-  
जरं सुवीर्यम् । गोमदश्वदुप संनुदेह, इति ।

हे भगवो ज्ञानवैराग्यादिषड्गुणयुक्त हे भग भगाख्यदेव त्वं देवानां मध्ये श्रेष्ठोऽसि तत्तस्मात्कारणात्फल्गुनीरुत्तरफल्गुन्याख्या नक्षत्रदेहास्त्वां विदुः स्वामित्वेनालभन्त तस्य तव माहात्म्यं वित्तात्त्वमेव विद्धि जानीहि । इहास्मिन्कर्मण्यस्मभ्यमस्मदर्थं क्षत्रं बलमुप समीपे संनुद सम्यक्प्रेरय । कीदृशं क्षत्रमजरं जरया शैथिल्येन रहितं सुवीर्यं शोभनैर्वीर्यैः पुत्रादिभिरुपेतं गोमद-  
हुगोयुक्तमश्ववत्प्रशस्ताश्वोपेतम् ।

तत्रैव याज्यामाह—

भगो ह दाता भग इत्प्रदाता । भगो देवीः  
फल्गुनीराविवेश । भगस्येत्तं प्रसवं गमेम ।



यत्र देवैः संधमादं मदेम (८), इति ।

योऽयं भगारूयो देवः स एव धनधान्यादीनां दाता । किंच भग एव प्रदाता प्रकृष्टानां मणिमुक्तादीनां दाता । स भगो देवीर्द्योतमाना नक्षत्ररूपा उत्तराः फल्गुनीराविवेश स्वामित्वेन प्रविष्टवान् । तस्माद्भगस्येत्तस्यैव भगदेवस्य तं प्रसवमनुज्ञां गमेम गम्यास्म । यत्र यस्मिन्प्रसवे सति देवैः संधमादं मदेम सह हर्षं प्राप्नुयाम तं प्रसवं गमेमेति पूर्वत्रान्वयः ।

एकादशस्य पुरोनुवाक्यामाह—

आयातु देवः सवितोपयातु । हिरण्ययेन  
सुवृता रथेन । वहन्हस्तं सुभगं विद्व-  
नापंसम् । प्रयच्छन्तं पपुंरिं पुण्यमच्छं, इति ।

योऽयं सविता देवः सोऽयमिह कर्मण्यायातु सवितोपयातु च । उपगमनं नाम स्नेहातिशयेन समीपप्राप्तिः । किं कुर्वन्निहरण्ययेन सुवर्णनिर्मितेन सुवृता शोभनवृत्तिकेन रथेन हस्तं हस्ताख्यं नक्षत्रं वहन्कीदृशं हस्तं सुभगं सौभाग्ययुक्तं विद्वनापसं विदितेन कर्मणा युक्तं प्रयच्छन्तमभिमतफलानि ददतं पपुंरिं कामानां पूरयितारं पुण्यं पावनमच्छाऽऽभिमुख्येन वर्तमानम् ।

तत्रैव याज्यामाह—

हस्तः प्रयच्छत्वमृतं वसीयः ।  
दक्षिणेन प्रतिगृभ्णीम एनत् ।  
दातारमद्य सविता विदेय । यो  
नो हस्ताय प्रसुवाति यज्ञम्, इति ।

अयं हस्तो नक्षत्रविशेषोऽमृतं विनाशरहितं वसीयोऽतिश्रेष्ठं धनं प्रयच्छतु । वयमप्येनद्धनं दक्षिणेन हस्तेन पूजितेन प्रतिगृभ्णीमः । यः सविता हस्ताय हस्तनक्षत्रार्थं नोऽस्मदीयं यज्ञं प्रसुवात्यनुजानाति तं सवितारं धनस्य दातारमद्यास्मिन्कर्मणि विदेय लभेय ।

अथ द्वादशस्य पुरोनुवाक्यामाह—

त्वष्टा नक्षत्रमभ्येति चित्राम् ।



सुभंसं युवतिं रोचमानाम् ।

( ९ ) । निवेशयन्नमृतान्मर्त्यांश्च ।

रूपाणि पिशन्भुवनानि विश्वा, इति ।

अयं त्वष्टा देवश्चित्राख्यं नक्षत्रमभ्येत्याभिमुख्येन गच्छति तथा सहैकी भवति । कीदृशीं चित्रां सुभंसं शोभनेन भंससा जघनप्रदेशेन युक्तां युवतिं यौवनयुक्तां रोचमानां दीप्यमानाम् । किं कुर्वन्, अमृतान्देवान्मर्त्यान्मनुष्यांश्च निवेशयन्स्वस्वोचिते रूपे स्थापयंस्तथा रूपाणि निरूपणीयानि विश्वा भुवनानि सर्वाणि भूतजातानि पिशन्निरूपयन् ।

तत्रैव याज्यामाह—

तन्नस्त्वष्टा तदु चित्रा विचष्टाम् ।

तन्नक्षत्रं भूरिदा अस्तु मह्यम् ।

तन्नः प्रजां वीरवतीं सनोतु ।

गोभिर्नो अश्वैः समनक्तु यज्ञम्, इति ।

अयं त्वष्टा देवो नोऽस्माकं तद्धनं विचष्टां विशेषेण पश्यत्वनुगृह्णात्वित्यर्थः । तथा चित्रा नक्षत्रतनुस्तदु विचष्टां तदेव धनं विशेषेणानुगृह्णातु । किंच तच्चित्राख्यं नक्षत्रं मह्यं यजमानाय भूरिदा अधिकधनप्रदमस्तु । किंच तन्नक्षत्रं नोऽस्मभ्यं प्रजां पुत्रादिरूपां वीरवतीं शूरैर्भटैर्युक्तां सनोतु ददातु । किंच नोऽस्मदीयं यज्ञं गोभिरश्वैश्च समनक्तु समृद्धं करोतु ।

अथ त्रयोदशस्य पुरोनुवाक्यामाह—

वायुर्नक्षत्रमभ्येति निष्ट्याम् । तिग्म-

शृङ्गो वृषभो रोहवाणः । समी-

रयन्भुवना मातरिश्वा । अप-

द्वेषांसि नुदतामरांतीः (१०), इति ।

यो वायुदेवः सोऽयं निष्ट्यां स्वार्तिं नक्षत्रमभ्येत्याभिमुख्येन प्राप्नोति ।



८६८

श्रीमत्सायणाचार्यविरचितभाष्यसमेतम्— [३तृतीयकाण्डे—

कीदृशो वायुस्तिग्मशृङ्गस्तीक्ष्णतेजा वृषभः कामानां वर्षिता रोषवाणः शब्दा-  
यमानः । सोऽयं मातरिश्वा वायुर्भुवना भूतजातानि समीरयन्सम्यक्प्रेरयन्द्वेषांसि  
द्वेष्यानरातीर्दातव्यं धनमप्रयच्छतः पुरुषानप्यपनुदतामपसारयतु ।

तत्रैव याज्यामाह—

तन्नो वा॒युस्तदु नि॒ष्ट्यां शृ॒णोतु ।

तन्नक्ष॑त्रं भूरि॒दा अस्तु म॒ह्यम् ।

तन्नो दे॒वासो अनु॑जानन्तु काम॑म् ।

यथा तरे॑म दुरि॒तानि वि॒श्वा, इति ।

नोऽस्मदीयं तद्विज्ञापनं वायुर्देवः शृणोतु । निष्ट्या स्वाती च तदु तदेव  
विज्ञापनं शृणोतु । तत्स्वात्याख्यं नक्षत्रं मह्यं भूरिदा बहुधनप्रदमस्तु । देवासः  
सर्वे देवा नोऽस्मदीयं तं काममभिलषितार्थमनुजानन्तु विश्वा दुरितानि सर्वाणि  
पापानि यथा तरेम तथाऽनुगृह्णन्तु ।

अथ चतुर्दशस्य पुरोनुवाक्यामाह—

दूर॑म॒स्मच्छ॑त्र॒वो यन्तु भी॒ताः ।

तदिन्द्रा॑ग्नी कृ॒णुतां तद्वि॒शाखे ।

तन्नो दे॒वा अनु॑मदन्तु य॒ज्ञम् ।

प॒श्चात्पु॒रस्ता॒दभ॑यं नो अस्तु, इति ।

अस्मदस्मत्तो भीताः शत्रवो दूरं यन्तु । तच्च दूरगमनमिन्द्राग्नी देवौ कृणुतां  
विशाखे नक्षत्रदेहौ च तत्कृणुताम् । नोऽस्मदीयं यज्ञं देवाः सर्वेऽनुमदन्त्वङ्गी  
कुर्वन्तु । नोऽस्माकं पश्चात्पुरस्ताच्चाभयमस्तु ।

तत्रैव याज्यामाह—

नक्ष॑त्राणामधि॒पत्नी वि॒शाखे । श्रेष्ठा॑विन्द्रा॒ग्नी

भुव॑नस्य गो॒पौ ( ११ ) । वि॒षूचः शत्रू॑नप॒-

बाध॑मानौ । अप॒क्षुवं नुद॑तामरा॒तिम् , इति ।



प्रपा० १ अनु० १]

कृष्णयजुर्वेदीयं तैत्तिरीयब्राह्मणम् ।

८६९

नक्षत्राणां मध्य इमे द्वे विशाखे अधिपत्नी अध्यधिकं पालयिष्याविन्द्राग्नी  
च तदेवौ श्रेष्ठौ प्रशस्तौ भुवनस्य गोपौ पालकावुभौ, अस्मच्छत्रून्विषूचो  
विभिन्नगतीन्कृत्वाऽपवाधमानौ पीडयन्तावस्मदीयां क्षुधमरातिं शत्रुं चाप-  
नुदतां निराकुरुताम् ।

कृत्तिकादीनां विशाखान्तानां याज्यानुवाक्या उक्ताः । अथ पौर्णमासीदे-  
वतायाः पुरोनुवाक्यामाह—

पूर्णा पश्चादुत पूर्णा पुरस्तात् ।

उन्मध्यतः पौर्णमासी जिगाय ।

तस्यां देवा अधिसंवसन्तः । उत्तमे

नाकं इह मादयन्ताम्, इति ॥

येयं पूर्णा पौर्णमासीदेवता साऽस्माकं पश्चाद्भागे विरोधिन उज्जिगाय ।  
उतापि चेयं पूर्णा पुरस्तात्पूर्वभागेऽप्युज्जिगाय । तथेयं पौर्णमासी मध्यतो मध्य-  
भागेऽप्युज्जिगाय । देवाः सर्वे तस्यामधिष्ठाय सम्यग्वसन्त उत्तमे नाके  
स्वर्गं इह कर्मणि च मादयन्तामस्मान्दर्शयन्तु ।

तत्रैव याज्यामाह—

पृथ्वी सुवर्चा युवतिः सजोषाः ।

पौर्णमास्युदगाच्छोभमाना । आप्या-

ययन्ती दुरितानि विश्वा । उरुं

दुहां यजमानाय यज्ञम् (१२), इति ॥

चित्रभानुर्यजमाने दधातु हविर्नः पाथश्चेतो जुषन्तां चेतो मदेम रोच-

मानामरातीर्गोपौ यज्ञम् ॥

इति कृष्णयजुर्वेदीयतैत्तिरीयब्राह्मणे तृतीयाष्टके प्रथमा-

ध्याये प्रथमोऽनुवाकः ॥ १ ॥

इयं पौर्णमासी देवतोदगादभ्युदयं प्राप्ता । कीदृशी पृथ्वी विस्तीर्णा  
सुवर्चाः शोभनदीप्तिर्युवतिर्नित्यतरुणी सजोषा अस्माभिः समानप्रीतिः शोभ-  
माना रमणीया विश्वा दुरितानि सर्वाणि दुर्गत्युपेतानि भूतान्याप्याययन्ती



८७०

श्रीमत्सायणाचार्यविरचितभाष्यसमेतम्— [३तृतीयकाण्डे—

दुर्गतिपरिहारेण वर्धयन्ती । तादृशी पौर्णमासी यजमानायोरुं विस्तीर्णं यज्ञं  
दुहां दुग्धां संपादयतु ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये तृतीयकाण्डे प्रथमप्रपाठके प्रथमोऽनुवाकः ॥ १ ॥

अथ प्रथमे द्वितीयोऽनुवाकः ।

प्रथमेऽनुवाके देवनक्षत्राणामिष्टिषु याज्यानुवाक्या उक्ताः । अथ द्वितीये  
यमनक्षत्राणामिष्टिषु याज्यानुवाक्या उच्यन्ते । तत्र प्रथमस्य पुरोनुवा-  
क्यामाह—

ऋ॒ध्यास्मं ह॒व्यैर्नम॑सोपसद्यं । मि॒त्रं दे॒वं मि॒त्र-  
धे॒यं नो अस्तु । अ॒नू॒रा॒धान् ह॒विषा॑ वर्ध-  
यन्तः । श॒तं जी॒वेम॑ श॒रदः॑ स॒वीराः॑ , इति ।

मित्राख्यं देवं नमसा नमस्कारेण हव्यैश्चोपसद्य सेवित्वर्ध्यास्म वयं समृद्धा  
भूयास्म । मित्रधेयं मित्रेण यत्संपाद्यं श्रेयस्तन्नोऽस्माकमस्तु । वयमप्यनूराधा-  
न्नक्षत्रविग्रहाननेन हविषा वर्धयन्तः सवीरा वीरैः पुत्रादिभिः सहिताः शतं  
शरदः संवत्सरं जीवेम ।

तत्रैव याज्यामाह—

चि॒त्रं नक्ष॑त्रमुद॒गात्पु॒रस्ता॑त् । अ॒नू॒रा॒धास॑  
इति॒ यद्वद॑न्ति । तन्मि॒त्र ए॒ति प॒थिभिर्दे॑-  
व॒यानैः॑ । हि॒र॒ण्यैर्वि॑ततैरन्तरि॒क्षे , इति ।

चित्रमाश्चर्यकरमिदं नक्षत्रं पुरस्तात्पूर्वस्यां दिश्युदगादुदितमभूत्, यन्नक्षत्रं सर्वे  
जना अनूराधास इति वदन्येतन्नाम्ना व्यवहरन्ति तन्नक्षत्रमयं मित्रो देवोऽ-  
न्तरिक्षेऽवस्थितैर्विततैर्विस्तीर्णैर्हिरण्यैर्हिरण्यनिर्मितैर्देवयानैर्देवानां गमनयोग्यैः  
पथिभिर्मार्गैरेति गच्छति ।

अथ द्वितीयस्य पुरोनुवाक्यामाह—

इन्द्रो॑ ज्येष्ठामनु नक्षत्रमेति । यस्मि॑न्वृ॒त्रं वृ॒त्र-



तूर्ये ततारं ( १ ) । तस्मिन्वयममृतं दुहानाः ।

क्षुधं तरेम दुरितिं दुरिष्टिम् , इति ।

अयमिन्द्रो ज्येष्ठाख्यं नक्षत्रमन्वेत्यनुगच्छति । वृत्रतूर्ये वृत्रवधे निमित्तभूते सति यस्मिञ्ज्येष्ठानक्षत्रे वृत्राख्यमसुरं ततारेन्द्रस्तीर्णवान्हतवानित्यर्थः । तस्मिञ्ज्येष्ठानक्षत्रे निमित्तभूते सत्यमृतमविनश्वरं हविर्दुहानाः संपादयन्तो वयं क्षुधं तरेम । कीदृशीं क्षुधं दुरितिं दुर्गतियुक्ताम् ।

अत एव महाभारते स्मर्यते—

“वासुदेव जरा कष्टं कष्टं धनविपर्ययः ।

पुत्रशोकस्ततः कष्टं कष्टात्कष्टतरं क्षुधा ” इति ॥

दुरिष्टिं दुर्यागफलभूताम् ।

तत्रैव याज्यामाह—

पुरंदराय वृषभाय धृष्णवे । अषाढाय सह-

मानाय मीदुषे । इन्द्राय ज्येष्ठा मधुमदु-

हाना । उरुं कृणोतु यजमानाय लोकम्, इति ।

इयं ज्येष्ठा नक्षत्ररूपेन्द्रार्थं मधुमदुहाना मधुरं हविः संपादयन्ती यजमानायोरुं विस्तीर्णं लोकं कृणोतु करोतु । कीदृशायेन्द्राय पुरंदरायासुरपुराणां दारयित्रे वृषभाय कामानां वर्षयित्रे धृष्णवे धार्ष्ट्ययुक्तायाषाढाय केनाप्यपरिभूताय सहमानाय वैरिणामभिभवित्रे मीदुषे वृष्ट्या सेचकाय ।

अथ तृतीयस्य पुरोनुवाक्यामाह—

मूलं प्रजां वीरवतीं विदेय । पराच्येतु

निर्ऋतिः पराचा । गोभिर्नक्षत्रं पशुभिः सम-

क्तम् । अहर्भूयाद्यजमानाय मह्यम् (२), इति ।

यदिदं मूलाख्यं नक्षत्रं तत्सेवित्वा वीरवतीं शूरभट्टयुक्तां प्रजां पुत्रादिकां विदेय लभेय । निर्ऋतिः काचिद्राक्षसदेवता पराची पराङ्मुखी भूत्वा पराचा पुनरावृत्तिरहितेन मार्गेणैत्वितो गच्छतु । मह्यं यजमानाय मूलाख्यमिदं नक्षत्रं गोभिरन्यैश्च पशुभिः समक्तं संबद्धमहर्भूयादिवसवत्प्रकाशितं भूयात् ।



तत्रैव याज्यामाह—

अहं॑नो अ॒द्य सु॒विते द॑धातु । मूलं॑ नक्ष॒त्र-  
मिति॑ यद्वद॑न्ति । परा॑चीं वा॒चा नि॒र्ऋतिं॑  
नुदामि॑ । शिवं॑ प्रजा॒यै शिवम॑स्तु मह्य॑म्, इति ।

सर्वे लोका यन्नक्षत्रं नाम्ना मूलमिति वदन्ति तन्नक्षत्रमद्यास्मिन्कर्मण्यहर्दि-  
वसवत्प्रकाशकं भूत्वा नोऽस्मान्सुविते सुष्ठु गन्तव्ये फले दधातु स्थापयतु ।  
अहं तु त्वत्प्रसादात्पराचीं पराङ्मुखीं निर्ऋतिं वाचा वाङ्मात्रेण नुदामि  
निराकरोमि । मदीयायै प्रजायै शिवं श्रेयोऽस्तु मह्यं च शिवमस्तु ।

अथ चतुर्थस्य पुरोनुवाक्यामाह—

या दि॒व्या आपः॑ पय॒सा सं॒बभूवुः॑ । या  
अ॒न्तरि॑क्ष उ॒त पार्थि॑वीर्याः । यासां॑  
म॒षाढा अ॑नु॒यन्ति॑ काम॑म् । ता न  
आपः॑ शः॒ स्यो॒ना भ॑वन्तु , इति ।

दिव्या दिवि भवा या एता आपः पयसा संबभूवुः पेयत्वेन हेतुना  
समुत्पन्ना याश्चाऽऽपोऽन्तरिक्षे वर्तन्त उतापि च या आपः पार्थिवीः पृथिव्यां  
भवा यासां चाब्देवतानां काममिच्छामषाढाः पूर्वाषाढानक्षत्रविग्रहा अनुय-  
न्त्यनुवर्तन्ते ता आपो देवता नोऽस्माकं शं भवन्त्वनिष्टशान्तिहेतवो भवन्तु  
स्योनाः सुखहेतवश्च भवन्तु ।

तत्रैव याज्यामाह—

याश्च॑ कूप्या॒ याश्च॑ नाद्याः॒ समु॒द्रियाः॑ । याश्च॑  
वै॒शन्ती॑रुत प्रा॒सची॑र्याः (३) । यासां॑ म॒षाढा म॑धुं  
भक्ष॑यन्ति । ता न आपः॑ शः॒ स्यो॒ना भ॑वन्तु, इति ।

याश्चाऽऽपः कूप्याः कूपे भवा याश्च नाद्या नद्यां भवाः समुद्रियाः समुद्रे  
भवा याश्चाऽऽपो वैशन्तीर्वैशन्तेषु पल्वलेषु भवा उतापि च या आपः प्रासचीः



प्रपा० १ अनु० २]

कृष्णयजुर्वेदीयं तैत्तिरीयब्राह्मणम् ।

८७३

प्रकर्षेण ततस्ततः समागता यासामपां संवन्धि मधु स्वादुभूतं रसमषाढाः  
पूर्वाषाढनक्षत्रदेवता भक्षयन्ति ता न इत्यादि पूर्ववत् ।

अथ पञ्चमस्य पुरोनुवाक्यामाह—

तन्नो विश्वे उपशृण्वन्तु देवाः । तद-  
षाढा अभिसंयन्तु यज्ञम् । तन्नक्षत्रं प्रथतां  
पशुभ्यः । कृषिर्वृष्टिर्यजमानाय कल्पताम्, इति ।

विश्वे देवा नोऽस्मदीयं तद्विज्ञापनमुपशृण्वन्तु । तत्तदानीमषाढा उत्तराषा-  
ढाख्या नक्षत्रविग्रहा यज्ञमस्मदीयमभिसंयन्त्वभितः सम्यक्प्राप्नुवन्तु । तदुत्त-  
राषाढाख्यं नक्षत्रं पशुभ्यः पश्वर्थं प्रथतां प्रख्यातं भवतु । ततो यजमानाय  
कृषिर्वृष्टिश्च कल्पतां संपद्यताम् ।

तत्रैव याज्यामाह—

शुभ्राः कन्या युवतयः सुपेशसः । कर्मकृतः  
सुकृतो वीर्यावतीः । विश्वान्देवान्हविषा वर्ध-  
यन्तीः । अषाढाः काममुपयान्तु यज्ञम् (४), इति ।

अषाढा उत्तराषाढाख्या नक्षत्रदेव्यः कामं काम्यमानमस्मदीयं यज्ञमुप-  
यान्तु । कीदृश्योऽषाढाः शुभ्रा निर्मलाः कन्याः कान्तियुक्ता युवतयो नित्य-  
तरुण्यः सुपेशसः सुरूपाः कर्मकृतः कर्मकरणकुशलाः सुकृतः शोभनकारिण्यो  
वीर्यावतीः प्रसवसामर्थ्यवत्यो विश्वान्देवान्स्वकीयस्वामिनो हविषाऽस्मदी-  
येन वर्धयन्तीः परितोषयन्त्यः ।

अथ षष्ठस्य पुरोनुवाक्यामाह—

यस्मिन्ब्रह्माऽभ्यजयत्सर्वमेतत् । अमुं च  
लोकमिदम् च सर्वम् । तन्नो नक्षत्रमभिजिह्वि-  
जित्य । श्रियं दधात्वह्णीयमानम्, इति ।

यस्मिन्नक्षत्रे ब्रह्मा प्रजापतिः सर्वमेतदभ्यजयत्, किं तत्सर्वमिति तदु-  
च्यते—अमुं च लोकं स्वर्गमपीदम् चेदमपि च भूलोकादिकं सर्वं तज्जयसाधन-



मभिजिन्नाम नक्षत्रं नोऽस्मदर्थं श्रियं वैरिसंबन्धिनीं विजित्याहणीयमानं तैर-  
पहर्तुमशक्यां कृत्वा दधात्वस्मासु स्थापयतु ।

तत्रैव याज्यामाह—

उभौ लोकौ ब्रह्मणा संजितेभौ । तन्नो नक्ष-  
त्रमभिजिद्विचष्टाम् । तस्मिन्वयं पृतनाः संज-  
येम । तं नो देवासो अनुजानन्तु कामम्, इति ।

भूमिर्द्यौश्चेतीमावुभौ लोकावभिजिन्नास्त्रि नक्षत्रे ब्रह्मणा प्रजापतिना संजिता  
सम्यग्जितौ । तन्नक्षत्रमभिजिदाख्यं नोऽस्मान्विचष्टां देवेषु विशेषेण ख्यापयतु ।  
तस्मिन्नक्षत्रे कर्मानुष्ठायिनो वयं पृतनाः परकीयाः सेनाः संजयेम । देवासो  
देवाः सर्वे नोऽस्माकं तं काममनुजानन्त्वङ्गी कुर्वन्तु ।

अथ सप्तमस्य पुरोनुवाक्यामाह—

शृण्वन्ति श्रोणाममृतस्य गोपाम् ।  
पुण्यामस्या उपशृणोमि वाचम् (५) ।  
महीं देवीं विष्णुपत्नीमजूर्याम् ।  
प्रतीचीमेनां हविषा यजामः, इति ।

अमृतस्य कर्मफलस्य गोपां रक्षिकां श्रोणां श्रवणनक्षत्ररूपां तनुं सर्वे जनाः  
शृण्वन्ति । अहमप्यस्याः श्रोणायाः पुण्यां वाचं कीर्तिरूपां शृणोमि । एनां  
श्रोणां वयं हविषा यजामः । कीदृशीं महीं महतीं गुणाधिकां देवीं द्योतमानां  
विष्णुपत्नीं विष्णोः पालयित्रीमजूर्यां ज्वरेण संतापेन रहितां प्रतीचीमस्माक-  
मभिमुखाम् ।

तत्रैव याज्यामाह—

त्रेधा विष्णुरुगायो विचक्रमे । महीं दिवं  
पृथिवीमन्तरिक्षम् । तच्छ्रोणैति श्रवं इच्छु-  
माना । पुण्यं श्लोकं यजमानाय कृण्वती, इति ।

उरु प्रभूतं यथा भवति तथा गीयते वेदेषु श्रूयत इत्युगायस्तादृशो विष्णु-



प्रपा० १ अनु० २] कृष्णयजुर्वेदीयं तैत्तिरीयब्राह्मणम् ।

८७५

महीं दिवं महान्तं द्युलोकं पृथिवीमन्तरिक्षं चोद्दिश्य त्रेधा विचक्रमे त्रिप्रकारं  
त्रिविधं क्रमणं कृतवान्पादत्रयेण लोकत्रयं व्याप्नोत्त्रिविक्रमरूपं श्रोणा नक्ष-  
त्ररूपैति प्राप्नोति । कीदृशी श्रोणा श्रव इच्छमाना कीर्तिमपेक्षमाणा यज-  
मानाय यजमानार्थं पुण्यं श्लोकं कृण्वत्युत्तमां कीर्तिं कुर्वती ।

अष्टमस्य पुरोनुवाक्यामाह—

अष्टौ देवा वसंवः सोम्यासः । चतस्रो देवीर-  
जराः श्रविष्ठाः । ते यज्ञं पान्तु रजसः पर-  
स्तात् । संवत्सरीणाममृतं स्वस्ति (६), इति ।

सोम्यासो रमणीयमूर्तयो वसुनामका देवा अष्टसंख्याकाः श्रविष्ठा धनि-  
ष्ठानक्षत्रमूर्तयश्चतसस्ताश्च देवीर्द्योतमाना अजरा जरारहितास्ते सर्वेऽप्यस्मदीयं  
यज्ञं पान्तु । रजसः परस्ताद्रजोगुणयुक्तान्मनुष्यलोकात्परतो वर्तमानं संव-  
त्सरीणं संवत्सरदेवतासंबन्धममृतमविनाशिनं स्वर्गलोकं स्वस्ति क्षेमेण प्राप्नु-  
यामिति शेषः ।

तत्रैव याज्यामाह—

यज्ञं नः पान्तु वसंवः पुरस्तात् । दक्षिणतोऽ-  
भियन्तु श्रविष्ठाः । पुण्यं नक्षत्रमभिसंवि-  
शाम । मा नो अरातिरघशंसा गन्, इति ।

येऽष्टसंख्याका वसवस्ते पुरस्तात्पूर्वस्यां दिशि नोऽस्मदीयं यज्ञं पान्तु ।  
श्रविष्ठा नक्षत्रमूर्तयो दक्षिणतो दक्षिणस्यां दिश्यभियन्त्वाभिमुख्येन प्राप्नुवन्तु ।  
वयमपि धनिष्ठाख्यं पुण्यनक्षत्रमभिसंविशामाऽऽभिमुख्येन सम्यक्प्रविशाम  
भजामेत्यर्थः । अघशंसाऽस्मदीयस्य पापस्य शंसको योऽयमरातिः शत्रुः  
सोऽयं नोऽस्मान्प्रति मा गन्मा गच्छतु ।

अथ नवमस्य पुरोनुवाक्यामाह—

क्षत्रस्य राजा वरुणोऽधिराजः । नक्षत्राणां  
शतभिषग्वसिष्ठः । तौ देवेभ्यः कृणुतो दीर्घ-  
मायुः । शतं सहस्रां भेषजानि धत्तः, इति ।



योऽयं वरुणोऽस्ति सोऽयं क्षत्रस्य क्षत्रियजातेः सर्वस्या अपि राजाऽत एवायमधिकत्वादधिराज इत्युच्यते । नक्षत्राणां मध्ये योऽयं शतभिषगाख्यो नक्षत्रविशेषः सोऽयं वसिष्ठोऽतिशयेन निवासहेतुस्तौ वरुणशतभिषजौ देवेभ्यो देवार्थं यजमानस्य दीर्घमायुः कृणुतस्तत्सिद्ध्यर्थं शतं शतसंख्या-  
कानि सहस्रसंख्याकानि च भेषजान्यौषधानि धत्तः संपादयतः ।

तत्रैव याज्यामाह—

यज्ञं नो राजा वरुण उपयातु । तं नो विश्वे  
अभिसंयन्तु देवाः (७) । तन्नो नक्षत्रं शतभि-  
षगुषाणम् । दीर्घमायुः प्रतिरद्वेषजानि, इति ।

वरुणो राजा नोऽस्मदीयं यज्ञमुपयातु प्राप्नोतु । नोऽस्मदीयं तं यज्ञं विश्वे सर्वे देवा अभिसंयन्त्वाभिमुख्येन सम्यक्प्राप्नुवन्तु । जुषाणं प्रीतियुक्तं शत-  
भिषगाख्यं तन्नक्षत्रं नोऽस्मभ्यं दीर्घमायुश्चिरकालमायुष्यं भेषजानि तदर्था-  
न्यौषधानि च प्रतिरत्पकर्षेण ददातु ।

अथ दशमस्य पुरोनुवाक्यामाह—

अज एकपादुदगात्पुरस्तात् । विश्वा भूतानि  
प्रतिमोदमानः । तस्य देवाः प्रसवं यन्ति  
सर्वे । प्रोष्ठपदासो अमृतस्य गोपाः, इति ।

अजो जन्मरहित एकपादेकेनैव पादेन देवात्रक्षति । एतत्पदद्वयमप्यग्नि-  
विशेषस्य नामधेयम् । सोऽयमादित्यरूपं धृत्वा पुरस्तादुदगात्पूर्वस्यां दिश्यु-  
देति । विश्वा भूतानि सर्वान्प्राणिनः प्रतिमोदमानः प्रत्येकं हर्षयन्वर्तते ।  
तस्य सूर्यरूपस्याग्नेः प्रसवं सर्वे देवा यन्ति प्राप्नुवन्ति । प्रोष्ठपदासः पूर्वभाद्र-  
पदाख्यनक्षत्रविशेषा अमृतस्याविनाशिनः कर्मफलस्य गोपा रक्षकाः ।

तत्रैव याज्यामाह—

विभ्राजमानः समिधान उग्रः । आन्तरिक्षम-  
रुहदगं धाम् । तं सूर्यं देवमजमेकपादम् ।



प्रोष्ठपदासो अनुयन्ति सर्वे ( ८ ), इति ।

विभ्राजमानो विशेषेण दीप्यमानः समिधानः सर्वान्सम्यक्प्रकाशयन्नुग्र-  
स्तीक्ष्णतेजा अन्तरिक्षमारुहदारूढवान् । ततो द्यां द्युलोकमगन्नाप्तवान् ।  
अजमेकपादमेतन्नामयुक्तं तं सूर्यं देवं प्रोष्ठपदासः पूर्वभाद्रपदाख्यनक्षत्र-  
विशेषाः सर्वेऽप्यनुयन्त्यनुवर्तन्ते ।

अथैकादशस्य पुरोनुवाक्यामाह —

अहिर्बुध्नियः प्रथमान एति । श्रेष्ठो देवानां-  
मुत मानुषाणाम् । तं ब्राह्मणाः सोमपाः  
सोम्यासः । प्रोष्ठपदासो अभिरक्षन्ति सर्वे, इति ।

न कदाचिदपि हीयत इत्यहिः, बुध्ने मूले जगदादौ भवो बुध्नियः, पदद्वयमपि  
मिलित्वा रुद्रविशेषस्य नामधेयम् । सोऽयं रुद्रः प्रथमानो विश्वं व्याप्नुवन्नेति  
गच्छति । कीदृशो देवानां मध्ये श्रेष्ठोऽपि च मानुषाणामपि मध्ये श्रेष्ठस्तं  
तादृशं सोमपाः सोमस्य पातारः सोम्यासो रमणीयदेहा ब्राह्मणाः प्रोष्ठपदास  
उत्तरभाद्रपदानक्षत्रविशेषाश्च सर्वेऽप्यभिरक्षन्त्यभितः सेवन्त इत्यर्थः ।

तत्रैव याज्यामाह —

चत्वार एकमभिकर्म देवाः । प्रोष्ठपदास  
इति यान्वदन्ति । ते बुध्नियं परिषद्यं  
स्तुवन्तः । अहिः रक्षन्ति नमसोपसद्यं, इति ।

चत्वारश्चतुःसंख्याका नक्षत्रमूर्तिरूपदेवा एकमेतत्कर्माभिगच्छन्तीति शेषः ।  
यांश्चतुरो देवान्प्रोष्ठपदास इत्युत्तरभाद्रपदेत्यनेन नाम्ना वदन्ति सर्वे जना  
व्यवहरन्ति । ते चत्वारो देवाः परिषद्यं सभायोग्यमहिं बुध्नियमेतन्नामकं देवं  
नमसोपसद्य नमस्कारेण सेवित्वा स्तुवन्तोऽभिरक्षन्ति ततः समीपेऽवतिष्ठन्त  
इत्यर्थः ।

द्वादशस्य पुरोनुवाक्यामाह —

पूषा रेवत्यन्वेति पन्थाम् । पुष्टि-



पतीं पशुपा वाजबस्त्यौ ( ९ ) ।

इमानि हव्या प्रयता जुषाणा ।

सुगैर्नो यानैरुपयातां यज्ञम्, इति ।

पूषाख्यो देवः पन्थामन्वेत्यस्मद्यज्ञमार्गमनुसृत्य गच्छति । तथा रेवती पन्था-  
मन्वेति । तावुभौ पुष्टिपती पुष्टेः पालकौ पशुपा पशूनां पालकौ वाजबस्त्यौ वाजे-  
नाम्नेन जन्यं वस्त्यं बलं तद्योग्यौ प्रयता प्रयतानि शुद्धानीमानि हव्यानि जुषाणा  
सेवमानौ सन्तौ सुगैः सुष्ठु गन्तुं शक्यैर्यानिर्मगैर्नो यज्ञमुपयातां प्राप्नुताम् ।

तत्रैव याज्यामाह—

क्षुद्रान्पशून् रक्षतु रेवती नः । गावो

नो अश्वाः अन्वेतु पूषा ।

अन्नं रक्षन्तौ बहुधा विरूपम् ।

वाजं सनुतां यजमानाय यज्ञम्, इति ।

रेवती नक्षत्ररूपा नोऽस्मदीयान्क्षुद्रान्पशून्वत्सरूपात्रक्षतु । पूषाख्यो देवो  
नो गावोऽस्मदीया गा अश्वांश्चान्वेत्वनुगच्छतु । तावुभावन्नं रक्षन्तौ बहुधा  
व्रीहियवमुद्गगोधूमादिभिर्वहुभिः प्रकारैर्विरूपं परस्परविलक्षणं वाजमन्नं तत्सा-  
धनभूतं यज्ञं च यजमानाय सनुतां दत्ताम् ।

अथ त्रयोदशस्य पुरोनुवाक्यामाह—

तदश्विनावश्वयुजोपयाताम् । शुभं गमिष्यौ

सुयमेभिरश्वैः । स्वं नक्षत्रं हविषा यजन्तौ ।

मध्वा संपृक्तौ यजुषा समक्तौ ( १० ), इति ।

अश्वयुजाऽश्वयुङ्गनाम्ना नक्षत्रेण सहाश्विनौ देवौ तदस्मदीयं कर्मोपयातां  
प्राप्नुताम् । कीदृशौ सुयमेभिः सुष्ठु नियन्तुं शक्यैरश्वैः शुभं गमिष्यावतिशयेन  
शोभनं गन्तारौ स्वं नक्षत्रं स्वकीयमश्वयुगाख्यं नक्षत्रमस्मदीयेन हविषा  
यजन्तौ पूजयन्तौ मध्वा मधुररसेन हविषा संपृक्तौ संबद्धौ यजुषा मन्त्रेण  
समक्तौ सम्यक्प्रकाशितौ ।



तत्रैव याज्यामाह—

यौ दे॒वानां भि॒षजौ ह॒व्यवा॒हौ ।

वि॒श्वस्य दू॒ताव॒मृतस्य गो॒पौ ।

तौ नक्ष॑त्रं जु॒जुषा॒णोप॑याताम् ।

नमोऽ॒श्विभ्यां कृ॒णुमोऽ॒श्वयु॒ग्भ्याम्, इति ।

याव॒श्विनौ दे॒वानां भि॒षजौ चि॒कित्स॒कौ ह॒व्यवा॒हौ ह॒विषो वो॒ढारौ वि॒श्वस्य  
सर्व॑स्य जगतो दू॒तौ दू॒तव॒द्वित॒कारि॒णाव॒मृतस्य कर्म॑फलस्य गो॒पौ रक्ष॑कौ तावु॒भौ  
नक्ष॑त्रं स्वकीयम॒श्वयु॒गाख्यं जु॒जुषा॒णा से॒वमा॒नानु॑पयातां प्राप्नुताम् । अ॒श्विभ्यां  
दे॒वाभ्याम॒श्वयु॒ग्भ्यां नक्ष॑त्रशरीराभ्यां च वयं नमो नमस्कारं कृ॒णुमः कुर्मः ।

अथ चतुर्दशस्य पुरोनुवाक्यामाह—

अपं पा॒प्मानं भ॒रणी॑र्भरन्तु ।

तद्य॒मो राजा भ॒गवान्विच॑ष्टाम् ।

लो॒कस्य राजा मह॒तो म॒हान्हि ।

सु॒गं नः पन्था॒मभयं कृ॒णोतु, इति ।

भ॒रणी॑र्भरण्याख्यनक्षत्रविग्रहाः पा॒प्मानम॒स्मदी॒यमप॑भरन्तु विनाशयन्तु ।  
तद्भ॒रण्याख्यं नक्ष॑त्रं भगवानै॒श्वर्यादि॒गुणो॑पेतो यमो राजा विच॑ष्टां वि॒शेषेण  
पश्य॑त्वनु॒गृह्णा॒त्वित्यर्थः । हि यस्मात्कार॑णादयं यमो मह॒तो लो॒कस्य म॒हान् राजा  
तस्मात्कार॑णान्नोऽस्माकं सु॒गं सुष्ठु गन्तुं शक्यं पन्था॒ मार्ग॑मभयं कृ॒णोतु भय॑-  
रहितं करोतु ।

तत्रैव याज्यामाह—

यस्मि॒न्नक्ष॑त्रे य॒म एति॑ राजा । यस्मि॒न्नेन॑म-

भ्य॒षिञ्चन्त॑ दे॒वाः । तद॑स्य चि॒त्रं ह॒विषा॑

य॒जाम । अपं पा॒प्मानं भ॒रणी॑र्भरन्तु, इति ।

यस्मिन्भ॒रण्याख्ये नक्ष॑त्रे यमो राजैति गच्छति । दे॒वाः सर्वे यस्मिन्भ॒र-



ण्याख्ये नक्षत्र एनं यममभ्यषिञ्चन्ताभिषिक्तवन्तः । अस्य यमस्य संबन्धि  
चित्रमाश्चर्यकरं तद्भरण्याख्यं नक्षत्रं हविषा यजाम । अपेत्यादि पूर्ववत् ।

यमनक्षत्राणां याज्यानुवाक्या अभिधायामावास्यादेवताया याज्यानुवा-  
क्ययोः प्रतीके दर्शयति—

निवेशनी यत्ते देवा अदधुः ( ११ ), इति ॥

ततार मह्यं प्रासचीर्या यान्तु यज्ञं वाचं स्वस्ति देवा अनुयन्ति सर्वे

वाज्वस्त्यौ समक्तौ देवास्त्रीणि च ॥

इति कृष्णयजुर्वेदीयतैत्तिरीयब्राह्मणे तृतीयाष्टके प्रथमाध्याये  
द्वितीयोऽनुवाकः ॥ २ ॥

“ निवेशनी संगमनी वसूनाम् ” इति पुरोनुवाक्या । “ यत्ते देवा अद-  
धुर्भागधेयम् ” इति याज्या । एतौ चोभौ “ पूर्णा पश्चात् ” इत्यनुवाके  
व्याख्यातौ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये तृतीयकाण्डे प्रथमप्रपाठके द्वितीयोऽनुवाकः ॥ २ ॥

अथ प्रथमे तृतीयोऽनुवाकः ।

द्वितीयेऽनुवाके यमनक्षत्रेष्टीनां याज्यानुवाक्या उक्ताः । अथ तृतीये चान्द्र-  
मसादीष्टीनां याज्यानुवाक्या उच्यन्ते । तत्र चान्द्रमसेष्टौ याज्यानुवाक्ययोः  
प्रतीके दर्शयति—

नवो नवो भवति जायमानो

यमादित्या अश्शुमाप्याययन्ति, इति ।

“ नवो नवः ” इति पुरोनुवाक्या । “ यमादित्याः ” इति याज्या । एत-  
च्चोभयं “ नवो नवो भवति ” इत्यनुवाके व्याख्यातम् ।

अथाहोरात्रेष्टौ पुरोनुवाक्यामाह—

ये विरूपे समनसा संव्ययन्ती । समानं तन्तुं

परितातनाते । विभू प्रभू अनुभू विश्वतो



प्रपा० १ अनु० ३]

कृष्णयजुर्वेदीयं तैत्तिरीयब्राह्मणम् ।

८८१

हुवे । ते नो नक्षत्रे हवमागमेतम् , इति ।

विरूपे शुक्लकृष्णवर्णतया परस्परविलक्षणे समनसा समानमनस्के संव्ययन्ती समन्तादाच्छादयन्त्यौ यथा शुक्लकृष्णे वस्त्रे शरीरमाच्छादयतस्तद्वदेते सर्वं जगदाच्छादयतः । समानमेकरूपं तन्तुं तायमानं यज्ञं संवत्सरं वा परिता-  
तनाते परितो विस्तारयतो विभू व्याप्तिमत्यौ प्रभू शक्तियुक्ते अनुभू अनुभव-  
योग्ये । तादृश्यौ देवते अहं विश्वतो हुवे । ते युवां नक्षत्रे केनचिन्नक्षत्रविशेषेण  
युक्तेऽनुष्ठानदिने नोऽस्मदीयं हवं यज्ञं प्रत्यागमेतमागच्छतम् ।

तत्रैव याज्यामाह—

वयं देवी ब्रह्मणा संविदानाः । सुरत्नासो देव-  
वीतिं दधानाः । अहोरात्रे हविषा वर्धयन्तः ।  
अति पाप्मानमतिमुक्त्या गमेम , इति ।

वयं यजमाना ब्रह्मणा मन्त्रेण संविदाना ऐकमत्यं गताः सुरत्नासः शोभन-  
रत्नसदृशेन हविराख्येन(ण) युक्ता देववीतिं देवानामशनं दधानाः संपादय-  
न्तोऽहोरात्रे देवी देव्यावनेन हविषा वर्धयन्तः । पाप्मानमस्मदीयमतिगमेमाति-  
क्रम्यगच्छेम । केन साधनेनातिमुक्त्याऽत्यन्तमोचनसमर्थेन कर्मणा ।

अथोषोदेवताके यागे पुरोनुवाक्यामाह—

प्रत्युवदृश्यायती ( १ ) । व्युच्छन्तीं दुहिता  
दिवः । अपो मही वृणुते चक्षुषा , इति ।

इयमुषा अदृशि दृश्यते । उशब्दोऽवधारणार्थो दृश्यत एव । कीदृश्युषाः  
प्रत्यायती प्रतिदिनमागच्छन्ती व्युच्छन्ती प्रभातं कुर्वती दिवो दुहिता द्युलो-  
कस्य दुहितृस्थानीया मही सर्वप्रजोपकारेण महती । सेयमेतादृशी सती चक्षुषा  
प्रकाशेनापो वृणुतेऽनुष्ठीयमानं कर्माऽऽवृणोति प्रकाशयतीत्यर्थः ।

तत्रैव याज्यामाह—

तमो ज्योतिष्कृणोति सूनरी । उदुस्त्रियाः  
सचते सूर्यः । सचा उद्यन्नक्षत्रमर्चि-



मत् । तवेदुषो व्युषि सूर्यस्य च , इति ।

सूनरी सुष्ठु सर्वव्यवहाराणां नेत्री उषःकाले हि सर्वे प्रतिबुध्य व्यवहरन्ति । तादृशीयमुषास्तमो ज्योतिः कृणोति तमसा व्याप्तं जगत्प्रकाशेन व्याप्तं करोति । तदानीं सूर्य उस्त्रिया रश्मीनुत्सचत उद्गतत्वेन संबद्धान्करोति प्रसारयतीत्यर्थः । हे उषस्तवेत्तव च सूर्यस्य च सचा सहैव व्युषि व्युष्ठौ प्रादुर्भावे सत्युद्यन्नक्षत्रमुदितेन नक्षत्रेण सदृशं दिनमर्चिमत्प्रकाशोपेतं भवति ।

अथ नक्षत्रचरोः पुरोनुवाक्यामाह—

सं भक्तेनं गमेमहि । तन्नो नक्षत्रमर्चिमत् । भानु-  
मत्तेजं उच्चरत् । उप यज्ञमिहाऽऽगमत् (२), इति ।

भक्तेनान्नैन हविर्लक्षणेन संगमेमहि वयं संगता भूयास्म कर्मानुतिष्ठामेत्यर्थः । यन्नक्षत्रमुद्दिश्य वयं कर्म कुर्मो नोऽस्मदीयं तन्नक्षत्रमर्चिमदर्चनयुक्तं भानुमद्रश्मियुक्तं तेजस्तेजस्वच्छरीरकान्तियुक्तमित्यर्थः । तथाविधमुच्चरदुदयं गच्छदिह देवयजनदेशेऽस्मदीयं यज्ञमुपागमदुपागच्छत् ।

तत्रैव याज्यामाह—

प्र नक्षत्राय देवाय । इन्द्रायेन्दुः हवामहे । स नः  
सविता सुवत्सनिम् । पुष्टिदां वीरवत्तमम् , इति ।

इन्द्राय परमैश्वर्ययुक्ताय नक्षत्राख्याय देवायेन्दुममृतसमानं हविः प्रकर्षेण हवामहे जुहुमः । सोऽयं नक्षत्रदेवः सविता कर्मणि प्रेरकः सन्पुष्टिदां पुष्टिप्रदः वीरवत्तममतिशयेन वीरैः पुत्रैर्युक्तं सन्नि दातव्यं धनं नोऽस्मभ्यं सुवत्प्रेरयतु ददात्वित्यर्थः ।

अथ सौर्ये चरौ याज्यानुवाक्ययोः प्रतीके दर्शयति—

उदु त्यं चित्रम् , इति ।

“ उदुत्यं जातवेदसम् ” इति पुरोनुवाक्या । “ चित्रं देवानाम् ” इति याज्या । एतच्चोभयम् “ उदु त्यं जातवेदसम् ” इत्यनुवाके व्याख्यातम् ।

अथाऽऽदित्यचरौ याज्यानुवाक्ययोः प्रतीके दर्शयति—

अदितिर्न उरु ष्यतु महीम् पुमातरम् , इति ।



प्रपा० १ अनु० ३] कृष्णयजुर्वेदीयं तैत्तिरीयब्राह्मणम् ।

८८३

“अदितिर्नः” इति पुरोनुवाक्या । “महीमू पुमातरम्” इति याज्या ।  
एतच्चोभयं “वैश्वानरो न ऊत्या” इत्यत्र व्याख्यातम् ।

अथ वैष्णवचरौ याज्यानुवाक्ययोः प्रतीके दर्शयति—

इदं विष्णुः प्र तद्विष्णुः, इति ।

“इदं विष्णुर्विचक्रमे” इति पुरोनुवाक्या । “प्र तद्विष्णुः” इति याज्या ।  
तत्राऽऽद्या “युञ्जते मनः” इत्यत्र व्याख्याता । द्वितीया “जुष्टी नरः”  
इत्यत्र व्याख्याता । तदेवं वक्ष्यमाणानुवाकेषु विधास्यमानानामिष्टीनां  
याज्यानुवाक्या उक्ताः ।

अथ शाखान्तरोक्तस्याऽऽग्नेयस्य याज्यानुवाक्ययोः प्रतीके दर्शयति—

अग्निर्मूर्धा भुवः, इति ।

“अग्निर्मूर्धा दिवः ककुत्” इति पुरोनुवाक्या । “भुवो यज्ञस्य रजसश्च”  
इति याज्या । एतच्चोभयमग्निकाण्डे व्याख्यातम् ।

अथ शाखान्तरोक्तानुमतिचरौ याज्यानुवाक्ययोः प्रतीके दर्शयति—

अनु नोऽद्यानुमतिरन्विदनुमते त्वम्, इति ।

“अनु नोऽद्य” इति पुरोनुवाक्या । “अन्वित्” इति याज्या । एतच्चो-  
भयम् “इदं वामास्ये हविः” इत्यत्र व्याख्यातम् । एतच्च शाखान्तरीय-  
मिष्टिद्वयं सर्वासु नक्षत्रेष्टिषु संचरति । तथा च बोधायनोक्तम्—“आग्नेयमष्टा-  
कपालमनुमत्यै चरुमिति सर्वत्रानुषजति” इति । अग्निर्मूर्धा भुवोऽनु नोऽद्या-  
नुमतिरन्विदनुमते त्वमिति संचरयोर्याज्यानुवाक्ये” इति च ।

अथ सर्वामूक्तास्विष्टिषु स्विष्टकृतः संयाज्ययोः प्रतीके दर्शयति—

हव्यवाहः स्विष्टम्, इति ॥

आयत्यंगमत्स्विष्टम् ॥

इति कृष्णयजुर्वेदीयतैत्तिरीयब्राह्मणे तृतीयाष्टके प्रथमाध्याये  
तृतीयोऽनुवाकः ॥ ३ ॥

“हव्यवाहमभिमातिपाहम्” इति पुरोनुवाक्या । “स्विष्टमग्ने अभि तत्पृ-  
णाहि” इति याज्या । एतच्चोभयं “जुष्टो दमुनाः” इत्यत्र व्याख्यातम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये तृतीयकाण्डे प्रथमप्रपाठके तृतीयोऽनुवाकः ॥ ३ ॥



अथ प्रथमे चतुर्थोऽनुवाकः ।

तृतीयेऽनुवाके चान्द्रमसेष्ट्यादीनां याज्यानुवाक्या उक्ताः । अथ चतुर्थे देवनक्षत्राणामिष्टयो विधीयन्ते । तत्र प्रथमनक्षत्रस्येष्टिं विधातुं प्रस्तौति ।

अग्निर्वा अकामयत । अन्नादो देवानां  
स्यामिति । स एतमग्नये कृत्तिकाभ्यः पुरोडा-  
शमष्टाकपालं निरवपत् । ततो वै सोऽन्नादो  
देवानामभवत् । अग्निर्वै देवानामन्नादः, इति ।

अस्मिन्कल्पे सर्वेषां प्राणिनां दाहपाकप्रकाशकारी योऽयमग्निर्दृश्यते सोऽय-  
मग्निः पूर्वस्मिन्कल्पे मनुष्यः सन्देवत्वपदप्रापकं कर्मानुष्ठायास्मिन्कल्प एत-  
ज्जन्म लब्धवान् । अतः पूर्वस्मिन्कल्पे स मनुष्यो भाविनीं संज्ञामाश्रित्या-  
ग्निरिति व्यपदिश्यते । यथा मृत्तिकां घटं कुरु तन्तून्यटं कुर्वित्यादौ भाविनीं  
संज्ञामाश्रित्य व्यवहारस्तद्वत् । स चाग्निरग्नेन व्यवह्रियमाणो मनुष्यः कर्मा-  
धिकारी सन्नेवमकामयत । अहं जन्मान्तरे देवानां मध्ये बहन्नभक्षकः स्यामि-  
त्येवं कामयमानः स मनुष्यस्तस्मिन्कल्पे वर्तमानाय नक्षत्रस्वामिनेऽग्नये कृत्ति-  
कानक्षत्राय च मिलित्वा पुरोडाशमष्टाकपालमेतं निरवपत् । सोऽपि नक्षत्र-  
स्वामी बह्विस्ततः पूर्वस्मिन्कल्पे मनुष्य एव सन्निविष्टं कर्मानुष्ठायोत्तरकल्पे  
नक्षत्रस्वामिरूपं बह्वित्वं प्राप्तः । एवं सत्यग्निरग्नये निरवपदित्यत्र न काऽप्यनुप-  
पत्तिः । अनेनैव न्यायेन वक्ष्यमाणास्वपीष्टिषु यजमानदेवतयोरेकविधं नाम  
कल्पभेदेन व्यवस्थापनीयम् । ततो निर्वापात्स यजमानरूपोऽग्निः कल्पान्तरे  
देवानां मध्ये बहन्नभक्षकोऽभवत् । अग्निरेव सर्वान्नभक्षक इत्येतल्लोके प्रसिद्धम् ।

अथेष्टिं विधत्ते—

यथा ह वा अग्निर्देवानामन्नादः । एवम्  
ह वा एष मनुष्याणां भवति । य एतेन  
हविषा यजते । य उ चैनदेवं वेद, इति ।

यो यजमान एतेनाग्निकृत्तिकादेवताकेन हविषा यागं करोति सोऽयं मनु-



प्रपा० १ अनु० ४]

कृष्णयजुर्वेदीयं तैत्तिरीयब्राह्मणम् ।

८८५

ष्याणां मध्ये रोगरहितोऽन्नभक्षको भवति । यथाऽग्निर्देवानां मध्येऽन्नभक्षकस्तद्वद्योऽपि चैतत्कर्मोक्तप्रकारेण वेत्ति सोऽपि वेदिता यजमानवदन्नादो भवति ।

अथ प्रधानहोमादूर्ध्वमुपहोमान्विधत्ते—

सोऽत्र जुहोति । अ॒ग्नये॒ स्वाहा॒ कृत्तिका॑भ्यः स्वाहा ।

अ॒म्बायै॒ स्वाहा॑ दु॒लायै॒ स्वाहा॑ । नि॒त॒न्त्यै॒ स्वाहा॑

अ॒य॒न्त्यै॒ स्वाहा॑ । मे॒घ॒य॒न्त्यै॒ स्वाहा॑ व॒र्ष॒य॒न्त्यै॒

स्वाहा॑ । चु॒पु॒णीका॑यै॒ स्वाहेति॑ ( १ ), इति ।

यः पूर्वोक्तेन हविषा यजते स यजमानोऽस्मिन्कर्मणि “अग्नये स्वाहा” इत्यादिभिर्नवभिर्मन्त्रैरुपहोमाञ्जुहुयात् । कृत्तिकेति सप्तानां नक्षत्रमूर्तीनां साधारणं नाम । अम्बादुलादीनि विशेषनामानि ।

अथ द्वितीयनक्षत्रस्येष्टिं विधातुं प्रस्तौति—

प्र॒जाप॑तिः प्र॒जा अ॑सृजत । ता अ॑स्मात्सृ॒ष्टाः

परा॑चीरायन् । तासां॑ रोहि॒णिम॑भ्य॒ध्या-

यत् । सोऽका॑मयत । उप॒ मा वर्ते॑त । स-

मे॒नया॑ गच्छे॒येति॑ । स ए॒तं प्र॒जाप॑तये

रोहि॒ण्यै च॒रुं निर॑वपत् । ततो॒ वै सा तमु॒-

पाव॑र्तत । समे॒नया॑ऽगच्छत , इति ।

अत्र प्रजापतिरिति भाविनी संज्ञा न भवति किंतु वर्तमान एव प्रजापतिः सृष्टेरभिधानात् । तेन सृष्टाः सर्वाः प्रजाः पराङ्मुखा एवागच्छन् । तासां प्रजानां मध्ये रोहिणीनक्षत्रतनुमभिलक्ष्य प्रजापतिरध्यायन्निरन्तरं ध्यानमकरोत् । स प्रजापतिः कदाचिदेवं कामितवान् । इयं रोहिणी मां प्रत्युपावर्ततामहं चैनया रोहिण्या संगतो भवेयमित्येवं कामयमानः स प्रजापतिरतीतकल्पगताय प्रजापतये तथाविधायै रोहिण्यै चैतं चरुं निरुप्तवान् । यद्यप्यतीतकल्पगते प्रजापतिरोहिण्यौ च नेदानीं विद्येते तथाऽपि तदुद्देशेन क्रिय-



८८६

श्रीमत्सायणाचार्यविरचितभाष्यसमेतम्— [३तृतीयकाण्डे—

माणं कर्म फलसमर्थं भवति । न चात्र विस्मेतव्यं सर्ववसुप्रदायिनोऽन्तर्या-  
मिणः सर्वत्र विद्यमानत्वात् । ततः कर्मसामर्थ्यादेव सा रोहिणी तं प्रजापतिं  
प्रत्युपावर्तत । स च प्रजापतिरेनया रोहिण्या संगतोऽभूत् ।

अथेष्टिं विधत्ते—

उपं ह वा एनं प्रियमावर्तते । सं  
प्रियेण गच्छते । य एतेन हविषा  
यजते । य उ चैनदेवं वेद, इति ।

प्रियस्य वस्तुन उपावर्तनं प्राप्तिः । संगमस्तद्भोगः । यजनवेदनयोरेतत्फलं  
द्रष्टव्यम् ।

उपहोमान्विधत्ते—

सोऽत्र जुहोति । प्रजापतये स्वाहा  
रोहिण्यै स्वाहा । रोचमानायै स्वाहा  
प्रजाभ्यः स्वाहेति ( २ ), इति ।

अथ तृतीयस्य नक्षत्रस्येष्टिं विधत्ते—

सोमो वा अकामयत । ओषधीनां राज्यम-  
भिर्जयेयमिति । स एतं सोमाय मृगशी-  
र्षाय श्यामाकं चरुं पयसि निरवपत् । ततो  
वै स ओषधीनां राज्यमभ्यजयत् । समाना-  
नां ह वै राज्यमभिर्जयति । य एतेन हविषा  
यजते । य उ चैनदेवं वेद । सोऽत्र जुहोति ।  
सोमाय स्वाहा मृगशीर्षाय स्वाहा । इन्व-  
काभ्यः स्वाहोषधीभ्यः स्वाहा । राज्याय  
स्वाहाऽभिर्जित्यै स्वाहेति ( ३ ), इति ।



प्रपा० १ अनु० ४] कृष्णयजुर्वेदीयं तैत्तिरीयब्राह्मणम् ।

८८७

अत्र भाविन्या संज्ञया वर्तमानसंज्ञया वा सोमशब्दो योजयितुं शक्यते ।  
एवमुत्तरत्रापि यत्र यद्योग्यं तत्र तद्योजनीयम् । प्रस्तावेष्टिविध्युपहोमवा-  
क्यानि पूर्ववद्विभज्य योजनीयानि । मृगशीर्षमिति नक्षत्रमूर्तिसमूहनाम ।  
इन्वका इति मूर्तिविशेषाणां नाम । ओषधिराज्याभिजितिशब्दास्तत्तदभि-  
मानिदेवतावाचिनः ।

अथ चतुर्थस्येष्टिं विधत्ते —

रुद्रो वा अकामयत । पशुमान्त्स्यामिति । स  
एतं रुद्रायाऽऽर्द्रायै प्रेयंगवं चरुं पयंसि  
निरवपत् । ततो वै स पशुमानभवत् ।  
पशुमान्ह वै भवति । य एतेन हविषा  
यजते । य उं चैनदेवं वेद । सोऽत्र जुहोति ।  
रुद्राय स्वाहाऽऽर्द्रायै स्वाहा । पिन्वमानायै  
स्वाहा पशुभ्यः स्वाहेति ( ४ ), इति ।

आर्द्रा नक्षत्रस्य प्राणाप्यायनकरी मूर्तिः पिन्वमाना । अत्रापि भागत्रयं पूर्व-  
वद्व्याख्येयम् ।

अथ पञ्चमस्येष्टिं विधत्ते —

ऋक्षा वा इयमलोमकाऽऽसीत् । साऽकामयत ।  
ओषधीभिर्वनस्पतिभिः प्रजायेयेति । सैतम-  
दित्यै पुनर्वसुभ्यां चरुं निरवपत् । ततो वा  
इयमोषधीभिर्वनस्पतिभिः प्राजायत । प्रजा-  
यते ह वै प्रजया पशुभिः । य एतेन हविषा  
यजते । य उं चैनदेवं वेद । सोऽत्र जुहोति ।  
अदित्यै स्वाहा पुनर्वसुभ्याम् । स्वाहा भूत्यै



स्वाहा प्रजात्यै स्वाहेति ( ५ ), इति ।

इयं पृथिवी पूर्वमलोमकौषध्यादिलोमरहितक्षा स्वस्यामाधेयवस्तुशून्या मार्द-  
वरहिता कूरा सत्यासीत् । तादृशी भूमिरोषधीभिर्वनस्पतिभिश्च प्रजायेयेति  
कामयित्वा पूर्वकल्पसिद्धायै भूम्यै पुनर्वसुभ्यां चरुं निरवपत् । अन्यत्पूर्वव-  
द्धारुयेयम् । आभूतिरदितेरेव बहुभवनसमर्था मूर्तिः । प्रजापतिरुत्पादनस-  
मर्था मूर्तिः ।

अथ षष्ठस्येष्टिं विधत्ते—

बृहस्पतिर्वा अकामयत् । ब्रह्मवर्चसी स्यामिति ।  
स एतं बृहस्पतये तिष्याय नैवारं चरुं  
पर्यसि निरवपत् । ततो वै स ब्रह्मवर्चस्य-  
भवत् । ब्रह्मवर्चसी ह वै भवति । य एतेन  
हविषा यजते । य उ चैनदेवं वेद । सोऽत्र  
जुहोति । बृहस्पतये स्वाहा तिष्याय स्वाहा ।  
ब्रह्मवर्चसाय स्वाहेति ( ६ ), इति ।

भागत्रयं पूर्ववद्धारुयेयम् ।

अथ सप्तमस्येष्टिं विधत्ते—

देवासुराः संयत्ता आसन् । ते देवाः सर्पेभ्यं  
आश्रेषाभ्य आज्ये करम्भं निरवपन् ।  
तानेताभिरेव देवताभिरुपानयन् । एताभिर्ह  
वै देवताभिर्द्विषन्तं भ्रातृव्यमुपनयति । य  
एतेन हविषा यजते । य उ चैनदेवं वेद ।

१ क. 'वर्मक्षाऽऽधेयवस्तुशून्या लोमरहिताऽऽर्द्रवर्हितादिरहिता चाऽऽसी' ।



सोऽत्र जुहोति । सर्पेभ्यः स्वाहाऽऽश्रेषाभ्यः

स्वाहा । दन्दशूकेभ्यः स्वाहेति ( ७ ), इति ।

असुरैः सह युद्धोद्युक्ता देवा असुराणां स्ववशीकरणाय दधिमिश्रयव-  
सक्तुरूपं करम्भशब्दाभिधेयं निरूप्यैताभिः सर्पदेवताभिराश्लेषानक्षत्र-  
देवताभिश्च करम्भतुष्टाभिस्तानसुरानुपानयन्समीपं प्रापितवन्तः । सर्पाणां मध्ये  
दंशनशीला दन्दशूकाः । अन्यत्पूर्ववत् ।

अथाष्टमस्येष्टिं विधत्ते—

पितरो वा अंकामयन्त । पितृलोक ऋध्नुया-

मेति । त एतं पितृभ्यो मघाभ्यः पुरोडाशः

षट्कपालं निरवपन् । ततो वै ते पितृलोक

आर्ध्नुवन् । पितृलोके ह वा ऋध्नोति । य

एतेन हविषा यजते । य उं चैनदेवं वेद ।

सोऽत्र जुहोति । पितृभ्यः स्वाहा मघाभ्यः ।

स्वाहाऽनघाभ्यः स्वाहा गदाभ्यः ।

स्वाहाऽरुन्धतीभ्यः स्वाहेति ( ८ ), इति ।

मघानक्षत्रस्यैव निष्पापमूर्तयोऽनघा अगदा रोगरहिता मूर्तयोऽरुन्धत्या  
समाना मूर्तयोऽरुन्धत्यो रोधं प्रति वधमकुर्वत्यः । अन्यत्पूर्ववत् ।

अथ नवमस्येष्टिं विधत्ते—

अर्यमा वा अंकामयत । पशुमान्तस्यामिति ।

स एतमर्यम्णे फल्गुनीभ्यां चरुं निरवपत् ।

ततो वै स पशुमानंभवत् । पशुमान् ह वै

भवति । य एतेन हविषा यजते । य उं चैनदेवं



वेदं । सोऽन्नं जुहोति । अर्यम्णे स्वाहा फल्गु-  
नीभ्यां स्वाहा । पशुभ्यः स्वाहेति (९), इति ।

स्पष्टोऽर्थः ।

अथ दशमस्येष्टिं विधत्ते—

भगो वा अंकामयत । भगी श्रेष्ठी देवानां  
स्यामिति । स एतं भगाय फल्गुनीभ्यां चरुं  
निरवपत् । ततो वै स भगी श्रेष्ठी देवानाम-  
भवत् । भगी ह वै श्रेष्ठी समानानां भवति ।  
य एतेन हविषा यजते । य उं चैनदेवं वेदं ।  
सोऽन्नं जुहोति । भगाय स्वाहा फल्गुनी-  
भ्यां स्वाहा । श्रेष्ठ्याय स्वाहेति (१०), इति ।

भगित्वमैश्वर्यादिषड्गुणयुक्तत्वम् । श्रेष्ठत्वमतिशयेन प्रशस्तत्वं पूज्यत्वमि-  
त्यर्थः । भागत्रयं पूर्ववत् ।

अथैकादशस्येष्टिं विधत्ते—

सविता वा अंकामयत । श्रन्मे देवा दधीरन् ।  
सविता स्यामिति । स एतं सवित्रे हस्ताय  
पुरोडाशं द्वादशकपालं निरवपदाशूनां ब्रीहि-  
णाम् । ततो वै तस्मै श्रद्देवा अदधत ।  
सविताऽभवत् । श्रद्धा वा अस्मै मनुष्या  
दधते । सविता समानानां भवति । य एतेन  
हविषा यजते । य उं चैनदेवं वेदं । सोऽन्नं  
जुहोति । सवित्रे स्वाहा हस्ताय । स्वाहा



ददते स्वाहां पृणते । स्वाहां प्रयच्छते  
स्वाहां प्रतिगृभ्णते स्वाहेति ( ११ ), इति ।

देवाः सर्वे मे मदर्थं श्रद्धिश्वासं दधीरन्धारयेयुः, सर्वेष्वपि कार्येषु मां विश्व-  
स्युरित्यर्थः । ततोऽहं सर्वकार्याणां सविता प्रेरको भूयासम् । षष्टिदिनैः शीघ्रं  
पच्यमाना ब्रीहय आशन्नः । ददते फलं दातुं संपादयित्रे । पृणते न्यूनस्य  
फलस्य पूर्तिहेतवे । प्रयच्छते फलस्य दात्रे । प्रतिगृभ्णते परैर्दत्तस्य स्वीकर्त्रे ।  
त एते हस्तनक्षत्रस्यैव मूर्तिविशेषाः । अन्यत्पूर्ववत् ।

अथ द्वादशस्येष्टिमाह—

त्वष्टा वा अकामयत । चित्रं प्रजां विन्देयेति ।  
स एतं त्वष्ट्रे चित्रायै पुरोडाशमष्टाकपालं  
निरवपत् । ततो वै स चित्रं प्रजामविन्दत ।  
चित्रं ह वै प्रजां विन्दते । य एतेन हविषा  
यजते । य उ चैनदेवं वेद । सोऽत्र जुहोति ।  
त्वष्ट्रे स्वाहां चित्रायै स्वाहा । चैत्राय  
स्वाहा प्रजायै स्वाहेति ( १२ ), इति ।

चित्रं नानाविधत्वं यथा भवति तथा पुत्रपौत्रदुहितृदौहित्ररूपेण नाना-  
विधत्वं चित्रानक्षत्रस्य वैचित्र्यापादकं सामर्थ्यं चैत्रम् । शेषं पूर्ववत् ।

अथ त्रयोदशस्येष्टिमाह—

वायुर्वा अकामयत । कामचारमेषु लोकेष्व-  
भिजयेयमिति । स एतद्वायवे निष्ट्यायै गृष्ट्यै  
दुग्धं पयो निरवपत् । ततो वै स कामचार-  
मेषु लोकेष्वभ्यजयत् । कामचारं ह वा एषु  
लोकेष्वभिजयति । य एतेन हविषा यजते ।



य उ चैनदेवं वेदं । सोऽत्र जुहोति ।  
 वायवे स्वाहा निष्टयायै स्वाहा । कामचा-  
 राय स्वाहाऽभिजित्यै स्वाहेति ( १३ ), इति ।

कामचारः सर्वत्र निवारकाभावेन स्वेच्छया संचारः । निष्ट्या स्वाती ।  
 सकृत्प्रसूता धेनुर्गृष्टिस्तस्याः सकाशाद्गुग्धं यत्पयः क्षीरं तदेवात्र द्रव्यम् ।  
 शेषं पूर्ववत् ।

अथ चतुर्दशस्येष्टिं विधत्ते—

इन्द्राग्नी वा अंकामयेताम् । श्रैष्ठ्यं देवानाम-  
 भिजयेवेति । तवेतमिन्द्राग्निभ्यां विशा-  
 स्वाभ्यां पुरोडाशमेकादशकपालं निरवप-  
 ताम् । ततो वै तौ श्रैष्ठ्यं देवानामभ्यजय-  
 ताम् । श्रैष्ठ्यं ह वै समानानामभिजयति ।  
 य एतेन हविषा यजते । य उ चैनदेवं  
 वेदं । सोऽत्र जुहोति । इन्द्राग्निभ्यां स्वाहा  
 विशास्वाभ्यां स्वाहा । श्रैष्ठ्याय स्वाहाऽ-  
 भिजित्यै स्वाहेति ( १४ ), इति ।

स्पष्टोऽर्थः ।

देवनक्षत्राणामिष्टिं विधाय पौर्णमासीदेवताया इष्टिं विधत्ते—

अथैतत्पौर्णमास्या आज्यं निर्वपति । कामो वै  
 पौर्णमासी । काम आज्यम् । कामेनैव कामः  
 समर्धयति । क्षिप्रमेनं स काम उपनमति ।  
 येन कामेन यजते । सोऽत्र जुहोति । पौर्णमास्यै



स्वाहा कामाय स्वाहा गंत्यै स्वाहेति, इति ॥

अग्निः पञ्चदश प्रजापतिः षोडश सोम एकादश रुद्रो दशर्षेकादश बृहस्पतिर्दश  
देवासुरा नवं पितर एकादशार्यमा भगो दश दश सविता चतुर्दश त्वष्टा वायुरिन्द्राग्नी  
दश दशाथैतत्पौर्णमास्या अष्टौ पञ्चदश ॥

इति कृष्णयजुर्वेदीयतैत्तिरीयब्राह्मणे तृतीयाष्टके प्रथमा-

ध्याये चतुर्थोऽनुवाकः ॥ ४ ॥

नक्षत्रवैलक्षण्यद्योतनायाथशब्दः । तिथ्यभिमानिनी देवता पौर्णमासी  
न तु नक्षत्राभिमानिनी । तस्यां च तिथौ कर्मानुष्ठानेन सर्वकामप्राप्त्या पौर्ण-  
मास्याः कामरूपत्वमुपचर्यते । आज्यस्य सर्वैः काम्यमानत्वात्कामरूपत्वम्, अतः  
कामरूपेणाऽऽज्येनैव कामरूपां पौर्णमासीदेवतां समर्थयति परितोषयति ।  
यजमानो येन कामेन निमित्तभूतेन यजते स कामः क्षिप्रमेवैनं यजमानमुप-  
नमति । गतिः कामानां विनाशोऽगतिरविनाशस्तदभिमानिन्यै देवतायै  
स्वाहा हुतमिदं हविः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये तृतीयकाण्डे प्रथमप्रपाठके चतुर्थोऽनुवाकः ॥ ४ ॥

अथ पञ्चमोऽनुवाकः ।

चतुर्थे देवनक्षत्राणामिष्टयो विहिताः । अथ पञ्चमे यमनक्षत्राणामिष्टयो  
विधीयन्ते । तत्र प्रथमस्येष्टिं विधत्ते—

मित्रो वा अकामयत् । मित्रधेयमेषु लोकेष्व-  
भिजयेयमिति । स एतं मित्रायानूराधेभ्यश्चरुं  
निरवपत् । ततो वै स मित्रधेयमेषु लोकेष्व-  
भ्यजयत् । मित्रधेयः ह वा एषु लोकेष्वभि-  
जयति । य एतेन हविषा यजते । य उं  
चैनदेवं वेदं । सोऽत्र जुहोति । मित्राय



स्वाहाऽनूराधेभ्यः स्वाहा । मित्रधेयाय  
स्वाहाऽभिजित्यै स्वाहेति ( १ ), इति ।

मित्रेणाऽऽप्तेन पुरुषेण धेयं संपादनीयं धनं मित्रधेयम् । स्पष्टमन्यत् ।

अथ द्वितीयस्येष्टिं विधत्ते—

इन्द्रो वा अंकामयत । ज्यैष्ठ्यं देवानामभिज-  
येयमिति । स एतमिन्द्राय ज्येष्ठायै पुरोडाश-  
मेकादशकपालं निरवपन्महाव्रीहीणाम् । ततो  
वै स ज्यैष्ठ्यं देवानामभ्यर्जयत् । ज्यैष्ठ्यं ह  
वै समानानामभिर्जयति । य एतेन हविषा  
यजते । य उ चैनदेवं वेद । सोऽत्र जुहोति ।  
इन्द्राय स्वाहा ज्येष्ठायै स्वाहा । ज्यैष्ठ्याय  
स्वाहाऽभिजित्यै स्वाहेति ( २ ), इति ।

ज्यैष्ठ्यमतिशयेन प्रशस्तत्वं वृद्धत्वं च । महाव्रीहयः स्थूलव्रीहयः । स्पष्ट-  
मन्यत् ।

अथ तृतीयस्येष्टिं विधत्ते—

प्रजापतिर्वा अंकामयत । मूलं प्रजां विन्देयेति ।  
स एतं प्रजापतये मूलाय चरुं निरवपत् ।  
ततो वै स मूलं प्रजामविन्दत । मूलं ह वै  
प्रजां विन्दते । य एतेन हविषा यजते । य उ  
चैनदेवं वेद । सोऽत्र जुहोति । प्रजापतये स्वाहा  
मूलाय स्वाहा । प्रजायै स्वाहेति ( ३ ), इति ।



प्रपा० १ अनु० ९] कृष्णयजुर्वेदीयं तैत्तिरीयब्राह्मणम् ।

८९५

अत्र प्रजापतिशब्देन निर्ऋतिर्विवक्ष्यते । यद्यप्यसावुग्रदेवता तथाऽपि हविषा तुष्टा सती न बाधते किंत्वनिष्टनिवारणेन पालयति । तस्मात्प्रजापति-  
त्वमुपपन्नम् । कुलाचारस्य निर्वाहिका पुत्रादिरूपा प्रजा मूलमिति विशे-  
ष्यते । तथा स्वभृत्येष्वाम्ना प्रजा मूलमिति लोकैर्व्यवहियते । तादृशीमुभयविधां  
प्रजां लभेयेति निर्ऋतेः कामना । स्पष्टमन्यत् ।

अथ चतुर्थस्येष्टिं विधत्ते—

आपो वा अकामयन्त । समुद्रं काममभिजं-  
येमेति । ता एतमभ्योऽषाढाभ्यंश्चरुं निरव-  
पन् । ततो वै ताः समुद्रं काममभ्यंजयन् ।  
समुद्रं ह वै काममभिजयति । य एतेन  
हविषा यजते । य उ चैनदेवं वेद । सोऽत्र  
जुहोति । अभ्यः स्वाहाऽषाढाभ्यः स्वाहा ।  
समुद्राय स्वाहा कामाय स्वाहा ।  
अभिजित्यै स्वाहेति ( ४ ), इति ।

योऽयं समुद्रो जलराशिस्तमेतं जलराशिं काममभिजयेम स्वेच्छया वशी-  
कुर्म इत्येवमब्देवतानां कामना । यजमानस्तु समुद्रस्यातिप्रभूतत्वेन समुद्रसदृशं  
काममभिलषितार्थमभिजयति । स्पष्टमन्यत् ।

अथ पञ्चमस्येष्टिं विधत्ते—

विश्वे वै देवा अकामयन्त । अनपजय्यं जये-  
मेति । त एतं विश्वेभ्यो देवेभ्योऽषाढाभ्यंश्चरुं  
निरवपन् । ततो वै तेऽनपजय्यमंजयन् ।  
अनपजय्यं ह वै जयति । य एतेन हविषा  
यजते । य उ चैनदेवं वेद । सोऽत्र जुहोति ।



विश्वेभ्यो देवेभ्यः स्वाहाऽषाढाभ्यः स्वाहा ।

अनपजय्याय स्वाहा जित्यै स्वाहेति (५), इति ।

जेतुमशक्यः शत्रुरनपजय्यस्तं जयेमेति विश्वेषां देवानां कामना । तस्य जेतुमशक्यस्य शत्रोरभिमानी देवोऽप्यनपजय्यस्तस्य जयाभिमानी देवो जितिः । स्पष्टमन्यत् ।

अथ षष्ठस्येष्टिं विधत्ते—

ब्रह्म वा अकामयत् । ब्रह्मलोकमभिजयेय-

मिति । तदेतं ब्रह्मणेऽभिजिते चरुं निरवपत् ।

ततो वै तद्ब्रह्मलोकमभ्यजयत् । ब्रह्मलोकं ह

वा अभिजयति । य एतेन हविषा यजते ।

य उ चैनदेवं वेद । सोऽन्नं जुहोति ।

ब्रह्मणे स्वाहाऽभिजिते स्वाहा । ब्रह्मलोकाय

स्वाहाऽभिजित्यै स्वाहेति ( ६ ), इति ।

ब्रह्मलोकः सत्यलोकस्तत्स्वामित्वं कामयमानो ब्राह्मणत्वजातियुक्तः पुरुषो ब्रह्मशब्देन विवक्षितः । अभिजित्संज्ञकं चोत्तराषाढाश्रवणयोर्मध्यवर्ति नक्षत्रं तदभिमानीदेवस्यापि ब्रह्मेति नामधेयम् । स्पष्टमन्यत् ।

अथ सप्तमस्येष्टिं विधत्ते—

विष्णुर्वा अकामयत् । पुण्यं श्लोकं शृण्वीय ।

न मां पापी कीर्तिरागच्छेदिति । स एतं

विष्णवे श्रोणायै पुरोडाशं त्रिकपालं निरवपत् ।

ततो वै स पुण्यं श्लोकमशृणुत् । नैनं

पापी कीर्तिरागच्छत् । पुण्यं ह वै श्लोकं

शृणुते । नैनं पापी कीर्तिरागच्छति । य



प्रपा० १ अनु० ९] कृष्णयजुर्वेदीयं तैत्तिरीयब्राह्मणम् ।

८९७

ए॒तेन॑ ह॒विषा॒ यज॑ते । य उ॑ चैन॒देवं वेद॑ । सोऽ॒त्र  
जुहोति॑ । विष्ण॑वे॒ स्वाहा॑ श्रो॒णायै॒ स्वाहा॑ ।  
श्लोका॑य॒ स्वाहा॑ श्रु॒ताय॒ स्वाहेति॑ ( ७ ), इति ।

पुण्यश्लोकः स्तुतिः । पापकीर्तिर्निन्दा । श्रोणा श्रवणनक्षत्रम् । श्लोकः  
स्तुत्यभिमानी देवः । श्रुतः श्रवणाभिमानी देवः । स्पष्टमन्यत् ।

अथाष्टमस्येष्टिं विधत्ते—

वस॑वो वा अ॒काम॑यन्त । अग्रं॑ दे॒वता॑नां॒ परी॑-  
या॒मेति॑ । त ए॒तं वसु॑भ्यः श्रवि॑ष्ठाभ्यः पुरो॒-  
डाशं॑ म॒ष्टाकं॒ पालं॒ निर॑वपन् । ततो॒ वै वे॒ऽग्रं  
दे॒वता॑नां॒ परी॑यन् । अग्रं॑ ह॒ वै संमा॑नानां  
प॒र्येति॑ । य ए॒तेन॑ ह॒विषा॒ यज॑ते । य उ॑ चैन॒-  
देवं वेद॑ । सोऽ॒त्र जुहोति॑ । वसु॑भ्यः  
स्वाहा॑ श्रवि॑ष्ठाभ्यः स्वाहा॑ । अ॒ग्राय॒ स्वाहा॑  
परी॑त्यै॒ स्वाहेति॑ ( ८ ) , इति ।

देवतानां मध्येऽग्रं मुख्यत्वं परीयाम परितः प्राप्नुमः । धनिष्ठाख्यनक्षत्र-  
मूर्तयः श्रविष्ठाः । अग्रशब्देन श्रैष्ठ्याभिमानी देवः । परीतिशब्देन तत्प्राप्त्य-  
भिमानी देवः । स्पष्टमन्यत् ।

अथ नवमस्येष्टिं विधत्ते—

इन्द्रो॑ वा अ॒काम॑यत । इन्द्रो॑ऽशि॒थिलः॑ स्या॒मिति॑ ।  
स ए॒तं वरु॑णाय श॒तभि॑षजे भेष॒जेभ्यः॑ पुरो॒-  
डाशं॑ द॒शक॒पालं॒ निर॑वपत्कृष्णानां ब्रीही॒-  
णाम् । ततो॒ वै स इन्द्रो॑ऽशि॒थिलो॑ऽभवत् ।



दृढो ह वा अशिथिलो भवति । य एतेन  
हविषा यजते । य उ चैनदेवं वेद । सोऽत्र  
जुहोति । वरुणाय स्वाहा शतभिषजे  
स्वाहा । भेषजेभ्यः स्वाहेति ( ९ ) , इति ।

इन्द्रशब्देन परमैश्वर्ययोगाद्वरुण उच्यते । स च दार्ढ्यमशैथिल्यं च काम-  
यामास । स्वस्य कार्यक्षमत्वं दार्ढ्यं परैरभिभवाभावोऽशैथिल्यं शतभिषङ्ग-  
क्षत्रम् । भेषजान्यौषधाभिमानिदेवताशरीराणि । वरुणनक्षत्रभेषजेभ्यो  
देवेभ्यः कृष्णवर्णानां व्रीहीणां पुरोडाशं निरूप्य दार्ढ्यमशैथिल्यं च प्राप्त-  
वान् । स्पष्टमन्यत् ।

अथ दशमस्येष्टिं विधत्ते—

अजो वा एकपादकामयत । तेजस्वी ब्रह्मव-  
र्चसी स्यामिति । स एतमजायैकपदे प्रोष्ठपदे-  
भ्यश्चरुं निरवपत् । ततो वै स तेजस्वी ब्रह्म-  
वर्चस्यभवत् । तेजस्वी ह वै ब्रह्मवर्चसी  
भवति । य एतेन हविषा यजते । य उ चैन-  
देवं वेद । सोऽत्र जुहोति । अजायैकपदे  
स्वाहा प्रोष्ठपदेभ्यः स्वाहा । तेजसे स्वाहा  
ब्रह्मवर्चसाय स्वाहेति ( १० ) , इति ।

अजो गमनशील इदानींतनजन्मरहितो वा । एको जगदुपकारकः पादो  
यस्यासावेकपात् । अथ वैक एव पद्यते गच्छतीत्येकपात् “सूर्य एकाकी  
चरति” इति श्रुतेः । तेजस्वी शरीरकान्तियुक्तो ब्रह्मवर्चसी वेदशास्त्राध्य-  
यनादिजन्यकान्तियुक्तः । स्पष्टमन्यत् ।

अथैकादशस्येष्टिं विधत्ते—

अहिर्वै बुध्नियोऽकामयत । इमां प्रतिष्ठां



प्रपा० १ अनु० ९] कृष्णयजुर्वेदीयं तैत्तिरीयब्राह्मणम् ।

८९९

विन्देयेति । स एतमहये बुध्नियाय प्रोष्ठप-  
 देभ्यः पुरोडाशं भूमिकपालं निरवपत् । ततो  
 वै स इमां प्रतिष्ठामविन्दत् । इमां ह वै  
 प्रतिष्ठां विन्दते । य एतेन हविषा यजते ।  
 य उ चैनदेवं वेद । सोऽत्र जुहोति । अहये  
 बुध्नियाय स्वाहा प्रोष्ठपदेभ्यः स्वाहा ।  
 प्रतिष्ठायै स्वाहेति ( ११ ), इति ।

न हीयत इत्यहिः । बुध्ने मूले सृष्ट्यादौ भवो बुध्नियः । इमां भूमिं प्रतिष्ठां  
 स्वनिवासाय प्रतिष्ठिताम् । भूमिकपालस्य स्वरूपं बोधायन आह—“ कपा-  
 लमात्रं भूमिं परिलिख्याङ्गारमधिवर्तयति तस्यैककपालवत्संस्कारः ” इति ।  
 तथाविधभूमिकपालोपेतपुरोडाशं निरूप्य स्वापेक्षितं फलमलभत । स्पष्ट-  
 मन्यत् ।

अथ द्वादशस्येष्टिं विधत्ते—

पूषा वा अकामयत् । पशुमान्त्स्यामिति । स  
 एतं पूष्णे रेवत्यै चरुं निरवपत् । ततो वै  
 स पशुमानभवत् । पशुमान् ह वै भवति ।  
 य एतेन हविषा यजते । य उ चैनदेवं वेद ।  
 सोऽत्र जुहोति । पूष्णे स्वाहा रेवत्यै  
 स्वाहा । पशुभ्यः स्वाहेति ( १२ ), इति ।

स्पष्टोऽर्थः ।

अथ त्रयोदशस्येष्टिं विधत्ते—

अश्विनौ वा अकामयेताम् । श्रोत्रस्विनावब-



धि॒रौ स्या॒वेति॑ । ता॒वेत॒म॒श्विभ्या॑म॒श्वयु॒ग्भ्यां  
 पु॒रोडा॒शं द्वि॒कपा॒लं नि॒र॒वप॒ताम् । ततो॒ वै  
 तौ श्रो॒त्रस्वि॒नाव॒बा॒धिरा॒वभ॒वता॒म् । श्रो॒त्रस्वी  
 ह॒ वा अ॒बा॒धिरो भ॒वति॑ । य ए॒तेन॑ ह॒विषा॒  
 य॒ज॒ते । य उ॑ चैन॒देवं वेद॑ । सोऽ॒त्र जु॒होति॑ ।  
 अ॒श्विभ्या॑ः स्वाहा॑ऽश्व॒युग्भ्या॑ः स्वाहा॑ । श्रो॒त्राय॑  
 स्वाहा॑ श्रु॒त्यै स्वा॒हेति॑ ( १३ ), इति॑ ।

योजनादिव्यवहितवार्तायाः श्रवणसामर्थ्यं श्रोत्रस्वित्वं वार्धकेऽपि बाधि-  
 र्यराहित्यमवधिरत्वम् । श्रोत्रायेत्यनेन दूरवार्ताश्रवणसामर्थ्यप्रदो देवो विव-  
 क्षितः । श्रुत्या इत्यनेन बाधिर्यनिवारको देवविशेषः । स्पष्टमन्यत् ।

अथ चतुर्दशस्येष्टिं विधत्ते—

य॒मो वा अ॑कामयत । पि॒तृणा॑ः रा॒ज्यम॒भिज॑ये-  
 य॒मिति॑ । स ए॒तं य॒माया॑प॒भर॑णीभ्यश्च॒रुं नि॒र॒-  
 व॒पत् । ततो॒ वै स पि॒तृणा॑ः रा॒ज्यम॒भ्यज॑यत् ।  
 स॒मा॒नाना॑ः ह॒ वै रा॒ज्यम॒भिज॑यति । य ए॒तेन॑  
 ह॒विषा॒ य॒ज॒ते । य उ॑ चैन॒देवं वेद॑ । सोऽ॒त्र  
 जु॒होति॑ । य॒माय॑ स्वाहा॑ऽप॒भर॑णीभ्यः स्वाहा॑ ।  
 रा॒ज्याय॑ स्वाहा॑ऽभि॒जित्यै॑ स्वा॒हेति॑ (१४), इति॑ ।

यथा यमस्य पितृराज्यप्राप्तिरेवमन्यस्य यजमानस्यापि स्वसमानानां मध्ये  
 राज्यं भवति । स्पष्टमन्यत् ।

तदेवं यमनक्षत्राणामिष्टीरभिधायामावास्यादेवताया इष्टिं विधत्ते—

अथै॒तद॑मा॒वास्या॑या॒ आज्यं॑ निर्वपति ।



प्रपा० १ अनु० ६] कृष्णयजुर्वेदीयं तैत्तिरीयब्राह्मणम् ।

९०१

कामो वा अमावास्या । काम आज्यम् ।  
 कामेनैव कामः समर्धयति । क्षिप्रमेनः  
 स काम उपनमति । येन कामेन यजते ।  
 सोऽत्र जुहोति । अमावास्यायै स्वाहा  
 कामाय स्वाहा गयै स्वाहेति (१५), इति ।

मित्र इन्द्रः प्रजापतिर्दश दशाऽऽप एकादश विश्वे ब्रह्म दश दश विष्णुस्त्रयोदश  
 वसव इन्द्रोऽजोऽहिर्वै बुधियः पूषाऽश्विनौ यमो दश दशमावास्याया अष्टौ पञ्चदश ॥

इति कृष्णयजुर्वेदीयतैत्तिरीयब्राह्मणे तृतीयाष्टके प्रथमाध्याये  
 पञ्चमोऽनुवाकः ॥ ५ ॥

पौर्णमासीवाक्यवद्वाख्येयम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
 यब्राह्मणभाष्ये तृतीयकाण्डे प्रथमप्रपाठके पञ्चमोऽनुवाकः ॥ ५ ॥

अथ षष्ठोऽनुवाकः ।

पञ्चमेऽनुवाके यमनक्षत्राणामिष्टय उक्ताः । अथ षष्ठे चन्द्रमःप्रभृतीनामि-  
 ष्टयो विधीयन्ते । तत्राऽऽदौ चन्द्रमस इष्टिं विधत्ते—

चन्द्रमा वा अकामयत । अहोरात्रानर्धमासा-  
 न्मासानृतून्त्संवत्सरमाप्त्वा । चन्द्रमसः सायुज्यं  
 सलोकतामाप्नुयामिति । स एतं चन्द्रमसे  
 प्रतीदृश्यायै पुरोडाशं पञ्चदशकपालं निरव-  
 पत् । ततो वै सोऽहोरात्रानर्धमासान्मासानृतू-  
 न्त्संवत्सरमाप्त्वा । चन्द्रमसः सायुज्यं सलो-



कतामाप्नोत् । अहोरात्रान्ह वा अर्धमासान्मा-  
 सानृतून्त्संवत्सरमाप्त्वा । चन्द्रमसः सायुज्यं  
 सलोकतामाप्नोति । य एतेन हविषा यजते ।  
 य उ चैनदेवं वेद । सोऽत्र जुहोति । चन्द्रमसे  
 स्वाहा प्रतीदृश्यायै स्वाहा । अहोरात्रेभ्यः  
 स्वाहाऽर्धमासेभ्यः स्वाहा । मासेभ्यः स्वाहा-  
 तुभ्यः स्वाहा । संवत्सराय स्वाहेति (१), इति ।

योऽयमस्मिन्कल्पे मनुष्यो भाविनीं संज्ञामाश्रित्य चन्द्रमाः सोऽयमहोरा-  
 त्रार्धमासमासर्तुसंवत्सरदेवतानां लोकप्राप्तिद्वारा क्रमेण चन्द्रमसः सायुज्यसा-  
 लोक्ययोः प्राप्तिं कामितवान् । यस्मिँल्लोके चन्द्रमा निवसति तस्मिन्नेव लोके  
 स्वस्यापि निवासः सालोक्यं तेन सहैकस्मिन्गृहे निवासः सायुज्यं तत्सर्वं  
 कामयित्वा वर्तमानाय चन्द्रमसे देवाय प्रतीदृश्यायै जलादौ चन्द्रप्रतिबिम्बत्वे-  
 न दृश्यमानायै तदभिमानिदेवतायै चरुं पुरोडाशं निरुप्य स्वाभीष्टं प्राप्नोत् ।  
 एवमन्योऽपि यजमानस्तद्वेदिता वा तत्सर्वं प्राप्नोति । स्पष्टमन्यत् ।

अथाहोरात्रयोरिष्टं विधत्ते—

अहोरात्रे वा अकामयेताम् । अत्यहोरात्रे  
 मुच्येवहि । न नांवहोरात्रे आप्नुयातामिति ।  
 ते एतमहोरात्राभ्यां चरुं निरवपताम् ।  
 द्वयानां व्रीहीणाम् । शुक्लानां च कृष्णानां च ।  
 सवात्योर्दुग्धे । श्वेतायै च कृष्णायै च । ततो  
 वै ते अत्यहोरात्रे अमुच्येते । नैनं अहोरात्रे  
 आप्नुताम् । अतिं ह वा अहोरात्रे मुच्यते ।



नैनमहोरात्रे आप्नुतः । य एतेन हविषा  
यजते । य उ चैनदेवं वेद । सोऽत्र  
जुहोति । अह्ने स्वाहा रात्रियै स्वाहा ।  
अतिमुक्त्यै स्वाहेति ( २ ), इति ।

अत्र हि लोके सर्वेऽपि प्राणिनोऽहोरात्रदेवतयोर्वशे वर्तन्ते । ते हि पुनः पुन-  
रावर्तमाने प्राणिनामायुः सहसा क्षपयित्वा तान्मारयतः । एवं सति भाविनी  
वृत्तिमाश्रित्याहोरात्रनामकावस्मिन्कल्पे द्वौ पुरुषावेवमकामयेताम् । वर्तमाने अहो-  
रात्रे द्वे अतिक्रम्य तत्पारतन्त्र्यादावां द्वौ मुच्येवहि । एते चाहोरात्रे नावुभौ  
नाऽऽमुयातामावयोरायुः क्षपयितुं समर्थौ मा भूतामिति । ते भाविनी अहोरात्रे  
वर्तमानाभ्यां शुक्रकृष्णव्रीहिद्वयचरुं क्षीरे निरवपतां तच्च क्षीरं श्वेतकृष्णव-  
र्णयोः सवात्योर्धेन्वोः संबन्धि । एकमातृजन्ये द्वे धेनू सवात्यौ तयोरेका  
शुक्लेतरा कृष्णा । तादृशयोर्दुग्धे चरुं निरुप्य यथोक्तं फलमलभेताम् । एवम-  
न्योऽपि यजमानो यथोक्तं फलमाप्नोति । स्पष्टमन्यत् ।

अथोषोदेवताया इष्टिं विधत्ते—

उषा वा अकामयत । प्रियाऽऽदित्यस्य सुभगा  
स्यामिति । सैतमुषसे चरुं निरवपत् । ततो वै  
सा प्रियाऽऽदित्यस्य सुभगाऽभवत् । प्रियो ह  
वै समानानां सुभगा भवति । य एतेन हविषा  
यजते । य उ चैनदेवं वेद । सोऽत्र जुहोति ।  
उषसे स्वाहा व्युष्ट्यै स्वाहा । व्युष्ट्यै स्वाहा  
व्युच्छन्त्यै स्वाहा । व्युष्टायै स्वाहेति ( ३ ), इति ।

येयमुषा देवी सेयमादित्यप्रीतिं सौभाग्यं च कामयमाना पूर्वकल्पस्योषसे  
चरुं निरुप्य स्वेष्टं लब्धवती । एवमन्यो यजमानस्तेन हविषा स्वसमानानां  
सर्वेषां प्रियः सौभाग्ययुक्तश्च भवति । उषास्तत्कालदेवता । व्युष्टिस्तस्या



देवतायाः कार्यं प्रभातत्वं तच्च भविष्यद्वर्तमानातीतत्वभेदैस्त्रिविधम् । तदभिमानिनीभ्यो देवताभ्य उपहोमा द्रष्टव्याः ।

अथ नक्षत्रदेवताया इष्टिं विधत्ते—

अथैतस्मै नक्षत्राय चरुं निर्वपति । यथा त्वं  
देवानामसि । एवमहं मनुष्याणां भूयास-  
मिति । यथा ह वा एतद्देवानाम् । एवम् ह  
वा एष मनुष्याणां भवति । य एतेन हविषा  
यजते । य उ चैनदेवं वेद । सोऽत्र जुहोति ।  
नक्षत्राय स्वाहोदेष्यते स्वाहा । उद्यते स्वाहो-  
दिताय स्वाहा । हरसे स्वाहा भरसे स्वाहा ।  
भ्राजसे स्वाहा तेजसे स्वाहा । तपसे  
स्वाहा ब्रह्मवर्चसाय स्वाहेति ( ४ ), इति ।

नक्षत्रसामान्याभिमानि यो देवस्तस्मै चरुं निर्वपेत्तत्र मन्त्रो “यथा त्वम्”  
इत्यादिः । स च बोधायनेन स्पष्टीकृतः—“अथैतस्मै नक्षत्राय चरुमिति  
निर्वपणकाले यजमानायतन उपविश्य यजमानो जपति यथा त्वं देवाना-  
मस्येवमहं मनुष्याणां भूयासम्” इति । हे नक्षत्रदेव त्वं देवानां मध्ये  
यथोत्तमोऽस्येवं मनुष्याणां मध्येऽहमुत्तमो भूयासमिति मन्त्रार्थः । एतमर्थं  
कामयमान एवात्राधिकारी । अतो यजमानो नक्षत्रदेववदुत्कृष्टो भवति ।  
योऽयं नक्षत्रदेवो याश्च तद्दुदयस्य भविष्यद्वर्तमानातीतत्वदशाः, या च  
तस्यानिष्टहरणशक्तिर्याऽपि तस्येष्टसंपादनशक्तिर्यच्च तदीयं भ्राजो रश्मिरूपं  
यदपि तदीयं तेजः शरीरकान्तिर्यदपि तत्प्रसादलभ्यं तपो ब्रह्मवर्चसं चैतद-  
भिमानिदेवताभ्यः सर्वाभ्य उपहोमाः कर्तव्याः ।

अथ सूर्यस्येष्टिं विधत्ते—

सूर्यो वा अकामयत । नक्षत्राणां प्रतिष्ठा  
स्यामिति । स एतः सूर्याय नक्षत्रेभ्यश्चरुं



निरवपत् । ततो वै स नक्षत्राणां प्रतिष्ठाऽ-  
 भवत् । प्रतिष्ठा ह वै समानानां भवति । य  
 एतेन हविषा यजते । य उ चैनदेवं वेद ।  
 सोऽत्र जुहोति । सूर्याय स्वाहा नक्षत्रेभ्यः  
 स्वाहा । प्रतिष्ठायै स्वाहेति ( ५ ), इति ।

नक्षत्रादिज्योतिषां सर्वेषां प्रतिष्ठाऽधिपतिः स्यामिति कामयमानः सूर्यः  
 पूर्वकल्पसिद्धाय सूर्याय नक्षत्रेभ्यश्च हविर्निरूप्य ज्योतिषामधिपतिरभवत् ।  
 एवं यजमानोऽपि समानानामधिपतिर्भवति । स्पष्टमन्यत् ।

अथादितेरिष्टिं विधत्ते—

अथैतमदित्यै चरुं निर्वपति । इयं  
 वा अदितिः । अस्यामेव प्रति-  
 तिष्ठति । सोऽत्र जुहोति । अदित्यै  
 स्वाहा प्रतिष्ठायै स्वाहेति (६), इति ।

येयं भूमिः सैवादितिस्तस्यै निर्वपन्भूमावेव प्रतिष्ठितो भवति ।  
 अथ विष्णोर्यागं विधत्ते—

अथैतं विष्णवे चरुं निर्वपति । यज्ञो  
 वै विष्णुः । यज्ञ एवान्ततः प्रतितिष्ठति ।  
 सोऽत्र जुहोति । विष्णवे स्वाहा यज्ञाय  
 स्वाहा । प्रतिष्ठायै स्वाहेति (७), इति ॥

चन्द्रमाः पञ्चदशाहोरात्रे सप्तदशोषा वा एकादशायैतस्मै नक्षत्राय त्रयोदश  
 सूर्यो दशायैतमदित्यै पञ्चाथैतं विष्णवे षट्सप्त ॥

इति कृष्णयजुर्वेदीयतैत्तिरीयब्राह्मणे तृतीयाष्टके प्रथमा-  
 ध्याये षष्ठोऽनुवाकः ॥ ६ ॥



विष्णुशब्देन सर्वाङ्गव्यापिनो यज्ञस्य विवक्षितत्वाद्विष्णवे हविर्निर्वपन्न-  
न्ततः समाप्तिपर्यन्तं यज्ञे प्रतिष्ठितो भवति । स्पष्टमन्यत् ।

अग्निर्वा अकामयतेत्यारभ्य विष्णुचरुपर्यन्तमिदं नक्षत्रसत्ररूपमेकमेव  
कर्म । तथा च बोधायनः—“अथातो नक्षत्रेष्टिं व्याख्यास्यामः” इत्यु-  
पक्रम्य सप्रपञ्चं व्याख्यायान्ते स्पष्टमुदाजहार—“नक्षत्रसत्रेण ज्योतिरान-  
न्त्याय ज्योतिषा यजेत । तेनेष्ट्वा पापं निर्णुद्याप पुनर्मृत्युं जयतीति ह स्माऽऽह  
बोधायनः” इति ।

अत्र मीमांसा । दशमाध्यायस्य चतुर्थपादे चिन्तितम्—

“नक्षत्रेष्ट्युपहोमादिनारिष्टादेर्निवर्तकः ।

समुच्चितो वा कार्यैक्यादाद्योऽन्त्योऽपूर्वभेदतः ॥

सन्ति नक्षत्रेष्टौ—“अग्नये स्वाहा कृत्तिकाभ्यः स्वाहाऽम्बायै स्वाहा  
दुलायै स्वाहा” इत्यादय उपहोममन्त्राः । प्रकृतौ प्रधानहोमादूर्ध्वं नारिष्टहोमो  
विहितः—“नारिष्टान्होमाञ्जुहोति” इत्युक्तत्वात् । “दश ते तनुवो यज्ञ  
यज्ञियाः” इत्यादयस्तत्र मन्त्राः । अयमेको विषयः । तथा श्येने श्रूयते—  
“लोहितोष्णीषा लोहितवसना निवीता ऋत्विजः प्रचरन्ति” इति । प्रकृता-  
बुपवीतं विहितम्—“उपव्ययते” इति । अयं द्वितीयो विषयः । तथा—  
“पृष्ठये षडहे श्रूयते—“मध्वाशयेद्घृतं वै” इति । प्रकृतौ श्रुतम्—“पयो  
व्रतं ब्राह्मणस्य यवागू राजन्यस्याऽऽमिक्षा वैश्यस्य” इति । अयं तृतीयो  
विषयः । तत्रोपहोमनिवीतमध्वशनानि क्रमेण नारिष्टहोमोपवीतपयोव्रतानां  
निवर्तकानि । कुतः कार्यैक्यात् । उपहोमनारिष्टहोमयोस्तावज्जुहोतिशब्दै-  
क्यतदर्थैक्याभ्यां कार्यैक्यं प्रतीयते । अशनव्रतयोः शब्दभेदेऽप्यर्थभेदो नास्ति ।  
निवीतोपवीतयोः शब्दार्थभेदेऽपि वीतशब्दस्मारितं कार्यमेकं स्यात् । तस्मा-  
द्बाधः । इति पूर्वः पक्षः । भवतु नाम दृष्टार्थेषु कार्यैक्यं दृष्ट्वा बाधः, उदाह-  
तानि त्वपूर्वार्थानि । अपूर्वं च विध्यैकगम्यतया विधिभेदेन भिद्यते । तस्मा-  
त्कार्यभेदात्समुच्चयोऽभ्युपगन्तव्यः । न च निवीतोपवीतयोर्विरोधः शङ्कनीयः ।  
वाक्याभ्यां तदुभयोपपत्तेः । नापि पयोव्रतस्य दृष्टार्थत्वम् । अल्पेन पयसा  
वृत्तिपृष्ठ्यसंभवात् । उदाहरणद्वये कृत्वाचिन्ता वाऽस्तु ।

पञ्चमाध्यायस्य द्वितीयपादे चिन्तितम्—

“नक्षत्रेष्ट्युपहोमाः किं नारिष्टेभ्यः पुरा न वा ।

प्रत्यक्षपाठान्मुख्यस्य सामीप्यायास्तु पूर्वता ।



प्रपा० १ अनु० ६] कृष्णयजुर्वेदीयं तैत्तिरीयब्राह्मणम् ।

९०७

प्रकृते प्रथमो बोधो वैकृते चरमस्ततः ।

नारिष्ठहोमाः पूर्वं स्युरूपहोमास्तु पृष्ठतः ।

अग्न्यादिदेवतायुक्तानां कृत्तिकादिनक्षत्राणामिष्टयः काम्या विहिताः—  
 “अग्नये कृत्तिकाभ्यः पुरोडाशमष्टाकपालम्” इत्यादयः । तत्र प्रधानहोमाः—  
 “अग्निर्नः पातु कृत्तिकाः” इत्यादियाज्यानुवाक्यापुरःसरं हूयन्ते । तत्रो-  
 पहोमा एवमाप्नाताः—“सोऽत्र जुहोति । अग्नये स्वाहा कृत्तिकाभ्यः स्वाहा ।  
 अम्बायै स्वाहा दुलायै स्वाहा” इति । नारिष्ठहोमाश्च चोदकेन प्राप्ताः ।  
 “दश ते तनुवो यज्ञ” इत्यादिभिर्मन्त्रैराज्याहुतयो नारिष्ठहोमाः । एतेभ्यो  
 नारिष्ठहोमेभ्यः पूर्वमुपहोमाः कर्तव्याः । कुतः—“अष्टाकपालं निर्वपेत्”  
 “सोऽत्र जुहोति” इति प्रत्यक्षपाठेन मुख्यसामीप्यमुपहोमानां प्रतीयते ।  
 तच्चातिदिष्टैर्नारिष्ठहोमैर्व्यवधाने बाध्येत । तस्मादुपहोमानां पूर्वत्वमिति प्राप्ते  
 ब्रूमः—नक्षत्रेष्टिरूपा विकृतिर्विधीयमाना स्वोपकारकमङ्गजातमपेक्षते । तदा  
 चोदकः प्राकृतं नारिष्ठहोमादिकमङ्गं बोधयति । प्रत्यक्षवाक्यं तु वैकृतमुपहोमा-  
 दिकम् । तयोर्मध्ये ऋगोपकारतया नारिष्ठहोमाद्यङ्गत्वं सहसा बुध्यते । उपहोमा-  
 द्यङ्गता तूपकारे कल्पिते पश्चाद्बुध्यते । ततः प्रधानप्रत्यासत्त्या नारिष्ठहोमाः  
 पूर्वमनुष्ठेयाः । उपहोमाः पश्चादनुष्ठेयाः” ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-

ब्राह्मणभाष्ये तृतीयकाण्डे प्रथमप्रपाठके षष्ठोऽनुवाकः ॥ ६ ॥

सविताऽऽशूनां व्रीहीणामिन्द्रो महाव्रीहीणामिन्द्रः कृष्णानां व्रीहीणामहोरात्रे  
 द्वयानां व्रीहीणाम् । पितरः षट्कपालं सविता द्वादशकपालमिन्द्राग्नी एकादश-  
 कपालमिन्द्र एकादशकपालं विष्णुस्त्रिकपालमिन्द्रो दशकपालमहिर्भूमिकपालमश्विनौ  
 द्विकपालं चन्द्रमाः पञ्चदशकपालमन्यत्राष्टाकपालम् । रुद्रोऽर्धमा पूषा पशुमान् ।  
 सोमो रुद्रो बृहस्पतिः पर्यासि । वायुः पर्यः । सोमो वायुरिन्द्राग्नी मित्र इन्द्र आपो  
 ब्रह्म यमोऽभिजित्यै । त्वष्टा प्रजापतिः प्रजायै । पौर्णमास्या अमावास्याया आगत्यै ।  
 विश्वे जित्यै । अश्विनौ श्रुत्यै । ब्रह्म तदेतम् । वायुः स एतत् । सोमो यमः समा-  
 नानाम् । पितर आपो विश्वे वसवोऽकामयन्त मेति त एतं निरवपन् । इन्द्राग्नी अश्वि-  
 नावकामयेतां वेति तावेतं निरवपताम् । अहोरात्रे अकामयेतां तामिति ते एतं निरवप-  
 ताम् । अन्यत्राकामयत स्यामिति स एतं निरवपत् । इन्द्राग्नी श्रेष्ठ्यभिन्द्रो ज्यैष्ठ्य-



१०४

श्रीमत्सायणाचार्यविरचितभाष्यसमेतम्— [३तृतीयकाण्डे—

मिन्द्रो दृढः । अहोरात्रे अतिमुक्त्यै । अहिः सूर्योऽदित्यै विष्णवे प्रतिष्ठायै । अग्निर्नो  
रीरिषन् । अन्यत्र रीरिषः । अग्निर्न ऋध्यास्म नवो नवोऽग्निर्मित्रश्चन्द्रमाः षट् ॥

अग्निर्नस्तं नो वायुरहिर्बुध्नियं ऋक्षा वा इयमथैतत्पौर्णमास्या अजो वा एकपात्सूर्यो  
वै त्रिषष्टिः ॥

हरिः ओम् ।

इति कृष्णयजुर्वेदीयतैत्तिरीयब्राह्मणे तृतीयाष्टके

प्रथमोऽध्यायः ॥ १ ॥

वेदार्थस्य प्रकाशेन तमो हार्दं निवारयन् ।

पुमर्थाश्चतुरो देयाद्विद्यातीर्थमहेश्वरः ॥ १ ॥

इति श्रीमद्वीरबुक्कणसाम्राज्यधुरंधरश्रीमत्सायणाचार्यविरचिते माधवीये

वेदार्थप्रकाशे कृष्णयजुर्वेदीयतैत्तिरीयब्राह्मणभाष्ये तृतीयकाण्डे

प्रथमः प्रपाठकः समाप्तः ॥ १ ॥

( मूलक्रमेण—अष्ट० ३ अध्या० १ ( १७ ) अनु० ६ ( १६९ ) )

( भाष्यक्रमेण—का० ३ प्रपा० १ ( १७ ) अनु० ६ ( १६९ ) )

कृष्णयजुर्वेदीयतैत्तिरीयब्राह्मणे

द्वितीयः प्रपाठकः ।

तत्र प्रथमोऽनुवाकः ।

हरिः ॐ ।

\*तृतीयस्यामितो दिवि सोमं आसीत् । तं गांयत्र्याहंरत् ।  
तस्य पर्णमच्छिद्यत् । तत्पर्णोऽभवत् । तत्पर्णस्य पर्णत्वम् ।  
ब्रह्म वै पर्णः । यत्पर्णशाखया वत्सानंपाकरोति । ब्रह्मणैवै-  
नानपाकरोति । गायत्रो वै पर्णः । गायत्राः पशवः ( १ ) ।  
तस्मात्राणि त्रीणि पर्णस्य पलाशानि । त्रिपदां गायत्री ।

\* द्वितीयतृतीयप्रपाठकौ भाष्यकारेण संहितायामेव व्याख्यातौ । एतच्च चतुर्थप्रपाठकोपोद्घा-  
तभाष्ये भाष्यकृतैव स्पष्टमुक्तम् । अतोऽत्र तन्मूलमात्रं संगृह्यते ।



यत्पर्णशाखया गाः प्रार्पयन्ति । स्वयैवैना देवतया प्रार्पयति ।  
 यं कामयेतापशुः स्यादिति । अपर्णा तस्मै शुष्काग्रामा-  
 हरेत् । अपशुरेव भवति । यं कामयेत पशुमान्तस्यादिति ।  
 बहुपर्णा तस्मै बहुशाखामाहरेत् । पशुमन्तमेवैनं करोति  
 ( २ ) । यत्प्राचीमाहरेत् । देवलोकमभिजयेत् । यदुदीचीं  
 मनुष्यलोकम् । प्राचीमुदीचीमाहरति । उभयोर्लोकयोरभि-  
 जित्यै । इषे त्वोर्जे त्वेत्याह । इषमेवोर्जे यजमाने दधाति ।  
 वायवः स्थेत्याह । वायुर्वा अन्तरिक्षस्याध्यक्षाः । अन्तरिक्ष-  
 देवत्याः खलु वै पशवः ( ३ ) । वायवं एवैनान्परिददाति ।  
 प्र वा एनानेतदाकरोति । यदाह । वायवः स्थेत्युपायवः  
 स्थेत्याह । यजमानायैव पशूनुपह्वयते । देवो वः सविता  
 प्रार्पयत्वित्याह प्रसूत्यै । श्रेष्ठतमाय कर्मण इत्याह । यज्ञो  
 हि श्रेष्ठतमं कर्म । तस्मादेवमाह । आप्यायध्वमग्न्या देव-  
 भागमित्याह ( ४ ) । वत्सेभ्यश्च वा एताः पुरा मनुष्येभ्य-  
 श्चाऽऽप्यायन्त । देवेभ्य एवैना इन्द्रायाऽऽप्याययति ।  
 ऊर्जस्वतीः पयस्वतीरित्याह । ऊर्जः हि पयः संभरन्ति ।  
 प्रजावतीरनमीवा अयक्ष्मा इत्याह प्रजात्यै । मा वस्तेन ईशत  
 मावशस्स इत्याह गुप्त्यै । रुद्रस्य हेतिः परि वो वृणक्त्व-  
 त्याह । रुद्रादेवैनास्त्रायते । ध्रुवा अस्मिन्गोपतौ स्यात् बह्वी-  
 रित्याह । ध्रुवा एवास्मिन्बह्वीः करोति । यजमानस्य पशू-



न्याहीत्याह । पशूनां गोपीथाय । तस्मात्सायं पशव उपस-  
मावर्तन्ते । अनन्धः सादयति । गर्भाणां धृत्या अप्रपादाय ।  
तस्माद्गर्भाः प्रजानामप्रपादुकाः । उपरिव निदधाति । उपरिव  
हि सुवर्गो लोकः । सुवर्गस्य लोकस्य समष्ट्यै ( ५ ) ॥

पशवः करोति पशवो देवभागमित्याह करोति नव च ॥

इति कृष्णयजुर्वेदीयतैत्तिरीयब्राह्मणे तृतीयाष्टके  
द्वितीयाध्याये प्रथमोऽनुवाकः ॥ १ ॥

अथ द्वितीये द्वितीयोऽनुवाकः ।

देवस्य त्वा सवितुः प्रसव इत्यश्वपशुमादत्ते प्रसूत्यै ।  
अश्विनोर्बाहुभ्यामित्याह । अश्विनौ हि देवानामध्वर्यू  
आस्ताम् । पूष्णो हस्ताभ्यामित्याह यत्यै । यो वा ओषधीः  
पर्वशो वेद । नैनाः स हि नस्ति । प्रजापतिर्वा ओषधीः पर्वशो  
वेद । स एना न हि नस्ति । अश्वपश्वा बहिरच्छेति । प्राजा-  
पत्यो वा अश्वः सयोनित्वाय ( १ ) । ओषधीनामहिंसायै ।  
यज्ञस्य घोषदसित्याह । यजमान एव रयिं दधाति ।  
प्रत्युष्टः रक्षः प्रत्युष्टा अरातय इत्याह । रक्षसामपहत्यै ।  
प्रेयमंगाद्विषणां बहिरच्छेत्याह । विद्या वै विषणां । विद्य-  
यैवैनदच्छेति । मनुना कृता स्वधया वितष्टेत्याह । मानवी  
हि पशुः स्वधा कृता ( २ ) । त आवहन्ति कवयः पुरस्ता-  
दित्याह । शुश्रुवांसो वै कवयः । यज्ञः पुरस्तात् । मुखत एव



यज्ञमारभते । अथो यदेतदुक्त्वा यतः कुतश्चाऽऽहरति ।  
 तत्प्राच्यां एव दिशो भवति । देवेभ्यो जुष्टमिह बर्हिःरासद्  
 इत्याह । बर्हिषः समृद्ध्यै । कर्मणोऽनपराधाय । देवानां  
 परिपूतमसीत्याह ( ३ ) । यद्वा इदं किंच । तद्देवानां परि-  
 पूतम् । अथो यथा वस्यसे प्रतिप्रोच्याऽऽहेदं करिष्यामीति ।  
 एवमेव तदध्वर्युर्देवेभ्यः प्रतिप्रोच्य बर्हिर्दीति । आत्मनोऽहिं-  
 सायै । यावतः स्तम्बान्परिदिशेत् । यत्तेषामुच्छिष्यात् ।  
 अति तद्यज्ञस्य रेचयेत् । एकं स्तम्बं परिदिशेत् । तं सर्वं  
 दायात् ( ४ ) । यज्ञस्यानन्तिरेकाय । वर्षवृद्धमसीत्याह ।  
 वर्षवृद्धा वा ओषधयः । देवं बर्हिरित्याह । देवेभ्य एवैन-  
 त्करोति । मा त्वाऽन्वङ्मा तिर्यगित्याहाहिंसायै । पर्वा-  
 तेराध्यासमित्याहर्ध्यै । आच्छेत्ता ते मारिषमित्याह ।  
 नास्याऽऽत्मनो मीयते । य एवं वेद ( ५ ) । देवं बर्हिः शत-  
 वल्शं विरोहेत्याह । प्रजा वै बर्हिः । प्रजानां प्रजननाय ।  
 सहस्रवल्शाविव यं रुहेमेत्याह । आशिषमेवैतामाशास्ते ।  
 पृथिव्याः संपृचः पाहीत्याह प्रतिष्ठित्यै । अयं गायं गान्मु-  
 ष्ठील्लुनोतु । मिथुनत्वाय प्रजात्यै । सुसंभृता त्वा संभरा-  
 मित्याह । ब्रह्मणैवैनत्संभरति ( ६ ) । अदित्यै रास्नाऽसी-  
 त्याह । इयं वा अदितिः । अस्या एवैनद्रासां करोति ।  
 इन्द्राण्यै संनहनमित्याह । इन्द्राणी वा अग्ने देवतानां सम-



नद्यत । साध्नीव । ऋद्ध्यै संनद्यति । प्रजा वै बर्हिः । प्रजा-  
 नामपरावापाय । तस्मात्स्त्रावसंतताः प्रजा जायन्ते ( ७ ) ।  
 पूषा ते ग्रन्थि ग्रथ्नात्वित्याह । पुष्टिमेव यजमाने दधाति ।  
 स ते मा स्थादित्याहाहिंसायै । पश्चात्प्राञ्चमुपगूहति ।  
 पश्चाद्वै प्राचीनः रेतो धीयते । पश्चादेवास्मै प्राचीनः रेतो  
 दधाति । इन्द्रस्य त्वा बाहुभ्यामुद्यच्छ इत्याह । इन्द्रियमेव  
 यजमाने दधाति । बृहस्पतेर्मूर्ध्ना हंरामीत्याह । ब्रह्म वै  
 देवानां बृहस्पतिः ( ८ ) । ब्रह्मणैवैनद्वरति । उर्वन्तरिक्ष-  
 मन्विहीत्याह गत्यै । देवंगममसीत्याह । देवानेवैनद्रम-  
 यति । अनधः सादयति । गर्भाणां धृत्या अप्रपादाय ।  
 तस्माद्गर्भाः प्रजानामप्रपादुकाः । उपरीव निदधाति । उप-  
 रीव हि सुवर्गो लोकः । सुवर्गस्य लोकस्य समष्ट्यै ( ९ ) ॥

सयोनित्वाय स्वधा कृताऽसीत्याह दायाद्वेदं भरति जायन्ते बृहस्पतिः समष्ट्यै ॥

इति कृष्णयजुर्वेदीयतैत्तिरीयब्राह्मणे तृतीयाष्टके द्वितीयाध्याये

द्वितीयोऽनुवाकः ॥ २ ॥

अथ द्वितीये तृतीयोऽनुवाकः ।

पूर्वेद्युरिध्माबर्हिः करोति । यज्ञमेवाऽऽरभ्यं गृहीत्वोपव-  
 सति । प्रजापतिर्यज्ञमसृजत । तस्योखे अस्रसेताम् ।  
 यज्ञो वै प्रजापतिः । यत्सांनाय्योखे भवतः । यज्ञस्यैव  
 तदुखे उपदधात्यप्रस्रसाय । शुन्धध्वं दैव्याय कर्मणे देव-



यज्याया इत्याह । देवयज्यायां एवैनानि शुन्धति । मातरि-  
 श्वनो घर्मोऽसीत्याह ( १ ) । अन्तरिक्षं वै मातरिश्वनो घर्मः ।  
 एषां लोकानां विधृत्यै । द्यौरसि पृथिव्यसीत्याह । दिवश्च  
 ह्येषा पृथिव्याश्च संभृता । यदुखा । तस्मादेवमाह । विश्व-  
 धाया असि परमेण धाम्नेत्याह । वृष्टिर्वै विश्वधायाः । वृष्टि-  
 मेवावरुन्धे । दृंहस्व मा ह्यारित्याह धृत्यै ( २ ) । वसूनां  
 पवित्रमसीत्याह । प्राणा वै वसवः । तेषां वा एतद्भागधेयम् ।  
 यत्पवित्रम् । तेभ्यं एवैनत्करोति । शतधारः सहस्रधार-  
 मित्याह । प्राणेष्वेवाऽऽयुर्दधाति सर्वत्वाय । त्रिवृत्पलाश-  
 शाखायां दर्भमयं भवति । त्रिवृद्वै प्राणः । त्रिवृतमेव  
 प्राणं मध्यतो यजमाने दधाति ( ३ ) । सौम्यः पर्णः  
 संयोनित्वाय । साक्षात्पवित्रं दर्भाः । प्राक्सायमधिनिद-  
 धाति । तत्प्राणापानयो रूपम् । तिर्यक्प्रातः । तद्दर्शस्य  
 रूपम् । दाश्यः ह्येतदहः । अन्नं वै चन्द्रमाः । अन्नं प्राणाः ।  
 उभयमेवोपैत्यजामित्वाय ( ४ ) । तस्मादयः सर्वतः  
 पवते । हुतः स्तोको हुतो द्रप्स इत्याह प्रतिष्ठित्यै ।  
 हविषोऽस्कन्दाय । न हि हुतः स्वाहाकृतः स्कन्दति ।  
 दिवि नाको नामाग्निः । तस्य विप्रुषो भागधेयम् ।  
 अग्नये बृहते नाकायेत्याह । नाकमेवाग्निं भागधेयेन  
 समर्धयति । स्वाहा द्यावापृथिवीभ्यामित्याह । द्यावापृ-



धि॒व्योरे॒वैन॒त्प्रति॑ष्ठापयति ( ५ ) । प॒वित्रं॑ व॒त्यान॑यति । अ॒पां  
 चै॒वौष॑धीनां च र॒सः स॑सृजति । अथो ओष॑धीष्वेव प॒शून्प्र॒-  
 ति॑ष्ठापयति । अ॒न्वार॑भ्य वाचं यच्छति । य॒ज्ञस्य॑ धृ॒त्यै ।  
 धा॒रय॑न्नास्ते । धा॒रय॑न्त इव हि दु॒हन्ति॑ । का॒र्मधु॑क्ष इत्याहा॒-  
 तृती॑यस्यै । त्रयं इ॒मे लो॒काः । इ॒माने॒व लो॒कान्य॑ज॒मानो  
 दु॒हे ( ६ ) । अ॒मू॒मिति॑ नामं गृह्णाति । भ॒द्रमे॒वाऽऽसां॑ क॒र्माऽऽ॒-  
 विष्क॑रोति । सा वि॒श्वायुः॑ सा वि॒श्वव्य॑चाः सा वि॒श्वक॑र्मेत्याह ।  
 इ॒यं वै वि॒श्वायुः॑ । अ॒न्तरि॑क्षं वि॒श्वव्य॑चाः । अ॒सौ वि॒श्वक॑र्मा ।  
 इ॒माने॒वैताभि॑र्लो॒कान्य॑थापूर्वं दु॒हे । अथो यथा॑ प्र॒दात्रे  
 पु॒ण्य॒माशा॑स्ते । ए॒वमे॒वैना॑ ए॒तदु॒प॒स्तौति॑ । तस्मा॒त्प्रा॒दादित्यु॒-  
 न्नीय॑ वन्द॒माना॑ उप॒स्तुव॑न्तः प॒शून्दु॑हन्ति ( ७ ) । बहु॑ दुग्धी॒-  
 न्द्राय॑ दे॒वेभ्यो॑ ह॒विरि॑ति वाचं वि॒सृज॑ते । य॒थादे॒वत॑मे॒व  
 प्र॒सौति॑ । दै॒व्यस्य॑ च मा॒नुष॑स्यं च व्यावृ॒त्त्यै । त्रि॒रा॒ह ।  
 त्रिष॑त्या हि दे॒वाः । अवा॑चं॒यमोऽन॑वार॒भ्योत्तराः॑ । अप॑-  
 रि॒मित॑मे॒वावरु॑न्धे । न दा॑रुपा॒त्रेण॑ दु॒ह्यात् । अ॒ग्नि॒वद्दे॒  
 दा॑रुपा॒त्रम् । यदा॑रुपा॒त्रेण॑ दु॒ह्यात् ( ८ ) । या॒त॒-  
 या॒म्रा ह॒विषा॑ यजेत । अथो ख॒ल्वाहुः॑ । पु॒रोडा॑शं मु॒-  
 खानि॑ वै ह॒वींषि॑ । ने॒त इ॒तः पु॒रोडा॑शं ह॒विषो॑ या॒मोऽ॒-  
 स्तीति॑ । का॒र्ममे॒व दा॑रुपा॒त्रेण॑ दु॒ह्यात् । शू॒द्र ए॒व न दु॑ह्यात् ।  
 अ॒स॒तो वा ए॒ष संभू॑तः । यच्छू॒द्रः । अ॒ह॒विरे॒व तदि॑त्याहुः ।



यच्छूद्रो दोग्धीति ( ९ ) । अग्निहोत्रमेव न दुह्याच्छूद्रः ।  
तद्धि नोत्पुनन्ति । यदा खलु वै पवित्रमत्येति । अथ तद्व-  
विरिति । संपृच्यध्वमृतावरीरित्याह । अपां चैवौषधीनां च  
रसः सः सृजति । तस्मादपां चौषधीनां च रसमुपजीवामः ।  
मन्द्रा धनस्य सातय इत्याह । पुष्टिमेव यजमाने दधाति ।  
सोमेन त्वा तनचमीन्द्राय दधीत्याह ( १० ) । सोममेवैन-  
त्करोति । यो वै सोमं भक्षयित्वा । संवत्सरः सोमं न  
पिबति । पुनर्भक्ष्योऽस्य सोमपीथो भवति । सोमः खलु वै  
सांनाय्यम् । य एवं विद्वान्सांनाय्यं पिबति । अपुनर्भक्ष्योऽस्य  
सोमपीथो भवति । न मृन्मयेनापिदध्यात् । यन्मृन्मयेना-  
पिदध्यात् । पितृदेवत्यं स्यात् ( ११ ) । अयस्पात्रेण वा दारु-  
पात्रेण वाऽपिदधाति । तद्धि सदेवम् । उदन्वद्भवति । आपो  
वै रक्षोघ्नीः । रक्षसामपहत्यै । अदस्तमसि विष्णवे त्वेत्याह ।  
यज्ञो वै विष्णुः । यज्ञायैवैनददस्तं करोति । विष्णो हव्यः  
रक्षस्वेत्याह गुप्त्यै । अनधः सादयति । गर्भीणां धृत्या अप्र-  
पादाय । तस्माद्गर्भाः प्रजानामप्रपादुकाः । उपरीव निदधाति ।  
उपरीव हि सुवर्गो लोकः । सुवर्गस्य लोकस्य समष्ट्यै ( १२ ) ॥

असीत्याह धृत्यै यजमाने दधात्यजामित्वाय स्थापयति दुहे दुहन्ति

दुह्याद्दोग्धीति दधीत्याह स्यात्सादयति पञ्च च ॥

इति कृष्णयजुर्वेदीयतैत्तिरीयब्राह्मणे तृतीयाष्टके द्वितीयाध्याये

तृतीयोऽनुवाकः ॥ ३ ॥



अथ द्वितीये चतुर्थोऽनुवाकः ।

कर्मणे वा देवेभ्यः शकेयमित्याह शक्त्यै । यज्ञस्य वै  
 संततिमनु प्रजाः पशवो यजमानस्य संतायन्ते । यज्ञस्य  
 विच्छित्तिमनु प्रजाः पशवो यजमानस्य विच्छिद्यन्ते । यज्ञस्य  
 संततिरसि यज्ञस्य त्वा संतत्यै स्तृणामि संतत्यै त्वा यज्ञ-  
 स्येत्याहवनीयात्संतनोति । यजमानस्य प्रजायै पशूनां  
 संतत्यै । अपः प्रणयति । श्रद्धा वा आपः । श्रद्धामेवाऽऽरभ्य  
 प्रणीय प्रचरति । अपः प्रणयति । यज्ञो वा आपः ( १ ) ।  
 यज्ञमेवाऽऽरभ्य प्रणीय प्रचरति । अपः प्रणयति । वज्रो वा  
 आपः । वज्रमेव भ्रातृव्येभ्यः प्रहृत्य प्रणीय प्रचरति । अपः  
 प्रणयति । आपो वै रक्षोघ्नीः । रक्षसामपहत्यै । अपः प्रण-  
 यति । आपो वै देवानां प्रियं धाम । देवानामेव प्रियं धाम  
 प्रणीय प्रचरति ( २ ) । अपः प्रणयति । आपो वै सर्वा  
 देवताः । देवता एवाऽऽरभ्य प्रणीय प्रचरति । वेषाय त्वेत्याह ।  
 वेषाय ह्येनदादुत्ते । प्रत्युष्टं रक्षः प्रत्युष्टा अरांतय इत्याह ।  
 रक्षसामपहत्यै । धूरसीत्याह । एष वै धुर्योऽग्निः । तं यदनु-  
 पस्पृश्यातीयात् ( ३ ) । अध्वर्यु च यजमानं च प्रदहेत् । उप-  
 स्पृश्यात्येति । अध्वर्योश्च यजमानस्य चाप्रदाहाय । धूर्वन्तं  
 योऽस्मान्धूर्वति तं धूर्वयं वयं धूर्वीम इत्याह । द्यौ वाव



प्रपा० २ अनु० ४] कृष्णयजुर्वेदीयं तैत्तिरीयब्राह्मणम् ।

९१७

पुरुषौ । यं चैव धूर्वेति । यश्चैनं धूर्वेति । तावुभौ शुचाऽर्पयति ।  
 त्वं देवानांमसि सस्त्रितमं पप्रितमं जुष्टं तमं वह्नितमं देवहृतम-  
 मित्याह । यथा यजुरेवैतत् ( ४ ) । अहुतमसि हविर्धानमि-  
 त्याहानात्यै । दृःहस्व मा ह्वारित्याह धृत्यै । मित्रस्य त्वा  
 चक्षुषा प्रेक्ष इत्याह मित्रत्वाय । मा भेर्मा संविक्था मा त्वा  
 हिंसिषमित्याहाहिंसायै । यद्वै किंच वातो नाभिवाति ।  
 तत्सर्वं वरुणदेवत्यम् । उरुवातायेत्याह । अवारुणमेवैनत्क-  
 रोति । देवस्य त्वा सवितुः प्रसव इत्याह प्रसूत्यै । अश्विनो-  
 बाहुभ्यामित्याह ( ५ ) । अश्विनौ हि देवानांमध्वर्यू आस्ताम् ।  
 पूष्णो हस्ताभ्यामित्याह यत्यै । अग्नये जुष्टं निर्वपामीत्याह ।  
 अग्नय एवैनां जुष्टं निर्वपति । त्रिर्यजुषा । त्रयं इमे लोकाः ।  
 एषां लोकानामाप्त्यै । तूष्णीं चतुर्थम् । अपरिमितमेवाव-  
 रुन्धे । स एवमेवानुपूर्वः हवींषि निर्वपति ( ६ ) । इदं  
 देवानांमिदमुनः सहेत्याह व्यावृत्त्यै । स्फात्यै त्वा नारात्या  
 इत्याह गुप्त्यै । तमंसीव वा एषोऽन्तश्चरति । यः परीणहि ।  
 सुवरंभिविख्येषं वैश्वानरं ज्योतिरित्याह । सुवरेवाभि विप-  
 श्यति वैश्वानरं ज्योतिः । द्यावापृथिवी हविषि गृहीत उद-  
 वेपेताम् । दृःहन्तां दुर्या द्यावापृथिव्योरित्याह । गृहाणां  
 द्यावापृथिव्योर्धृत्यै । उर्वन्तरिक्षमन्विहीत्याह गत्यै । अदि-  
 त्यास्त्वोपस्थे सादयामीत्याह । इयं वा अदितिः । अस्या



एवैनंदुपस्थे सादयति । अग्ने हव्यं रक्षस्वेत्याह गुप्त्यै (७)॥

यज्ञो वा आपो धामं प्रणीय प्रचरत्यतीयादेतद्वाहुभ्यामित्याह हवींषि  
निर्वपति गत्यै चत्वारि च ॥

इति कृष्णयजुर्वेदीयतैत्तिरीयब्राह्मणे तृतीयाष्टके  
द्वितीयाध्याये चतुर्थोऽनुवाकः ॥ ४ ॥

अथ द्वितीये पञ्चमोऽनुवाकः ।

इन्द्रो वृत्रमंहन् । सोऽपः । अभ्यंभ्रियत । तासां यन्मेध्यं  
यज्ञियं सदेवमासीत् । तदपोदक्रामत् । ते दुर्भा अभवन् ।  
यद्भैरप उत्पुनाति । या एव मेध्यां यज्ञियाः सदेवा आपः ।  
ताभिरेवैना उत्पुनाति । द्वाभ्यामुत्पुनाति ( १ ) । द्विपाद्य-  
जमानः प्रतिष्ठित्यै । देवो वः सवितोत्पुनात्वित्याह । सवि-  
तृप्रसूत एवैना उत्पुनाति । अच्छिंद्रेण पवित्रेणेत्याह । असौ  
वा आदित्योऽच्छिद्रं पवित्रम् । तेनैवैना उत्पुनाति । वसोः  
सूर्यस्य रश्मिभिरित्याह । प्राणा वा आपः । प्राणा वसवः ।  
प्राणा रश्मयः ( २ ) । प्राणैरेव प्राणान्तसंपृणक्ति ।  
सावित्रियर्चा । सवितृप्रसूतं मे कर्मासदिति । सवितृप्रसू-  
तमेवास्य कर्म भवति । पच्छो गायत्रिया त्रिष्पमृद्ध-  
त्वाय । आपो देवीरग्रे पुवो अग्रे गुव इत्याह । रूपमेवाऽऽ-  
सामेतन्महिमानं व्याचष्टे । अग्रं इमं यज्ञं नयताग्रे यज्ञप-  
तिमित्याह । अग्रं एव यज्ञं नयन्ति । अग्रं यज्ञपतिम् ।



( ३ ) । युष्मानिन्द्रो वृणीत वृत्रतूर्यं यूयमिन्द्रमवृणीध्वं  
 वृत्रतूर्य इत्याह । वृत्रं ह हनिष्यन्निन्द्र आपो वत्रे ।  
 आपो हेन्द्रं वत्रिरे । संज्ञामेवाऽऽसामेतत्सामानं व्याचष्टे ।  
 प्रोक्षिताः स्थेत्याह । तेनाऽऽपः प्रोक्षिताः । अग्नये वो  
 जुष्टं प्रोक्षाम्यग्नीषोमाभ्यामित्याह । यथादेवतमेवैनान्प्रो-  
 क्षति । त्रिः प्रोक्षति । त्र्यावृद्धि यज्ञः ( ४ ) । अथो रक्ष-  
 सामपंहत्यै । शुन्धध्वं दैव्याय कर्मणे देवयज्याया इत्याह ।  
 देवयज्याया एवैनानि शुन्धति । त्रिः प्रोक्षति । त्र्यावृद्धि  
 यज्ञः । अथो मेध्यत्वाय । अवधूतः रक्षोऽवधूता अरातय  
 इत्याह । रक्षसामपंहत्यै । अदित्यास्त्वगसीत्याह । इयं वा  
 अदितिः ( ५ ) । अस्या एवैनत्त्वचं करोति । प्रति त्वा  
 पृथिवी वेत्वित्याह प्रतिष्ठित्यै । पुरस्तात्प्रतीचीनग्रीवमु-  
 त्तरलोमोपस्तृणाति मेध्यत्वाय । तस्मात्पुरस्तात्प्रत्यञ्चः  
 पशवो मेधमुपतिष्ठन्ते । तस्मात्प्रजा मृगं ग्राहुकाः । यज्ञो  
 देवेभ्यो निलायत । कृष्णो रूपं कृत्वा । यत्कृष्णाजिने  
 हविरध्ववहन्ति । यज्ञादेव तद्यज्ञं प्रयुङ्क्ते । हविषोऽस्कन्दाय  
 ( ६ ) । अधिषवणमसि वानस्पत्यमित्याह । अधिषवणमे-  
 वैनत्करोति । प्रति त्वाऽदित्यास्त्वग्वेत्वित्याह सयत्वाय । अग्ने-  
 स्तनूरसीत्याह । अग्नेर्वा एषा तनूः । यदोषधयः । वाचो  
 विसर्जनमित्याह । यदा हि प्रजा ओषधीनामश्रन्ति । अथ



वाचं विसृजन्ते । देववीतये त्वा गृह्णामीत्याह ( ७ ) ।  
 देवताभिरेवैनत्समर्धयति । अद्रिरसि वानस्पत्य इत्याह ।  
 ग्रावाणमेवैनत्करोति । स इदं देवेभ्यो हव्यं सुशमिं  
 शमिष्वेत्याह शान्त्यै । हविष्कृदेहीत्याह । य एव  
 देवानां हविष्कृतः । तान्ह्वयति । त्रिह्वयति । त्रिषत्या  
 हि देवाः । इषमावदोर्जमावदेत्याह ( ८ ) ।  
 इषमेवोर्जं यजमाने दधाति । द्युमद्वदत वयं संघातं  
 जेष्मेत्याह भ्रातृव्याभिभूत्यै । मनोः श्रद्धा देवस्य यज-  
 मानस्यासुरघ्नी वाक् । यज्ञायुधेषु प्रविष्टाऽसीत् । तेऽसुरा  
 यावन्तो यज्ञायुधानामुद्वदतामुपशृण्वन् । ते पराभवन् ।  
 तस्मात्स्वानां मध्येऽवसायं यजेत । यावन्तोऽस्य भ्रातृव्या  
 यज्ञायुधानामुद्वदतामुपशृण्वन्ति । ते पराभवन्ति । उच्चैः  
 समाहन्तवा आह विजित्यै ( ९ ) । वृद्धं एषामिन्द्रियं  
 वीर्यम् । श्रेष्ठं एषां भवति । वर्षवृद्धमसि प्रति त्वा वर्षवृद्धं  
 वेत्वित्याह । वर्षवृद्धा वा ओषधयः । वर्षवृद्धा इषीकाः  
 समृद्ध्यै । यज्ञं रक्षांस्यनुप्राविशन् । तान्यस्मा पशुभ्यो  
 निरवादयन्त । तुषैरोषधीभ्यः । परापूतं रक्षः परापूता  
 अरातय इत्याह । रक्षसामपहत्यै ( १० ) । रक्षसां भागोऽ-  
 सीत्याह । तुषैरेव रक्षांसि निरवादयते । अप उपस्पृशति  
 मेध्यत्वायं । वायुर्वो विविनक्तिवत्याह । पवित्रं वै वायुः ।



पुनात्येवैनान् । अन्तरिक्षादिव वा एते प्रस्कन्दन्ति । ये  
 शूपीन् । देवो वः सविता हिरण्यपाणिः प्रतिगृह्णात्वित्याह  
 प्रतिष्ठित्यै । हविषोऽस्कन्दाय । त्रिष्फली कर्तवा आह ।  
 त्र्यावृद्धि यज्ञः । अथो मेध्यत्वाय ( ११ ) ।

द्वाभ्यामुत्पुनाति रश्मयो नयन्त्यग्रे यज्ञपतिं यज्ञोऽदितिरस्कन्दाय गृह्णामी-  
 त्याह वदेत्याह विजित्या अपंहत्या अस्कन्दाय त्रीणि च ॥

इति कृष्णयजुर्वेदीयतैत्तिरीयब्राह्मणे तृतीयाष्टके द्वितीया-  
 ध्याये पञ्चमोऽनुवाकः ॥ ५ ॥

अथ द्वितीये षष्ठोऽनुवाकः ।

अवधूतः रक्षोऽवधूता अरांतय इत्याह । रक्षसामपंहत्यै ।  
 अदित्यास्त्वगसीत्याह । इयं वा अदितिः । अस्या एवैन-  
 त्वचं करोति । प्रति त्वा पृथिवी वेत्वित्याह प्रतिष्ठित्यै ।  
 पुरस्तात्प्रतीचीनग्रीवमुत्तरलोमोपस्तृणाति मेध्यत्वाय ।  
 तस्मात्पुरस्तात्प्रत्यञ्चः पशवो मेधमुपतिष्ठन्ते । तस्मात्प्रजा  
 मृगं ग्राहुकाः । यज्ञो देवेभ्यो निलायत ( १ ) । कृष्णो रूपं  
 कृत्वा । यत्कृष्णाजिने हविरंधिपिनष्टि । यज्ञादेव तद्यज्ञं  
 प्रयुङ्क्ते । हविषोऽस्कन्दाय । द्यावापृथिवी सहाऽऽस्ताम् । ते  
 शम्यामात्रमेकमहव्यैताः शम्यामात्रमेकमहः । दिवः स्कम्भ  
 निरसि प्रति त्वाऽदित्यास्त्वग्वेत्वित्याह । द्यावापृथिव्यो-  
 र्वीत्यै । धिषणाऽसि पर्वत्या प्रति त्वा दिवः स्कम्भ निर्वेत्वि-



त्याह । द्यावापृथिव्योर्विधृत्यै ( २ ) । धिषणांसि पार्व-  
 तेयी प्रति त्वा पर्वतिर्वैत्वित्याह । द्यावापृथिव्योर्विधृत्यै ।  
 देवस्य त्वा सवितुः प्रसव इत्याह प्रसूत्यै । अश्विनोर्बाहु-  
 भ्यामित्याह । अश्विनौ हि देवानामध्वर्यू आस्ताम् ।  
 पूष्णो हस्ताभ्यामित्याह यत्यै । अधिवपामीत्याह । यथा-  
 देवतमेवैनानधिवपति । धान्यमसि धिनुहि देवानि-  
 त्याह । एतस्य यजुषो वीर्येण ( ३ ) । यावदेका देवता  
 कामयते यावदेका । तावदाहुतिः प्रथते । न हि तदस्ति ।  
 यत्तावदेव स्यात् । यावज्जुहोति । प्राणाय त्वाऽपानाय  
 त्वेत्याह । प्राणानेव यजमाने दधाति । दीर्घामनुप्रसितिमा-  
 युषे धामित्याह । आयुरेवास्मिन्दधाति । अन्तरिक्षादिव वा  
 एतानि प्रस्कन्दन्ति । यानि दृषदः । देवो वः सविता हिर-  
 ण्यपाणिः प्रतिगृह्णात्वित्याह प्रतिष्ठित्यै । हविषोऽस्कन्दाय ।  
 असंवपन्ती पिष्पाणूनि कुरुतादित्याह मेध्यत्वाय ( ४ ) ।

निलायत विधृत्यै वीर्येण स्कन्दन्ति चत्वारि च ॥

इति कृष्णयजुर्वेदीयतैत्तिरीयब्राह्मणे तृतीयाष्टके द्वितीयाध्याये

षष्ठोऽनुवाकः ॥ ६ ॥

अथ द्वितीये सप्तमोऽनुवाकः ।

धृष्टिरसि ब्रह्मं यच्छेत्याह धृत्यै । अपाग्नेऽग्नि मा मादं  
 जहि निष्क्रव्यादं सेधा देवयजं वहेत्याह । य एवा मा क्रव्यात् ।



तमपहृत्य । मेध्येऽग्नौ कपालमुपदधाति । निर्देग्धं रक्षो  
निर्देग्धा अरातय इत्याह । रक्षांस्येव निर्देहति । अग्निव-  
त्युपदधाति । अस्मिन्नेव लोके ज्योतिर्धत्ते । अङ्गारमधिर्वर्त-  
यति ( १ ) । अन्तरिक्ष एव ज्योतिर्धत्ते । आदित्यमेवामुष्मि-  
ल्लोके ज्योतिर्धत्ते । ज्योतिष्मन्तोऽस्मा इमे लोका भवन्ति ।  
य एवं वेद । ध्रुवमसि पृथिवीं दृष्ट्वेत्याह । पृथिवीमेवैतेन  
दृष्ट्वहति । धर्ममस्यन्तरिक्षं दृष्ट्वेत्याह । अन्तरिक्षमेवैतेन  
दृष्ट्वहति । धरुणमसि दिवं दृष्ट्वेत्याह । दिवमेवैतेन दृष्ट्वहति  
( २ ) । धर्मासि दिशो दृष्ट्वेत्याह । दिशं एवैतेन दृष्ट्वहति ।  
इमानेवैतैर्लोकान्दृष्ट्वहति । दृष्ट्वहन्तेऽस्मा इमे लोकाः प्रजया  
पशुभिः । य एवं वेद । त्रीण्यग्रे कपालान्युपदधाति । त्रयं  
इमे लोकाः । एषां लोकानामाप्त्यै । एकमग्रे कपालमुपद-  
धाति । एकं वा अग्रे कपालं पुरुषस्य संभवति ( ३ ) ।  
अथ द्वे । अथ त्रीणि । अथ चत्वारि । अथाष्टौ । तस्माद्द-  
ष्टाकपालं पुरुषस्य शिरः । यदेवं कपालान्युपदधाति । यज्ञो  
वै प्रजापतिः । यज्ञमेव प्रजापतिः सः संस्करोति । आत्मानं-  
मेव तत्संस्करोति । तं सः संस्कृतमात्मानम् ( ४ ) । अमु-  
ष्मिल्लोकेऽनुपरेति । यदष्टावुपदधाति । गायत्रिया तत्संमि-  
तम् । यत्रवं । त्रिवृता तत्र । यदश । विराजा तत्र । यदे-  
कादश । त्रिष्टुभा तत्र । यद्द्वादश ( ५ ) । जगत्या तत्र ।



छन्दःसंमितानि स उपदधत्कपालानि । इमाल्लोकाननुपूर्वं  
दिशो विधृत्यै दृशति । अथाऽऽयुः प्राणान्प्रजां पशून्यजमाने  
दधाति । सजातानस्मा अभितो बहुलान्करोति । चितः  
स्थेत्याह । यथा यजुरेवैतत् । भृगूणामङ्गिरसां तपसा तप्य-  
ध्वमित्याह । देवतानामेवैनानि तपसा तपति । तानि ततः  
संस्थिते । यानि घर्मे कपालान्युपचिन्वन्ति । वेधस इति  
चतुष्पदयर्चा विमुञ्चति । चतुष्पादः पशवः । पशुष्वेवोपरि-  
ष्टात्प्रतिष्ठति ( ६ ) ।

वर्तयति दिवमेवैतेन दृशति संभवति सःस्कृतमात्मानं द्वादश  
संस्थिते त्रीणि च ॥

इति कृष्णयजुर्वेदीयतैत्तिरीयब्राह्मणे तृतीयाष्टके  
द्वितीयाध्याये सप्तमोऽनुवाकः ॥ ७ ॥

अथ द्वितीयेऽष्टमोऽनुवाकः ।

देवस्य त्वा सवितुः प्रसव इत्याह प्रसूत्यै । अश्विनोर्बाहु-  
भ्यामित्याह । अश्विनौ हि देवानामध्वर्यू आस्ताम् । पूष्णो  
हस्ताभ्यामित्याह यत्यै । संवपामीत्याह । यथादेवतमेवै-  
नानि संवपति । समापो अङ्गिरगमत समोषधयो रसेनेत्याह ।  
आपो वा ओषधीर्जिन्वन्ति । ओषधयोऽपो जिन्वन्ति । अन्या  
वा एतासामन्या जिन्वन्ति ( १ ) । तस्मादेवमाह । स रे-  
वतीर्जगतीभिर्मधुमतीर्मधुमतीभिः सृज्यध्वमित्याह । आपो वै



रेवतीः । पशवो जगतीः । ओषधयो मधुमतीः । आप  
 ओषधीः पशून् । तानेवास्मा एकधा सृष्ट्यं । मधुमतः  
 करोति । अभ्यः परि प्रजाताः स्थ समद्भिः पृच्यध्वमिति पर्या-  
 प्लावयति । यथा सुवृष्ट इमामनुविसृत्यं ( २ ) । आप  
 ओषधीर्महयन्ति । तादृगेव तत् । जनयत्यै त्वा संयौमी-  
 त्याह । प्रजा एवैतेन दाधार । अग्नये त्वाऽग्नीषोमाभ्यामि-  
 त्याह व्यावृत्त्यै । मखस्य शिरोऽसीत्याह । यज्ञो वै मखः ।  
 तस्यैतच्छिरः । यत्पुरोडाशः । तस्मादेवमाह ( ३ ) ।  
 घर्मोऽसि विश्वायुरित्याह । विश्वमेवाऽऽयुर्यजमाने दधाति ।  
 उरु प्रथस्वोरु ते यज्ञपतिः प्रथतामित्याह । यजमानमेव  
 प्रजया पशुभिः प्रथयति । त्वचं गृह्णीष्वेत्याह । सर्वमे-  
 वैनं सतनुं करोति । अथाप आनीय परिमार्ष्टि । मांस  
 एव तत्त्वचं दधाति । तस्मात्त्वचा मांसं छन्नम् । घर्मो  
 वा एषोऽशान्तः ( ४ ) । अर्धमासेऽर्धमासे प्रवृज्यते । यत्पु-  
 रोडाशः । स ईश्वरो यजमानं शुचाऽप्रदहः । पर्याग्नि करोति ।  
 पशुमेवैनंमकः । शान्त्या अप्रदाहाय । त्रिः पर्याग्नि करोति ।  
 व्यावृद्धि यज्ञः । अथो रक्षसामपहत्यै । अन्तरितं रक्षोऽ-  
 न्तरिता अरातय इत्याह ( ५ ) । रक्षसामन्तर्हित्यै । पुरो-  
 डाशं वा अधिश्रितं रक्षांस्यजिघांसन् । दिवि नाको  
 नामाग्नी रक्षोहा । स एवास्माद्रक्षांस्यपाहन् । देवस्त्वा



सविता श्रपयत्वित्याह । सवितृप्रसूत एवैनं श्रपयति ।  
 वर्षिष्ठे अधिनाक इत्याह । रक्षसामपहत्यै । अग्निस्ते तनुवं  
 माऽतिधागित्याहानंतिदाहाय । अग्ने हव्यं रक्षस्वेत्याह  
 गुप्त्यै ( ६ ) । अविदहन्त श्रपयतेति वाचं विसृजते ।  
 यज्ञमेव हवींष्यभिव्याहृत्य प्रतनुते । पुरोरुचमाविदाहाय  
 शृत्यै करोति । मस्तिष्को वै पुरोडाशः । तं यन्नाभिवास-  
 येत् । आविर्मस्तिष्कः स्यात् । अभिवासयति । तस्माद्गुहां  
 मस्तिष्कः । भस्मनाऽभिवासयति । तस्मान्मासेनास्थिं  
 छन्नम् ( ७ ) । वेदेनाभिवासयति । तस्मात्केशैः शिरश्छ-  
 न्नम् । अखलतिभावुको भवति । य एवं वेद । पशोर्वै  
 प्रतिमा पुरोडाशः । स नायजुष्कमभिवास्यः । वृथैव  
 स्यात् । ईश्वरा यजमानस्य पशवः प्रमेतोः । सं ब्रह्मणा  
 पृच्यस्वेत्याह । प्राणा वै ब्रह्म ( ८ ) । प्राणाः पशवः ।  
 प्राणैरेव पशून्तसंपृणक्ति । न प्रमायुंका भवन्ति । यज-  
 मानो वै पुरोडाशः । प्रजा पशवः पुरीषम् । यदेवम-  
 भिवासयति । यजमानमेव प्रजयां पशुभिः सम-  
 र्धयति । देवा वै हविर्भृत्वाऽब्रुवन् । कस्मिन्निदं म्रक्ष्या-  
 मह इति । सोऽग्निरब्रवीत् ( ९ ) । मयि तनूः संनि-  
 धदध्वम् । अहं वस्तं जनयिष्यामि । यस्मिन्म्रक्ष्यध्व  
 इति । ते देवा अग्नौ तनूः संन्यदधत । तस्मादाहुः । अग्निः



सर्वा देवता इति । सोऽङ्गारेणापः । अभ्यंपातयत् । तत्  
 एकतोऽजायत । स द्वितीयमभ्यंपातयत् ( १० ) ।  
 ततो द्वितोऽजायत । स तृतीयमभ्यंपातयत् । तत्स्रितोऽ-  
 जायत । यदभ्योऽजायन्त । तदाप्यानामाप्यत्वम् । यदा-  
 त्मभ्योऽजायन्त । तदात्म्यानामात्म्यत्वम् । ते देवा आप्ये-  
 ष्वमृजत । आप्या अमृजत सूर्याभ्युदिते । सूर्याभ्युदितः  
 सूर्याभिनिष्पुक्ते ( ११ ) । सूर्याभिनिष्पुक्तः कुनखिनि ।  
 कुनखी श्यावदंति । श्यावदन्नग्रदिधिषौ । अग्रदिधिषुः परि-  
 वित्ते । परिवित्तो वीरहणि । वीरहा ब्रह्महणि । तद्वह्महणं  
 नात्यच्यवत । अन्तर्वेदि निनयत्यवरुद्धयै । उल्मुकेनाभिगृ-  
 ह्णाति शृतत्वाय । शृतकांमा इव हि देवाः ( १२ ) ।

अन्या जिन्वन्त्यनुविसृत्यैवमाहाशान्त आह गुप्त्यै छन्नं ब्रह्माऽब्रवीद्विती-  
 यमभ्यंपातयत्सूर्याभिनिष्पुक्ते देवाः ॥

इति कृष्णयजुर्वेदीयतैत्तिरीयब्राह्मणे तृतीयाष्टके द्वितीयाध्या-  
 येऽष्टमोऽनुवाकः ॥ ८ ॥

अथ द्वितीये नवमोऽनुवाकः ।

देवस्य त्वा सवितुः प्रसव इति स्फ्यमादत्ते प्रसूत्यै ।  
 अश्विनोर्बाहुभ्यामित्याह । अश्विनौ हि देवानामध्वर्यु  
 आस्ताम् । पूष्णो हस्ताभ्यामित्याह यत्यै । आदद् इन्द्रस्य  
 बाहुरसि दक्षिण इत्याह । इन्द्रियमेव यजमाने दधाति । सह-



स्रभृष्टिः शततेजा इत्याह । रूपमेवास्यैतन्महिमानं व्याचष्टे ।  
 वायुरसि तिग्मतेजा इत्याह । तेजो वै वायुः ( १ ) ।  
 तेज एवास्मिन्दधाति । विषाद्वै नामासुर आसीत् । सोऽवि-  
 भेत् । यज्ञेन मा देवा अभिभविष्यन्तीति । स पृथिवीम-  
 भ्यवमीत् । साऽमेध्याऽभवत् । अथो यदिन्द्रो वृत्रमहन् ।  
 तस्य लोहितं पृथिवीमनु व्यधावत् । सा मेध्याऽभवत् ।  
 पृथिवि देवयजनीत्याह ( २ ) । मेध्यामेवैनां देवयजनीं  
 करोति । ओषध्यास्ते मूलं मा हिंसिषमित्याह । ओषधी-  
 नामहिंसायै । ब्रजं गच्छ गोस्थानमित्याह । छन्दांसि वै  
 ब्रजो गोस्थानः । छन्दांस्येवासमै ब्रजं गोस्थानं करोति ।  
 वर्षतु ते द्यौरित्याह । वृष्टिर्वै द्यौः । वृष्टिमेवावरुन्धे । बधान  
 देव सवितः परमस्यां परावतीत्याह ( ३ ) । द्वौ वाव पुरुषौ ।  
 यं चैव द्वेष्टि । यश्चैनं द्वेष्टि । तावुभौ बध्नाति परमस्यां परा-  
 वति शतेन पार्श्वैः । योऽस्मान्द्वेष्टि यं च वयं द्विष्मस्तमतो  
 मामौगित्याहानिमुक्त्यै । अररुर्वै नामासुर आसीत् । स  
 पृथिव्यामुपम्लुप्तोऽशयत् । तं देवा अपहन्तोऽररुः पृथिव्या  
 इति पृथिव्या अपाघ्नन् । भ्रातृव्यो वा अररुः । अपहन्तोऽ-  
 ररुः पृथिव्या इति यदाह ( ४ ) । भ्रातृव्यमेव पृथिव्या  
 अपहन्ति । तेऽमन्यन्त । दिवं वा अयमितः पतिष्यतीति ।  
 तमररुस्ते दिवं मा स्कानिति दिवः पर्यवाधन्त । भ्रातृव्यो



प्रपा० २ अनु० ९] कृष्णयजुर्वेदीयं तैत्तिरीयब्राह्मणम् ।

९२९

वा अरुः । अरुस्ते दिवं मा स्कानिति यदाह । भ्रातृव्यमेव  
 दिवः परिबाधते । स्तम्बयजुर्हरति । पृथिव्या एव भ्रातृव्य-  
 मपहन्ति । द्वितीयः हरति ( ५ ) । अन्तरिक्षादेवैनमप-  
 हन्ति । तृतीयः हरति । दिव एवैनमपहन्ति । तूष्णीं चतुर्थः  
 हरति । अपरिमितादेवैनमपहन्ति । असुराणां वा इय-  
 मग्र आसीत् । यावदासीनः परापश्यति । तावद्देवानाम् ।  
 ते देवा अब्रुवन् । अस्त्वेव नो स्यामपीति ( ६ ) । क्यं नो  
 दास्यथेति । यावत्स्वयं परिगृहीथेति । ते वसवस्त्वेति दक्षि-  
 णतः पर्यगृह्णन् । रुद्रास्त्वेति पश्चात् । आदित्यास्त्वेत्युत्तरतः ।  
 तेऽग्निना प्राञ्चोऽजयन् । वसुभिर्दक्षिणा । रुद्रैः प्रत्यञ्चः ।  
 आदित्यैरुदञ्चः । यस्यैवं विदुषो वेदिं परिगृह्णन्ति ( ७ ) ।  
 भवत्यात्मना । पराऽस्य भ्रातृव्यो भवति । देवस्य सवितुः  
 सव इत्याह प्रसूत्यै । कर्म कृण्वन्ति वेधस इत्याह । इषितः  
 हि कर्म क्रियते । पृथिव्यै मेध्यं चामेध्यं च व्युदक्राम-  
 ताम् । प्राचीनमुदीचीनं मेध्यम् । प्रतीचीनं दक्षिणा मेध्यम् ।  
 प्राचीमुदीचीं प्रवणां करोति । मेध्यामेवैनां देवयजनीं  
 करोति ( ८ ) । प्राञ्चो वेद्यः सावुन्नयति । आहवनीयस्य  
 परिगृहीत्यै । प्रतीची श्रोणी । गार्हपत्यस्य परिगृहीत्यै ।  
 अथो मिथुनत्वाय । उद्धन्ति । यदेवास्या अमेध्यम् । तद-  
 पहन्ति । उद्धन्ति । तस्मादोषधयः पराभवन्ति ( ९ ) ।



मूलं छिनत्ति । भ्रातृव्यस्यैव मूलं छिनत्ति । मूलं वा अंति-  
 तिष्ठद्रक्षाःस्यनूत्पिपते । यद्वस्तेन छिन्द्यात् । कुनखिनीः  
 प्रजाः स्युः । स्फयेन छिनत्ति । वज्रो वै स्फयः । वज्रेणैव  
 यज्ञाद्रक्षाःस्यपहन्ति । पितृदेवत्याऽतिस्वाता । इयतीं खनति  
 ( १० ) । प्रजापतिना यज्ञमुखेन संमिताम् । वेदिदेवेभ्यो  
 निलायत । तां चतुरङ्गुलेऽन्वविन्दन् । तस्माच्चतुरङ्गुलं खेयां ।  
 चतुरङ्गुलं खनति । चतुरङ्गुले ह्योषधयः प्रतितिष्ठन्ति । आ  
 प्रतिष्ठायै खनति । यजमानमेव प्रतिष्ठां गमयति । दक्षि-  
 णतो वर्षायसीं करोति । देवयजनस्यैव रूपमंकः ( ११ ) ।  
 पुरीषवतीं करोति । प्रजा वै पशवः पुरीषम् । प्रजयैवेनं  
 पशुभिः पुरीषवन्तं करोति । उत्तरं परिग्राहं परिगृह्णाति ।  
 एतावती वै पृथिवी । यावती वेदिः । तस्यां एतावन्त एव  
 भ्रातृव्यं निर्भज्य । आत्मन उत्तरं परिग्राहं परिगृह्णाति ।  
 ऋतमस्यृतसदनमस्यृतश्रीरसीत्याह । यथायजुरेवैतत्  
 ( १२ ) । क्रूरमिव वा एतत्करोति । यदेदिं करोति । धा  
 असि स्वधा असीति योयुप्यते शान्त्यै । उर्वी चासि  
 वस्वी चासीत्याह । उर्वीमेवैनां वस्वीं करोति । पुरा क्रूरस्य  
 विसृपो विरप्शिन्नित्याह मेध्यत्वाय । उदादायं पृथिवीं  
 जीरदानुर्यामैरयन्चन्द्रमसि स्वधाभिरित्याह । यदेवास्यां  
 अमेध्यम् । तदपहत्यं । मेध्यां देवयजनीं कृत्वा ( १३ ) ।



प्रपा० २ अनु० १०] कृष्णयजुर्वेदीयं तैत्तिरीयब्राह्मणम् ।

९३१

यदुदश्चन्द्रमसि मेध्यम् । तदस्यामेरयति । तां धीरासो  
अनुदृश्यं यजन्त इत्याहानुख्यात्यै । प्रोक्षणीरासादय ।  
इध्माबर्हिरुपसादय । सुवं च सुचंश्च समृद्धि । पत्नीः  
संनद्य । आज्येनोदेहीत्याहानुपूर्वतायै । प्रोक्षणीरासाद-  
यति । आपो वै रक्षोघ्नीः ( १४ ) । रक्षसामपहत्यै ।  
स्फ्यस्य वर्त्मन्त्सादयति । यज्ञस्य संतत्यै । उवाच हासितो  
दैवलः । एतावतीर्वा अमुष्मिँल्लोक आपं आसन् । यावतीः  
प्रोक्षणीरिति । तस्माद्ब्रह्मीरासाद्याः । स्फ्यमुदस्यन् । यं  
द्विष्यात्तं ध्यायेत् । शुचैर्वैनमर्पयति ( १५ ) ॥

वै वायुराह परावतीत्याहाह द्वितीयः हरतीति परिगृह्णन्ति देवयजनीं करोति  
भवन्ति खनत्यकरेतत्कृत्वा रक्षोघ्नीरर्पयति ॥

इति कृष्णयजुर्वेदीयतैत्तिरीयब्राह्मणे तृतीयाष्टके द्वितीयाध्याये  
नवमोऽनुवाकः ॥ ९ ॥

अथ द्वितीये दशमोऽनुवाकः ।

वज्रो वै स्फ्यः । यदुन्वञ्चं धारयेत् । वज्रेऽध्वर्युः क्षण्वीत ।  
पुरस्तात्तिर्यञ्चं धारयति । वज्रो वै स्फ्यः । वज्रेणैव यज्ञस्य  
दक्षिणतो रक्षाः स्यपहन्ति । अग्निभ्यां प्राचंश्च प्रतीचंश्च ।  
स्फ्येनोदीचश्चाधराचंश्च । स्फ्येन वा एष वज्रेणास्यै पाप्मानं  
भ्रातृव्यमपहत्यं । उत्करेऽधिप्रवृश्चति ( १ ) । यथोपधायं  
वृश्चन्त्येवम् । हस्ताववनेनिके । आत्मानमेव पवयते । स्फ्यं



प्रक्षालयति मेध्यत्वाय । अथो पाप्मनं एव भ्रातृव्यस्य न्यङ्गं  
 छिनत्ति । इध्मा बर्हिरुपसादयति युक्त्यै । यज्ञस्य मिथुन-  
 त्वाय । अथो पुरोरुचमेवैतां दधाति । उत्तरस्य कर्मणोऽनु-  
 ख्यात्यै । न पुरस्तात्प्रत्यगुपसादयेत् ( २ ) । यत्पुरस्तात्प्र-  
 त्यगुपसादयेत् । अन्यत्राऽऽहुतिपथादिधमं प्रतिपादयेत् । प्रजा  
 वै बर्हिः । अपराधनुयाद्बर्हिषां प्रजानां प्रजननम् । पश्चात्प्रा-  
 गुपसादयति । आहुतिपथेनेधमं प्रतिपादयति । संप्रत्येव  
 बर्हिषां प्रजानां प्रजननमुपैति । दक्षिणमिधमम् । उत्तरं  
 बर्हिः । आत्मा वा इधमः । प्रजा बर्हिः । प्रजा ह्यात्मन  
 उत्तरतरा तीर्थे । ततो मेधमुपनीय । यथादेवतमेवैनत्प्रति-  
 ष्ठापयति । प्रतितिष्ठति प्रजयां पशुभिर्यजमानः ( ३ ) ॥

वृश्चति सादयेदिधमः पञ्च च ॥

इति कृष्णयजुर्वेदीयतैत्तिरीयब्राह्मणे तृतीयाष्टके द्वितीयाध्याये  
 दशमोऽनुवाकः ॥ १० ॥

तृतीयस्यां देवस्याश्चपर्शु यो वै पूर्वेषुः कर्मणे वामिन्द्रो वृत्रमहन्त्सोऽपोऽवधूतं धृष्टि-  
 देवस्येत्याह संवपामि देवस्य स्फयमाददे वज्रो वै स्फयो दश ॥

तृतीयस्यां यज्ञस्यानतिरेकाय पवित्रवत्यध्वर्युं चाधिष्वणमस्यन्तरिक्ष एव रक्षसाम-  
 न्तर्हित्यै द्वौ वाव पुरुषौ यददश्चन्द्रमसि मेध्यं पञ्चाशीतिः ॥

हरिः ॐ ॥

इति कृष्णयजुर्वेदीयतैत्तिरीयब्राह्मणे तृतीयाष्टके  
 द्वितीयोऽध्यायः ॥ २ ॥

( अष्ट० ३ अध्या० २ ( १८ ) अनु० १० ( १७९ ) )



अथ तृतीयोऽध्यायः ।

तत्र प्रथमोऽनुवाकः ।

हरिः ॐ ।

प्रत्युष्टः रक्षः प्रत्युष्टा अरातय इत्याह । रक्षसामपहत्यै ।  
 अग्नेर्वस्तेजिष्ठेन तेजसा निष्टपामीत्याह मेध्यत्वाय । सुचः  
 संमार्ष्टि । सुवमग्रे । पुमांसमेवाऽऽभ्यः सःश्यति मिथुनत्वाय ।  
 अथ जुहूम् । अथोपभृतम् । अथ ध्रुवाम् । असौ वै जुहूः  
 ( १ ) । अन्तरिक्षमुपभृत् । पृथिवी ध्रुवा । इमे वै लोकाः  
 सुचः । वृष्टिः संमार्जनानि । वृष्टिर्वा इमाल्लोकाननुपूर्वं  
 कल्पयति । ते ततः कृप्ताः समेधन्ते । समेधन्तेऽस्मा इमे  
 लोकाः प्रजया पशुभिः । य एवं वेद । यदि कामयेत  
 वर्षुकः पर्जन्यः स्यादिति । अग्रतः संमृज्यात् ( २ ) ।  
 वृष्टिमेव नियच्छति । अर्वाचीनाग्रा हि वृष्टिः । यदि काम-  
 येतावर्षुकः स्यादिति । मूलतः संमृज्यात् । वृष्टिमेवोद्य-  
 च्छति । तदु वा आहुः । अग्रत एवोपरिष्ठात्संमृज्यात् ।  
 मूलतोऽधस्तात् । तदनुपूर्वं कल्पते । वर्षुको भवतीति  
 ( ३ ) । प्राचीमभ्याकारम् । अग्रैरन्तरतः । एवमिव ह्यन्न-  
 मद्यते । अथो अग्राद्वा ओषधीनामूर्जे प्रजा उपजीवन्ति ।  
 ऊर्ज एवान्नाद्यस्यावरुद्ध्यै । अधस्तात्प्रतीचीम् । दण्डमुत्त-



म॒तः । मू॒लेन॒ मू॒लं प्र॒तिष्ठि॒त्यै । तस्मा॑द॒रत्नौ प्रा॒ज्युप॒रिष्ठा॒-  
 लोमा॑नि । प्र॒त्यञ्च॒यध॒स्तात् ( ४ ) । सु॒ग॒धेषा॑ । प्रा॒णो वै  
 सु॒वः । जु॒हूर्दक्षि॑णो ह॒स्तः । उ॒प॒भृत्स॒व्यः । आ॒त्मा ध्रु॒वा ।  
 अन्नं॑ सं॒मार्जि॑नानि । मु॒खतो॑ वै प्रा॒णोऽपा॒नो भू॒त्वा ।  
 आ॒त्मान॒मन्नं प्र॒विश्य॑ । बा॒ह्यत॒स्तनु॑वं शु॒भय॑ति । तस्मा॑त्सु॒-  
 वमे॒वाग्रे॑ सं॒मार्ष्टि॑ । मु॒खतो॑ हि प्रा॒णोऽपा॒नो भू॒त्वा । आ॒त्मा-  
 न॒मन्नं॑मा॒विश॑ति । तौ प्रा॒णापा॒नौ । अव्य॑र्धुकः प्रा॒णापा॒-  
 नाभ्यां॑ भवति । य ए॒वं वेदं॑ ( ५ ) ॥

जुहूर्मेज्याद्भवतीति प्रत्यञ्चयधस्तान्मार्ष्टि पञ्च च ॥

इति कृष्णयजुर्वेदीयतैत्तिरीयब्राह्मणे तृतीयाष्टके तृतीया-  
 ध्याये प्रथमोऽनुवाकः ॥ १ ॥

अथ तृतीये द्वितीयोऽनुवाकः ।

दि॒वः शिल्प॑म॒वत॑तम् । पृ॒थि॒व्याः क॒कुभिं श्रि॒तम् । तेन॑  
 व॒यः स॒हस्र॑वल्शेन । स॒पत्नै॑ नाशयामसि स्वा॒हेति॑ । सु॒क्सं-  
 मार्जि॑नान्यग्नौ प्र॒हर॑ति । आपो॑ वै द॒र्भाः । रू॒पमे॒वैषांमे॒त-  
 न्महि॑मानं व्याच॑ष्टे । अ॒नुष्टु॒भर्चा॑ । आ॒नुष्टु॒भः प्र॒जाप॑तिः ।  
 प्रा॒जाप॑त्यो वे॒दः । वे॒दस्याग्रं॑ सु॒क्संमार्जि॑नानि ( १ ) ।  
 स्वेनै॒वैना॑नि छन्द॑सा । स्वया॑ दे॒वत॑या स॒मर्ध॑यति । अथो॑  
 ऋ॒गवा॑व योषां । द॒र्भो वृ॑षां । तन्मि॑थुनम् । मि॒थुनमे॒वास्य॑



तद्यज्ञे करोति प्रजननाय । प्रजायते प्रजयां पशुभिर्य-  
 जमानः । तान्येके वृथैवापास्यन्ति । तत्तथा न कार्यम् ।  
 आरब्धस्य यज्ञियस्य कर्मणः स विदोहः ( २ ) । यद्ये-  
 नानि पशवोऽभितिष्ठेयुः । न तत्पशुभ्यः कम् । अद्रिर्मा-  
 र्जयित्वोत्करे न्यस्येत् । यद्वै यज्ञियस्य कर्मणोऽन्यत्राऽऽहु-  
 तीभ्यः संतिष्ठते । उत्करो वाव तस्य प्रतिष्ठा । एताः हि  
 तस्मै प्रतिष्ठां देवाः समभरन् । यदद्रिर्मारजयति । तेन  
 शान्तम् । यदुत्करे न्यस्यति । प्रतिष्ठामेवैनानि तद्रमयति ( ३ ) ।  
 प्रतितिष्ठति प्रजयां पशुभिर्यजमानः । अथो स्तम्बस्य वा  
 एतद्रूपम् । यत्स्तुक्संमार्जनानि । स्तम्बशो वा ओषधयः ।  
 तासां जरत्कक्षे पशवो न रमन्ते । अप्रियो ह्येषां जरत्कक्षः ।  
 यावदप्रियो ह वै जरत्कक्षः पशूनाम् । तावदप्रियः पशूनां  
 भवति । यस्यैतान्यन्यत्राग्नेर्दधाति । नवदाव्यासु वा ओष-  
 धीषु पशवो रमन्ते ( ४ ) । नवदावो ह्येषां प्रियः । याव-  
 त्प्रियो ह वै नवदावः पशूनाम् । तावत्प्रियः पशूनां भवति ।  
 यस्यैतान्यग्नौ प्रहरन्ति । तस्मादेतान्यग्नावेव प्रहरेत् । यतर-  
 स्मिन्त्संमृज्यात् । पशूनां धृत्यै । यो भूतानामधिपतिः ।  
 रुद्रस्तन्तिचरो वृषा । पशूनस्माकं मा हिंसीः । एतदस्तु  
 हुतं तव स्वाहेत्यग्निसंमार्जनान्यग्नौ प्रहरति । एषा वा  
 एतेषां योनिः । एषा प्रतिष्ठा । स्वामेवैनानि योनिम् ।



स्वां प्रतिष्ठां गमयति । प्रतितिष्ठति प्रजयां पशुभिर्यज-  
मानः ( ५ ) ॥

वेदस्याग्रं स्तुक्संमार्जनानि विदोहो गमयति पशवो रमन्ते हिंसीः षट् च ॥

इति कृष्णयजुर्वेदीयतैत्तिरीयब्राह्मणे तृतीयाष्टके  
तृतीयाध्याये द्वितीयोऽनुवाकः ॥ २ ॥

अथ तृतीये तृतीयोऽनुवाकः ।

अयंज्ञो वा एषः । योऽपत्नीकः । न प्रजाः प्रजायेरन् ।  
पत्न्यन्वास्ते । यज्ञमेवाकः । प्रजानां प्रजननाय । यत्तिष्ठन्ती  
संनह्येत । प्रियं ज्ञातिः रुन्ध्यात् । आसीना संनह्यते ।  
आसीना ह्येषा वीर्यं करोति ( १ ) । यत्पश्चात्प्राच्यन्वा-  
सीत । अनया समदं दधीत । देवानां पत्न्या समदं दधीत ।  
देशादक्षिणत उदीच्यन्वास्ते । आत्मनो गोपीथाय ।  
आशासाना सौमनसमित्याह । मेध्यामेवैनां केवलीं कृत्वा ।  
आशिषा समर्धयति । अग्नेरनुव्रता भूत्वा संनह्ये सुकृताय  
कमित्याह । एतद्वै पत्न्यै व्रतोपनयनम् ( २ ) । तेनैवैनां  
व्रतमुपनयति । तस्मादाहुः । यश्चैवं वेद यश्च न । योक्त्रं-  
मेव युते । यमन्वास्ते । तस्यामुष्मिल्लोके भवतीति योक्त्रेण ।  
यद्योक्त्रम् । स योगः । यदास्ते । स क्षेमः ( ३ ) । योगक्षेमस्य  
कल्प्यै । युक्तं क्रियाता आशीः कामे युज्याता इति । आशिषः  
समृद्धयै । ग्रन्थिं ग्रन्थाति । आशिष एवास्यां परिगृ-



ह्लाति । पुमान्वै ग्रन्थिः । स्त्री पत्नी । तन्मिथुनम् । मिथु-  
नमेवास्य तद्यज्ञे करोति प्रजननाय । प्रजायते प्रजया पशु-  
भिर्यजमानः ( ४ ) । अथो अर्धो वा एष आत्मनः । यत्प-  
त्नी । यज्ञस्य धृत्या अशिथिलंभावाय । सुप्रजसंस्त्वा  
वयः सुपत्नीरूपसेदिमेत्याह । यज्ञमेव तन्मिथुनी करोति ।  
ऊनेऽतिरिक्तं धीयाता इति प्रजात्यै । महीनां पयोऽस्योषधी-  
नां रस इत्याह । रूपमेवास्यैतन्महिमानं व्याचष्टे । तस्य  
तेऽक्षीयमाणस्य निर्वपामि देवयज्याया इत्याह । आशिषमे-  
वैतामाशास्ते ( ५ ) ॥

करोति व्रतोपनयनं क्षेमो यजमानः शास्ते ॥

इति कृष्णयजुर्वेदीयतैत्तिरीयब्राह्मणे तृतीयाष्टके तृतीयाध्याये  
तृतीयोऽनुवाकः ॥ ३ ॥

अथ तृतीये चतुर्थोऽनुवाकः ।

घृतं च वै मधु च प्रजापतिरासीत् । यतो मध्वासीत् ।  
ततः प्रजा असृजत । तस्मान्मधुषि प्रजननमिवास्ति ।  
तस्मान्मधुषा न प्रचरन्ति । यातयाम हि । आज्येन प्रच-  
रन्ति । यज्ञो वा आज्यम् । यज्ञेनैव यज्ञं प्रचरन्त्ययातया-  
मत्वाय । पत्न्येवेक्षते ( १ ) । मिथुनत्वाय प्रजात्यै । यद्वै  
पत्नीं यज्ञस्य करोति । मिथुनं तत् । अथो पत्न्या एवैष  
यज्ञस्यान्वारम्भोऽनवच्छिद्यै । अमेध्यं वा एतत्करोति ।



यत्पत्न्यवेक्षते । गार्हिपत्येऽधिश्नयति मेध्यत्वाय । आहवनी-  
 यमभ्युद्गृह्णाति । यज्ञस्य संतत्यै । तेजोऽसि तेजोऽनुप्रेही-  
 त्याह ( २ ) । तेजो वा अग्निः । तेज आज्यम् । तेजसैव  
 तेजः समर्धयति । अग्निस्ते तेजो मा विनैदित्याहाहिंसायै ।  
 स्फ्यस्य वर्त्मन्त्सादयति । यज्ञस्य संतत्यै । अग्नेर्जिह्वाऽसि  
 सुभूर्देवानामित्याह । यथायजुरेवैतत् । धाम्ने धाम्ने देवेभ्यो  
 यजुषे यजुषे भवेत्याह । आशिषमेवैतामाशास्ते ( ३ ) ।  
 तद्वा अतः पवित्राभ्यामेवोत्पुनाति । यजमानो वा आज्यम् ।  
 प्राणापानौ पवित्रे । यजमान एव प्राणापानौ दधाति ।  
 पुनराहारम् । एवमिव हि प्राणापानौ संचरतः । शुक्रमसि  
 ज्योतिरसि तेजोऽसीत्याह । रूपमेवास्यैतन्महिमानं व्याचष्टे ।  
 त्रिर्यजुषा । त्रय इमे लोकाः ( ४ ) । एषां लोकानामाप्त्यै ।  
 त्रिः । त्र्यावृद्धि यज्ञः । अथो मेध्यत्वाय । अथाऽऽज्यवतीभ्या-  
 मपः । रूपमेवाऽऽसामेतद्वर्णं दधाति । अपि वा उताऽऽहुः ।  
 यथा ह वै योषां सुवर्णं हिरण्यं पेशलं बिभ्रती रूपा-  
 ण्यास्ते । एवमेता एतर्हीति । आपो वै सर्वा देवताः ( ५ ) ।  
 एषा हि विश्वेषां देवानां तनूः । यदाज्यम् । तत्रोभयोर्मि-  
 मांसा । जामिः स्यात् । यद्यजुषाऽऽज्यं यजुषाऽप उत्पुनी-  
 यात् । छन्दसाऽप उत्पुनात्यजामित्वाय । अथो मिथुनत्वाय ।  
 सावित्रियर्चा । सवितृप्रसूतं मे कर्मांसदिति । सवितृप्रसूत-



प्रपा० ३ अनु० ९] कृष्णयजुर्वेदीयं तैत्तिरीयब्राह्मणम् ।

९३९

मेवास्य कर्म भवति । पच्छो गायत्रिया त्रिः षमृद्वत्वाय ।  
 अद्विरेवौषधीः संनयति । ओषधीभिः पशून् । पशुभिर्य-  
 जमानम् । शुक्रं त्वां शुक्रायां ज्योतिस्त्वा ज्योतिष्यर्चिस्त्वाऽ-  
 र्चिषीत्याह सर्वत्वाय । पर्याप्त्या अनन्तरायाय ( ६ ) ।

ईक्षत आह शास्ते लोका देवता भवति षट् च ॥

इति कृष्णयजुर्वेदीयतैत्तिरीयब्राह्मणे तृतीयाष्टके तृतीयाध्याये-  
 चतुर्थोऽनुवाकः ॥ ४ ॥

अथ तृतीये पञ्चमोऽनुवाकः ।

देवासुराः संयत्ता आसन् । स एतमिन्द्र आज्यस्यावका-  
 शमपश्यत् । तेनवैक्षत । ततो देवा अभवन् । पराऽसुराः ।  
 य एवं विद्वानाज्यमवेक्षते । भवत्यात्मना । पराऽस्य भ्रातृव्यो  
 भवति । ब्रह्मवादिनो वदन्ति । यदाज्येनान्यानि हवींष्य-  
 भिवारयति (१) । अथ केनाऽऽज्यमिति । सत्येनेति ब्रूयात् ।  
 चक्षुर्वै सत्यम् । सत्येनैव नदभिवारयति । ईश्वरो वा एषोऽन्धो  
 भवितोः । यश्चक्षुषाऽऽज्यमवेक्षते । निमील्यावेक्षेत । दाधा-  
 राऽऽत्मन्चक्षुः । अभ्याज्यं धारयति । आज्यं गृह्णाति (२) ।  
 छन्दांसि वा आज्यम् । छन्दांस्येव प्रीणाति । चतु-  
 र्जुह्वां गृह्णाति । चतुष्पादः पशवः । पशून्नेवावरुन्धे ।  
 अष्टावुपभृति । अष्टाक्षरा गायत्री । गायत्रः प्राणः । प्राण-



मेव पशुषु दधाति । चतुर्ध्रुवायाम् ( ३ ) । चतुष्पादः  
 पशवः । पशुष्वेवोपरिष्ठात्प्रतिष्ठति । यजमानदेवत्या वै  
 जुहूः । भ्रातृव्यदेवत्योपभृत् । चतुर्जुह्वां गृह्णभूयो गृह्णी-  
 यात् । अष्टावुपभृतिं गृह्णन्कनीयः । यजमानायैव भ्रातृ-  
 व्यमुपस्ति करोति । गैर्वि सुचः । चतुर्जुह्वां गृह्णाति ।  
 तस्माच्चतुष्पदी ( ४ ) । अष्टावुपभृतिं । तस्मादष्टाशफा ।  
 चतुर्ध्रुवायाम् । तस्माच्चतुस्तना । गामेव तत्संस्करोति ।  
 साऽस्मै संस्कृतेषमूर्जं दुहे । यज्जुह्वां गृह्णाति । प्रयाजेभ्य-  
 स्तत् । यदुपभृतिं । प्रयाजानूयाजेभ्यस्तत् । सर्वस्मै वा  
 एतद्यज्ञाय गृह्यते । यद्ध्रुवायामाज्यम् ( ५ ) ॥

अभिघारयति गृह्णाति ध्रुवायां चतुष्पदी प्रयाजानूया-  
 जेभ्यस्तद्वहे च ॥

इति कृष्णयजुर्वेदीयतैत्तिरीयब्राह्मणे तृतीयाष्टके  
 तृतीयाध्याये पञ्चमोऽनुवाकः ॥ ५ ॥

अथ तृतीये षष्ठोऽनुवाकः ।

आपो देवीरग्रे पुवो अग्रे गुव इत्याह । रूपमेवाऽऽसामेत-  
 न्महिमानं व्याचष्टे । अग्रं इमं यज्ञं नयताग्रे यज्ञपतिमि-  
 त्याह । अग्रं एव यज्ञं नयन्ति । अग्रे यज्ञपतिम् । युष्मा-  
 निन्द्रो वृणीत वृत्रतूर्यं यूयमिन्द्रमवृणीध्वं वृत्रतूर्य इत्याह ।  
 वृत्रं ह हनिष्यन्निन्द्र आपो वव्रे । आपो हेन्द्रं वव्रिरे ।



संज्ञामेवाऽऽसांमेतत्सामानं व्याचष्टे । प्रोक्षिताः स्थेत्याह  
 ( १ ) । तेनाऽऽपः प्रोक्षिताः । अग्निर्देवेभ्यो निला-  
 यत । कृष्णो रूपं कृत्वा । स वनस्पतीन्प्राविशत् । कृष्णोऽ-  
 स्यात्खरेष्ठोऽग्नये त्वा स्वाहेत्याह । अग्नय एवैनं जुष्टं  
 करोति । अथो अग्नेरेव मेधमवरुन्धे । वेदिरसि बर्हिषे  
 त्वा स्वाहेत्याह । प्रजा वै बर्हिः । पृथिवी वेदिः ( २ ) ।  
 प्रजा एव पृथिव्यां प्रतिष्ठापयति । बर्हिरसि सुग्भ्यस्त्वा  
 स्वाहेत्याह । प्रजा वै बर्हिः । यजमानः सुचः । यजमान-  
 मेव प्रजासु प्रतिष्ठापयति । दिवे त्वाऽन्तरिक्षाय त्वा पृथिव्यै  
 त्वेति बर्हिरासाद्य प्रोक्षति । एभ्य एवैनंलोकेभ्यः प्रोक्षति ।  
 अथ ततः सह सुचा पुरस्तात्प्रत्यञ्चं ग्रन्थिं प्रत्युक्षति । प्रजा  
 वै बर्हिः । यथा सूर्ये काल आपः पुरस्ताद्यन्ति ( ३ ) ।  
 तादृगेव तत् । स्वधा पितृभ्य इत्याह । स्वधाकारो हि पितृ-  
 णाम् । ऊर्ध्वं बर्हिषद्भ्य इति दक्षिणायै श्रोणेरोत्तरस्यै  
 निनयति संतत्यै । मासा वै पितरो बर्हिषदः । मासानेव  
 प्रीणाति । मासा वा ओषधीर्वर्धयन्ति । मासाः पचन्ति  
 समृद्धयै । अनन्तिस्कन्दन्ह पर्जन्यो वर्षति । यत्रैतदेवं क्रियते  
 ( ४ ) । ऊर्जा पृथिवीं गच्छतेत्याह । पृथिव्यामेवोर्जं दधाति ।  
 तस्मात्पृथिव्या ऊर्जा भुञ्जते । ग्रन्थिं विस्रंसयति । प्रजन-  
 यत्येव तत् । ऊर्ध्वं प्राञ्चमुद्गूढं प्रत्यञ्चमायच्छति । तस्मात्प्रा-



चीनः॑ रेतो॑ धीयते । प्रतीचीः॑ प्रजा जायन्ते । विष्णोः॑  
 स्तूपोऽसीत्याह । यज्ञो वै विष्णुः ( ५ ) । यज्ञस्य धृत्यै॑ ।  
 पुरस्तात्प्रस्तरं गृह्णाति । मुख्यमेवैनं करोति । इयन्तं गृह्णाति ।  
 प्रजापतिना यज्ञमुखेन संमितम् । इयन्तं गृह्णाति । यज्ञप-  
 रुषा संमितम् । इयन्तं गृह्णाति । एतावद्वै पुरुषे वीर्यम् ।  
 वीर्यसंमितम् ( ६ ) । अपरिमितं गृह्णाति । अपरिमितस्या-  
 वरुद्ध्यै । तस्मिन्पवित्रे अपि सृजति । यजमानो वै प्रस्तरः ।  
 प्राणापानौ पवित्रे । यजमान एव प्राणापानौ दधाति ।  
 ऊर्णाम्रदसं त्वा स्तृणामीत्याह । यथायजुरेवैतत् । स्वासस्थं  
 देवेभ्य इत्याह । देवेभ्य एवैनं तस्वासस्थं करोति ( ७ ) । बर्हिः  
 स्तृणाति । प्रजा वै बर्हिः । पृथिवी वेदिः । प्रजा एव  
 पृथिव्यां प्रतिष्ठापयति । अनन्तिदृशः स्तृणाति । प्रजयै-  
 वैनं पशुभिरनन्तिदृशं करोति । धारयन्प्रस्तरं परिधीन्प-  
 रिदधाति । यजमानो वै प्रस्तरः । यजमान एव तत्स्वयं  
 परिधीन्परिदधाति । गन्धर्वोऽसि विश्वावसुरित्याह ( ८ ) ।  
 विश्वमेवाऽऽयुर्यजमाने दधाति । इन्द्रस्य बाहुरसि दक्षिण  
 इत्याह । इन्द्रियमेव यजमाने दधाति । मित्रावरुणौ त्वोत्त-  
 रतः परिधत्तामित्याह । प्राणापानौ मित्रावरुणौ । प्राणापा-  
 नावेवास्मिन्दधाति । सूर्यस्त्वा पुरस्तात्पात्वित्याह । रक्ष-  
 सामपहत्यै । कस्यांश्चिदभिज्ञस्त्या इत्याह । अपरिमितादे-



वैनं पाति ( ९ ) । वीतिहोत्रं त्वा क्व इत्याह । अग्निमेव  
होत्रेण समर्धयति । द्युमन्तः समिधीमहीत्याह समिद्ध्यै ।  
अग्ने बृहन्तमध्वर इत्याह वृद्ध्यै । विशो यन्त्रे स्थ इत्याह ।  
विशां यत्यै । उदीचीनाग्ने निदधाति प्रतिष्ठित्यै । वसूनाः  
रुद्राणामादित्यानाः सदसि सीदेत्याह । देवतानामेव सद्ने  
प्रस्तरः सादयति । जुहूरसि घृताची नाम्नेत्याह ( १० ) ।  
असौ वै जुहूः । अन्तरिक्षमुपभृत् । पृथिवी ध्रुवा । तासामे-  
तदेव प्रियं नाम । यद्घृताचीति । यद्घृताचीत्याह ।  
प्रियेणैवैना नाम्ना सादयति । एता असदन्त्सुकृतस्य लोक  
इत्याह । सत्यं वै सुकृतस्य लोकः । सत्य एवैनाः सुकृतस्य  
लोके सादयति । ता विष्णो पाहीत्याह । यज्ञो वै विष्णुः ।  
यज्ञस्य धृत्यै । पाहि यज्ञं पाहि यज्ञपतिं पाहि मां यज्ञ-  
नियमित्याह । यज्ञाय यजमानायाऽऽत्मने । तेभ्य एवाऽऽ-  
शिषमाशास्तेऽनार्त्यै ( ११ ) ॥

स्थेत्याह पृथिवी वेदिर्यन्ति क्रियते विष्णुर्वीर्यसंभितं करोत्याह पाति  
नाम्नेत्याह लोके सादयति षट् च ॥

इति कृष्णयजुर्वेदीयतैत्तिरीयब्राह्मणे तृतीयाष्टके तृतीयाध्याये  
षष्ठोऽनुवाकः ॥ ६ ॥



अथ तृतीये सप्तमोऽनुवाकः ।

अग्निना वै होत्रा । देवा असुरानभ्यभवन् । अग्नये समि-  
 ध्यमानायानुब्रूहीत्याह भ्रातृव्याभिभूत्यै । एकविंशतिमि-  
 ध्मदारूणि भवन्ति । एकविंशो वै पुरुषः । पुरुषस्याऽऽप्त्यै ।  
 पञ्चदशे ध्मदारूण्यभ्यादधाति । पञ्चदश वा अर्धमासस्य  
 रात्रयः । अर्धमासशः संवत्सर आप्यते । त्रीन्परिधीन्परि-  
 दधाति ( १ ) । ऊर्ध्वं समिधावादधाति । अनूयाजेभ्यः  
 समिधमतिं शिनष्टि । षट्संपद्यन्ते । षड्वा ऋतवः । ऋतून् एव  
 प्रीणाति । वेदेनोपवाजयति । प्राजापत्यो वै वेदः । प्राजा-  
 पत्यः प्राणः । यजमान आहवनीयः । यजमान एव प्राणं  
 दधाति ( २ ) । त्रिरुपवाजयति । त्रयो वै प्राणाः ।  
 प्राणानेवास्मिन्दधाति । वेदेनोपयत्यं सुवेण प्राजापत्यमावा-  
 रमाधारयति । यज्ञो वै प्रजापतिः । यज्ञमेव प्रजापतिं  
 सुखत आरभते । अथो प्रजापतिः सर्वा देवताः । सर्वा एव  
 देवताः प्रीणाति । अग्निमग्नीत्रिस्त्रिः समृद्धीत्याह । त्र्यावृद्धि  
 यज्ञः ( ३ ) । अथो रक्षसामपहत्यै । परिधीन्त्संमार्ष्टि । पुना-  
 त्येवेनान् । त्रिस्त्रिः संमार्ष्टि । त्र्यावृद्धि यज्ञः । अथो मेध्य-  
 त्वाय । अथो एते वै देवाश्वाः । देवाश्वानेव तत्संमार्ष्टि ।  
 सुवर्गस्य लोकस्य समष्ट्यै । आसीनोऽन्यमावारमाधारयति  
 ( ४ ) । तिष्ठन्नन्यम् । यथाऽनो वा रथं वा युज्यात् । एव-



मेव तदध्वर्युर्यज्ञं युनक्ति । सुवर्गस्य लोकस्याभ्यूढ्यै । वहं-  
 न्त्येनं ग्राम्याः पशवः । य एवं वेद । भुवनमसि विप्रथस्वे-  
 त्याह । यज्ञो वै भुवनम् । यज्ञ एव यजमानं प्रजया पशुभिः  
 प्रथयति । अग्ने यष्टरिदं नम इत्याह ( ५ ) । अग्निर्वै देवानां  
 यष्टा । य एव देवानां यष्टा । तस्मा एव नमस्करोति । जुह्वे  
 ह्यग्निस्त्वाऽऽह्वयति देवयज्याया उपभृदेहि देवस्त्वा सविताऽऽ-  
 ह्वयति देवयज्याया इत्याह । आग्नेयी वै जुहूः । सावि-  
 त्र्युपभृत् । ताभ्यामेवैने प्रसूत आदत्ते । अग्नाविष्णू माऽऽवा-  
 मवक्रमिषमित्याह । अग्निः पुरस्तात् । विष्णुर्यज्ञः पश्चात्  
 ( ६ ) । ताभ्यामेव प्रति प्रोच्यात्याक्रामति । विजिहाथां  
 मा मा संताप्तमित्याहाहिंसायै । लोकं मे लोककृतौ  
 कृणुतमित्याह । आशिषमेवैतामाशास्ते । विष्णोः स्थानं-  
 मसीत्याह । यज्ञो वै विष्णुः । एतत्स्वलु वै देवानामपराजि-  
 तमायतनम् । यद्यज्ञः । देवानामेवापराजित आयतने  
 तिष्ठति । इत इन्द्रो अकृणोद्वीर्याणीत्याह ( ७ ) । इन्द्रि-  
 यमेव यजमाने दधाति । समारभ्योर्ध्वो अध्वरो दिविस्पृश-  
 मित्याह वृद्ध्यै । आधारमाधार्यमाणमनुसमारभ्य । एतस्मिं-  
 न्काले देवाः सुवर्गं लोकमायन् । साक्षादेव यजमानः सुवर्गं  
 लोकमेति । अथो समृद्धेनैव यज्ञेन यजमानः सुवर्गं लोक-  
 मेति । अहुतो यज्ञो यज्ञपतेरित्याहानार्त्यै । इन्द्रावान्त्स्वा-



हेत्याह । इन्द्रियमेव यजमाने दधाति । बृहद्वा इत्याह  
 ( ८ ) । सुवर्गो वै लोको बृहद्वाः । सुवर्गस्य लोकस्य  
 समंष्ट्यै । यजमानदेवत्या वै जुहूः । आतृव्यदेवत्योपभृत् ।  
 प्राण आघारः । यत्संस्पर्शयेत् । आतृव्येऽस्य प्राणं  
 दध्यात् । असंस्पर्शयन्नत्याक्रामति । यजमान एव प्राणं  
 दधाति । पाहि मांऽग्ने दुश्चरितादामा सुचरिते भजेत्याह  
 ( ९ ) । अग्निर्वाव पवित्रम् । वृजिनमनृतं दुश्चरितम् ।  
 ऋजुकर्मं सत्यं सुचरितम् । अग्निरेवैनं वृजिनादनृताद्दु-  
 श्चरितात्पाति । ऋजुकर्मं सत्ये सुचरिते भजति । तस्मा-  
 देवमाशास्ते । आत्मनो गोपीथाय । शिरो वा एतद्यज्ञस्य ।  
 यदाघारः । आत्मा ध्रुवा ( १० ) । आघारमाघार्यं ध्रुवां  
 समनक्ति । आत्मन्नेव यज्ञस्य शिरः प्रतिदधाति । द्विः  
 समनक्ति । द्वौ हि प्राणापानौ । तदाहुः । त्रिरेव समञ्ज्यात् ।  
 त्रिधातु हि शिर इति । शिरं इवैतद्यज्ञस्य । अथो त्रयो वै  
 प्राणाः । प्राणानेवास्मिन्दधाति । मखस्य शिरोऽसि सं-  
 ज्योतिषा ज्योतिरङ्कामित्याह । ज्योतिरेवास्मा उपरिंष्टा-  
 दधाति । सुवर्गस्य लोकस्यानुख्यात्यै ( ११ ) ॥

परिदधाति प्राणं दधाति हि यज्ञो धारयति नम इत्याह पश्चाद्वीर्याणीत्याह  
 भा इत्याह भजेत्याह ध्रुवैवास्मिन्दधाति त्रीणि च ॥

इति कृष्णयजुर्वेदीयतैत्तिरीयब्राह्मणे तृतीयाष्टके तृतीयाध्याये  
 सप्तमोऽनुवाकः ॥ ७ ॥



अथ तृतीयेऽष्टमोऽनुवाकः ।

धिष्णि॒या वा ए॒ते न्यु॑प्यन्ते । यद्व॒ह्मा । यद्वो॒ता । यद॑-  
 ध्व॒र्युः । यद॒ग्नी॒त्र । यद्य॑ज॒मानः॑ । तान्य॑द॒न्तरे॒यात् । यज॑-  
 मान॒स्य प्रा॒णान्त॑सं॒कर्षे॒त् । प्र॒मायु॑कः स्यात् । पु॒रोडा॑शं॒मप॑-  
 गृह्य॒ संच॑रत्य॒ध्वर्युः ( १ ) । यज॑माना॒यैव तल्लो॒कः शि॑-  
 षति । नास्य॑ प्रा॒णान्त॑सं॒कर्षति॑ । न प्र॒मायु॑को भवति । पु॒र-  
 स्तात्प्र॒त्यङ्मु॒सीनः॑ । इडा॑या इडा॒माद॑धाति । ह॒स्याः हो॒त्रे ।  
 प॒शवो॑ वा इडा॑ । प॒शवः॑ पु॒रुषः॑ । प॒शुष्वे॒व प॒शून्प्रति॑ष्ठाप-  
 यति । इडा॑यै वा ए॒षा प्रजा॑तिः ( २ ) । तां प्रजा॑तिं यज॑-  
 मानोऽनु प्रजा॑यते । द्वि॒रङ्गुला॑वनक्ति॒ पर्व॑णोः । द्वि॒पाद्य॑ज॒-  
 मानः॑ प्रति॑ष्ठित्यै । स॒कृदु॑प॒स्तृणा॑ति । द्वि॒राद॑धाति । स॒कृद॑-  
 भि॒धार॑यति । च॒तुः संप॑द्यते । च॒त्वारि॒ वै प॒शोः प्र॑तिष्ठा-  
 नानि । यावा॑ने॒व प॒शुः । तमु॑प॒ह्वय॑ते ( ३ ) । मुख॑मि॒व  
 प्रत्यु॑प॒ह्वये॑त । सं॒मुखाने॒व प॒शूनु॑प॒ह्वय॑ते । प॒शवो॑ वा इडा॑ ।  
 तस्मा॑त्साऽन्वा॒रभ्या॑ । अ॒ध्वर्यु॑णा च यज॑मानेन च । उप॑-  
 हूतः प॒शुमा॑न॒सानी॒त्याह॑ । उप॒ ह्येनौ॑ ह्व॒यते॒ होता॑ । इडा॑यै  
 दे॒वता॑नामु॒पह॑वे । उप॑हूतः प॒शुमा॑न॒भव॑ति । य ए॒वं वेद॑  
 ( ४ ) । यां वै ह॒स्यामिडा॑मा॒दधा॑ति । वा॒चः सा भा॑ग॒धे-  
 यम् । यामु॑प॒ह्वय॑ते । प्रा॒णाना॑ः सा । वाचं॑ चै॒व प्रा॒णाः-  
 श्वाव॑रुन्धे । अथ॒ वा ए॒तर्ह्यु॑प॒हूता॒यामिडा॑याम् । पु॒रोडा॑शं-



स्यैव बर्हिषदो मीमांसा । यजमानं देवा अब्रुवन् ।  
 हविर्नो निर्वपेति । नाहमभागो निर्वप्स्यामीत्यब्रवीत् ।  
 ( ५ ) । न मयाऽभागयाऽनु वक्ष्यथेति वागेब्रवीत् । नाह-  
 मभागा पुरोनुवाक्या भविष्यामीति पुरोनुवाक्या । नाह-  
 मभागा याज्या भविष्यामीति याज्या । न मया भागेन वष-  
 ट्कारिष्यथेति वषट्कारः । यद्यजमानभागं निधाय पुरो-  
 ङाशं बर्हिषदं करोति । तानेव तद्भागिनः करोति ।  
 चतुर्धा करोति । चतस्रो दिशः । दिक्ष्वेव प्रतितिष्ठति ।  
 बर्हिषदं करोति ( ६ ) । यजमानो वै पुरोडाशः ।  
 प्रजा बर्हिः । यजमानमेव प्रजासु प्रतिष्ठापयति ।  
 तस्मादस्त्थाऽन्याः प्रजाः प्रतितिष्ठन्ति । मांसेनान्याः ।  
 अथो खल्वाहुः । दक्षिणा वा एता हविर्यज्ञस्यान्तेर्वद्यव-  
 रुध्यन्ते । यत्पुरोडाशं बर्हिषदं करोतीति । चतुर्धा  
 करोति । चत्वारो ह्येते हविर्यज्ञस्यत्विजः ( ७ ) ।  
 ब्रह्मा होताऽध्वर्युरग्नीत् । तमभिमृशेत् । इदं ब्रह्मणः ।  
 इदं होतुः । इदमध्वर्योः । इदमग्निधि इति । यथैवादः  
 सौम्येऽध्वरे । आदेशमृत्विग्भ्यो दक्षिणा नीयन्ते ।  
 तादृगेव तत् । अग्निधे प्रथमाया दधाति ( ८ ) । अग्नि-  
 मुखा ह्यद्विः । अग्निमुखामेवद्विं यजमान ऋध्नोति । सकृ-  
 दुपस्तीर्य द्विरादधत् । उपस्तीर्य द्विरभिघारयति । षट्-



संपद्यन्ते । षड्वा ऋतवः । ऋतून्नेव प्रीणाति । वेदेन ब्रह्मणे  
 ब्रह्मभागं परिहरति । प्राजापत्यो वै वेदः । प्राजापत्यो ब्रह्मा  
 ( ९ ) । सविता यज्ञस्य प्रसूयै । अथ काममन्येन । ततो  
 होत्रे । मध्यं वा एतद्यज्ञस्य । यद्वोता । मध्यत एव यज्ञं  
 प्रीणाति । अथाध्वर्यवे । प्रतिष्ठा वा एषा यज्ञस्य । यद-  
 ध्वर्युः । तस्माद्वार्ययज्ञस्यैतामेवाऽऽवृतमनुं ( १० ) । अन्या  
 दक्षिणा नीयन्ते । यज्ञस्य प्रतिष्ठित्यै । अग्निमग्नीत्सकृत्संकृत्सं-  
 मृड्ढीत्याह । परांङ्खि ह्येतर्हि यज्ञः । इषिता दैव्याहोतार  
 इत्याह । इषितं हि कर्म क्रियते । भद्रवाच्याय प्रेषितो  
 मानुषः सूक्तवाकाय सूक्ता ब्रूहीत्याह । आशिषमेवैतामा-  
 शास्ते । स्वगा दैव्याहोतृभ्य इत्याह । यज्ञमेव तत्स्वगा  
 करोति । स्वास्तिमानुषेभ्य इत्याह । आशिषमेवैतामा-  
 शास्ते । शंयोब्रूहीत्याह । शंयुमेव बार्हस्पत्यं भागधेयेन सम-  
 र्धयति ( ११ ) ॥

चरत्यध्वर्युः प्रजातिर्ह्वयते वेदाब्रवीद्वर्हिषदं करोत्यृत्विजो दधाति

ब्रह्माऽनु करोति चत्वारि च ॥

इति कृष्णयजुर्वेदीयतैत्तिरीयब्राह्मणे तृतीयाष्टके तृतीयाध्यायेऽ-

ष्टमोऽनुवाकः ॥ ८ ॥

अथ तृतीये नवमोऽनुवाकः ।

अथ सुचावनुष्टुग्भ्यां वाजवतीभ्यां व्यूहति । प्रतिष्ठा



वा अनुष्टुक् । अन्नं वाजः प्रतिष्ठित्यै । अन्नाद्यस्यावरुद्ध्यै ।  
 प्राचीं जुहूमहति । जातानेव भ्रातृव्यान्प्रणुदते । प्रतीचीमुप-  
 भृतम् । जनिष्यमाणानेव प्रतिनुदते । स विषूच एवापोह्य  
 सपत्नान्यजमानः । अस्मिँल्लोके प्रतितिष्ठति (१) । द्वाभ्याम् ।  
 द्विप्रतिष्ठो हि । वसुभ्यस्त्वा रुद्रेभ्यस्त्वाऽऽदित्येभ्यस्त्वेत्याह ।  
 यथायजुरेवैतत् । सुक्षु प्रस्तरमनक्ति । इमे वै लोकाः सुचः ।  
 यजमानः प्रस्तरः । यजमानमेव तेजसाऽनक्ति । त्रेधाऽनक्ति ।  
 त्रयं इमे लोकाः (२) । एभ्य एवैनं लोकेभ्योऽनक्ति ।  
 अभिपूर्वमनक्ति । अभिपूर्वमेव यजमानं तेजसाऽनक्ति ।  
 अक्तं रिहाणा इत्याह । तेजो वा आज्यम् । यजमानः  
 प्रस्तरः । यजमानमेव तेजसाऽनक्ति । वियन्तु वय इत्याह ।  
 वयं एवैनं कृत्वा । सुवर्गं लोकं गमयति (३) । प्रजां  
 योनिं मा निर्मृक्षमित्याह । प्रजायै गोपीथाय । आप्याय-  
 न्तामाप ओषधय इत्याह । आप एवौषधीराप्याययति ।  
 मरुतां पृषतयः स्थेत्याह । मरुतो वै वृष्ट्या ईशते । वृष्टिमेवा-  
 वरुन्धे । दिवं गच्छ ततो नो वृष्टिमेरयेत्याह । वृष्टिर्वै द्यौः ।  
 वृष्टिमेवावरुन्धे (४) । यावद्वा अध्वर्युः प्रस्तरं प्रहरन्ति ।  
 तावदस्याऽऽयुर्मीयते । आयुष्पा अग्नेऽस्याऽऽयुर्मै पाहीत्याह ।  
 आयुरेवाऽऽत्मन्धत्ते । यावद्वा अध्वर्युः प्रस्तरं प्रहरन्ति । ताव-  
 दस्य चक्षुर्मीयते । चक्षुष्पा अग्नेऽसि चक्षुर्मै पाहीत्याह । च-



धुरेवाऽऽत्मन्धत्ते । ध्रुवाऽसीत्याह प्रतिष्ठित्यै । यं परिधिं पृथ-  
धत्था इत्याह ( ५ ) । यथायजुरेवैतत् । अग्ने देवपणिभि-  
र्वीयमाण इत्याह । अग्नय एवैनं जुष्टं करोति । तं त एतमनु-  
जोषं भरामीत्याह । सजातानेवास्मा अनुकान्करोति । नेदेष  
त्वदपचेतयां ता इत्याहानुख्यात्यै । यज्ञस्य पाथ उपसमि-  
तमित्याह । भूमानमेवोपैति । परिधीन्प्रहरति । यज्ञस्य समि-  
ष्ट्यै ( ६ ) । सुचौ संप्रस्त्रावयति । यदेव तत्र क्रूरम् ।  
तत्तेन शमयति । जुह्वामुपभृतम् । यजमानदेवयां वै जुहूः ।  
भ्रातृव्यदेवत्योपभृत् । यजमानायैव भ्रातृव्यमुपस्ति करोति ।  
संस्त्रावभागाः स्थेत्याह । वसवो वै रुद्रा आदित्याः संस्त्रा-  
वभागाः । तेषां तद्भागधेयम् ( ७ ) । तानेव तेन प्रीणाति ।  
वैश्वदेव्यर्चा । एते हि विश्वे देवाः । त्रिष्टुभं वति । इन्द्रियं  
वै त्रिष्टुक् । इन्द्रियमेव यजमाने दधाति । अग्नेर्वामपन्नगृहस्य  
सदसि सादयामीत्याह । इयं वा अग्निरपन्नगृहः । अस्या  
एवैने सदने सादयति । सुम्नाय सुम्निनी सुम्ने मां धत्तमि-  
त्याह ( ८ ) । प्रजा वै पशवः सुम्नम् । प्रजामेव पशूनात्म-  
न्धत्ते । धुरि धुर्यौ पातमित्याह । जायापत्योर्गोपीथाय ।  
अग्ने दब्धायोशीततनो इत्याह । यथायजुरेवैतत् । पाहि  
माऽद्य दिवः पाहि प्रसित्यै पाहि दुरिष्ट्यै पाहि दुरन्न्यै पाहि  
दुश्चरितादित्याह । आशिषमेवैतामाशास्ते । अविषं नः पितुं



कृणु सुषदा योनिः स्वाहेतीध्मसंवृश्चनान्यन्वाहार्यपचनेऽ-  
 भ्याधाय फलीकरणहोमं जुहोति । अतिरिक्तानि वा इध्मसं-  
 वृश्चनानि ( ९ ) । अतिरिक्ताः फलीकरणाः । अतिरिक्तमा-  
 ज्योच्छेषणम् । अतिरिक्त एवातिरिक्तं दधाति । अथो अति-  
 रिक्तेनैवातिरिक्तमाप्त्वाऽवरुन्धे । वेदिदेवेभ्यो निलायत । तां  
 वेदेनान्वविन्दन् । वेदेन वेदिं विविदुः पृथिवीम् । सा पंप्रथे  
 पृथिवी पार्थिवानि । गर्भं बिभर्ति भुवनेष्वन्तः । ततो यज्ञो  
 जायते विश्वदानिरिति पुरस्तात्स्तम्बयजुषो वेदेन वेदिः  
 समाष्ट्यनुवित्त्यै ( १० ) । अथो यद्वेदश्च वेदिश्च भवतः ।  
 मिथुनत्वाय प्रजात्यै । प्रजापतेर्वा एतानि शमश्रूणि । यद्वेदः ।  
 पत्न्या उपस्थ आस्यति । मिथुनमेव करोति । विन्दते  
 प्रजाम् । वेदः होताऽऽहवनीयात्स्तृणवेति । यज्ञमेव तत्संतनो-  
 त्योत्तरस्मादर्धमासात् । तः संततमुत्तरेऽर्धमास आलभते  
 ( ११ ) । तं काले काल आगते यजते । ब्रह्मवादिनो  
 वदन्ति । स त्वा अध्वर्युः स्यात् । यो यतो यज्ञं प्रयुङ्क्ते ।  
 तदेनं प्रतिष्ठापयतीति । वाताद्वा अध्वर्युर्यज्ञं प्रयुङ्क्ते । देवा  
 गातु विदो गातुं वित्त्वा गातृमितेत्याह । यत एव यज्ञं प्रयु-  
 ङ्क्ते । तदेनं प्रतिष्ठापयति । प्रतितिष्ठति प्रजयां पशुभिर्य-  
 जमानः ( १२ ) ॥

तिष्ठतीमे लोका गमयति द्यौर्वृष्टिमेवावरुन्धे पर्यधत्था इत्याह समिधै भागधेयं



प्रपा० ३ अनु० १०] कृष्णयजुर्वेदीयं तैत्तिरीयब्राह्मणम् ।

९५३

धत्तमित्याह वा इध्मसंवृश्चनान्यनुवित्त्यै लभते यजमानः ॥

इति कृष्णयजुर्वेदीयतैत्तिरीयब्राह्मणे तृतीयाष्टके तृतीयाध्याये  
नवमोऽनुवाकः ॥ ९ ॥

अथ दशमोऽनुवाकः ।

यो वा अयथादेवतं यज्ञमुपचरति । आ देवताभ्यो  
वृश्च्यते । पापीयान्भवति । योऽयथादेवतम् । न देवताभ्य  
आवृश्च्यते । वसीयान्भवति । वारुणो वै पाशः । इमं  
विष्यामि वरुणस्य पाशमित्याह । वरुणपाशादेवैनां  
मुञ्चति । सवितृप्रसूतो यथादेवतम् ( १ ) । न देवताभ्य  
आवृश्च्यते । वसीयान्भवति । धातुश्च योनौ सुकृतस्य  
लोक इत्याह । अग्निर्वै धाता । पुण्यं कर्म सुकृतस्य  
लोकः । अग्निरेवैनां धाता । पुण्ये कर्मणि सुकृतस्य लोके  
दधाति । स्योनं मे सह पत्या करोमीत्याह । आत्मनश्च यज-  
मानस्य चानात्यै संस्वायं । समायुषा संप्रजयेत्याह ( २ ) ।  
आशिषमेवैतामाशास्ते पूर्णपात्रे । अन्ततोऽनुष्टुभा । चतु-  
ष्पदा एतच्छन्दः प्रतितिष्ठितं पत्न्यै पूर्णपात्रे भवति ।  
अस्मिँल्लोके प्रतितिष्ठानीति । अस्मिन्नेव लोके प्रतितिष्ठति ।  
अथो वाग्वा अनुष्टुक् । वाङ्मिथुनम् । आपो रेतः प्रज-  
ननम् । एतस्माद्वै मिथुनाद्विद्योतमानस्तनयं न्वर्षति । रेतः  
सिञ्चन् ( ३ ) । प्रजाः प्रजनयन् । यद्वै यज्ञस्य ब्रह्मणा



युज्यते । ब्रह्मणा वै तस्य विमोकः । अद्भिः शान्तिः ।  
 विमुक्तं वा एतर्हि योक्त्रं ब्रह्मणा । आदायै न तपस्वी सहाप  
 उपगृहीते शान्त्यै । अञ्जलौ पूर्णपात्रमानयति । रेत एवास्यां  
 प्रजां दधाति । प्रजया हि मनुष्यः पूर्णः । सुखं विमृष्टे ।  
 अवभृथस्यैव रूपं कृत्वोत्तिष्ठति ( ४ ) ॥

सवितृप्रसूतो यथादेवतं प्रजयेत्याह सिञ्च-  
 न्मृष्ट एकं च ॥

इति कृष्णयजुर्वेदीयतैत्तिरीयब्राह्मणे तृतीयाष्टके तृतीयाध्याये  
 दशमोऽनुवाकः ॥ १० ॥

अथैकादशोऽनुवाकः ।

परिवेषो वा एष वनस्पतीनाम् । यदुपवेषः । य एवं  
 वेद । विन्दते परिवेषारम् । तमुत्करे । यं देवा मनु-  
 ष्येषु । उपवेषमधारयन् । ये अस्मदपंचेतसः । तानस्म-  
 भ्यमिहाकुरु । उपवेषोपविद्धि नः ( १ ) ।  
 प्रजां पुष्टिमथो धनम् । द्विपदो नश्चतुष्पदः । ध्रुवान-  
 नपगान्कुर्विति पुरस्तात्प्रत्यञ्चमुपगूहति । तस्मात्पुरस्ता-  
 त्प्रत्यञ्चः शूद्रा अवस्यन्ति । स्थविमत उपगूहति ।  
 अप्रतिवादिन एवैनान्कुरुते । धृष्टिर्वा उपवेषः ।  
 शुचर्तो वज्रो ब्रह्मणा सशितः । योपवेषे शुक् । साऽमुमृ-  
 च्छतु यं द्विष्म इति ( २ ) । अथास्मै नामगृह्य प्रह-



प्रपा० ३ अनु० ११] कृष्णयजुर्वेदीयं तैत्तिरीयब्राह्मणम् ।

९५५

रति । निरमुं नुद ओकंसः । सपत्नो यः पृतन्यति ।  
निर्बाध्येन हविषा । इन्द्र एणं पराशरीव । इहि तिस्रः परा-  
वतः । इहि पञ्चजनाः अति । इहि तिस्रोऽतिरोचनायावत् ।  
सूर्यो असद्विवि । परमां त्वां परावतम् ( ३ ) । इन्द्रो नयतु  
वृत्रहा । यतो न पुनरायसि । शश्वतीभ्यः समाभ्य इति ।  
त्रिवृद्वा एष वज्रो ब्रह्मणा सशितः । शुचैर्वैनं विद्ध्वा ।  
एभ्यो लोकेभ्यो निर्णुद्य । वज्रेण ब्रह्मणा स्तृणुते । हतोऽ-  
साववधिष्मासुमित्याह स्तृत्यै । यं द्विष्यात्तं ध्यायेत् । शुचै-  
र्वैनमर्पयति ( ४ ) ॥

नो द्विष्म इति परावतमर्पयति ॥

इति कृष्णयजुर्वेदीयतैत्तिरीयब्राह्मणे तृतीयाष्टके तृतीयाध्याय  
एकादशोऽनुवाकः ॥ ११ ॥

प्रत्युष्टं दिवः शिल्पमयंज्ञो घृतं च देवामुराः स एतमिन्द्र आपो देवीरग्निना  
धिष्णिष्या अथ स्रुचौ यो वा अयथादेवतं परिवेषो वा एकादश ॥

प्रत्युष्टमयंज्ञ एषा हि विश्वेषां देवानामूर्जा पृथिवीमथो रक्षसां तां प्रजातिं द्वाभ्यां  
तं काले काले नवससतिः ॥

हरिः ॐ ।

इति कृष्णयजुर्वेदीयतैत्तिरीयब्राह्मणे तृतीयाष्टके  
तृतीयोऽध्यायः ॥ ३ ॥



# अथ कृष्णयजुर्वेदीयतैत्तिरीयब्राह्मणे

तृतीयकाण्डे चतुर्थः प्रपाठकः ।

तत्र प्रथमोऽनुवाकः ।

यस्य निःश्वसितं वेदा यो वेदेभ्योऽखिलं जगत् ।  
 निर्ममे तमहं वन्दे विद्यातीर्थमहेश्वरम् ॥ १ ॥  
 नक्षत्रेष्टय आम्राताः प्रथमे हि प्रपाठके ।  
 या दर्शपूर्णमासेष्टिरिष्टीनां प्रकृतिर्हि सा ॥ २ ॥  
 तौ तु प्रपाठकौ पूर्वं मन्त्रव्याख्याप्रसङ्गतः ।  
 व्याख्यातावनुवाकार्थमात्रमत्र पुनर्ब्रुवे\* ॥ ३ ॥  
 दशानुवाका एकस्मिन्स्तदर्थस्तु क्रमादिमे ।  
 वत्सापाकरणं बर्हिर्दोहो निर्वापकण्डने ॥ ४ ॥  
 पेपणं च कपालानि पुरोडाशश्च वेदिका ।  
 इध्माबर्हिःसादनं च एवं पाठक ईरितः ॥ ५ ॥  
 एकादशानुवाकाः स्युरुत्तरस्मिन्प्रपाठके ।  
 स्त्रुक्संमार्गो मार्जनार्थान्दर्भानग्नौ विनिक्षिपेत् ॥ ६ ॥  
 पत्नीसंनहनं चाऽऽज्योत्पवनं स्त्रुक्षु तद्ग्रहः ।  
 स्त्रुक्सादनं तथा पौरोडाशैडाभक्षणादिकम् ॥ ७ ॥  
 प्रस्तरप्रहराद्येवं पत्नीयोक्त्रविमोचनम् ।  
 उपवेशपरित्यागः प्रपाठेऽस्मिन्समीरितः ॥  
 अक्षरार्थः संहिताया भाष्य एवावगम्यताम् ॥ ८ ॥  
 प्रपाठके चतुर्थे तु मेधः पुरुषपूर्वकः ॥  
 उच्यते सूत्रकारेण सविस्पष्टमुदाहृतः ॥ ९ ॥

तत्राऽऽपस्तम्ब आह—“पञ्चाहः पुरुषमेधो ब्राह्मणो राजन्यो वा यजे-  
 तौजो वीर्यमाप्नोति सर्वा व्युष्टीर्व्यक्षुत एकादशयूपेष्वेकादशाग्नीषोमीयाः  
 पञ्चशारदीयवदहान्यग्निष्टोमो वोपोत्तमो देवसवितस्तत्सवितुर्विश्वानि देवसवि-  
 तरिति तिस्रः सावित्रीर्हुत्वा मध्यमेऽहन्यश्रुनुपाकरोति द्वयानैकादशिनानुपा-  
 कृत्य पुरुषान्ब्रह्मणे ब्राह्मणमालभते इत्येतद्यथासमाम्नातं तान्यूपांतरालेषु धार-

\* तैत्तिरीयसंहिताप्रथमप्रपाठक एतत्प्रपाठकद्वयस्य मन्त्रार्थो द्रष्टव्यः ।

१ ग. °क्षु च ग्रहः । २ क. पौरोहुल्यैडा° । ३ ग. °तः ॥ ९ ॥ इति । त° ।



[प्रपा० ४ अनु० १] कृष्णयजुर्वेदीयं तैत्तिरीयब्राह्मणम् ।

१५७

यन्त्युपाकृतान्दक्षिणतोऽवस्थाय ब्रह्मा सहस्रशीर्षा पुरुष इति पुरुषेण नारा-  
यणेन पराचाऽनुशंसति पर्यग्निकृतानुदीर्घां नीत्वोत्सृज्याऽऽज्येन तदेवता  
आहुतीर्हुत्वा द्वयैरेकादशिनान्संस्थापयन्ति” इति । तत्र मनुष्यरूपाणां  
पशूनां विधायके चतुर्थप्रपाठक एकोनविंशतिसंख्याका अनुवाकाः सन्ति । तत्र  
प्रथमानुवाकमाह—

हरिः ॐ ।

ब्रह्मणे ब्राह्मणमालभते । क्षत्राय राजन्यम् ।  
मरुद्भ्यो वैश्यम् । तपसे शूद्रम् । तमसे  
तस्करम् । नारकाय वीरहणम् । पाप्मने  
ह्रीवम् । आक्रयायायोगूम् । कामाय पुंश्च-  
लूम् । अतिक्रुष्टाय मागधम् , इति ।

इति कृष्णयजुर्वेदीयतैत्तिरीयब्राह्मणे तृतीयाष्टके चतुर्थाध्याये  
प्रथमोऽनुवाकः ॥ १ ॥

अत्र चतुर्थ्यन्ता देवता द्वितीयान्ताः पशवः । आलभत इति सर्वत्रानु-  
वर्तते । ब्रह्म ब्राह्मणजात्यभिमानि देवस्तस्मै कंचिद्ब्रह्मवर्चसयुक्तं ब्राह्मण-  
जातीयं पुरुषमालभते । क्षत्रियजात्यभिमानिदेवाय कंचित्क्षत्रियजातीयम् ।  
देववैश्येभ्यो मरुद्भ्यो मनुष्यवैश्यम् । कृच्छ्रचान्द्रायणादिदुःखरूपतपोदे-  
वाय दुःखजातं शूद्रम् । अन्धकारदेवाय तमःप्रियं चोरम् । नरकस्वामिने वीर-  
हणमग्न्युद्वासिनम् । “वीरहा वा एष देवानां योऽग्निमुद्वासयते” इति हि ब्राह्म-  
णम् । पापस्वामिने नपुंसकम् । आक्रयाय सर्वद्रव्यक्रयाभिमानिदेवाया-  
योगूम् । अयोग्यस्याशास्त्रीयस्य कर्तारम् । कामदेवाय पुंश्चलं साधारणस्त्रियम् ।  
अतिक्रुष्टायातिनिन्दितदेवाय मागधं क्षत्रियायां वैश्येनोत्पादितम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयकाण्डे चतुर्थप्रपाठके प्रथमोऽनुवाकः ॥ १ ॥



९५८

श्रीमत्सायणाचार्यविरचितभाष्यसमेतम्— [३तृतीयकाण्डे—

अथ चतुर्थे द्वितीयोऽनुवाकः ।

अथ द्वितीयानुवाकमाह—

गीतायं सूतम् । नृत्तायं शैलूषम् । धर्मायं  
 सभाचरम् । नर्मायं रेभम् । नरिष्टायै भीम-  
 लम् । हसायं कारिम् । आनन्दायं स्त्रीष-  
 खम् । प्रमुदे कुमारीपुत्रम् । मेधायै रथ-  
 कारम् । धैर्याय तक्षाणम् , इति ।

इति कृष्णयजुर्वेदीयतैत्तिरीयब्राह्मणे तृतीयाष्टके चतुर्थाध्याये  
 द्वितीयोऽनुवाकः ॥ २ ॥

गीताभिमानिने सूतं ब्राह्मण्यां क्षत्रियेणोत्पादितं गानजीविनम् । नृत्ताभि-  
 मानिने शैलूषमन्यस्मै स्वभार्यां प्रदाय तेन जीविनम् । धर्माभिमानिने सभायां  
 नित्यं चरन्तं धर्मस्य प्रवक्तारम् । नर्माय विनोदाभिमानिने रेभं मेधाविनं  
 चादूक्तिकुशलम् । नरिष्टायै नरि पुरुषेऽन्यस्मिन्नवस्थिता नरिष्टा परतन्त्राभि-  
 मानिनी तस्यै देवतायै भीमलं भीरुं चपलाक्षम् । हास्याभिमानिने कारिं नृत्य-  
 न्निव यो गच्छति तादृशं विकटगमनकारिणम् । आनन्दाभिमानिने स्त्रीषखं  
 स्त्रीणां प्रियम् । प्रमुदे प्रकृष्टहर्षाभिमानिने कुमारीपुत्रं दुहितुः पुत्रम् । मेधायै  
 ग्रन्थार्थधारणाभिमानिन्यै रथकारं रथस्य कर्तारं निपुणमतिम् । धैर्याभिमानिने  
 तक्षाणं वर्धकिम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
 यब्राह्मणभाष्ये तृतीयकाण्डे चतुर्थप्रपाठके द्वितीयोऽनुवाकः ॥ २ ॥

अथ चतुर्थे तृतीयोऽनुवाकः ।

अथ तृतीयानुवाकमाह—

श्रमाय कौलालम् । मायायै कार्मारम् ।  
 रूपाय मणिकारम् । शुभे वपम् । शरव्याया



इषुकारम् । हेत्यै धन्वकारम् । कर्मणे ज्याका-  
रम् । दिष्टाय रज्जुसर्गम् । मृत्यवे मृग-  
युम् । अन्तकाय श्वनितम् , इति ।

इति कृष्णयजुर्वेदीयतैत्तिरीयब्राह्मणे तृतीयाष्टके चतुर्थाध्याये  
तृतीयोऽनुवाकः ॥ ३ ॥

श्रमाभिमानिने कुलालपुत्रम्, मायायै विचित्रकरणशक्त्यै कार्मारं लोहका-  
रम् । रूपाय शुक्लकृष्णादिरूपाभिमानिने मणिकारं मणिमुक्तादिसंस्कर्तारम् ।  
शुभाभिमानिन्यै वपं बीजानां वप्तारम् । शरव्यायै वाणसमूहाभिमानिन्यै  
वाणानां संस्कर्तारम् । हेत्या आयुधाभिमानिन्यै धन्वकारं धनुषां संस्कर्तारम् ।  
कर्मणे व्यापाराभिमानिने ज्याकारं ज्यानां संस्कर्तारम् । दिष्टाय भवितव्या-  
भिमानिने रज्जुसर्गं रज्जूनां स्रष्टारम् । मृत्यवे मरणाभिमानिने मृगयुं मृगाणां  
हन्तारम् । अन्तकाय प्राणापहारिणे श्वनितं श्वभिः सह क्रीडाजीविनम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयकाण्डे चतुर्थप्रपाठके तृतीयोऽनुवाकः ॥ ३ ॥

अथ चतुर्थे चतुर्थोऽनुवाकः ।

अथ चतुर्थानुवाकमाह—

संधयै जारम् । गेहायोपपतिम् । निर्ऋत्यै  
परिवित्तम् । आर्त्यै परिविविदानम् । अरांध्यै  
दिधिषूपतिम् । पवित्राय भिषजम् । प्रज्ञा-  
नाय नक्षत्रदर्शम् । निष्कृत्यै पेशस्कारीम् ।  
बलायोपदाम् । वर्णायानूरुधम् , इति ।

इति कृष्णयजुर्वेदीयतैत्तिरीयब्राह्मणे तृतीयाष्टके चतुर्थाध्याये  
चतुर्थोऽनुवाकः ॥ ४ ॥



९६०

श्रीमत्सायणाचार्यविरचितभाष्यसमेतम् — [३तृतीयकाण्डे—

संघये संघटनाभिमानिन्यै जारं पारदारिकम् । गेहाय गृहाभिमानिन  
 उपपत्तिं प्रज्ञातजारम् । पूर्वो जारस्त्वविज्ञातोऽयं तु भर्त्रा विज्ञात इति विशेषः ।  
 निर्ऋत्यै निर्ऋतिदेवतायै परिवित्तं ज्येष्ठात्पूर्वमेवोदभार्यं कनिष्ठम् । आत्यै  
 दुःखदेवतायै परिविविदानं प्रथमतो विवाहशीलम्, कनिष्ठः संस्तदाग्रहयुक्त-  
 मित्यर्थः । अराध्यै कार्यसिद्धिप्रतिबन्धाभिमानिन्यै दिधिषूपत्तिं द्विविवाहं कृत-  
 वती स्त्री दिधिषूस्तस्याः पतिम् । पवित्राय शुद्धाभिमानिने भिषजं चिकित्स-  
 कम् । प्रज्ञानाय कालज्ञानाभिमानिने नक्षत्रदर्शं ज्योतिःशास्त्रविदम् । निष्कृत्यै  
 कार्यनिष्पादनाभिमानिन्यै पेशस्कारीं सुवर्णकारस्य भार्याम् । बलाय बला-  
 भिमानिन उपदाम् । अन्नमात्रप्रदानेन या कन्या गृह्यते सेयमुपदा । वर्णाय  
 गुरुकृष्णवर्णाभिमानिनेऽनूरुधं स्वकीयप्रयोजनमन्तरेणैव परानुरोधेन यः प्रव-  
 र्त्तते तादृशम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
 ब्राह्मणभाष्ये तृतीयकाण्डे चतुर्थप्रपाठके चतुर्थोऽनुवाकः ॥ ४ ॥

अथ चतुर्थे पञ्चमोऽनुवाकः ।

अथ पञ्चमानुवाकमाह—

नदीभ्यः पौञ्जिष्टम् । ऋक्षीकाभ्यो नैषादम् ।  
 पुरुषव्याघ्राय दुर्मदम् । प्रयुद्भ्य उन्मत्तम् ।  
 गन्धर्वाप्सराभ्यो ब्रात्यम् । सर्पदेवजनेभ्योऽ-  
 प्रतिपदम् । अवैभ्यः कितवम् । इर्यताया  
 अकितवम् । पिशाचेभ्यो बिदलकारम् ।  
 यातुधानेभ्यः कण्टककारम् , इति ।

इति कृष्णयजुर्वेदीयतैत्तिरीयब्राह्मणे तृतीयाष्टके चतुर्थाध्याये  
 पञ्चमोऽनुवाकः ॥ ५ ॥

नदीभ्यो नदीदेवताभ्यः पौञ्जिष्टं कैवर्तम् । ऋक्षीकाभ्यः शून्यस्थलीदेव-

१ क. ख. 'त्राऽनुज्ञां')



ताभ्यो नैषादं निषाद एव नैषादस्तम् । पुरुषव्याघ्राय पुरुषश्रेष्ठाभिमानिने  
दुर्मदमत्यन्तमदान्धम् । प्रयुद्ध्यः प्रकर्षेण योद्धृदेवेभ्य उन्मत्तमुन्मादयुक्तम् ।  
गन्धर्वाप्सराभ्यो गन्धर्वेभ्यस्तदीययोषिद्भ्यश्च ब्राह्म्यं शास्त्रीयसंस्कारहीनं पुरु-  
षम् । सर्पदेवजनेभ्यः सर्पाभिमानिभ्यो देवजनशब्दवाच्यगारुडिकाभिमानि-  
भ्यश्चाप्रतिपदं प्रतिपत्तिः संस्कारस्तदयोग्यम् । अवेभ्यो रक्षाभिमानिभ्यः  
कितवं द्यूतासक्तम् । इर्यतायै, इराऽन्नं तत्र साधुरिर्योऽन्नसमृद्धस्तद्भावस्तत्ता  
तदभिमानिन्या अकितवं द्यूतादिव्यसनरहितम् । पिशाचेभ्यो देवयोनिविशे-  
षेभ्यो विदलकारं वंशान्विदलीकृत्य कुसूलशूर्पादिकं यः करोति तज्जातीयं  
पुरुषम् । यातुधानेभ्यो रक्षोविशेषेभ्यः कण्टककारमारामादिषु कण्टकावृ-  
त्तिकर्तारम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये तृतीयकाण्डे चतुर्थप्रपाठके पञ्चमोऽनुवाकः ॥ ९ ॥

अथ चतुर्थे षष्ठोऽनुवाकः ।

अथ षष्ठानुवाकमाह—

उत्सादेभ्यः कुब्जम् । प्रमुदे वामनम् । द्वाभ्यः  
स्नामम् । स्वप्नायान्धम् । अधर्माय बधि-  
रम् । संज्ञानाय स्मरकारीम् । प्रकामोद्यायो-  
पसदम् । आशिक्षायै प्रश्रिनम् । उपशिक्षायां  
अभिप्रश्रिनम् । मर्यादायै प्रश्रविवाकम्, इति ।

इति कृष्णयजुर्वेदीयतैत्तिरीयब्राह्मणे तृतीयाष्टके चतुर्थाध्याये  
षष्ठोऽनुवाकः ॥ ६ ॥

उत्सादेभ्यः कार्यविनाशाभिमानिभ्यः कुब्जं वक्रपृष्ठभागं पुरुषम् । प्रमुदे  
प्रकृष्टहर्षाभिमानिने वामनं खर्वशरीरं पुरुषम् । द्वाभ्यो द्वाराभिमानिनीभ्यः स्नामं  
रोगिणम् । स्वप्नाय स्वप्नाभिमानिनेऽन्धं दृष्टिहीनम् । अधर्माय पापाभिमानिने  
बधिरं श्रवणशक्तिरहितम् । संज्ञानाय सम्यग्बोधाभिमानिने स्मरकारीं मन्त्रौ-

१ क. 'मर्यादाधर्माभि' ।



षधादिभिर्भर्तुः कामोत्पादिकाम् । प्रकामोद्याय प्रकामं स्वेच्छानुसारेणैव वद-  
तीति प्रकामो यो बहुप्रलापी तदभिमानिन उपसदं प्रयोजनमन्तरेणैव बहुभा-  
षिणं सभायामुपविष्टम् । आशिक्षायै वेदशास्त्रेष्वल्पपरिचय आशिक्षा तदभि-  
मानिन्यै प्रशिनं शास्त्रार्थेषु संदेहेन प्रश्नकर्तारम् । उपशिक्षायै वेदशास्त्रविषय-  
परिचय उपशिक्षा तदभिमानिन्या अभिप्रशिनं पृष्टस्योपरि पुनः प्रश्नोऽभिप्र-  
श्नस्तद्युक्तं पूर्वप्रश्ननिराकर्तारमित्यर्थः । मर्यादायै शास्त्रार्थव्यवस्थाभिमानिन्यै  
प्रश्नविवाकं परकीयप्रश्नं सम्यग्विविच्योत्तरस्य वक्तारम् ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये तृतीयकाण्डे चतुर्थप्रपाठके षष्ठोऽनुवाकः ॥ ६ ॥

अथ चतुर्थे सप्तमोऽनुवाकः ।

अथ सप्तमानुवाकमाह—

ऋत्यै स्तेनहृदयम् । वैरहत्याय पिशुनम् ।  
विविच्यै क्षत्तारम् । औपद्रष्टाय संग्रहीतारम् ।  
बलायानुचरम् । भूम्ने परिष्कन्दम् । प्रियाय  
प्रियवादिनम् । अरिष्ट्या अश्वसादम् । मेधाय  
वासःपल्पूलीम् । प्रकामाय रजयित्रीम् , इति ।

इति कृष्णयजुर्वेदीयतैत्तिरीयब्राह्मणे तृतीयाष्टके चतुर्थाध्याये  
सप्तमोऽनुवाकः ॥ ७ ॥

ऋत्यै चोरस्य चौर्याद्ध्वं गमनमृतिस्तदभिमानिन्यै स्तेनहृदयं चौर्ये तात्प-  
र्यवन्तम् । वैरहत्याय वीरहत्याभिमानिने पिशुनं प्रभोः कर्णे परदोषसूचकम् ।  
विविच्यै विशेषलाभाभिमानिन्यै क्षत्तारं सारथिम् । औपद्रष्टाय य उपद्रष्टा राज-  
धनं प्रत्यवेक्षिता तदभिमानिने संग्रहीतारं भाण्डागाराध्यक्षं करसंग्रहकारिणं वा ।  
बलाय बलाभिमानिनेऽनुचरं सेवकम् । भूम्ने महत्त्वाभिमानिने परिष्कन्दं परि-  
चारकम् । प्रियाय प्रियाभिमानिने प्रियवादिनं मृदुभाषिणम् । अरिष्ट्या  
अहिंसाभिमानिन्या अश्वसादमश्वारोहिणम् । मेधाय यज्ञबुद्ध्याभिमानिने वासः-



पल्पूली वाससः शोधयित्रीं रजकस्त्रियम् । प्रकामाय प्रकृष्टकामाभिमानीने  
रजयित्रीं वस्त्रेषु रञ्जनकारिणीम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये तृतीयकाण्डे चतुर्थप्रपाठके सप्तमोऽनुवाकः ॥ ७ ॥

अथ चतुर्थेऽष्टमोऽनुवाकः ।

अथाष्टमानुवाकमाह—

भायै दावाहारम् । प्रभाया आग्नेन्धम् ।  
नाकस्य पृष्ठायाभिषेक्तारम् । ब्रध्नस्य विष्ट-  
पाय पात्रनिर्णैगम् । देवलोकाय पेशितारम् ।  
मनुष्यलोकाय प्रकरितारम् । सर्वेभ्यो लोके-  
भ्य उपसेक्तारम् । अवर्त्यै वधायोपमन्थिता-  
रम् । सुवर्गाय लोकाय भागदुषम् । वर्षि-  
ष्ठाय नाकाय परिवेष्टारम् , इति ।

इति कृष्णयजुर्वेदीयतैत्तिरीयब्राह्मणे तृतीयाष्टके चतुर्थाध्यायेऽ-  
ष्टमोऽनुवाकः ॥ ८ ॥

भायै दीप्त्यभिमानीन्यै दावाहारमिन्धनानामाहर्तारम् । प्रभायै प्रकृष्टदी-  
प्त्यभिमानीन्या आग्नेन्धमग्नेः प्रज्वलनकर्तारम् । नाकस्य पृष्ठाय स्वर्गस्योपरि-  
भागस्वामिनेऽभिषेक्तारं राजाभिषेकस्य कर्तारम् । ब्रध्नस्य विष्टपायाऽऽदित्यस्य  
लोकं पालयित्रे पात्रनिर्णैगं कांस्यताम्रादिपात्राणां शोधकम् । देवलोकाय  
देवलोकाभिमानीने पेशितारं प्रशान्तस्य वैरस्योत्पादयितारम् । मनुष्य-  
लोकाय मनुष्यलोकाभिमानीने प्रकरितारं स्निग्धानां वैरस्योत्पादनेन विश्ले-  
षयितारम् । सर्वेभ्यो लोकेभ्यः सर्वलोकाभिमानीभ्य उपसेक्तारं वैरस्य शम-  
यितारम् । अवर्त्यै वधाय कृच्छ्रापत्तिलक्षणवधाभिमानीन उपमन्थितारं स्वय-  
मुपेत्य वैरस्य जनयितारम् । सुवर्गाय लोकाय स्वर्गलोकाभिमानीने भागदुषं



प्रजाभ्यो राजभागस्य संपादकम् । वर्षिष्ठाय नाकायातिप्रवृद्धस्वर्गाभिमानिने  
परिवेष्टारं भोजनकाले परिवेषणस्य कर्तारम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये तृतीयकाण्डे चतुर्थप्रपाठकेऽष्टमोऽनुवाकः ॥ ८ ॥

अथ चतुर्थे नवमोऽनुवाकः ।

अथ नवमानुवाकमाह—

अर्मेभ्यो हस्तिपम् । जवायांश्वपम् । पुष्ट्यै  
गोपालम् । तेजसेऽजपालम् । वीर्यायावि-  
पालम् । इरायै कीनाशम् । कीलालाय  
सुराकारम् । भद्राय गृहपम् । श्रेयसे वित्त-  
पम् । अध्यक्षायानुक्षत्तारम् , इति ।

इति कृष्णयजुर्वेदीयतैत्तिरीयब्राह्मणे तृतीयाष्टके चतुर्थाध्याये  
नवमोऽनुवाकः ॥ ९ ॥

अर्मेभ्यो गतिविशेषाभिमानिभ्यो हस्तिपं गजपालकम् । जवाय वेगाभिमा-  
निनेऽश्वपमश्वपालकम् । पुष्ट्यै पुष्ट्यभिमानिन्यै गोपालं गवां पालकम् । तेजसे  
तेजोऽभिमानिनेऽजपालमजानां पालकम् । वीर्याय वीर्याभिमानिनेऽविपाल-  
मवीनां पालकम् । इराया अन्नाभिमानिन्यै कीनाशं कर्षकम् । कीलालाय  
जलाभिमानिने सुराकारं सुराया उत्पादयितारम् । भद्राय कल्याणाभिमा-  
निने गृहपं गृहाणां पालकम् । श्रेयसे श्रेयोऽभिमानिने वित्तपं धनस्य पाल-  
कम् । अध्यक्षाय प्रत्यक्षकारणाभिमानिनेऽनुक्षत्तारं सारथेरनुचरम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये तृतीयकाण्डे चतुर्थप्रपाठके नवमोऽनुवाकः ॥ ९ ॥



अथ चतुर्थे दशमोऽनुवाकः ।

अथ दशमानुवाकमाह—

मन्यवेऽयस्तापम् । क्रोधाय निसरम् ।  
शोकायाभिसरम् । उत्कूलविकूलाभ्यां  
त्रिस्थिनम् । योगाय योक्तारम् । क्षेमाय  
विमोक्तारम् । वपुषे मानस्कृतम् ।  
शीलायाञ्जनीकारम् । निर्ऋत्यै कोश-  
कारीम् । यमायासूम् , इति ।

इति कृष्णयजुर्वेदीयतैत्तिरीयब्राह्मणे तृतीयाष्टके चतुर्थाध्याये  
दशमोऽनुवाकः ॥ १० ॥

मन्यवे मानसकोपाभिमानिनेऽयस्तापमयस्तापयितारं लोहकारम् ।  
क्रोधाय बाह्यकोपाभिमानिने निसरं वध्यानां बहिर्निःसारयितारम् । शोकाय  
शोकाभिमानिनेऽभिसरं रथस्य पुरतो गन्तारम् । उत्कूलविकूलाभ्यां काङ्क्षितादधिकलाभ उत्कूलस्तस्मादल्पलाभो विकूलस्तदभिमानिभ्यां त्रिस्थिनं  
त्रिभिः पादाभ्यां दण्डेन च तैरपि गन्तुमशक्त एकत्रैवावस्थितस्त्रिस्थिन-  
स्तादृशम् । योगया लब्धलाभाभिमानिने योक्तारं रथेऽश्वानां योजयितारम् ।  
क्षेमाय लब्धपालनाभिमानिने विमोक्तारं रथे योजितानामश्वानां विमोचयि-  
तारम् । वपुषे शरीराभिमानिने मानस्कृतं मनसैव लावण्यं विषये योजयिता  
मनस्कृतस्य पुत्रं मानस्कृतम् । शीलाय स्वभावविशेषः शीलं तदभिमानिनेऽ-  
ञ्जनीकारमक्षणोरञ्जनेनालंकर्तारम् । निर्ऋत्यै पापदेवतायै कोशकारीं ताम्रलो-  
हाध्मानकुशलां स्त्रियम् , खड्गादीनां चर्ममयकोशकारीं वा । यमाय प्राणाप-  
हारिणेऽसूं सूतिरुत्पत्तिस्तद्रहितां बन्ध्यामित्यर्थः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये तृतीयकाण्डे चतुर्थप्रपाठके दशमोऽनुवाकः ॥ १० ॥



अथ चतुर्थ एकादशोऽनुवाकः ।

अथैकादशानुवाकमाह—

यम्यै यमसूम् । अथर्वभ्योऽवतोकां ।  
 संवत्सराय पर्यारिणीम् । परिवत्सरा-  
 याविजाताम् । इदावत्सरायापस्कद्व-  
 रीम् । इद्वत्सरायातीत्वरीम् । वत्स-  
 राय विजर्जराम् । संवत्सराय पलि-  
 क्नीम् । वनाय वनपम् । अन्य-  
 तोऽरण्याय दावपम् , इति ।

इति कृष्णयजुर्वेदीयतैत्तिरीयब्राह्मणे तृतीयाष्टके चतुर्थाध्याये  
 एकादशोऽनुवाकः ॥ ११ ॥

यम्यै यमस्य स्त्रियै यमसूं पुत्रयुगलप्रसवित्रीम् । अथर्वभ्योऽथर्वशाखागतम-  
 द्वाभिमानिभ्योऽवतोकां गर्भस्राविणीं स्त्रियम् । संवत्सराय प्रभवादिष्व-  
 ब्देषु प्रथमोऽब्दः संवत्सरस्तदभिमानिने पर्यारिणीं प्रसवकालातिक्रमेण या  
 प्रसूते सा पर्यारिणी ताम् । परिवत्सराय द्वितीयोऽब्दः परिवत्सरस्तदभिमा-  
 निनेऽविजातां विशेषेण जाता विजाता द्वितीयप्रसवयुक्ता तद्रहिताम् । इदाव-  
 त्सराय तृतीयोऽब्द इदावत्सरस्तदभिमानिनेऽपस्कद्वरीं गर्भपरिणामात्प्रागेव  
 प्रसवप्रतिबन्धोऽपस्कत्तस्मिन्कुशलाऽपस्कद्वरी ताम् । इद्वत्सराय चतुर्थोऽब्द  
 इद्वत्सरस्तदभिमानिनेऽतीत्वरीं प्रसवकालात्ययकरणकुशला ताम् । वत्सराय  
 पञ्चमोऽब्दो वत्सरस्तदभिमानिने विजर्जरामप्रसूत्यैव जीर्णाम् । संवत्सराय  
 सर्वस्य जगतश्छद्मकारिणे देवाय पलिक्रीं प्रथमे वयस्येव पलिताङ्गीम् । वनाय  
 वनाभिमानिने वनपं वनस्य पालकम् । अन्यतोऽरण्यायैकपार्श्ववर्त्यरण्या-  
 भिमानिने दावपमारण्याग्नेः पालकम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
 यब्राह्मणभाष्ये तृतीयकाण्डे चतुर्थप्रपाठके एकादशोऽनुवाकः ॥ ११ ॥



अथ चतुर्थे द्वादशोऽनुवाकः ।

अथ द्वादशानुवाकमाह—

सरो॒भ्यो धै॒वरम् । वेश॑न्ताभ्यो दा॒शम् ।  
 उप॒स्थाव॑रीभ्यो वै॒न्दम् । न॒ड्व॒लाभ्यः  
 शौष्क॒लम् । पा॒र्याय॑ कैव॒र्तम् । अवा॒-  
 र्याय॑ मार्गा॒रम् । ती॒र्थेभ्य॑ आ॒न्दम् ।  
 विष॑मेभ्यो मैना॒लम् । स्वने॑भ्यः पर्ण॑कम् ।  
 गुहा॑भ्यः किरा॑तम् । सानु॑भ्यो जम्भ॑-  
 कम् । पर्व॑तेभ्यः किंपू॑रुषम् , इति ।

इति कृष्णयजुर्वेदीयतैत्तिरीयब्राह्मणे तृतीयाष्टके चतुर्थाध्याये  
 द्वादशोऽनुवाकः ॥ १२ ॥

सरोभ्यः सरोभिमानिभ्यो धैवरमुभयतो जलं बद्ध्वा तटानां मत्स्यग्राहिणम् । वेशन्ताभ्यः पल्वलाभिमानिभ्यो दाशं बडिशेन मत्स्यग्राहिणम् । उपस्थावरीभ्यस्तर्जुणां समीपेषु प्रवाहमन्तरेण स्थिता या आपस्तदभिमानिनीभ्यो वैन्दं बिन्दुर्जालं तेन जीवतीति वैन्दस्तम् । नड्वलाभ्यस्तृणसंयुक्तदेशवर्तिजलाभिमानिनीभ्यः शौष्कलं शुष्कलं बडिशं तेन जीवतीति शौष्कलस्तम् । पार्याय परतीराभिमानिने कैवर्तं कूले मत्स्यानां पुञ्जीकृत्य हन्तारम् । अवार्यावरतीराभिमानिने मार्गारमन्तर्जलं हस्ताभ्यां मत्स्यमार्गणशीलम् । तीर्थेभ्योऽवतरस्थानाभिमानिभ्य आन्दं तीर्थे शङ्कुबन्धनेन मत्स्यग्राहिणम् । विषमेभ्योऽतीर्थाभिमानिभ्यो मैनालं जालजीविनम् । स्वनेभ्यः सशब्दजलाभिमानिभ्यः पर्णकं सविषं पर्णं जलस्योपरि स्थापयित्वा मत्स्यग्राहिणम् । गुहाभ्यः पर्वतगुहाभिमानिनीभ्यः किरातं मृगघातिनम् । सानुभ्यः पर्वतशिखराभिमानिभ्यो जम्भकं गात्राणां जृम्भयितारम् । पर्वतेभ्यः पर्वताभिमानिभ्यः किंपूरुषं वनवासिनं गायकम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीयब्राह्मणभाष्ये तृतीयकाण्डे चतुर्थप्रपाठके द्वादशोऽनुवाकः ॥ १२ ॥



अथ चतुर्थे त्रयोदशोऽनुवाकः ।

अथ त्रयोदशानुवाकमाह—

प्रतिश्रुत्काया ऋतुलम् । घोषाय भषम् ।  
 अन्ताय बहुवादिनम् । अनन्ताय मूकम् ।  
 महसे वीणावादम् । क्रोशाय तूणव-  
 धम् । आक्रन्दाय दुन्दुभ्याघातम् ।  
 अवरस्पराय शङ्खधम् । ऋभुभ्योऽजि-  
 नसंधायम् । साध्येभ्यश्चर्मणम् , इति ।

इति कृष्णयजुर्वेदीयतैत्तिरीयब्राह्मणे तृतीयाष्टके चतुर्थाध्याये  
 त्रयोदशोऽनुवाकः ॥ १३ ॥

प्रतिश्रुत्कायै प्रतिध्वन्यभिमानिन्या ऋतुलं देशराजवार्ताकथनशीलम् ।  
 घोषाय ध्वन्यभिमानिने भषमसंबद्धप्रलापिनम् । अन्तायान्तवच्छब्दाभिमा-  
 निने बहुवादिनमधिकभाषणकुशलम् । अनन्तायापर्यवसितशब्दाभिमानिने  
 मूकं वाग्व्यवहाररहितम् । महसे कूजितशब्दाभिमानिने वीणावादं वीणावाद्ने  
 कुशलम् । क्रोशाय महाशब्दाभिमानिने तूणवधं वेणुं वादयन्तम् । आक्रन्दाय  
 समन्ताद्घोषणाभिमानिने दुन्दुभ्याघातं भेर्या वादयितारम् । अवरस्पराय  
 हीनोत्तमशब्दाभिमानिने शङ्खधं शङ्खस्य धमातारम् । ऋतुभ्यः कालसंधानहे-  
 तुभ्यो देवविशेषेभ्योऽजिनसंधायं चर्मचीरसंधानजीविनम् । साध्येभ्यः काल-  
 साद्गुण्यहेतुभ्यो देवविशेषेभ्यश्चर्मणं वीणादिप्रहारनिवारकचर्मनिर्मातारम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
 यब्राह्मणभाष्ये तृतीयकाण्डे चतुर्थप्रपाठके त्रयोदशोऽनुवाकः ॥ १३ ॥

अथ चतुर्थे चतुर्दशोऽनुवाकः ।

अथ चतुर्दशानुवाकमाह—

बीभत्सायै पौलकसम् । भूतै जागरणम् ।



अभूत्यै स्वपनम् । तुलायै वाणिजम् । वर्णाय  
हिरण्यकारम् । विश्वेभ्यो देवेभ्यः सिध्मलम् ।  
पश्चाद्दोषाय ग्लावम् । ऋत्यै जनवादिनम् ।  
व्यृद्ध्या अपगल्भम् । संशराय प्रच्छिदम्, इति ।

इति कृष्णयजुर्वेदीयतैत्तिरीयब्राह्मणे तृतीयाष्टके चतुर्थाध्याये  
चतुर्दशोऽनुवाकः ॥ १४ ॥

बीभत्सायै बीभत्सा दुष्टवस्तुषु हेयत्वबुद्धिस्तदभिमानिन्यै पौलकसमति-  
निकृष्टजातियुक्तम् । भूत्यै भूतिरैश्वर्याभिमानिनी तस्यै जागरणं प्रबोधशीलं  
सर्वदा सावधानमित्यर्थः । अभूत्यै दारिद्र्याभिमानिन्यै स्वपनं निद्रालुं सर्वदा  
प्रमादभूयिष्ठमित्यर्थः । तुलायै सुवर्णादिपरिमाणनिश्चयहेतुस्तुला तदभिमा-  
निन्यै वाणिजं क्रयकारिणम् । वर्णाय हिरण्यमणिमुक्तादिगतभास्वरत्वाभा-  
स्वरत्वाभिमानिने हिरण्यकारं कटकमुकुटादिनिष्पादकम् । विश्वेभ्यो देवेभ्यो  
विश्वे देवाः प्रसिद्धास्तेभ्यः सिध्मलं कुष्ठरोगिणम् । पश्चाद्दोषाय कुष्ठव्यति-  
रिक्तरोगाभिमानिने ग्लावं नित्यकृशवपुषम् । ऋत्यै गत्यभिमानिन्यै जनवा-  
दिनं जनानां परिवादनशीलम् । व्यृद्ध्यै समृद्ध्यभावाभिमानिन्या अपगल्भं  
धार्ष्ट्यरहितम् । संशराय संशीर्णत्वाभिमानिने प्रच्छिदं प्रकर्षेण ज्येष्ठारम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये तृतीयकाण्डे चतुर्थप्रपाठके चतुर्दशोऽनुवाकः ॥ १४ ॥

अथ चतुर्थे पञ्चदशोऽनुवाकः ।

अथ पञ्चदशानुवाकमाह—

हसाय पुंश्चलूलमालभते । वीणावादं गणकं  
गीताय । यादसे शाबुल्याम् । नर्माय भद्रव-  
तीम् । तूणवध्मं ग्रामण्यं पाणिसंघातं नृत्ताय ।



मोदायानुक्रोशकम् । आनन्दाय तलवम्, इति ।

इति कृष्णयजुर्वेदीयतैत्तिरीयब्राह्मणे तृतीयाष्टके चतुर्थाध्याये

पञ्चदशोऽनुवाकः ॥ १५ ॥

हसायापहासाभिमानिने पुंश्चलं स्वेच्छाचारिणीम् । आलभत इति शब्दस्य सर्वत्रानुवृत्तिविवक्षां दर्शयितुं पुनः पुनरुपन्यासः । वीणावादं गणकं वीणां वादयितुं कुशलो वीणावादः, श्रुतिजातिस्वरमण्डलादिगणनकुशलो गणकः, तावुभौ गीताभिमानिने द्रष्टव्यौ । यादसे जलचारिप्राण्यभिमानिने शाबुल्यां शबलवर्णशरीराम् । नर्माय प्रियवचनाभिमानिने भद्रवतीं भद्रलक्षणयुक्तशरीरोपेताम् । तूणवध्मं मुखवादिनं वेणुवादिनं वा, ग्रामण्यं ग्रामस्य नेतारम्, पाणिसंघातं पाणिद्वयसंयोगनिर्वर्तिततालकृत्यम्, एतांस्त्रीन्पुरुषानृत्ताय नृत्ताभिमानिने कुर्यात् । मोदाय हर्षाभिमानिनेऽनुक्रोशकं नृत्तसभायां जनानामाह्वितारं नृत्यसमाप्तिद्योतकध्वनिकर्तारं वा । आनन्दाय मानसतुष्ट्यभिमानिने । हर्षस्तु बाह्यलिङ्गगम्यः परितोष आनन्दस्त्वनुभूयैकगम्य इति विशेषः । तलवं काहलवादिनं मुखवाद्यकारिणं वा ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीयब्राह्मणभाष्ये तृतीयकाण्डे चतुर्थप्रपाठके पञ्चदशोऽनुवाकः ॥ १५ ॥

अथ चतुर्थे षोडशोऽनुवाकः ।

अथ षोडशानुवाकमाह—

अक्षराजाय कितवम् । कृताय सभाविनम् ।  
त्रेताया आदिनवदर्शम् । द्वापराय बहिःस-  
दम् । कलये सभास्थानम् । दुष्कृताय चर-  
काचार्यम् । अध्वने ब्रह्मचारिणम् । पिशा-  
चेभ्यः सैलगम् । पिपासायै गोव्यच्छम् ।  
निर्ऋत्यै गोघातम् । क्षुधे गोविकर्तम् ।



क्षुत्तृष्णाभ्यां तम् । यो गां विकृन्तन्तं  
मांसं भिक्षमाण उपतिष्ठते , इति ।

इति कृष्णयजुर्वेदीयतैत्तिरीयब्राह्मणे तृतीयाष्टके चतुर्थाध्याये  
षोडशोऽनुवाकः ॥ १६ ॥

अक्षा द्यूतसाधनविशेषास्तेषां राजा तदभिमानी देवविशेषस्तस्मै कितवं  
द्यूतकुशलम् । कृताय कृतयुगाभिमानीने सभाविनं द्यूतसभाया अधिष्ठा-  
तारम् । त्रेतायै त्रेतायुगाभिमानीने आदिनवदर्शं मर्यादायां देवनस्य द्रष्टारं  
परीक्षकम् । द्वापराय द्वापरयुगाभिमानीने बहिःसदं बहिःसदनशीलं स्वय-  
मदीव्यन्तम् । कलये कलियुगाभिमानीने सभास्थाणुमदेवनकालेऽपि सभां  
यो न मुञ्चति सोऽयं स्तम्भसमानत्वात्सभास्थाणुस्तम् । दुष्कृताय दुर्घटका-  
र्यकरणाभिमानीने चरकाचार्यं वंशाग्रवर्तनस्य शिक्षयितारम् । अध्वने मार्गा-  
भिमानीने ब्रह्मचारिणमुपनीतम् । पिशाचेभ्यो भूतावान्तरविशेषेभ्यः शैलगं  
पथिकातां वस्त्रादिकमपहत्य यः शैलं पर्वतं गच्छति तादृशम् । पिपासायै  
पानेच्छाभिमानीन्यै गोव्यच्छं गवां विवासयितारम् । निर्ऋत्यै पापदेवतायै  
गोघातं विषकण्टकादिभिर्गवां मारयितारम् । क्षुधे क्षुदभिमानीन्यै गोविकर्तं  
गवां विशसितारम् । क्षुत्तृष्णाभ्यां मिलिताभ्यां बुभुक्षापिपासाभिमानी-  
नीभ्यां यो नीचजातिर्दरिद्रः पुमान्क्षुत्पीडितः सन्, गां विशसति तं पुरुषं  
प्रति तदीयं मांसं भिक्षितुमागत्य सेवते तं नीचं पूर्वोक्तद्वयाय कुर्यात् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये तृतीयकाण्डे चतुर्थप्रपाठके षोडशोऽनुवाकः ॥ १६ ॥

अथ चतुर्थे सप्तदशोऽनुवाकः ।

अथ सप्तदशानुवाकमाह—

भूम्यै पीठसर्पिणमालंभते । अग्नयेऽंसलम् ।  
वायवे चाण्डालम् । अन्तरिक्षाय वंशनर्ति-  
नम् । दिवे खलतिम् । सूर्याय हर्यक्षम् ।



चन्द्रमसे मिर्मिरम् । नक्षत्रेभ्यः किलासम् । अहं  
शुक्लं पिङ्गलम् । रात्रियै कृष्णं पिङ्गलाक्षम्, इति ।

इति कृष्णयजुर्वेदीयतैत्तिरीयब्राह्मणे तृतीयाष्टके चतुर्थाध्याये  
सप्तदशोऽनुवाकः ॥ १७ ॥

भूम्यै भूमिदेवतायै पीठसर्पिणं यो भग्नचरणो दारुमयपीठावलम्बी भूम्यां  
सर्पति तादृशम् । अग्नयेऽग्निदेवताया अंसलं बलवन्तम् । वायवे चाण्डालं चण्डा-  
लजातीयम् । अन्तरिक्षदेवतायै वंशनर्तिनं वंशाग्रनृत्तजीविनम् । दिवे द्युलोक-  
देवतायै खलतिं केशहीनशिरस्कम् । सूर्यदेवतायै हरितवर्णाक्षियुक्तम् । चन्द्र-  
देवतायै मिर्मिरं निमिषदृष्टिम् । नक्षत्रदेवताभ्यः श्वेतविन्दुसमाभ्यः किलासं  
कुष्ठविन्दुयुक्तम् । अहर्देवतायै शुक्लं पिङ्गलं शुक्लवर्णदेहं पिङ्गलाक्षम् । रात्रिदेव-  
तायै कृष्णं पिङ्गलाक्षं कृष्णवर्णदेहं पिङ्गलवर्णाक्षियुक्तम् ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये तृतीयकाण्डे चतुर्थप्रपाठके सप्तदशोऽनुवाकः ॥ १७ ॥

अथ चतुर्थेऽष्टादशोऽनुवाकः ।

अथाष्टादशानुवाकमाह—

वाचे पुरुषमालभते । प्राणमपानं व्यान-  
मुदानं समानं तान्वायवे । सूर्याय चक्षु-  
रालभते । मनश्चन्द्रमसे । दिग्भ्यः  
श्रोत्रम् । प्रजापतये पुरुषम्, इति ।

इति कृष्णयजुर्वेदीयतैत्तिरीयब्राह्मणे तृतीयाष्टके चतुर्थाध्यायेऽ-  
ष्टादशोऽनुवाकः ॥ १८ ॥

वाग्देवतायै पुरुषं पूरकं स्थूलशरीरमित्यर्थः । तच्छरीरवर्तिनः  
प्राणाद्याः पञ्च वायुवृत्तिविशेषा ये सन्ति तान्सर्वान्वायुदेवतायै कुर्यात् ।  
प्राणो मुखनासिकावर्ती । अपानोऽधोद्वारवर्ती । व्यानः सर्वदेहव्यापी ।

१ क. 'रं पुनः पुनरतिवेगेन चक्षुनिमीलनयुक्तम् । न' ।



उदान उत्क्रान्तिहेतुः । समानः सर्वशरीरसाम्येनान्नरसप्रेरणहेतुः । यद्यपि प्राणादयस्तस्मात्पुरुषशरीरात्पृथक्कर्तुमशक्यास्तथाऽपि तत्रैवावस्थितान्वायवे समर्पयेत् । एवं चक्षुर्मनःश्रोत्राण्यपि तत्र स्थितान्येव सूर्यचन्द्रमोदिग्भ्यः समर्पयेत् । प्रजापतये तु तच्छरीरस्थं पुरुषं जीवात्मानं समर्पयेत् ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये चतुर्थप्रपाठकेऽष्टादशोऽनुवाकः ॥ १८ ॥

अथैकोनविंशोऽनुवाकः ।

अथैकोनविंशानुवाकमाह—

अथैतानरूपेभ्य आलभते । अतिह्रस्वमतिदी-  
र्घम् । अतिकृशमत्यंसलम् । अतिशुक्लमति-  
कृष्णम् । अतिश्लक्ष्णमतिलोमशम् । अतिकि-  
रिटमतिदन्तुरम् । अतिमिर्मिरमतिमेमिषम् ।  
आशायै जामिम् । प्रतीक्षायै कुमारीम्, इति ।

इति कृष्णयजुर्वेदीयतैत्तिरीयब्राह्मणे तृतीयाष्टके चतुर्थाध्याय  
एकोनविंशोऽनुवाकः ॥ १९ ॥

पूर्वोक्तेभ्यः पुरुषेभ्यस्तत्तदेवताभ्यश्चात्यन्तवैलक्षण्यद्योतनायाथशब्दः । एता-  
न्वक्ष्यमाणानतिह्रस्वादीन्पुरुषानरूपेभ्यः समीचीनरूपरहितेभ्यः कुत्सितरूपा-  
भिमानिभ्य आलभेत । अतिह्रस्वादयः प्रसिद्धाः । अतिकिरिटोऽत्यल्पदन्तः ।  
अतिदन्तुरोऽत्युन्नतदन्तः । अतिमिर्मिरोऽत्यर्थं निमिषदृष्टिः । अतिमेमिषः  
सदाविस्फारिताक्षस्तब्धदृष्टिर्वा । एतान्सर्वानरूपेभ्य आलभत इति पूर्वत्रा-  
न्वयः । आशायामलभ्यवस्तुविषयतृष्णाभिमानिन्यै जामिं निवृत्तरजस्कां  
भोगायोग्यां स्त्रियम् । प्रतीक्षायै लब्धव्यस्य वस्तुनो लाभप्रतीक्षणाभिमानित्यै  
कुमारीमनूढां कन्यामालभते । ब्राह्मणादयः कुमार्यन्ताः प्रोक्ता मनुष्यविशेष-  
रूपाः पशवोऽस्मिन्पुरुषमेधे पञ्चाहे सोमयागविशेषे मध्यमेऽहनि सवनीयपशुभिः  
समुच्चित्याऽऽलब्धव्याः । तथा च सूत्रं पूर्वमेवोदाहृतम् ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयकाण्डे चतुर्थप्रपाठके एकोनविंशोऽनुवाकः ॥ १९ ॥



९७४

श्रीमत्सायणाचार्यविरचितभाष्यसमेतम्— [३तृतीयकाण्डे—

ब्रह्मणे गीताय श्रमाय संधये नदीभ्य उत्सादेभ्य ऋत्यै माया अर्मेभ्यो मन्यवे  
यम्यै दश दश सरोभ्यो द्वादश प्रतिश्रुत्कायै बीमत्सायै दश दश हसाय सप्ताक्षरा-  
जाय त्रयोदश भूम्यै दश वाचे षडथ नवैकान्विश्रुतिः ।

ब्रह्मणे यम्यै नवदश ।

हरिं ॐ ।

इति कृष्णयजुर्वेदीयतैत्तिरीयब्राह्मणे तृतीयाष्टके

चतुर्थोऽध्यायः ॥ ४ ॥

वेदार्थस्य प्रकाशेन तपो हार्दं निवारयन् ।

पुमर्थाश्चतुरो देयाद्विद्यातीर्थमहेश्वरः ॥ १ ॥

इति श्रीमद्राजाधिराजपरमेश्वरश्रीवीरबुक्कभूपालसाम्राज्यधुरंधरसाय-  
णाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणे तृतीयकाण्डे चतुर्थः प्रपाठकः समाप्तः ॥ ४ ॥

अथ कृष्णयजुर्वेदीयतैत्तिरीयब्राह्मणे

तृतीयकाण्डे पञ्चमप्रपाठकस्याऽऽरम्भः ।

तत्र प्रथमोऽनुवाकः ।

यस्य निश्वासितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरम् ॥ १ ॥

चतुर्थे नरमेधस्य पशवो विहिता अथ ।

इष्टिहौत्रस्य मन्त्रोक्तिः पञ्चमेऽस्मिन्प्रपाठके ॥ २ ॥

संहितायामेव मन्त्राः प्रसङ्गाद्व्याकृताः पुरा ।

देवा वै नर्चिनेत्याद्या मनु रित्यादिकाश्च ये ॥ ३ ॥

अनुवाकास्तत्र तेषां मन्त्राणां ब्राह्मणं श्रुतम् ।

तद्ब्राह्मणं विना मन्त्रैर्व्याख्यातुं नैव शक्यते ॥ ४ ॥

अतो मन्त्रा उदाहृत्य व्याकृता ब्राह्मणैः सह ।

तत्राक्षरार्थो विज्ञेयोऽनुवाकार्थस्तु वर्ण्यते ॥

त्रयोदशानुवाकाः स्युः पञ्चमेऽस्मिन्प्रपाठके ॥ ५ ॥

होतुर्जपः सामिधेन्यो निविदादापनमृचोः ॥

प्रयाजा आज्यभागौ च मुख्या याज्यानुवाक्यगाः ॥ ६ ॥



इडाहानमनूयाजाः सूक्तवाकः शंयुवाकः ॥  
पत्नीसंयाजकाश्चैडाहानं पाठक ईरितः ॥ ७ ॥

हरि ॐ ।

सत्यं प्रपद्ये । ऋतं प्रपद्ये । अमृतं प्रपद्ये । प्रजा-  
पतेः प्रियां तनुवमनार्तां प्रपद्ये । इदमहं पञ्चदशेन  
वज्रेण । द्विषन्तं भ्रातृव्यमवक्रामामि । योऽस्मान्द्वेष्टि ।  
यं च वयं द्विष्मः । भूर्भुवः सुवः । हिम् ( १ ) ॥

सत्यं दश ॥

इति कृष्णयजुर्वेदीयतैत्तिरीयब्राह्मणे तृतीयाष्टके पञ्चमाध्याये  
प्रथमोऽनुवाकः ॥ १ ॥

अथ पञ्चमे द्वितीयोऽनुवाकः ।

प्र वो वाजा अभिद्यवः । हविष्मन्तो घृताच्या ।  
देवाञ्जिगाति सुम्रयुः । अग्न आयाहि वीतये । गृणानो  
हव्यदातये । निहोतां सत्सि बर्हिषि । तं त्वा समि-  
द्भिरङ्गिरः । घृतेन वर्धयामसि । बृहच्छोचाय विष्टय ।  
स नः पृथुः श्रवाय्यम् ( १ ) । अच्छा देव विवाससि ।  
बृहदग्ने सुवीर्यम् । ईडेऽन्यो नमस्यस्तिरः । तमांसि  
दर्शतः । समग्निरिध्यते वृषा । वृषो अग्निः समि-  
ध्यते । अश्वो न देववाहनः । तं हविष्मन्त ईडते ।  
वृषणं त्वा वयं वृषन् । वृषाणः समिधीमहि ( २ ) ।

एतस्मिन्प्राठके ये मन्त्रा आम्नातास्तेषां मध्ये को मन्त्रः कुत्रोदाहृत्य



अग्ने दीद्यतं बृहत् । अग्निं दूतं वृणीमहे । होतारं  
विश्ववेदसम् । अस्य यज्ञस्य सुकृतम् । समिध्यमानो  
अध्वरे । अग्निः पावक ईज्यः । शोचिष्केशस्तमी-  
महे । समिद्धो अग्न आहुत । देवान्यक्षि स्वध्वर ।  
त्वः हि हव्यवाडसि । आजुहोत दुवस्यत । अग्निं  
प्रयत्यध्वरे । वृणीध्वः हव्यवाहनम् । त्वं वरुण उत  
मित्रो अग्ने । त्वां वर्धन्ति मतिभिर्वसिष्ठाः । त्वेवसु  
सुषणनानि सन्तु । यूयं पात स्वस्तिभिः सदा  
नः ( ३ ) ॥

श्रवाय्यमिधीमह्यसि सप्त च ॥

इति कृष्णयजुर्वेदीयतैत्तिरीयब्राह्मणे तृतीयाष्टके पञ्चमाध्याये  
द्वितीयोऽनुवाकः ॥ २ ॥

अथ पञ्चमे तृतीयोऽनुवाकः ।

अग्ने महाः असि ब्राह्मणभारत । असावसौ । देवे-  
द्धो मन्विद्धः । ऋषिष्ठतो विप्रानुमदितः । कविशस्तो  
ब्रह्मसंशितो घृताहवनः । प्रणीर्यज्ञानाम् । रथी-  
रध्वराणाम् । अतूर्तो होता । तूर्णिहव्यवाद् ।  
आस्पात्रं जुहूर्देवानाम् ( १ ) । चमसो देवपानः ।  
अराः इवाग्ने नेमिर्देवास्त्वं परिभूरसि । आवंह

व्याख्यात इति तत्सर्वं विविच्यते । योऽयं—“ सत्यं प्रपद्ये ” इत्यनुवाकः  
सोऽयं “ देवा वै नर्चिना ” इत्यत्रोदाहृत्य व्याख्यातः । “ प्र वो वाजाः ”



दे॒वान्यज॑मानाय । अ॒ग्निम॑ग्न् आव॑ह । सोम॑माव॑ह ।  
 अ॒ग्निमा॑व॑ह । प्र॒जाप॑तिमा॑व॑ह । अ॒ग्नीषो॑मा॒वाव॑ह ।  
 इन्द्रा॑ग्नी आव॑ह । इन्द्र॑माव॑ह । महेन्द्र॑माव॑ह । दे॒वाः  
 आ॑ज्यपा॑ आव॑ह । अ॒ग्निः हो॒त्रायाऽऽव॑ह । स्वं म॑हि॒-  
 मान॑माव॑ह । आ चा॑ग्ने दे॒वान्व॑ह । सु॒यजा॑ च यज  
 जा॒तवे॑दः ( २ ) ॥

दे॒वाना॑मिन्द्र॒माव॑ह षट् च ॥

इति कृष्णयजुर्वेदीयतैत्तिरीयब्राह्मणे तृतीयाष्टके पञ्चमाध्याये  
 तृतीयोऽनुवाकः ॥ ३ ॥

अथ पञ्चमे चतुर्थोऽनुवाकः ।

अ॒ग्निर्हो॑ता वे॒त्त्वग्निः॑ । हो॒त्रं वे॑त्तु प्रा॒वित्र॑म् । स्मो  
 व॒यम् । सा॒धु ते॑ यज॑मान दे॒वता॑ । घृ॒तवंती॑मध्व॒र्यो  
 सु॒चमा॑स्य॒स्व । दे॒वायु॑वं वि॒श्ववा॑राम् । ईडा॑-  
 महै॑ दे॒वाः ईडे॑ऽन्यान् । न॒मस्या॑म॒ नम॑स्यान् । यजा॑म  
 य॒ज्ञिया॑न् ( १ ) ॥

अ॒ग्निर्हो॑ता नव ॥

इति कृष्णयजुर्वेदीयतैत्तिरीयब्राह्मणे तृतीयाष्टके पञ्चमाध्याये  
 चतुर्थोऽनुवाकः ॥ ४ ॥

अथ पञ्चमे पञ्चमोऽनुवाकः ।

स॒मिधो॑ अ॒ग्न् आ॑ज्य॒स्य वि॑यन्तु । त॒नून॑पा॒दग्न्  
 इति येयमृक्साऽपि तत्रैवोदाहृत्य व्याख्याता । 'सत्यं प्रपद्यते' इत्यनुवाके



आज्यस्य वेतु । इडो अग्न आज्यस्य वियन्तु । बर्हि-  
रग्न आज्यस्य वेतु । स्वाहाऽग्निम् । स्वाहा सोमम् ।  
स्वाहाऽग्निम् । स्वाहा प्रजापतिम् । स्वाहाऽग्नीषोमौ ।  
स्वाहेन्द्राग्नी । स्वाहेन्द्रम् । स्वाहा महेन्द्रम् । स्वाहा  
देवाः आज्यपान् । स्वाहाऽग्निः होत्राज्जुषाणाः ।  
अग्न आज्यस्य वियन्तु ( १ ) ॥

इन्द्राग्नी पञ्च च ॥

इति कृष्णयजुर्वेदीयतैत्तिरीयब्राह्मणे तृतीयाष्टके पञ्चमाध्याये  
पञ्चमोऽनुवाकः ॥ ५ ॥

अथ पञ्चमे षष्ठोऽनुवाकः ।

अग्निर्वृत्राणि जङ्घनत् । द्रविणस्युर्विपन्यया ।  
समिद्धः शुक्र आहुतः । जुषाणो अग्निराज्यस्य वेतु ।  
त्वः सोमासि सत्पतिः । त्वः राजोत वृत्रहा । त्वं  
भद्रो असिः क्रतुः । जुषाणः सोम आज्यस्य हविषो  
वेतु । अग्निः प्रत्नेन जन्मना । शुम्भानस्तनुवः  
स्वाम् । कविर्विप्रेण वावृधे । जुषाणो अग्निराज्यस्य  
वेतु । सोमगीभिर्ध्वा वयम् । वर्धयामो वचोविदः ।

“प्र वो वाजाः” इत्यृगपि । तद्वयं “देवा वै नर्चिनः” इत्यत्रोदाहृत्य  
व्याख्यातम् । “अग्न आयाहि” इत्यादय एकादशर्चस्तु “अयज्ञो वा एषः”  
इत्यत्र व्याख्याताः । “अग्ने महानग्निर्होता” इत्यनुवाकद्वयं—“अग्ने महा-  
असि” इत्यत्र व्याख्यातम् । “समिधो अग्न आज्यस्य” इत्यनुवाकः  
“समिधो यजति” इत्यत्र व्याख्यातः । “अग्निर्वृत्राणि” इत्यनुवाकः



सुमृडीको न आविंश । जुषाणः सोम आज्यस्य  
हविषो वेतु ( १ ) ॥

स्वा५ षट् च ॥

इति कृष्णयजुर्वेदीयतैत्तिरीयब्राह्मणे तृतीयाष्टके पञ्चमाध्याये  
षष्ठोऽनुवाकः ॥ ६ ॥

अथ पञ्चमे सप्तमोऽनुवाकः ।

अग्निमूर्धा दिवः ककुत् । पतिः पृथिव्या अयम् ।  
अपाः रेतांसि जिन्वति । भुवो यज्ञस्य रजसश्च  
नेता । यत्रानियुद्धिः सचसे शिवाभिः । दिवि मूर्धानं  
दधिषे सुवर्षाम् । जिह्वामग्ने चकृषे हव्यवाहम् ।  
प्रजापते न त्वदेतान्यन्यः । विश्वा जातानि परि ता  
बभूव । यत्कामास्ते जुहुमस्तन्नो अस्तु ( १ ) ।  
वयः स्याम पतयो रयीणाम् । स वेद पुत्रः पितरः  
स मातरम् । स सूनुर्भुवत्स भुवत्पुनर्मवः । स  
द्यामौर्णोदन्तरिक्षः स सुवः । स विश्वा भुवो अभ-  
वत्स आभवत् । अग्नीषोमा सवेदसा । स हूती वनतं  
गिरः । सं देवत्रा बभूवथुः । युवमेतानि दिवि रोच-  
नानि । अग्निश्च सोमसक्रतू अधत्तम् ( २ ) । युवः  
सिन्धूरभिर्शस्तेरवद्यात् ॥ अग्नीषोमावमुञ्चतं गृभी-

“चक्षुषी वा एते” इत्यस्योपक्रमे व्याख्यातः । “अग्निमूर्धा” “भुवः”  
इति मन्त्रद्वयं—“मूर्धन्वती पुरोनुवाक्या भवति” “नियुत्वत्या यजति” इत्यत्र



तान् । इन्द्राग्नी रोचना दिवः । परिवाजेषु भूषथः ।  
 तद्वाञ्चेति प्रवीर्यम् । श्रथद्रवृत्रमुत संनोति वाजम् ।  
 इन्द्रायो अग्नी सहुरी सपर्यात्र । इरज्यन्तावसव्यस्य  
 भूरः । सहस्तमा सहसा वाजयन्ता । एन्द्रसानसिः  
 रयिम् ( ३ ) । सजित्वानः सदासहम् । वर्षिष्ठमू-  
 तये भर । प्रससाहिषे पुरुहूत शत्रून् । ज्येष्ठस्ते शुष्म  
 इह रातिरस्तु । इन्द्राऽऽभर दक्षिणेनावसूनि । पतिः  
 सिन्धूनामसि रेवतीनाम् । महाः इन्द्रो य ओजसा ।  
 पर्जन्यो वृष्टिमाः इव । स्तोमैर्वत्सस्य वावृधे ।  
 महाः इन्द्रो नृवदाचर्षणिप्राः ( ४ ) । उत द्विबर्ही  
 अमि नः सहोभिः । अस्मद्रियग्वावृधे वीर्याय । उरुः  
 पृथुः सुकृतः कर्तृभिर्भूत् । पिप्रीहि देवाः उशतो  
 यविष्ठ । विद्वाः ऋतूः ऋतुपते यजेह । ये दैव्या  
 ऋत्विजस्तेभिरग्ने । त्वः होतृणामस्या यजिष्ठः ।  
 अग्निः स्विष्टकृतम् । अयाडग्निरग्नेः प्रिया धामानि ।  
 अयादसोमस्य प्रिया धामानि ( ५ ) । अयाडग्नेः  
 प्रिया धामानि । अयादप्रजार्पतेः प्रिया धामानि ।  
 अयाडग्नीषोमयोः प्रिया धामानि । अयाडिन्द्राग्नियोः  
 प्रिया धामानि । अयाडिन्द्रस्य प्रिया धामानि ।

व्याख्यातम् । “ प्रजापते न त्वदेतानि ” इत्यारभ्य कृत्स्नोऽप्यनुवाकशेषः



अया॒ण्महे॒न्द्रस्य॑ प्रि॒या धा॒मानि॑ । अया॒ङ्दे॒वाना॑मा॒  
ज्य॒पानां॑ प्रि॒या धा॒मानि॑ । यक्ष॒दग्ने॑र्होतुः प्रि॒या  
धा॒मानि॑ । यक्ष॒त्स्वं म॑हि॒मानम् । आर्य॑जता मे ज्या  
इषः । कृ॒णोतु॑ सो अ॒ध्वरा॑ जा॒तवे॑दाः । जुष॒ताः ह॒विः ।  
अग्ने॑ यद॒द्य वि॒शो अ॒ध्वर॑स्य होतः । पा॒र्वक॑ शो॒चे वे॒ष्टः  
हि यज्वा॑ । ऋ॒ता य॑जासि म॒हिना॑ वियद्मः । ह॒व्या  
व॒ह यवि॑ष्ठया ते अ॒द्य ( ६ ) ।

अ॒स्त्वध॒त्तः र॒यि च॑र्षि॒णिप्राः॑ सोम॒स्य प्रि॒या धा॒मानी॑षः षट् च ॥

इति कृष्णयजुर्वेदीयतैत्तिरीयब्राह्मणे तृतीयाष्टके पञ्चमाध्याये  
सप्तमोऽनुवाकः ॥ ७ ॥

अथ पञ्चमेऽष्टमोऽनुवाकः ।

उप॑हूतः रथं॒तरः॑ स॒ह पृ॒थिव्या॑ । उप॑ मा रथं॒त॒  
रः स॒ह पृ॒थिव्या॑ ह्वयताम् । उप॑हूतं वाम॒दे॒व्यः स॒हा॒  
न्तरि॑क्षेण । उप॑ मा वाम॒दे॒व्यः स॒हान्तरि॑क्षेण ह्वयताम् ।  
उप॑हूतं बृ॒हत्स॒ह दि॒वा । उप॑ मा बृ॒हत्स॒ह दि॒वा ह्वय॑  
ताम् । उप॑हूताः सप्त हो॒त्राः । उप॑ मा सप्त॒होत्रा॑ ह्वय॒  
न्ताम् । उप॑हूता धे॒नुः स॒हर्षि॑भा । उप॑ मा धे॒नुः स॒ह॒  
र्षि॑भा ह्वयताम् ( १ ) । उप॑हूतो भ॒क्षः सखा॑ । उप॑ मा  
भ॒क्षः सखा॑ ह्वयताम् । उप॑हूताः ३ हो । इडोप॑हूता ।

“चक्षुषी वा एते” इत्यस्यावसाने व्याख्यातः । “उपहूतं रथंतरम्”



उपहूतेडा । उपो अस्मा इडा ह्यताम् । इडोपहूता ।  
 उपहूतेडा । मानवी घृतपदी मैत्रावरुणी । ब्रह्मदेव-  
 कृतमुपहूतम् ( २ ) । दैव्या अध्वर्यव उपहूताः ।  
 उपहूता मनुष्याः । य इमं यज्ञमवान् । ये यज्ञपतिं  
 वर्धन् । उपहूते द्यावापृथिवी । पूर्वजे ऋतावरी ।  
 देवी देवपुत्रे । उपहूतोऽयं यजमानः । उत्तरस्यां  
 देवयज्यायामुपहूतः । भूर्यसि हविष्करण उपहूतः ।  
 दिव्ये धामन्नुपहूतः । इदं मे देवा हविर्जुषन्तामिति  
 तस्मिन्नुपहूतः । विश्वमस्य प्रियमुपहूतम् । विश्वस्य  
 प्रियस्योपहूतस्योपहूतः ( ३ ) ।

सहर्षभा ह्यतामुपहूतः हविष्करण उपहूतश्चत्वारि च ।

इति कृष्णयजुर्वेदीयतैत्तिरीयब्राह्मणे तृतीयाष्टके पञ्चमाध्यायेऽ-  
 ष्टमोऽनुवाकः ॥ ८ ॥

अथ पञ्चमे नवमोऽनुवाकः ।

देवं बर्हिः । वसुवने वसुधेयस्य वेतु । देवो नरा-  
 शंसः । वसुवने वसुधेयस्य वेतु । देवो अग्निः  
 स्विष्टकृत् । सुद्रविणा मन्द्रः कविः । सत्यमन्माऽऽयजी  
 होता । होतुर्होतुरायजीयान् । अग्नेऽयान्देवानयाद् ।  
 याः अपिप्रेः । ये ते होत्रे अमत्सत । ताः ससनुषीः

इत्यनुवाको “ मनुः पृथिव्याः ” इत्यत्र व्याख्यातः । “ देवं बर्हिः ” “ इदं



होत्रां देवंगमाम् । दिवि देवेषु यज्ञमेरयेमम् । स्वि-  
ष्टकृच्चाम्ने होताऽभूः । वसुवने वसुधेयस्य नमोवाके  
वीहि ( १ ) ।

अपिप्रेः पञ्च च ।

इति कृष्णयजुर्वेदीयतैत्तिरीयब्राह्मणे तृतीयाष्टके पञ्चमाध्याये  
नवमोऽनुवाकः ॥ ९ ॥

अथ पञ्चमे दशमोऽनुवाकः ।

इदं द्यावापृथिवी भद्रमभूत् । आर्धं सूक्तवाकम् ।  
उत नमोवाकम् । ऋध्यास्मं सूक्तोच्यमग्ने । त्वं  
सूक्तवागंसि । उपश्रितो दिवः पृथिव्योः । ओमन्वती  
तेऽस्मिन्यज्ञे यजमान द्यावापृथिवी स्ताम् । शङ्गये  
जीरदानू । अत्र स्नू अप्रवेदे । उरुगव्यूती अभयं-  
कृतौ ( १ ) । वृष्टिद्यावारीत्यापा । शंभुवौ मयो-  
भुवौ । ऊर्जस्वती च पयस्वती च । सूपचरणा च  
स्वधिचरणा च । तयोराविदि । अग्निरिदं हविरंजु-  
षत । अवीवृधत महोज्यायोऽकृत । सोमं इदं हवि-  
रंजुषत । अवीवृधत महोज्यायोऽकृत । अग्निरिदं  
हविरंजुषत ( २ ) । अवीवृधत महोज्यायोऽकृत ।  
प्रजापतिरिदं हविरंजुषत । अवीवृधत महोज्यायोऽ-  
कृत । अग्नीषोमाविदं हविरंजुषेताम् । अवीवृधेतां  
द्यावापृथिवी ” इत्यनुवाकद्वयं—“ अग्नीध्र आदधाति ” इत्यनुवाकमध्ये



महोज्यायोऽक्राताम् । इन्द्राग्नी इदं हविरजुषेताम् ।  
 अवीवृधेतां महोज्यायोऽक्राताम् । इन्द्र इदं हविर-  
 जुषत । अवीवृधत महोज्यायोऽकृत । महेन्द्र इदं  
 हविरजुषत (३) । अवीवृधत महोज्यायोऽकृत । देवा  
 आज्यपा आज्यमजुषन्त । अवीवृधन्त महोज्या-  
 योऽकृत । अग्निर्होत्रेणेदं हविरजुषत । अवीवृधत  
 महोज्यायोऽकृत । अस्यामृधद्वोत्रायां देवंगमायाम् ।  
 आशास्तेऽयं यजमानोऽसौ । आयुराशास्ते । सुप्रजा-  
 स्त्वमाशास्ते । सजातवनस्यामाशास्ते (४) । उत्तरां  
 देवयज्यामाशास्ते । भूयो हविष्करणमाशास्ते ।  
 दिव्यं धामाऽऽशास्ते । विश्वं प्रियमाशास्ते । यदनेन  
 हविषाऽऽशास्ते । तदश्यात्तद्व्यात् । तदस्मै देवा  
 रासन्ताम् । तदग्निर्देवो देवेभ्यो वनते । वयमग्नेर्मा-  
 नुषाः । इष्टं च वीतं च । उभे च नो द्यावापृथिवी  
 अंहसः स्पाताम् । इह गतिर्वामस्येदं च । नमो  
 देवेभ्यः (५) ॥

अभयंकृतावकृताग्निरिदं हविरजुषत महेन्द्र इदं हविरजुषत सजा-  
 तवनस्यामाशास्ते वीतं च त्रीणि च ॥

इति कृष्णयजुर्वेदीयतैत्तिरीयब्राह्मणे तृतीयाष्टके पञ्चमाध्याये  
 दशमोऽनुवाकः ॥ १० ॥

“एतदुर्वै नामासुर आसीत्” इत्येतस्माद्व्याख्यानात्पूर्वत्र व्याख्यातम् ।



अथैकादशोऽनुवाकः ।

तच्छं योरावृणीमहे । गातुं यज्ञाय । गातुं यज्ञ-  
पतये । देवीं स्वस्तिरस्तु नः । स्वस्तिर्मानुषेभ्यः ।  
ऊर्ध्वं जिगातु भेषजम् । शं नो अस्तु द्विपदे । शं  
चतुष्पदे ( १ ) ॥

तच्छं योरष्टौ ।

इति कृष्णयजुर्वेदीयतैत्तिरीयब्राह्मणे तृतीयाष्टके पञ्चमाध्याय  
एकादशोऽनुवाकः ॥ ११ ॥

अथ द्वादशोऽनुवाकः ।

आप्यायस्व सं ते । इह त्वष्टारमग्रियं तन्नस्तुरी-  
पम् । देवानां पत्नीरुशतीरवन्तु नः । प्रावन्तु नस्तुजये  
वाजसातये । याः पार्थिवासो या अपामपि व्रते । ता  
नो देवीः सुहवाः शर्मं यच्छत । उतग्ना वियन्तु देव-  
पत्नीः । इन्द्राण्यग्नाय्यश्विनी राट् । आ रोदसी वरुणानी  
शृणोतु । वियन्तु देवीर्य ऋतुर्जनीनाम् । अग्निर्होता  
गृहपतिः स राजा । विश्वा वेदु जनिमा जातवेदाः ।  
देवानामुत यो मर्यानाम् । यजिष्ठः स प्रयजतामृता-  
वा । वयमुं त्वा गृहपते जनानाम् । अग्ने अकर्म

“तच्छं योः” इत्यनुवाको “देवा वै यज्ञस्य स्वगा कर्तारम्” इत्यनुवाकस्य  
मध्ये “एतावता हैनसा भवति” इत्येतस्माद्वाक्यादूर्ध्वं व्याख्यातः ।



समिधा बृहन्तम् । अस्थूरिणो गार्हिपत्यानि सन्तु ।  
तिग्मेन नस्तेजसा सःशिश्राधि ( १ ) ॥

जनीनामष्टौ च ॥

इति कृष्णयजुर्वेदीयतैत्तिरीयब्राह्मणे तृतीयाष्टके पञ्चमाध्याये  
द्वादशोऽनुवाकः ॥ १२ ॥

अथ त्रयोदशोऽनुवाकः ।

उपहूतः रथंतरः सह पृथिव्या । उप मा रथं-  
तरः सह पृथिव्या ह्वयताम् । उपहूतं वामदेव्यः सहान्तरिक्षेण । उप मा वामदेव्यः सहान्तरिक्षेण ह्वयताम् । उपहूतं बृहत्सह दिवा । उप मा बृहत्सह दिवा ह्वयताम् । उपहूताः सप्तहोत्राः । उप मा सप्तहोत्रा ह्वयन्ताम् । उपहूता धेनुः सहर्षभा । उप मा धेनुः सहर्षभा ह्वयताम् ( १ ) । उपहूतो भक्षः सखा । उप मा भक्षः सखा ह्वयताम् । उपहूतांश्चो । इडोपहूता । उपहूतेडा । उपो अस्माः इडा ह्वयताम् । इडोपहूता । उपहूतेडा । मानवी घृतपदी मैत्रावरुणी । ब्रह्म देवकृतमुपहूतम् ( २ ) । दैव्या अध्वर्यव उपहूताः । उपहूता मनुष्याः । य इमं यज्ञमवान् । ये यज्ञपत्नीं वर्धन् । उपहूते द्यावापृथिवी ।

“ आप्यायस्व ” इत्यनुवाकस्तत्समीप एव “ अथो मिथुनत्वाय ” इत्येतस्मादूर्ध्वं व्याख्यातः । “ उपहूतम् ” इत्यनुवाकोऽपि तत्रैव व्याख्यातः ॥



पूर्वजे ऋतावरी । देवी देवपुत्रे । उपहूतेयं यजमाना ।  
 इन्द्राणीवाविधवा । अदितिरिव सुपुत्रा । उत्तरस्यां  
 देवयज्यायामुपहूता । भूयसि हविष्करणं उपहूता ।  
 दिव्ये धामन्नुपहूता । इदं मे देवा हविर्जुषन्तामिति  
 तस्मिन्नुपहूता । विश्वमस्याः प्रियमुपहूतम् । विश्वस्य  
 प्रियस्योपहूतस्योपहूता ( ३ ) ॥

सहर्षमा ह्वयतामुपहूतः सुपुत्रा षट् च ॥

इति कृष्णयजुर्वेदीयतैत्तिरीयब्राह्मणे तृतीयाष्टके पञ्चमाध्याये  
 त्रयोदशोऽनुवाकः ॥ १३ ॥

सत्यं प्रवोऽग्ने महानग्निर्होता समिधोऽग्निर्वृत्राण्यग्निर्मूर्धोपहूतं देवं बर्हिरिदं द्यावा-  
 पृथिवी तच्छं योराप्यायस्वोपहूतं त्रयोदश ॥ सत्यं वयं स्याम वृष्टि द्यावा नवविं-  
 शतिः ॥

हरिः ॐ ।

इति कृष्णयजुर्वेदीयतैत्तिरीयब्राह्मणे तृतीयाष्टके पञ्चमः  
 प्रपाठकः समाप्तः ॥ ५ ॥

वेदार्थस्य प्रकाशेन तमो हार्दं निवारयन् ।  
 पुमर्थाश्चतुरो देयाद्विद्यातीर्थमहेश्वरः ॥ १ ॥

इति श्रीमद्वीरबुक्कणसाम्राज्यधुरंधरश्रीमत्सायणाचार्यविरचिते  
 माधवीये वेदार्थप्रकाशे कृष्णयजुर्वेदीयतैत्तिरीयब्राह्मण-  
 भाष्ये पञ्चमः प्रपाठकः समाप्तः ॥ ५ ॥



## अथ कृष्णयजुर्वेदीयतैत्तिरीयब्राह्मणभाष्ये

षष्ठः प्रपाठकः ।

तत्र प्रथमोऽनुवाकः ।

यस्य निःश्वसितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरम् ॥ १ ॥

इष्टिहौत्रं पञ्चमेऽस्मिन्नुक्त्वा षष्ठे प्रपाठके ।

वक्ष्यते पाशुकं हौत्रमुक्त्वाऽऽदौ यूपसंस्कृतिम् ॥ २ ॥

तत्र बौधायन आह—“यदाऽनुजानाति यूपायाज्यमानायानुब्रूहीति, तज्जघनेनोत्तरे वेदितृणं निरस्योपविश्य यूपाञ्जनीया अन्वाह “अञ्जन्ति त्वामध्वरे देवयन्तः” इति सप्त, तासां त्रिः प्रथमामन्वाहोत्तमेन वचनेनार्धर्च उपरमति । यदा जानात्युच्छ्रीयमाणायानुब्रूहीति “यदूर्ध्वस्तिष्ठात्” इति प्रतिपद्य “स मर्य आ विदथे वर्धमानः” इत्यर्धर्च उपरमति । यदा जानाति पारिवयिमाणायानुब्रूहीति “पुनन्ति धीरा अपसो मनीषा” इति प्रतिपद्योत्तमया त्रिः परिदधाति” इति । यद्यप्यत्राञ्जनार्थ एको मन्त्र उच्छ्रयणार्थाः पञ्च मन्त्राः परिव्ययणार्थ एको मन्त्रस्तथाऽप्यञ्जनस्य प्राधान्याच्छत्रिन्यायेन सप्तापि मन्त्रा यूपाञ्जनीया इत्युच्यन्ते । तत्राञ्जनार्थं प्रथमामृचमाह—

अञ्जन्ति त्वामध्वरे देवयन्तः । वनस्पते

मधुना दैव्येन । यदूर्ध्वस्तिष्ठाद्द्रविणेह

धत्तात् । यद्वा क्षयो मातुरस्या उपस्थे, इति ।

हे वनस्पते वनस्पतिविकार यूप देवयन्तो देवानिच्छन्त ऋत्विजो दैव्येन देवयोग्येन मधुना मधुरेणाऽऽज्येनाध्वरे यागे त्वा त्वामञ्जन्ति श्रद्धां कुर्वन्ति । यद्यस्मात्कारणादूर्ध्वस्तिष्ठादुच्छ्रितः स्थास्यसि । इह कर्मणि द्रविणा धनानि धत्तात्संपादयिष्यसि । यद्वा यस्माच्च कारणादस्या मातुः श्रेयसां निर्मात्या वेदेरुपस्थे पार्श्वस्थिते देशे क्षयस्तव निवासो भविष्यति । तस्मात्कारणात्तद्योग्यतायै त्वामञ्जन्तीति पूर्वत्रान्वयः । यूपायाज्यमानायानुब्रूहीत्येवमध्वर्युणा प्रेषितो होतैतामृचमनुब्रूयात् ।



अथ यूपायोच्छ्रियमाणायानुब्रूहीत्येवं प्रेषितेन होत्रा या ऋचः पञ्चानुवक्त-  
व्यास्तासां मध्ये प्रथमामाह—

उच्छ्रयस्व वनस्पते । वर्ष्मन्पृथिव्या अधि ।

सुमिती मीयमानः । वर्चोधा यज्ञवाहसे, इति ।

हे वनस्पते यूप त्वं पृथिव्याः संबन्धिनि वर्ष्मन्प्रधानभूतेऽस्मिन्देशेऽध्युपर्यु-  
च्छ्रयस्वोत्तिष्ठ । कीदृशस्त्वं सुमी(मि)त्या शोभनेन प्रक्षेपेण स्थापनेन मीयमानः  
स्थाप्यमानः । यज्ञवाहसे यज्ञनिर्वाहकाय यजमानाय वर्चोधा वर्चसो दीप्ते-  
र्धाता संपादयिता ।

अथ द्वितीयामाह—

समिद्धस्य श्रयमाणः पुरस्तात् । ब्रह्म वन्वानो

अजरः सुवीरम् ( १ ) । आरे अस्मदमतिं

बाधमानः । उच्छ्रयस्व महते सौभगाय, इति ।

हे यूप त्वं महते सौभगाय यजमानस्याधिकसौभाग्यसिद्धयर्थमुच्छ्रयस्वो-  
च्छ्रितो भव । कीदृशस्त्वं समिद्धस्य सम्यक्प्रदीप्तस्याऽऽहवनीयस्य पुरस्तात्पू-  
र्वस्यां दिशि श्रयमाण आश्रित्य वर्तमानस्तथाऽजरमविनाशं सुवीरं कल्याणपु-  
त्रादिसमृद्धिकारणं ब्रह्म परिवृढमिदं कर्म वन्वानः संभजमानस्तथाऽमतिमस्म-  
दीयमज्ञानमस्मदारेऽस्मत्तो दूरे बाधमानो नाशय ।

अथ तृतीयामाह—

ऊर्ध्व ऊ षु णं ऊतये । तिष्ठा देवो न

सविता । ऊर्ध्वो वाजस्य सनिता यद-

ञ्जिभिः । वाघद्विर्विह्वयामहे , इति ।

हे यूप न ऊतयेऽस्माकं रक्षणायोर्ध्व उ त्वमूर्ध्वाकार एव सुतिष्ठा सुष्ठु स्थितिं  
कुरु । तत्र दृष्टान्तः । ऊर्ध्व उपरिदेशे वर्तमानः सविता देवो न सूर्यो देव इव ।  
कीदृशस्त्वं वाजस्य सनिताऽन्नस्य दाता । यद्यस्मात्कारणादञ्जिभिः क्रत्वभि-  
व्यक्त(क्ति)कारिभिर्वाघद्विः क्रत्वनुष्ठानभारं वहद्विर्क्रत्विभिः सहिता वयं  
विह्वयामहे विशेषेण त्वामाह्वयामः ।



अथ चतुर्थीमाह—

ऊ॒र्ध्वो नः पा॒त्यः हंसो नि के॒तुनां । वि॒श्वः  
सम॒न्नि॒णं द॒ह । कृ॒धी न ऊ॒र्ध्वान् च रथा॑य  
जी॒वसे । वि॒दा दे॒वेषु॑ नो दु॒र्वः ( २ ) , इति ।

हे यूप त्वमूर्ध्वः सन्केतुना प्रज्ञया नोऽस्मानंहसः पापान्निपाहि नितरां पालय । अन्निणं भक्षणशीलं राक्षसादि विश्वं सर्वमपि संदह समूहीकृत्य भस्मी कुरु । किंच रथाय जीवसे रथारोहणपूर्वकाय जीवनाय नोऽस्मानूर्ध्वानुच्छिस्तान्कृधी कुरु । नो दुवोऽस्मदीयां परिचर्या देवेषु विदा वेदय कथय ।

अथ पञ्चमीमाह—

जा॒तो जा॑यते सु॒दिन॒त्वे अ॒ह्नाम् । स म॒र्य आ  
वि॒दथे॑ वर्ध॒मानः । पु॒नन्ति॑ धी॒रा अप॒सो मनी॒षा  
पा । दे॒वया विप्र॒ उदि॑य॒र्ति वाच॑म् , इति ।

अयं यूपो जातो नित्यप्रादुर्भूतोऽप्यह्नां दिवसानां मध्ये सुदिनत्वे यागयुक्तस्याहः सुदिनत्वाय पुनरप्याजायतेऽस्मदर्थमाभिमुख्येन प्रादुर्भवति । स यूपो मर्यैर्मनुष्यैर्यजमानादिभिर्युक्ते विदथे यज्ञदेश आसमन्ताद्वर्धमान आस्ते । धीरा धीमन्तो यजमानादयोऽपसः कर्मणो निमित्तीभूतान्मनीषा स्वकीयया बुद्ध्या पुनन्ति तमिमं यूपं शोधयन्ति । विप्रो ब्राह्मण ऋत्विक्संघो देवया देवगामिनीं वाचं यूपस्तुतिमुदियत्युद्गमयत्युच्चारयतीत्यर्थः ।

अथ यूपाय परिवीयमाणायानुब्रूहीति प्रेषितेन होत्रा पठनीयामृचमाह—

यु॒वा सु॒वासाः॑ परि॒वीत॑ आ॒गाव् । स उ  
श्रेया॑न्भवति जा॒यमानः॑ । तं धी॒रासः॑ क॒वय॑  
उन्न॑यन्ति । स्वा॒धियो॑ मन॒सा दे॒वय॑न्तः, इति ।

यथा लोके सुवासाः शोभनवा[स]सोपेतो युवा यौवनयुक्तः पुरुषोऽग्रत आगच्छति । एवमयं यूपः परिवीतो रसनया वेष्टित आगादिह कर्मण्यागतः । स उ स एव यूपो जायमान इह कर्मणि निष्पद्यमानः श्रेयान्दिने दिने प्रशस्यतरो भवति । तं यूपं धीरासो बुद्धिमन्तः, कवयो विद्वांसो यजमानादय उन्न-



यन्ति स्तूयमानैर्गुणैरुच्छ्रितं कुर्वन्ति । कीदृशा यजमानादयः स्वाधियः स्वय-  
मेव बुद्ध्या यन्ति स्वतन्त्रबुद्धय इत्यर्थः । मनसा स्वकीयेन देवयन्तो देवा-  
न्प्राप्नुमिच्छन्तः ।

कल्पः—“समिध्यमानवर्ती समिद्धवर्ती चोत्तरेण पृथुपाजवत्यौ धाय्ये  
दधाति, पृथुपाजा अमर्त्यस्तः सबाधो यतः सुचः” इति । तत्र प्रथमामृ-  
चमाह—

पृथुपाजा अमर्त्यः । घृतनिर्णिग्वस्वा-  
हुतः । अग्निर्यज्ञस्य हव्यवाद् , इति ।

अयमग्निः पृथुपाजत्वादिगुणकः । पृथुपाजा विस्तीर्णवलः । अमर्त्यो मर-  
णरहितः । घृतनिर्णिग्वृतस्य शोधकः । स्वाहुतः सुष्ठु होमेन पूजितः । यज्ञस्य  
हव्यवाड्यज्ञसंबन्धि हविर्वहति ।

अथ द्वितीयामाह—

तः सबाधो यतः सुचः । इत्था धिया  
यज्ञवन्तः । आचक्रुरग्निमूतये , इति ।

तमेवाग्निमूतये रक्षार्थमाचक्रुराह्वानं कुर्वन्ति । कीदृशा ऋत्विजः सबाधो  
बाधासहिता यज्ञविघ्नं बाधमाना इत्यर्थः । यतः सुचो होमव्यापृतसुचो होमाय  
सुचं सर्वदा व्यापारयन्तीत्यर्थः । इत्येत्थमनेन प्रकारेण धिया यज्ञया यज्ञ-  
वन्तः सम्यग्यागं कुर्वन्तः ।

कल्पः—“त्वं वरुण इति वसिष्ठराजन्यानां परिदधाति”[इति] । पाठस्तु—

त्वं वरुण उत मित्रो अग्ने । त्वां वर्धन्ति मति-  
भिर्वसिष्ठाः । त्वे वसु सुषणनानि सन्तु ।  
यूयं पात स्वस्तिभिः सदा नः ( ३ ), इति ॥

सुवीरं दुवः स्वाहुतोऽष्टौ च ॥

इति कृष्णयजुर्वेदीयतैत्तिरीयब्राह्मणे तृतीयाष्टके षष्ठाध्याये  
प्रथमोऽनुवाकः ॥ १ ॥



हेऽग्ने त्वमनिष्टनिवारकत्वाद्वरुणोऽसि । उतापि चेष्टप्रापकत्वान्मित्रोऽसि ।  
वसिष्ठा वसिष्ठगोत्रोत्पन्नाः पुरुषा मतिभिर्मननीयाभिः स्तुतिभिस्त्वां पोष-  
यन्ति । सुषणनानि सुष्ठुदानयोग्यानि वसूनि धनानि त्वे त्वयि सन्तु । यूयं  
सपरिवाराः स्वस्तिभिः क्षेमैर्नोऽस्मान्सदा पात ।

अत्र विनियोगसंग्रहः—

हौत्रे तु पाशुकेऽञ्जन्ति यूपस्याभ्यञ्जने वदेत् ।

उच्छेति पञ्चोच्छ्रयणे परिव्याने युवास्विति ॥

पृथु धाय्ये उभे त्वं व परिधानीयका भवेत् ॥ १ ॥

अथ मीमांसा । द्वादशाध्यायस्य तृतीयपादे चिन्तितम्—

उद्दिवेत्युच्छ्रयस्वेति विकल्पो वा समुच्चयः ।

विकल्पः स्मारकत्वैक्यात्प्रकारान्यत्वतोऽन्तिमः ॥

यूपस्योच्छ्रयणे करणभूत एष मन्त्रोऽध्वर्युणा पठ्यते—“उद्दिव० स्तभाना-  
न्तरिक्षं पृण पृथिवीमु परेण दृ०ह” इति । उच्छ्रयमाणाया यूपाय प्रेषितेन  
होत्राऽयं मन्त्रः पठ्यते—“उच्छ्रयस्व वनस्पते । वर्ष्मन्पृथिव्या अधि” इति ।  
अनयोर्मन्त्रयोर्यूपोच्छ्रयणस्मारणमेकमेव कार्यम् । तस्माद्विकल्प इति चेत् ।  
मैवम् । करणमत्र उच्छ्रयणं करोमीत्येवं स्मारयति । हौत्रस्तु क्रियमाणमुच्छ्रय-  
णमनुवदन्नध्वर्योर्यूपोच्छ्रयणं कर्तव्यमित्येवंविधां स्मृतिं जनयति । तत्र स्मार्य-  
स्योच्छ्रयणस्यैकत्वेऽपि कर्तव्यमित्यस्य करोमीत्यस्य च स्मृतिप्रकारस्यान्यत्वा-  
त्कार्यैक्याभावेन समुच्चयः ।

तत्रैवान्यचिन्तितम्—

उच्छ्रयस्व समिद्धस्येत्यादीनां किं विकल्पनम् ।

समुच्चयो वा कार्यैक्यादाद्योऽनुस्यूतयेऽन्तिमः ॥

“उच्छ्रयस्व” इत्युगेका । “समिद्धस्य श्रयमाणः” इति द्वितीया ।  
“ऊर्ध्व ऊ षु णः” इति तृतीया । “ऊर्ध्वो नः पाहि” इति चतुर्थी । ता  
एताः क्रियमाणमनुवदन्त्यो होत्रा पठ्यन्ते । तासां यूपोच्छ्रयणकर्तव्यतास्मा-  
रणस्य कार्यस्यैकत्वाद्विकल्प इति चेत् । मैवम् । प्रथमं मन्त्रेणोत्पन्नायाः स्मृते-  
रुत्तरोत्तरमनुस्यूतेः पृथक्प्रयोजनत्वात् । तस्मात्समुच्चयः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्ति-  
रीयब्राह्मणभाष्ये तृतीयकाण्डे षष्ठप्रपाठके प्रथमोऽनुवाकः ॥ १ ॥



अथ द्वितीयोऽनुवाकः ।

प्रथमेऽनुवाके यूपसंस्कारा उक्ताः । अथ द्वितीये प्रयाजविषया मैत्रावरुण-  
प्रैषाः । तृतीये च होतुर्याज्याश्चोच्यन्ते । तथा च बोधायन आह—“यदा  
जानाति समिद्धः प्रेष्येति तं मैत्रावरुणः प्रेष्यति “ होता यक्षदग्निं समिधा  
सुषमिधा समिद्धम् ” इति, अथ होता यजति “ समिद्धो अद्य मनुषे  
दुरोणे ” इति, ताविमावेव व्यतिषङ्गमुत्तरेणोत्तरेण मैत्रावरुणः प्रेष्यत्युत्तरेणो-  
त्तरेण होता यजति ” इति । अत्राध्वर्युः समिद्धः प्रेष्येति मन्त्रेण यदा मैत्रावरुणं  
प्रेष्यति तदानीमयं मैत्रावरुणो “ होता यक्षत् ” इत्यादिभिरनुवाकोक्तैर्म-  
न्त्रैर्होतारं प्रेष्यति । तत्र प्रथमं मन्त्रमाह—

होता यक्षदग्निं समिधा सुषमिधा समिद्धं  
नाभा पृथिव्याः संगथे वामस्य । वर्षमन्दिंव  
इडस्पदे वेत्वाज्यस्य होतर्यज, इति ।

योऽयं दैव्यो होता सोऽयं समिधा समिधाख्यया प्रथमप्रयाजदेवतया  
सहितमग्निं यक्षद्यजतु पूजयतु । कीदृशमग्निं, पृथिव्या वेदिरूपायाः संबन्धिन्यां  
नाभावुत्तरवेदिमध्यगतायामुत्तरनाभौ सुषमिधा शोभनसमिन्धनेन समिद्धं  
सम्यग्दीपितम् । कीदृशे नाभिस्थाने, वामस्य वननीयस्य धनस्य संगथे  
सम्यक्प्राप्तिनिमित्ते । दिवो वर्षमन्द्युलोकवासिनामुच्छ्रयकारिणे । इडस्पदेऽन्नस्य  
प्रापके । आज्यस्य वेतु समिद्देवतायुक्तोऽग्निरिदमाज्यं पिबतु । तदर्थं हे मानुष  
होतर्यज याज्यां पठ ।

अथ द्वितीयं मन्त्रमाह—

होता यक्षत्तनूनपातमदितेर्गर्भं भुवनस्य  
गोपाम् । मध्वाऽद्य देवो देवेभ्यो देवयाना-  
न्पथो अनक्तु वेत्वाज्यस्य होतर्यज, इति ।

तनूनपातं तनूनपान्नामकं द्वितीयप्रयाजदेवं दैव्यो होता पूजयतु । कीदृशम-  
दितेर्गर्भं भूमेः पुत्रम् । भुवनस्य गोपां भूतजातस्य पालकम् । स देवस्तनूनपा-  
न्नामकोऽग्निविशेषोऽद्यास्मिन्कर्मणि देवयानान्पथो देवानामागमनमार्गान्देवेभ्यो  
देवार्थं मध्वा मधुरेणाऽऽज्येनानक्तवक्तान्करोतु । वेत्वाज्यस्येत्यादि पूर्ववत् ।



अथ तृतीयं मन्त्रमाह—

होता यक्षन्नराशंसं नृशंसं नृःप्रणेत्रम् ।  
गोभिर्वपावान्त्स्याद्वीरैः शक्तीवान्नर्थैः प्रथम-  
यावा हिरण्यैश्चन्द्री वेत्वाज्यस्य होतर्यजं, इति ।

दैव्यो होता नराशंसाख्यमग्निं विकल्पितद्वितीयप्रयाजदेवं पूजयतु । कीदृ-  
शमग्निं नृशंसं नृभिर्वजमानादिभिः स्तुतम् । नृःप्रणेत्रं मनुष्याणां प्रकर्षेण  
नेतारम् । स च नराशंसाख्योऽग्निर्गोभिर्वपावान्समृद्धिमान्स्याद्गोसमृद्धिहेतु-  
र्भवत्वित्यर्थः । तथा वीरैः पुत्रादिभिः शक्तीवान्सर्वकार्यसाधनसमर्थो भवतु ।  
रथैर्नानाविधैः प्रथमयावा सर्वेभ्यः प्रथमतो गन्ता भवतु । हिरण्यैर्बहुभिश्चन्द्र्या-  
ह्लादवान्भवतु । यजमानाय गोपुत्ररथहिरण्यानि प्रयच्छत्वित्यर्थः । वेत्वाज्य-  
स्येति पूर्ववत् ।

अथ चतुर्थं मन्त्रमाह—

होता यक्षदग्निमिड ईडितो देवो देवाः आव-  
क्षदूतो हव्यवाडमूरः । उपेमं यज्ञमुपेमां देवो  
देवहूतिमवतु वेत्वाज्यस्य होतर्यजं, इति ।

इडेत्येतन्नामकमग्निं तृतीयप्रयाजदेवं दैव्यो होता यजतु । स च देव  
ईडितो यजमानादिभिः स्तुतो देवान्सर्वानावक्षदिह कर्मण्यावहतु । दूतो दूत-  
वद्वितकारी । हव्यवाडूविषो वोढा । अमूरोऽमूढः । स देव इमं यज्ञमुपावतूपेत्य  
रक्षतु । इमां चोपावतु देवहूतिं मदीयं देवाह्वानमप्यवतु । वेत्त्वित्यादि पूर्ववत् ।

अथ पञ्चमं मन्त्रमाह—

होता यक्षद्वर्हिः सुष्टरीमोणम्रदा अस्मिन्यज्ञे  
वि च प्र च प्रथताः स्वासस्थं देवेभ्यः । एमेन-  
दद्य वसवो रुद्रा आदित्याः सन्दन्तु प्रियमि-  
न्द्रस्यास्तु वेत्वाज्यस्य होतर्यजं ( १ ), इति ।



सुष्टरीम शोभनेन वेद्यास्तरणेन युक्तं बर्हिर्नामकं चतुर्थप्रयाजदेवमग्निं दैव्यो होता यजतु । ऊर्णम्रदाः कम्बलवन्मृदुमूर्तिः स देवोऽस्मिन्मदीये यज्ञे विप्रथतां प्रप्रथतां च विविधमपि प्रसरतु प्रकर्षेण प्रसरतु । देवेभ्यो देवार्थं स्वासस्थं सुखासनत्वेन स्थातुं योग्यम् । ईमित्यंभूतमृदुत्वादिगुणयुक्तम् । एनद्बर्हिर्द्यास्मिन्यज्ञे वसुरुद्रादित्या आसदन्त्वासीदन्तु । तच्च बर्हिरिन्द्रस्यापि प्रियमस्तु ।

अथ षष्ठं मन्त्रमाह—

होता यक्षदुर् ऋषवाः कवप्योऽकोषधावनी-  
रुदाताभिर्जिहतां वि पक्षोभिः श्रयन्ताम् ।  
सुप्रायणा अस्मिन्यज्ञे विश्रयन्तामृता-  
वृधो वियन्त्वाज्यस्य होतर्यजं, इति ।

दुरो द्वारसंज्ञकाः पञ्चमप्रयाजदेवतास्तद्रूपमग्निं दैव्यो होता यजतु । ताश्चर्षा महतीर्हस्वा वा कवप्यः कवाटवतीर्द्वाराभिमानित्वात् । अकोषधावनीर्याः सुच्छिद्रैर्धावन्ति ताः कोषधावन्यस्तद्विपरीतास्ता द्वार उदाताभिर्दिग्भिर्दीप्तिभिर्वोज्जिहतामुद्रच्छन्तु । पक्षोभिः पार्श्वैर्विश्रयन्तां विविधं श्रयन्ताम् । अस्मिन्यज्ञे सुप्रायणाः सुखेन प्रापणीया ऋतावृध ऋतस्य सत्यस्य यज्ञस्य वा वर्धयिष्यो विश्रयन्तां विविधं सेवन्ताम् ।

अथ सप्तमं मन्त्रमाह—

होता यक्षदुषासानक्ता बृहती सुपेशसा नृः-  
पतिभ्यो योनिं कृण्वाने । सस्मयमाने इन्द्रेण  
देवैरेदं बर्हिः सीदतां वीतामाज्यस्य होतर्यजं, इति ।

उषासानक्ताऽहश्च रात्रिश्चेति षष्ठप्रयाजदेवते तद्रूपमग्निं दैव्यो होता यजतु । कीदृश्या देवते, बृहती गुणैर्महत्या सुपेशसा शोभनरूपयुक्ते नृःपतिभ्यो नृणां पतयो ये राजानस्तदर्थं योनिं कृण्वाने स्थानं कुर्वाणे इन्द्रेण देवैश्च सह संस्मयमाने सम्यग्वर्षेण स्मितं कुर्वाणे तथाविधदेवते इदं बर्हिर्यज्ञमासीदताम् । वीतामित्यादि पूर्ववत् ।



अथाष्टमं मन्त्रमाह—

होता यक्षदैव्या होतारा मन्द्रा पोतारा कवी  
प्रचेतसा । स्विष्टमद्यान्यः करदिषा स्वभि-  
गूर्तमन्य ऊर्जा सतवसेमं यज्ञं दिवि देवेषु  
धत्तां वीतामाज्यस्य होतर्यजं, इति ।

दैव्यहोतृनामकौ सप्तमप्रयाजदेवौ तदात्मकमग्निं दैव्यो होता यजतु । कीदृशौ देवौ मन्द्रा हर्षयुक्तौ पोतारा शोधयितारौ कवी विद्वांसौ शास्त्रज्ञावत एव प्रचेतसा प्रकृष्टज्ञानौ । तयोरन्य एको देवोऽद्यास्मिन्कर्मणीषाऽन्नेन हविषा स्विष्टं करत् । सुष्ठु यागो यथा भवति तथा करोतु । अन्य इतरो देव ऊर्जा रसेन स्वभिगूर्तं शोभनाभिप्रेतफलसंबन्धं करोतु । कीदृश्या ऊर्जा सतवसा बलसहितया । तौ चोभौ देवौ दिवि द्युलोके स्थितेषु देवेष्विमं यज्ञं धत्तां स्थापयताम् । वीतामित्यादि पूर्ववत् ।

अथ नवमं मन्त्रमाह—

होता यक्षत्तिस्त्रो देवीरपसामपस्तमा अच्छि-  
द्रमद्येदमपस्तन्वताम् । देवेभ्यो देवीर्दे-  
वमपो वियन्त्वाज्यस्य होतर्यजं, इति ।

इडा सरस्वती भारतीत्येवंरूपास्तिस्त्रोऽष्टमप्रयाजदेव्यस्तद्रूपमग्निं दैव्यो होता यजतु । कीदृश्यो देव्योऽपसामपस्तमाः । अपःशब्दः कर्मवाची तेन तद्वतीरुपलक्ष्यन्ते । अपसां कर्मवतीनां मध्येऽतिशयेन कर्मवत्यस्तादृश्यो देव्योऽद्यास्मिन्दिन इदमपोऽस्मदीयं कर्माच्छिद्रं वैकल्यरहितं यथा भवति तथा तन्वतां संपादयन्तु । किंच देवीस्ता देव्यो देवेभ्यो देवार्थमपोऽस्मदीयं कर्म देवं देवनशीलमभिमतफलप्रदानसमर्थं कुर्वताम् । वियन्त्वित्यादि पूर्ववत् ।

अथ दशमं मन्त्रमाह—

होता यक्षत्त्वष्टारमचिष्टुमपाकः रेतोधां  
विश्रवसं यशोधाम् । पुरुरूपम-



कामकर्शनः सुपोषः पोषैः स्यात्सु-  
वीरं वीरैर्वेत्वाज्यस्य होतर्यजं, इति ।

त्वष्टा नवमप्रयाजदेवस्तद्रूपमग्निं दैव्यो होता यजतु । कीदृशं त्वष्टारमचिष्टं  
चेष्टनरहितं चाञ्चल्यरहितं स्थिरमित्यर्थः । अपाकमवालं प्राज्ञमित्यर्थः । रेतोधां  
रेतसः पुत्रादिबीजस्य यजमाने धारयितारम् । विश्रवसं विविधकीर्तियुक्तम् ।  
यशोधां यजमाने यशसो धारयितारम् । पुरुरूपं बहुरूपम् । अकामकर्शनं  
कामानामनाशयितारम् । सोऽस्मिन्यजमाने पोषैर्धनादिसमृद्धिभिः सुपोषः  
स्यात् । सुष्ठु पोषको भवतु । वीरैः पुत्रादिभिः सुवीरः शोभनापत्यप्रदो भवतु ।  
वेत्विति पूर्ववत् ।

अथैकादशं मन्त्रमाह—

होता यक्षद्वनस्पतिमुपावस्रक्षद्वियो जोष्टारं  
शशमन्नरः । स्वदात्स्वधितिर्ऋतुथाऽद्य देवो  
देवेभ्यो हव्याऽवाङ्वेत्वाज्यस्य होतर्यजं, इति ।

वनस्पतिं यूपधारभूतं दशमप्रयाजदेवतात्मकमग्निं दैव्यो होता यजतु ।  
धियो जोष्टारं बुद्धेः प्रीणयितारं त्वष्टारं देवं शशमत्पशोः शमिता नरः पुरुष  
उपावस्रक्षत्पश्वर्थं यूपत्वेनोपावस्रजतु संयोजयत्वित्यर्थः । किञ्च स वनस्प-  
तिर्देवः स्वधितिः स्वधितिमान्यूपस्तक्षणेन स्वधितिना संस्कृत इत्यर्थः ।  
ऋतुथा, ऋतौ विहिते कालविशेषेऽद्यास्मिन्कर्मणि स्वदादस्माभिर्दीयमानं हविः  
स्वदयतु । किञ्च स देवो वनस्पतिर्देवेभ्यो देवार्थं हव्या हवींष्यवाङ्महत् ।  
वेत्वित्यादि पूर्ववत् ।

अथ द्वादशमन्त्रमाह—

होता यक्षदग्निः स्वाहाऽज्यस्य स्वाहा मेदसः  
स्वाहा स्तोकानां स्वाहा स्वाहाऋतीनां  
स्वाहा हव्यसूक्तीनाम् । स्वाहा देवाः  
आज्यपान्स्वाहाऽग्निः होत्राज्जुषाणा अग्न



आज्यस्य वियन्तु होतर्यज(२), इति ।

प्रियमिन्द्रस्यास्तु वेत्वाज्यस्य होतर्यज सुवीरो वीरैर्वेत्वाज्यस्य होतर्यज  
चत्वारि च ।

अग्निं तनूनपातं नराशस्त्रमग्निमिड ईडितो बर्हिर्दुर उषासानक्ता दैव्या तिस्रस्त्व-  
ष्टारं वनस्पतिमग्निम् ।

इति कृष्णयजुर्वेदीयतैत्तिरीयब्राह्मणे तृतीयाष्टके षष्ठाध्याये  
द्वितीयोऽनुवाकः ॥ २ ॥

योऽयं स्वाहाशब्दोदितं उत्तमप्रयाजदेवोऽग्निस्तं दैव्यो होता यजतु । तद-  
ग्निप्रीत्यर्थमाज्यस्य स्वाहुतिरस्तु । मेदोरूपस्य मांसविशेषस्य स्वाहुतिरस्तु ।  
स्तोकानां लेशानां स्वाहुतिरस्तु । स्वाहाकृतीनां स्वाहाकारेण दीयमानानां  
सर्वाहुतिद्रव्याणां स्वाहुतिरस्तु । हव्यसूक्तीनां हविःस्तावकमन्त्राभिमानि-  
देवतानामर्थे स्वाहुतिरस्तु । ये त्वाज्यं पिबन्तो देवास्तान्सर्वानुद्दिश्य स्वाहु-  
तिरस्तु । होत्राद्धोमनिमित्तभूतादग्निं जुषाणाः सेवमाना ये देवास्तेषां  
स्वाहुतिरस्तु । अयमग्निरन्ये च सर्वे देवा आज्यं पिबन्तु । हे मानुष होतस्त-  
दर्थं याज्यां पठ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयकाण्डे षष्ठप्रपाठके द्वितीयोऽनुवाकः ॥ २ ॥

अथ षष्ठे तृतीयोऽनुवाकः ।

द्वितीयानुवाके प्रयाजविषया मैत्रावरुणप्रेषा अभिहिताः । अथ तृतीयानु-  
वाके प्रयाजयाज्या आप्रीसंज्ञका होत्रा पठनीया उच्यन्ते । तत्र प्रथमामाह—

समिद्धो अद्य मनुषो दुरोणे । देवो देवान्य-  
जसि जातवेदः । आ च वहं मित्रमहश्चिकि-  
त्वान् । त्वं दूतः कविरसि प्रचेताः, इति ।

हे जातवेदः, देवो दीप्यमानस्त्वं मनुषो मनुष्यस्य यजमानस्य दुरोणे गृहेऽ-



प्रपा० ६ अनु० ३]

कृष्णयजुर्वेदीयं तैत्तिरीयब्राह्मणम् ।

९९९

द्यास्मिन्कर्मणि समिद्धः प्रज्वालितः सन्देवान्यजसि यज हविषा पूजय । हे मित्रमहो मित्राणां पूजयितः, चिकित्वानभिज्ञस्त्वमावह च देवानामावाहनमपि कुरु । त्वं दूतो देवानां हितकारी कविः शास्त्राभिज्ञोऽत एव प्रचेताः प्रकृष्टज्ञानश्चासि ।

अथ द्वितीयामाह—

तनूनपात्पथ ऋतस्य यानान् । मध्वां समञ्ज-  
न्त्स्वदया सुजिह्व । मन्मानि धीभिरुत यज्ञमृ-  
न्धन् । देवत्रा च कृणुह्यध्वरं नः, इति ।

हे तनूनपान्नामकाग्रे हे सुजिह्व शोभनज्वाल, ऋतस्य यज्ञस्य यानान्फलप्राप्तिहेतून्पथो मार्गान्हविलक्षणान्मध्वा मधुना रसेन समञ्जन्सम्यक्श्लक्षणी कुर्वन्स्वदया स्वादू कुरु । किंच मन्मानि मननीयान्यस्माकमभिप्रेतानि धीभिरात्मीयबुद्धिभिर्कृन्धन्समृद्धानि कुर्वन्, उतापि च यज्ञमृन्धन्यज्ञमपि समृद्धं कुर्वन्, नोऽध्वरं चास्मदीयं यज्ञमपि देवत्रा कृणुहि देवेषु कुरु ।

अथ तृतीयामाह—

नराशंसस्य महिमानंमेषाम् । उपस्तोषाम  
यजतस्य यज्ञैः ( १ ) । ते सुक्रतवः शुचयो  
धियंधाः । स्वदन्तु देवा उभयानि हव्याः, इति ।

नराशंसनामकस्याग्नेर्महिमानं माहात्म्यमुपस्तोषामोपेत्य स्तुमः । कीदृशस्यैषामृत्विग्यजमानानां संबन्धिभिर्यज्ञैर्यजतस्य पूजनीयस्यैवं नराशंसे स्तुते सति देवा उभयानि हव्या आज्यपुरोडाशलक्षणानि द्विविधानि हवींषि, स्वदन्त्वास्वदन्ताम् । कीदृशा देवाः सुक्रतवः शोभनयज्ञाः शुचयः शुद्धा धियंधा ज्ञानानां धारयितारः । द्वितीयतृतीययोरनयोर्मन्त्रयोरधिकारिभेदेन व्यवस्थितविकल्पो द्रष्टव्यः । तथा चाऽऽपस्तम्ब आह—“ नराशंसो द्वितीयः प्रयाजो वशिष्ठशुनकानां तनूनपादितरेषां गोत्राणाम् ” इति ।

अथ चतुर्थीमाह—

आजुह्वान ईज्यो वन्द्यश्च । आयाह्यग्ने वसुभिः



सजोषाः । त्वं देवानामसि यद्वा होता ।

स एनान्यक्षीषितो यजीयान्, इति ।

हेऽग्रे त्वमायाहास्मिन्कर्मण्यागच्छ । कीदृशस्त्वमाजुह्वानो देवानामाहाता, ईड्यः स्तुत्यो वन्द्यश्च नमस्कार्योऽपि । वसुभिर्देवैः सजोषाः समानप्रीतिः । हे यद्वा प्रभूतसत्त्व देवानां होताऽऽहाताऽसि । स त्वमेनान्देवान्यक्षि यज । ईषितोऽस्माभिरध्येषितः प्रार्थितो यजीयान्मनुष्यादप्यतिशयेन यष्टा ।

अथ पञ्चमीमाह—

प्राचीनं बर्हिः प्रदिशां पृथिव्याः । वस्तोरस्या

वृज्यते अग्रे अह्नाम् । व्युप्रथते वितरं वरीयः ।

देवेभ्यो अदितये स्योनम् ( २ ), इति ।

यदिदं प्राचीनं प्रागग्रत्वेनाऽऽस्तीर्णं बर्हिरस्ति तदिदं प्रदिशा प्रकर्षेण दिश्यमानेन मन्त्रेण पृथिव्या वेदिरूपाया वस्तोराच्छादनार्थमह्नामग्रे प्रातः-कालेऽस्याः प्राच्या दिशः सकाशाद्वृज्यत आहियते । तथा च मन्त्रान्तरम्— “ त आवहन्ति कवयः पुरस्तात् ” इति । तच्चाऽऽहृतं बर्हिर्देवेभ्यो देवार्थमदि-तये भूम्यर्थं वितरं विस्तीर्णतरं वरीयोऽत्यन्तश्रेष्ठं स्योनं सुखं यथा भवति तथा व्युप्रथते वेद्यां प्रसृतं भवति ।

अथ षष्ठीमाह—

व्यचस्वतीरुर्विया विश्रयन्ताम् । पतिभ्यो न

जनयः शुम्भमानाः । देवीर्द्वारो बृहतीर्विश्व-

मिन्वाः । देवेभ्यो भवथ सुप्रायणाः, इति ।

या द्वारदेवताः सन्ति ता अस्मिन्कर्मणि विश्रयन्तां विशेषेण स्थिता भवन्तु । कीदृशो व्यचस्वतीरुर्व्याप्तिमत्योऽत एवोर्विया अत्यन्तविस्तृताः शुम्भ-मानाः शोभनाः । तत्र दृष्टान्तः पतिभ्यो न यथा पतीनामर्थाय संभोगकाले शुम्भमानाः शोभमाना जनयो जाता विश्रयन्ति तद्वत् । देवीरित्यादीनि

१ क. वन्द्योऽभिवादनीयश्चासि । किंच वं । २ ग. न जनयो याः स्त्रियः पत्यर्थं शोभन्ते तद्वत् ।



चत्वारि संबुद्ध्यन्तानि । बृहतीर्गुणैर्महत्यो विश्वमिन्वा विश्वस्य प्रीणयिष्यो  
द्वारो देवीर्द्वाराभिमानिन्यः । हे देव्यो देवेभ्यो देवार्थं सुप्रायणाः सुष्टुग-  
मनक्षमा भवथ ।

अथ सप्तमीमाह—

आ सु॒ष्वय॑न्ती यज॒ते उपा॑के । उषा-  
सान॒क्ता सद॑तां नि यो॒नौ । दि॒व्ये  
योष॑णे बृह॒ती सु॒रुक्मे । अधि॒-  
श्रिय॑ः शुक्र॒पिशं॑ दधाने, इति ।

उषासानक्ताऽहोरात्रे देव्यौ योनावस्मिन्यज्ञस्थाने नि नितरां नियमेन  
वाऽऽसदतामासीदताम् । कीदृश्यौ, सुष्वयन्ती सुष्वायन्त्यौ गच्छन्त्यौ ।  
यजते यजनीये । उपाके जनान्त्रक्षितुमुपक्रान्ते । दिव्ये दिवि भवे । योषणे  
योषिताविव प्रीणयिष्यौ । यद्वा योषणे संमिश्रे परस्परतोऽविविक्ते । बृहती गुणै-  
र्महत्यौ । सुरुक्मे सुष्टुदीप्ते । शुक्रपिशं निर्मलरूपां श्रियमधिदधाने अधिकं  
धारयन्त्यौ ।

अथाष्टमीमाह—

दै॒व्या हो॒तांरा प्रथ॑मा सु॒वाचा॑ ।  
मिमा॑ना य॒ज्ञं मनु॑षो यज॑ध्यै ( ३ ) ।  
प्र॒चोद॑यन्ता वि॒दथे॑षु का॒रू । प्रा॒चीनं॑  
ज्योतिः॑ प्र॒दिशा॑ दि॒शन्ता॑, इति ।

दैव्या देवसंबन्धिनौ होतारौ होतृनामकौ देवावत्राऽऽसीदतामिति शेषः ।  
कीदृशौ प्रथमा मनुष्यहोतुः पूर्वभाविनौ । सुवाचा शोभनस्तोत्रौ । मनुषो यज-  
मानस्य यजध्यै यष्टुं यज्ञं मिमाना उत्पादयन्तौ । प्रचोदयन्ता विदथेषु यज्ञेषु  
सर्वानृत्विजः प्रेरयन्तौ । कारू स्वयं च कर्तारौ । प्राचीनं ज्योतिः प्राच्यां  
दिशि प्रणीतमाहवनीयाख्यमग्निं प्रदिशा प्रकृष्टेनोपदिष्टमार्गेण दिशन्तौ  
निर्वाहकौ ।



१००२

श्रीमत्सायणाचार्यविरचितभाष्यसमेतम्— [३तृतीयकाण्डे—

अथ नवमीमाह—

आ नो यज्ञं भारती तूयमेतु । इडां मनुष्व-  
दिह चेतयन्ती । तिस्रो देवीर्बर्हिरेदं स्यो-  
नम् । सरस्वतीः स्वपसः सदन्तु, इति ।

भारत्याख्या देवी नोऽस्मदीयं यज्ञं तूयं क्षिप्रमेत्वागच्छतु । इहास्मिन्कर्मणि मनुष्वच्चेतयन्ती यथा मनुष्यो मयाऽस्योपकर्तव्यमिति जानाति तद्वज्जानती-  
हाख्या देवी चाऽऽगच्छतु । तथा सरस्वती चाऽऽगच्छतु । एवमेतास्तिस्रो देव्यः स्वपसः शोभनकर्माणः स्योनं सुखकरमिदं बर्हिरिमं यज्ञमासदन्तु प्राप्नुवन्तु ।

अथ दशमीमाह—

य इमे द्यावापृथिवी जनित्री । रूपैरपिंशद्-  
भुवनानि विश्वा । तमद्य होतरिषितो यजी-  
यान् । देवं त्वष्टारमिह यक्षि विद्वान्, इति ।

यस्त्वष्टा देवो जनित्री विश्वस्य जनयित्र्याविमे द्यावापृथिव्यौ रूपैर्देव-  
तिर्यङ्मनुष्याद्याकारैरपिंशद्रूपवत्यावकरोत् । तथा विश्वा भुवनानि सर्वाणि भूतजातान्यपिंशद्रूपयुक्तान्यकरोत् । हे होतर्यजीयान्यष्टृतमस्त्वं विद्वान-  
भिज्ञः सन्निषितोऽस्माभिः प्रार्थितोऽद्यास्मिन्दिन इह कर्मणि, तं त्वष्टारं देवं यक्षि यज ।

अथैकादशीमाह—

उपावंसृजत्तमन्यां समञ्जन । देवानां  
पाथ ऋतुथा हवींषि । वनस्पतिः  
शमिता देवो अग्निः । स्वदन्तु  
हव्यं मधुना घृतेन, इति ।

वनस्पतिर्देवो यूपो तमन्याऽऽत्मनैव परनिरपेक्षयैवर्तुथा तत्तद्वतौ देवानां पाथः पशुलक्षणमन्नमन्यानि च हवींषि समञ्जनसम्यक्प्रकाशयन्नुपावसृजदेवेभ्यः



प्रयच्छतु । किंच योऽयं वनस्पतिर्यूपदेवो यश्च शमिता शमिता देवो योऽप्यग्निर्देव एते सर्वे मधुना मधुरेण घृतेन हव्यं स्वदन्तु स्वादू कुर्वन्तु ।

अथ द्वादशीमाह—

सद्योजातो व्यमिमीत यज्ञम् ।

अग्निर्देवानामभवत्पुरोगाः । अस्य

होतुः प्रदिश्यतस्य वाचि । स्वाहा-

कृतं हविरदन्तु देवाः, इति ।

यज्ञैः स्योनं यज्ज्यै विद्वानष्टौ च ॥

इति कृष्णयजुर्वेदीयतैत्तिरीयब्राह्मणे तृतीयाष्टके षष्ठाध्याये  
तृतीयोऽनुवाकः ॥ ३ ॥

सद्योजातो जातमात्र एवायमग्निर्यज्ञं व्यमिमीत विशेषेणोत्पादयति । अत एवायमग्निर्देवानां मध्ये पुरोगाः प्रथमगामी मुख्योऽभवत् । प्रदिशि प्रकृष्टायां पूर्वस्यां दिशि स्थितस्यर्तस्य यज्ञनिष्पादकस्यास्याऽऽहवनीयाख्यस्य होतु-  
रग्नेर्वाचि वागुपलक्षित आस्ये स्वाहाकृतं स्वाहाकारेण प्रक्षिप्तं हविः सर्वे देवा  
अदन्तु भक्षयन्तु ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये तृतीयकाण्डे षष्ठप्रपाठके तृतीयोऽनुवाकः ॥ ३ ॥

अथ चतुर्थोऽनुवाकः ।

तृतीये प्रयाजयाज्या आप्रीसंज्ञका अभिहिताः । चतुर्थे पर्यग्रीकरणीया  
उच्यन्ते । कल्पः—“यदा जानाति पर्यग्नये क्रियमाणायानुब्रूहीति, तदा  
मैत्रावरुणः पर्यग्निकरणायान्वाहाग्निर्होता नो अध्वरे” इति । तत्र प्रथ-  
मामृचमाह—

अग्निर्होता नो अध्वरे । वाजी सन्परिणी-  
यते । देवो देवेषु यज्ञियः, इति ।



१००४

श्रीमत्सायणाचार्यविरचितभाष्यसमेतम्— [३तृतीयकाण्डे—

देवेषु मध्ये यज्ञियो यज्ञार्हो देवोऽग्निर्नोऽध्वरेऽस्मदीये यज्ञे होता होमनि-  
ष्पादको वाजी हविलक्षणाद्युक्तः सन्परिणीयते परितो नीयते ।

अथ द्वितीयामृचमाह—

परि त्रिविष्टचध्वरम् । यात्यग्नी रथी-

रिव । आ देवेषु प्रयो दधत्, इति ।

रथीरिव रथवानिवायं पर्यग्निकरणार्थं उल्मुकरूपोऽग्निरध्वरं यागसाधनं  
पशुं त्रिविष्टि वेष्टनत्रयं यथा भवति तथा परियाति । किमर्थं प्रयः प्रापणीयं  
हविर्देवेष्वदादधदादधात्वित्येवमर्थम् ।

अथ तृतीयामृचमाह—

परि वाजपतिः कविः । अग्निर्हव्यान्य-

क्रमीत् । दधद्रत्नानि दाशुषे, इति ।

अग्निर्होता नो नव ।

इति कृष्णयजुर्वेदीयतैत्तिरीयब्राह्मणे तृतीयाष्टके षष्ठाध्याये

चतुर्थोऽनुवाकः ॥ ४ ॥

वाजपतिरन्नस्य पालकः कविर्विद्वानयमग्निर्हव्यानि पुरुरूपाणि पर्यक्रमी-  
त्परिक्रान्तवान् । किं कुर्वन्दाशुषे हविर्दत्तवते यजमानाय रत्नानि दधत्सं-  
पादयन् ।

इति श्रीमत्सायणाचार्यविरचिते साधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये तृतीयकाण्डे षष्ठप्रपाठके चतुर्थोऽनुवाकः ॥ ४ ॥

अथ पञ्चमोऽनुवाकः ।

चतुर्थे पर्यग्निकरणीया ऋच उक्ताः । पञ्चमेऽग्निगुणैषवादिनं होतारं प्रति  
मैत्रावरुणप्रेषोऽभिधीयते । कल्पः—“यदा जानात्युप प्रेष्य होतर्हव्या देवेभ्य  
इति तदा मैत्रावरुणः प्रेष्यत्यजैदग्निः” इति । पाठस्तु—

अजैदग्निः । असन्द्वाजं नि । देवो देवेभ्यो

हव्यावाद् । प्राञ्जोभिर्हिन्वानः । धेनाभिः



कल्पमानः । यज्ञस्याऽऽयुः प्रतिरन् । उप-  
प्रेष्य होतः । हव्या देवेभ्यः ( १ ) , इति ।

अजैदष्टौ ।

इति कृष्णयजुर्वेदीयतैत्तिरीयब्राह्मणे तृतीयाष्टके षष्ठाध्याये  
पञ्चमोऽनुवाकः ॥ ५ ॥

अथ संज्ञपनार्थं नीयमानस्य पशोः पुरतो योऽयमुल्मुकारुयोऽग्निः सोऽयम-  
जैज्यतु । हविःसंपादनसामर्थ्यमत्र जयः । वाजमन्त्रं हविलक्षणं न्यसनन्नीय-  
मानं संभजतु । देवो द्योतनात्मकोऽयमग्निर्देवेभ्यो देवार्थं हव्या हवींष्यवाङ्-  
हतु । किं कुर्वन् , अञ्जोभिर्ऋत्विग्भिर्गतिभिः प्रहिन्वानोऽग्रतो गच्छन् ,  
धेनाभिः प्रीणयित्रीभिर्दीप्तिभिर्धारणादिभिर्वा कल्पमानः सामर्थ्यं संपादयन्-  
ज्ञस्य यज्ञवतो यजमानस्याऽऽयुः प्रतिरन्प्रकर्षेण वर्धयन् । एवमयमग्निर्हव्यानि  
वहतु । हे होतरूपप्रेष्य प्रेर्यमाणमैत्रावरुणेन प्रेषितः सन्पश्चात्प्रेष्य ज्ञापय । किं  
ज्ञापितव्यमिति तदुच्यते—देवेभ्यो हव्या देवार्थं हवींषि ज्ञापय ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये तृतीयकाण्डे षष्ठप्रपाठके पञ्चमोऽनुवाकः ॥ ५ ॥

अथ षष्ठोऽनुवाकः ।

पञ्चमे मैत्रावरुणप्रेषोऽभिहितः । षष्ठे होतुरग्निगुप्रेषोऽभिधीयते । कल्पः—  
“ अथ मैत्रावरुणेन प्रेषितो होताऽग्निगुमन्वाह दैव्याः शमितारः ” इति ।  
पाठस्तु—

दैव्याः शमितार उत मनुष्या आरंभध्वम् ।  
उपनयत मेध्या दुरः । आशासाना मेधपतिभ्यां  
मेधम् । प्रास्मां अग्निं भरत । स्तृणीत बर्हिः ।  
अन्वेनं माता मन्यताम् । अनु पिता । अनु  
भ्राता सर्गर्भ्यः । अनु सखा सयूथ्यः । उदी-



चीनाः५ अस्य पदो निधत्तात् (१) । सूर्यं चक्षु-  
 र्गमयतात् । वातं प्राणमन्ववसृजतात् । दिशः  
 श्रोत्रम् । अन्तरिक्षमसुम् । पृथिवीः५ शरी-  
 रम् । एकधाऽस्य त्वचमाच्छद्यतात् । पुरा  
 नाभ्यां अपिशसो वपासुत्स्विदतात् । अन्तरेवो-  
 ष्माणं वारयतात् । श्येनमस्य वक्षः कृणुतात् ।  
 प्रशसां बाहू (२) । शला दोषणी । कश्यपे-  
 वाः५सा । अच्छिद्रे श्रोणी । कवषोरू स्नेकपर्णाऽ-  
 ष्ठीवन्ता । षड्विंशतिरस्य वङ्कयः । ता अनु-  
 ष्ठोच्यावयतात् । गात्रं गात्रमस्यानूनं कृणु-  
 तात् । ऊवध्यगोहं पार्थिवं खनतात् । अस्त्रा  
 रक्षः सः५सृजतात् । वनिष्ठुमस्य मा रांविष्ट (३) ।  
 उरूकं मन्यमानाः । नेद्वस्तोके तनये । रवि-  
 ता रवच्छमितारः । अध्रिगो शमीध्वम् ।  
 सुशमिं शमीध्वम् । शमीध्वमध्रिगो , इति ।

शमितारो विशसनकर्तारस्ते च द्विविधा देवरूपा मनुष्यरूपाश्च । ते च  
 संबोध्यन्ते । हे दैव्याः शमितारः, अपि च हे मनुष्याः शमितारो यूयमुभयेऽपि  
 वक्ष्यमाणं कर्म कर्तुमारभध्वम् । किं कर्तव्यमिति तदुच्यते—मेध्या मेधार्हा  
 दुरो द्वारो हविर्मार्गान्विशसनहेतीर्वोपनयत संनिधापयत । मेधपतिभ्यां यज्ञ-  
 स्वामिभ्यां पत्नीयजमानार्थमग्नीषोमदेवतार्थं वा मेधं यज्ञमाशासानाः प्रार्थय-  
 माना यूयमस्मै संज्ञपनस्थानमुपनीयमानाय पशवेऽग्निमुल्मुकारूयं प्रभरत प्रक-  
 र्षेण श्रपणार्थं हरत । अथ संज्ञपनस्थानं नीतस्य पशोरधस्ताद्वहिस्तृणीतोपा-



करणयोर्विहिषोरन्यतरदुपक्षिपत । अथैनं संज्ञप्यमानं पशुं मात्रादयोऽनुमन्य-  
न्तामङ्गी कुर्वताम् । समाने गर्भे भवः सगर्भ्यो भ्राता । समाने यूथे भवः  
सयूथ्यः सखा । संज्ञप्यमानस्यास्य पदः पादानुदीचीनानुत्तरदिग्गतान्निध-  
त्तात्स्थापयत । सूर्यं चक्षुर्गमयताच्चक्षुः सूर्यदेवतां प्रापयत । प्राणमसुं वायुदे-  
वतां प्रत्यन्ववसृजतादनुप्रापयत । श्रोत्रं दिग्देवताः प्रापयत । असुं जीवमन्त-  
रिक्षं प्रापयत । शरीरं पृथिवीं प्रापयत । एकैकविधया विच्छेदराहित्येनास्य  
त्वचमाच्छ्रयताच्छिन्नां कुरुत । नाभ्या अपिशसश्छेदात्पूर्वमेव वषामुत्सिद्धता-  
दुद्धरत । ऊष्माणमुच्छ्वासमन्तरेव वारयतात्पिहितास्यं संज्ञपयेदित्यर्थः । श्येनं  
श्येनाकृतिकमस्य पशोर्वक्षः कुरुत । बाहू प्रशसा प्रच्छेदनौ कुरुत । दोषणी  
प्रकोष्ठौ शला कृणुताच्छलाकाकारे कुरुत । अंसा कश्यपा, उभावप्यंसौ कच्छ-  
पाकारौ कुरुत । श्रोणी उभे अप्यच्छिद्रे अन्यूने कुरुत । कवषा कपाटाकारौ  
स्लेकपर्णा करवीरपत्राकारावूरू अष्टीवन्ता मूलयुक्तौ कुरुत । अस्य पशोर्वङ्गयो  
वक्राणि पार्श्वस्थीनि षड्विंशतिर्भवन्ति ताः सर्वा अनुष्ठयाऽनुक्रमेण  
स्वस्थानगतान्युच्चावयतादुद्धरत । गात्रं गात्रं सर्वमप्यवदानीयमङ्गमनूनं  
कृणुतादविकलं कुरुत । ऊवध्यगोहं पुरीषगूहनस्थानं पार्थिवं खनतात्पृ-  
थिवीसंबन्धमवटं खनत । अस्ता रुधिरेण रक्षः संसृजतात्पिशित-  
लोलुपं राक्षसादि संयोजयत । अस्य पशोर्वनिष्ठं गुदसदृशमात्रं मांसं मा  
राविष्ट लूनं छिन्नं मा कुरुत । उरूकं मन्यमानाः पक्षिविशेषाकारमवगच्छन्त  
उलूकसदृशं वनिष्ठं तथैवोद्धरत न तु मध्यतश्छिन्नं कुरुतेत्यर्थः । वो युष्माक-  
मेवं कुर्वतां संबन्धिनि तोके पुत्रे तनये तदीयापत्ये च रविता शमयिता नेत्रैव  
रवद्वयात् । यथाशास्त्रं छेदने क्रियमाणे भवतां गृहे पुत्रपौत्रादिनिमित्तं रोदनं  
न भवतीत्यर्थः । हे शमितारो दैव्या मनुष्याश्च हेऽग्निगो तेषु मुख्यदेव यूयं  
सर्वेऽपि शमीध्वं विशसनादिना पशुं संस्करुध्वम् । पुनरपि विशेषाकारेणो-  
च्यते । सुशमि सुष्ठुशमनं शास्त्रीयविशसनं यथा भवति तथा शमीध्वं पशुं शम-  
यत संज्ञपयत । हेऽग्निगो, इतरैः सह यूयं सर्वे शमीध्वं सर्वथा शमयत । न  
तूपचरितं शमनं कुरुत । क्रूरं कर्मेति मत्वा तदुपेक्षणं मा भूदिति पुनः  
पुनर्वचनम् ।

कल्पः—“ अथाप्येतं जपं जपत्यग्निगुश्च ” इति । पाठस्तु—

अग्निगुश्चापापश्च । उभौ देवानां शमि-



तारौ । ताविमं पशुं श्रपयतां प्रविद्वांसौ ।

यथा यथाऽस्य श्रपणं तथा तथा, इति ॥

घत्ताह्माहू मा राविष्ट तथा तथा ॥

इति कृष्णयजुर्वेदीयतैत्तिरीयब्राह्मणे तृतीयाष्टके षष्ठाध्याये  
षष्ठोऽनुवाकः ॥ ६ ॥

योऽयमधिगुनामको देवो यश्चापापनामकस्तावुभौ देवानां मध्ये शमितारौ  
विशनस्य कर्तारौ तावुभाविमं पशुं श्रपयतां श्रपणं पाकं कुरुताम् । कीदृशौ  
यथा यथाऽस्य श्रपणं तथा तथा प्रविद्वांसौ येन येन प्रकारेणास्य पशोः श्रपणं  
भवति तं तं प्रकारं प्रकर्षेण जानन्तौ ।

अत्र मीमासां । नवमाध्यायस्य तृतीयपादे चिन्तितम्—

अविकारो विकारो वा स्यान्मेधपतिशब्दयोः ।

विकारे स्वामिदेवार्थ एकार्थो वाऽन्तिमेऽपि किम् ॥

स्वाम्यर्थो देवतार्थो वा स्यादन्याय्यत्वतोऽग्रिमः ।

अर्थसत्त्वाद्विकारोऽत्र द्वावर्थौ शब्दयोर्द्वयोः ॥

मन्त्रैक्यार्थ एकोऽत्र स्वाम्यस्मिञ्ज्यायया द्विता ।

देवार्थाऽऽशीर्देव एकोऽधिष्ठाने द्वे द्विधेरणम् ॥

अधिगुपैपनिगदस्याऽऽदाविदमाम्नायते—“दैव्याः शमितार उत मनु-  
ष्या आरभध्वम् । उपनयत मेध्या दुरः । आशासाना मेधपतिभ्यां मेधम्”  
इति । शाखान्तरे तु—“मेधपतये मेधम्” इति । अयमर्थः—शमितारः पशुघातिनो  
द्विविधा दैव्या मनुष्याश्च तानुभयान्संबोध्य होता कर्तव्यविशेषान्निर्दिशति—  
प्रारम्भः कर्तव्यः । मेधो यज्ञस्तद्योग्यान्दुरः पदार्थान्हिसाहेतूनिहाऽऽनयत । किं  
कुर्वन्तो यज्ञपतिभ्यां यज्ञपतये वा यज्ञमाशासाना इति । तत्रैकवचनान्तस्य द्विव-  
चनान्तस्य मेधपतिशब्दस्य बहुपशुयुक्तासु विकृतिष्वनूह ऊहो वेति संशयः ।  
ऊहपक्षेऽपि किमेकवचनान्तस्य यजमानोऽर्थो द्विवचनान्तस्याग्नीषोमौ देवते  
इत्येवमर्थभेदः । किंवा शब्दद्वयस्यैक एवार्थ इति संशयः । एकार्थत्वपक्षेऽपि  
यजमान एवार्थो देवतैव वेति संशयः । तत्राग्नीषोमीये पशौ यजमानोऽग्नी-  
षोमौ चेति त्रयो मेधस्य पतयस्तेष्वेकवचनस्य द्विवचनस्य वाऽन्यायनिगद-  
त्वेन प्रकृतावविवक्षितस्य वचनस्य विकृतावनूह इत्याद्यः पक्षः । प्रकृतौ सम-



वेतार्थत्वे संपादयितुं शक्ये सत्यन्यायनिगदत्वाभावाद्विकृताबूहः कर्तव्य इति द्वितीयः पक्षः । अस्मिन्द्वितीयपक्षेऽपि प्रकृताबुपन्यस्तप्रकारेणार्थभेदाद्विकृतिषु बहुयजमानयुक्तास्वहीनादिषु यजमानानुसारेणैकवचनान्त ऊहनीयः । अनेकपशुयुक्तासु विकृतिषु देवतानुसारेण द्विवचनान्त ऊहनीयः । सोऽयं शाखाविकल्पेन प्रथमः पक्षः । शाखाभेदेन पाठभेदेऽपि मन्त्रभेदाभावादर्थभेदो न युक्तः, किंत्वेक एवार्थ इति पक्षान्तरम् । तथाऽपि देवतायाः संप्रदानत्वेन स्वामित्वाभावान्मेधपतिशब्दयोग्यता नास्तीति यजमान एव तच्छब्दार्थः । तस्मिंश्च यजमाने स्वत एकत्वं जायया सह द्वित्वमित्येकवचनद्विवचने उभे अपि समवेतार्थे । ततो यजमानद्वयोपेतायां विकृतावेकवचनान्तो द्वित्वेनोहनीयः । यजमानबहुत्वोपेतायां विकृतौ द्विवचनान्तो बहुत्वेनेति पूर्वः पक्षः । मेधस्य यजमानार्थत्वं नैवाऽऽशासनीयम् । तस्य सिद्धत्वात् । देवतार्थत्वं त्वाशासनीयम् । ततो मेधमाशासना इत्येतदेवतायां समवेतार्थम् । संप्रदानस्याप्युद्देश्यत्वेन प्राधान्यान्मेधपतित्वमविरुद्धम् । देवत्वाकारेणैकत्वादग्नित्वसौमत्वाकारेण द्वित्वाच्चैकवचनद्विवचने उपपद्यते । तस्मादेवतानुसारेण विकृताबूह इति राजान्तः ।

तत्रैवान्यच्चिन्तितम्—

आदित्येष्वेकवाच्येष ऊहो नो वोह्यतेऽन्यवत् ।

गणार्थत्वादनुहोऽतो विकल्पः प्रकृताविव ॥

प्रजापशुसंपत्तिकामस्य बहुदेवत्यः पशुराम्नायते—“यः कामयेत प्रथेय पशुभिः प्र प्रजया जायेयेति स एतामविं वशामदित्येभ्यः कामायाऽऽलभेत” इति । वशा वन्ध्या । कामाय कामुकेभ्य इत्यर्थः । अत्र चोदकप्राप्तो मेधपतय इत्येकवचनान्तः शब्द आदित्यानां बहुत्वाद्बहुवचनान्तत्वेनोहनीयः । यथा मेधपतिभ्यामिति द्विवचनान्त ऊह्यते । यथा वा पाशमित्येकवचनान्त ऊह्यते । तद्वदिति चेत् । मैवम् । प्रकृतावग्रीषोमयोर्गणैकत्वमेकवचनान्तो ब्रूते । आदित्यानामपि गणैकत्वं समानमित्यनूहः । तस्मादविकृत एकवचनान्त इतरेण सह प्रकृताविवान्नापि विकल्प्यते ।

तत्रैवान्यच्चिन्तितम्—

कृष्णग्रीवादिके नोह ऊहो वाऽऽस्य न पूर्ववत् ।

देवत्वं न गणस्यात ऊहो बहुभिधित्सया ॥

यूपैकादिशिन्यामग्न्यादिदेवताकाः पशव आम्नाताः—“प्रैवाऽऽग्नेयेन वापयति । मिथुनं सारस्वत्या करोति । रेतः सौम्येन दधाति । प्रजनयति पौष्णे-



१०१०

श्रीमत्सायणाचार्यविरचितभाष्यसमेतम्— [३तृतीयकाण्डे-

न” इत्यादिना । ते च स्वनामभिरन्यत्राऽऽम्नाताः—“आग्नेयः कृष्णग्रीवः । सारस्वती मेघी । बभ्रुः सौम्यः । पौष्णः श्यामः” इत्यादिना । तत्रास्यैकवचनान्तस्य मेघपतिशब्दस्याऽऽदित्येष्विव नोह इति चेत् । मेवम् । वैषम्यात् आदित्यगणस्य तत्र देवत्वमिह त्वेकैकस्यैव पृथग्देवत्वम् । अतो बहुन्देवानभिधातुं बहुवचनान्तत्वमूहनीयम् ।

तत्रैवान्यच्चिन्तितम्—

द्विपश्वोश्चक्षुराद्यूहो न वोहः पशुभेदतः ।

तेजोमात्रस्य सूर्यादावेकीभावादनूहनम् ॥

अग्नीषोमीयपशावध्रिगुप्रैषे पशुसंबन्धचक्षुरादीनां सूर्यादिसंसर्ग आम्नायते—“सूर्यं चक्षुर्गमयतात् । वातं प्राणमन्ववसृजतात् । दिशः श्रोत्रम्” इत्यादि । “मैत्रं श्वेतमालभेत । वारुणं कृष्णम्” इति विहितयोर्द्वयोः पश्वोर्मन्त्रगताश्चक्षुरादिशब्दा द्विवचनान्तत्वेनोहनीयाः । कुतः—पशुभेदेन चक्षुरादीनां भिन्नत्वात् । इति चेत् । मैवम् । न खल्वत्रेन्द्रियाधिष्ठानं शरीरगतं गोलकं चक्षुःशब्देन विवक्षितम् । तद्विवक्षायामेकस्मिन्नपि पशौ गोलकभेदादेकवचनान्तचक्षुःशब्दस्यानन्वयप्रसङ्गात् । गोलकस्य सूर्यादिप्राप्त्यसंभवाच्च । यत्तु रूपदर्शनादिसामर्थ्यलक्षणं तेजोमात्रं तदत्र चक्षुरादिशब्दैर्विवक्षितम् । तच्च पश्वनेकत्वेऽपि ततो निर्गत्य सूर्यादावेकीभूतत्वात्समुद्रप्रविष्टनदीवन्न भेदेनावतिष्ठते । तस्मान्नास्त्यूहः ।

तत्रैवान्यच्चिन्तितम्—

एकधेत्यविकारः स्यादभ्यासो वा सहत्वतः ।

आद्यो मैवं प्राकृतस्य सकृत्त्वस्योचितत्वतः ॥

तस्मिन्नेवाध्रिगुप्रैषे श्रूयते—“एकधाऽस्य त्वचमाच्छ्रयतात्” इति । छिन्धीत्यर्थः । तत्र द्वयोः पश्वोरेकधेत्यस्य शब्दस्य नास्ति विकारः । कुतः—तस्य शब्दस्येह सहत्ववाचित्वात् । “एकधा गाः पाययति” इत्यत्र यौगपद्ये प्रयोगदर्शनात् । पश्वनेकत्वेऽपि त्वगुत्पाटनस्यैककालीनत्वं बहुपुरुषकर्तृकस्य घटत इति प्राप्ते ब्रूमः । प्रकृतावेकस्मिन्पशौ यौगपद्यलक्षणोऽर्थो न संभवति । ततः सकृत्त्वं तस्य शब्दस्यार्थः । त्वगियमवयवशो बहुकृत्वो न च्छेत्तव्या किंतु सर्वाऽपि सकृदेकप्रयत्नेनेत्युक्तं भवति । यत्प्रकृतौ सकृत्त्वं तदेव विकृतानुचितम् । ततः प्रतिपशु सकृत्त्वमभिधातुमेकधेत्ययं मन्त्रोऽभ्यसितव्यः ।

१ क. °र्थः । व्यतिक्रमेण त्व° ।



तत्रैव चतुर्थपादेऽन्यच्चिन्तितम्—

सादृश्यमुत साकल्यं श्येनाद्युक्त्या विवक्षितम् ।

प्रसिद्धसंनिधेराद्यस्तत्सत्त्वादखिलोद्धृतिः ॥

अग्निगुपैषवचन एतदान्नायते—“ श्येनमस्य वक्षः कृणुतात् ” इति । तत्र यथाऽमी पिष्टपिण्डाः सिंहाः क्रियन्तामित्युक्ते प्रसिद्धसिंहसंनिधानात्पिष्टपिण्डेषु सिंहसादृश्यं कर्तव्यतया प्रतीयते तथैवास्य पशोर्वक्षः श्येनं कृणुतादित्यत्र श्येनसादृश्यं वक्षसि कर्तव्यतया प्रतीयते । ततो वक्ष उद्धृत्य कर्तनाद्युपायेन पक्षचरणचञ्चवादिकं संपाद्य श्येनसंस्थानं कर्तव्यमिति प्राप्ते ब्रूमः । वक्षसि श्येनसादृश्यं स्वत एव पूर्वमस्ति ततो यथा तन्न नश्यति तथा साकल्येनोद्धरणीयमिति विवक्षया श्येनशब्दः प्रयुज्यते । तथा सति हविरविकलं भवति । अंसादिष्वनेन न्यायेन साकल्यविवक्षया तत्तद्रूपकोक्तिर्द्रष्टव्या । एतदेवाभिप्रेत्य श्रूयते—“ गात्रं गात्रमस्यानूनं कृणुतात् ” इति ।

तत्रैवान्यच्चिन्तितम्—

प्रशसेत्यसिरर्थः स्यात्स्तुतिर्वा छेदनादसिः ।

स्तुतिः कात्स्न्याय बाह्वोः स्यात्स्वधितिच्छेदसाधनम् ॥

अग्निगुपैषे वाक्यान्तरमाम्नातम्—“ प्रशसा बाहू ” इति । तत्र शंसु हिंसायामित्यस्माद्धातोः सोपसर्गादुत्पन्नस्य सकारान्तप्रातिपदिकस्य तृतीयैकवचनान्तस्य प्रशसेति रूपं भवति । तच्चासेर्वाचकम् । तदेतत्केनचिद्ब्राह्मणवाक्येनानूयते—“ दश प्रयाजानिष्ट्वाऽऽह शासमाहरेति, असिर्वै शास इत्याचक्षते ” इति । सोऽयमसिर्बाह्वोश्छेदनहेतुः । तस्मादृष्टार्थलाभादसिः प्रशसेत्यस्य पदस्यार्थ इति चेत् । मैवम् । शंसु स्तुतावित्यस्माद्धातोरयमुत्पन्नः । प्रशसावित्यस्य द्वितीयाद्विवचनान्तस्य शब्दस्य च्छान्दस औकारलोप आकारादेशे च कृते प्रशसेति भवति । बाह्वोः प्रशस्तत्वं नाम कात्स्न्यम् । प्रशस्तौ बाहू कृणुतादित्युक्ते निःशेषेणोद्धर्तव्यौ । बाहू इत्येतादृशो दृष्टार्थो लभ्यते । नात्र च्छेदनसाधनत्वमसेः संभवति । स्वधितेस्तत्साधनत्वेन विहितत्वात् । तस्मात्स्तुतिरेवास्य शब्दस्यार्थः । तथा सति बाहुवृद्धौ बहुवचनान्तत्वेन प्रशसेति पदमूहनीयम् ।

तत्रैवान्यच्चिन्तितम्—

षड्विंशतिर्वङ्क्रयोऽस्येत्यनूहः स्यादुतोह्यते ।

ऊहेऽपि वचनान्यत्वमस्येत्यावर्ततेऽथवा ॥



१०१२

श्रीमत्सायणाचार्यविरचितभाष्यसमेतम्— [३तृतीयाकाण्डे—

षड्विंशतेरुताभ्यासः समस्तोक्तिर्भवेदुत ।  
 अनूहोऽकरणत्वेन दृष्टलाभात्तदूहनम् ॥  
 संख्यायाश्च पशोर्युक्तेर्वङ्क्रीणां मुख्यतावशात् ।  
 अमी पक्षो युज्यन्तेऽन्त्यस्ता अनुष्ठयेति शेषतः ॥

अग्निगुप्तैषे वाक्यमिदमाम्नायते—“षड्विंशतिरस्य वङ्कयः । ता अनु-  
 ष्ठयोच्च्यावयतात्” इति । अयमर्थः । वङ्कयो वङ्काणि पार्श्वास्थीनि तान्यस्य  
 पशोः षड्विंशतिसंख्यानि । एकैकस्मिन्पार्श्वे त्रयोदशानामवस्थितत्वात् । ताश्च  
 वङ्क्रीरनुष्ठयानुष्ठायानुक्रमेण गणयित्वेति यावत्, उच्च्यावयतादुद्धरतादिति ।  
 सोऽयं पक्षो वङ्क्रीणामुद्धरणे करणतया न विनियुक्तः । किंतु संज्ञपनात्पा-  
 कपक्षौ नीयमाने होत्रा प्रयुज्यते । ततोऽसमवेतार्थत्वादूनूह इत्याद्यः पक्षः ।  
 अकरणत्वेऽपि नादृष्टार्थत्वं शमितृणामुद्धरणीयार्थस्य स्मारकत्वेन दृष्टार्थला-  
 भात् । तस्मात्पकृतौ समवेतार्थतया विकृतावूहः । तदाऽपि चत्वारः पक्षाः ।  
 तत्र संख्या मुख्यत्वेन प्रकाशयते । तेन द्वयोः पश्वोर्द्विगुणितां षड्विंशतिसंख्यां  
 प्रकाशयितुं द्विवचनान्ततया षड्विंशतिशब्द ऊहनीय इत्याद्यः पक्षः । पशो-  
 श्चोदितत्वेन मुख्यत्वात्तद्वाचकं षष्ठ्यन्तमस्येति पदं पश्वनुसारेणाऽऽवर्तनीयमिति  
 द्वितीयः पक्षः । युक्तिर्योगः । षड्विंशतिसंख्यायाः पशुना सह संबन्धः ।  
 तस्य मुख्यत्वात्प्रतिपशु विभक्तां संख्यां प्रकाशयितुं षड्विंशतिपदस्याभ्यास  
 इति तृतीयः पक्षः । अत्र सर्वत्र मुख्यानुसारेण पदान्तराण्यूहनीयानि । संख्ये-  
 यानां वङ्क्रीणां मुख्यत्वात्तासामियत्ता समस्य वक्तव्या । ततो द्विपञ्चाशद-  
 नयोर्वङ्कयोऽष्टसप्ततिरेषां वङ्कय इत्येवं यथायोगमूहनीयमिति चतुर्थः पक्षः ।  
 अयमेव सिद्धान्तो वाक्यशेषानुगुण्यात् । ता अनुष्ठयेत्ययं वाक्यशेषः । स च  
 व्याख्यातः ।

तत्रैवान्यच्चिन्तितम्—

पक्षी वपाऽथवोरूको रलयोरविशेषतः ।

पक्षी वपा संनिधानाद्भ्रान्तिच्छेदनिषेधतः ॥

अग्निगुप्तैषे वचनमिदमाम्नायते—“वनिष्ठुमस्य मा राविष्ट । उरूकं मन्य-  
 मानाः” इति । वनिष्ठुर्वपासमीपवर्ती कश्चित्पश्वङ्गविशेषस्तं मा राविष्ट तस्य  
 लवनं मा कुरुत । व्यत्ययेन लकारस्य रेफः । किं कुर्वन्तः—उरूकं मन्यमाना  
 वनिष्ठानुलूकबुद्धिं कुर्वन्त इत्यर्थः । अत्रोरूकशब्देन काकविरोधी कश्चिदुलूक-  
 नामा पक्षिविशेषोऽभिधीयते । कुतः—रलयोरविशेषात् । पर्यङ्कः पल्यङ्कः

१ क. 'क्षा न युज्यन्ते त्वन्त्योऽनुष्ठेयशे' । ग. 'क्षा हि युज्यन्ते ह्यस्ता अनुष्ठेतिशे' ।



रोमाणि लोमानीत्यादिदर्शनात् । उरुकशब्दः सादृश्यलक्षकः । पक्षिसदृशं वनिष्ठं विवेकेन मन्यमाना मा राविष्टेति वाक्यार्थः । तस्मादुरुकः पक्षीति प्राप्ते ब्रूमः । उरुकशब्देनात्र वपा लक्ष्यते । कुतः—वनिष्ठसंनिधानात् । सति हि संनिधावुरुकत्वभ्रान्तिर्वनिष्ठौ संभवति । भ्रान्तिप्राप्तं च लवनमत्र निषि-  
ध्यते । उरुकं मन्यमाना वनिष्ठं मा राविष्टेत्युक्तत्वात् । वपालवनकाले भ्रान्त्या वनिष्ठोर्यलवनं तस्य निषेधे सति दृष्टार्थो लभ्यते । भ्रान्तिनिवार-  
णस्य दृष्टत्वात् । त्वत्पक्षे तु वनिष्ठोर्लवनमेव नास्ति । तच्चायुक्तम् । हृदया-  
द्यङ्गवल्लवितव्यत्वात् । “वनिष्ठुमग्नीध्रे षडवत्तं संपादयति” इत्याद्यनुष्ठान-  
विधानात् । ततो लवननिषेधस्य समवेतार्थत्वेनादृष्टार्थो मन्त्रपाठः प्राप्नुयात् ।  
तस्माद्वपावचन उरुकशब्दः । यद्यपि वपायामप्रसिद्ध उरुकशब्दस्तथाऽप्युरु  
विस्तीर्णमूको भेदो यत्रेत्यवयवार्थद्वारा भेदस्विन्यां वपायां युक्त उरुकशब्दः ।  
एवं सत्यनेकवपासु विकृतिष्वेकवचनान्त उरुकशब्द ऊहनीयः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये तृतीयकाण्डे षष्ठप्रपाठके षष्ठोऽनुवाकः ॥ ६ ॥

अथ सप्तमोऽनुवाकः ।

षष्ठेऽध्रिगुप्रैषोऽभिहितः, सप्तमे स्तोकविषयं मैत्रावरुणानुवचनमुच्यते ।  
कल्पः—“यदा जानाति स्तोकेभ्योऽनुब्रूहीति तदा मैत्रावरुणस्तोकीया  
अन्वाह जुषस्व सप्रथस्तमम्” इति । तत्र प्रथमामृचमाह—

जुषस्व सप्रथस्तमम् । वचो देवप्सरस्त-  
मम् । हव्या जुह्वान आसनि, इति ।

हेऽग्ने त्वं हव्या हवींष्यस्मदीयान्यासन्यास्ये मुखे जुह्वानः प्रक्षिपन्वचोऽ-  
स्मदीयं स्तोत्रं जुषस्व सेवस्व । कीदृशं वचः सप्रथस्तममतिशयेन विस्तृतम् ।  
देवप्सरस्तमं देवानां प्रीणयितृतमम् ।

अथ द्वितीयामृचमाह—

इमं नो यज्ञममृतेषु धेहि । इमा हव्या जात-  
वेदो जुषस्व । स्तोकानामग्ने मेदसो घृतस्य ।



१०१४

श्रीमत्सायणाचार्यविरचितभाष्यसमेतम्— [३तृतीयकाण्डे—

होतः प्राशान प्रथमो निषद्य, इति ।

हे जातवेदो नोऽस्मदीयमिमं यज्ञममृतेषु देवेषु धेहि स्थापय । इमा हव्येमान्य-  
स्मदीयानि हवींषि जुषस्व । हे होतर्होमनिष्पादकाग्रे मेदसो वपायाः  
संबन्धि यद्धृतं तस्य स्तोकानां बिन्दूनां मध्ये स्वादून्बिन्दून्प्रथमस्त्वमेव मुख्यः  
सन्निषद्यात्रोपविश्य प्राशान प्रकर्षेण भक्षय ।

अथ तृतीयामृचमाह—

घृतवन्तः पावक ते । स्तोकाः श्रोतन्ति

मेदंसः । स्वधर्मं देववीतये ( १ ) ।

श्रेष्ठं नो धेहि वार्यम् , इति ।

हे पावक शोधकाग्रे त्वदर्थं मेदसो वपायाः संबन्धिनो घृतवन्तो घृतसहिताः  
स्तोका बिन्दवः श्रोतन्ति क्षरन्ति । देववीतये देवानां भक्षणाय । नोऽस्माकं  
स्वधर्मं कुलोचितं यागाद्यनुष्ठानरूपं धर्मं धेहि संपादय । कीदृशं श्रेष्ठमतिप्र-  
शस्तमत एव वार्यं सर्वैर्वरणीयम् ।

अथ चतुर्थामृचमाह—

तुभ्यं स्तोका घृतश्रुतः । अग्ने विप्राय

सन्त्य । ऋषिः श्रेष्ठः समि-

ध्यसे । यज्ञस्य प्राविता भव, इति ।

सन्तिर्दानं तामर्हतीति सन्त्यः । हे सन्त्य फलदानकुशलाग्रे विप्राय मेधा-  
विने तुभ्यं त्वदर्थं स्तोका बिन्दवो घृतश्रुतो घृतस्राविणो वर्तन्ते । त्वमप्यु-  
षिर्मन्त्रद्रष्टा श्रेष्ठः प्रशस्यतमश्चास्माभिः समिध्यसे । अतो यज्ञस्यास्मदीयस्य  
प्राविता प्रकर्षेण रक्षिता भव ।

अथ पञ्चमामृचमाह—

तुभ्यं श्रोतन्त्यग्निगो शचीवः ।

स्तोकासो अग्ने मेदसो घृतस्य ।

कविशस्तो बृहता भानुनाऽऽगाः ।



हव्या जुषस्व मेधिर, इति ।

हेऽधिगवाधृतरश्मे हे शचीवः शक्तिमन्त्रे मेदसो वपायाः संबन्धिनो घृतस्य स्तोकासो विन्दवस्तुभ्यं त्वदर्थं श्रोतन्ति क्षरन्ति । त्वं च कवि-  
शस्तो विद्वद्भिर्ऋत्विग्भिः स्तुतः सन्बृहता भानुना महता तेजसा युक्त  
आगा आगच्छ । हे मेधिर यज्ञयोग्य हव्या जुषस्वास्मदीयानि हवींषि  
जुषस्व ।

अथ षष्ठीमृचमाह—

ओजिष्ठं ते मध्यतो मेद् उद्भृतम् । प्र ते वयं  
ददामहे । श्रोतन्ति ते वसो स्तोका अधि-  
त्वचि । प्रति तां देवशो विहि ( २ ), इति ।

देववीतय उद्भृतं त्रीणि च ॥

इति कृष्णयजुर्वेदीयतैत्तिरीयब्राह्मणे तृतीयाष्टके षष्ठाध्याये  
सप्तमोऽनुवाकः ॥ ७ ॥

हेऽग्ने ते त्वदर्थमोजिष्ठं बलवत्तमं मेदो वपारूपं मध्यतः पशोर्मध्यभागादु-  
द्भृतमुत्कृष्य संपादितं वयं यजमानास्ते तुभ्यं प्रददामहे प्रकर्षेण दद्मः । हे  
वसो सर्वेषां निवासहेतोऽधित्वचि वपायामधिश्रिताः स्तोका विन्दवस्ते च  
त्वदर्थं श्रोतन्ति क्षरन्ति । देवशस्तत्तदेवतुष्ट्यर्थं स्तोकान्विदून्प्रति विहि  
प्रत्येकं पिव ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्ति-  
रीयब्राह्मणभाष्ये षष्ठप्रपाठके सप्तमोऽनुवाकः ॥ ७ ॥

अथाष्टमोऽनुवाकः ।

सप्तमे स्तोकविषयं मैत्रावरुणानुवचनमुक्तम् । अष्टमे वपापुरोडाशस्विष्टकृतां  
मैत्रावरुणवक्तृकाः पुरोनुवाक्याः प्रैषाश्चाभिधीयन्ते । कल्पः—“यदा जाना-



१०१६

श्रीमत्सायणाचार्यविरचितभाष्यसमेतम्— [३तृतीयकाण्डे—

तीन्द्राग्नीभ्यां छागस्य वपाया मेदसोऽवदीयमानस्यानुब्रूहीति तदा मैत्रावरुणः पुरोनुवाक्यामन्वाह—आ वृत्रहणा” इति । पाठस्तु—

आ वृत्रहणा वृत्रहभिः शुष्मैः । इन्द्रं यातं  
नमोभिरग्ने अर्वाक् । युवः राधोभिरकवेभि-  
रिन्द्र । अग्ने अस्मे भवतमुत्तमेभिः, इति ।

हे इन्द्र हेऽग्ने युवामुभौ वृत्रहभिः पापघातिभिः “पाप्मानमेव वृत्रं तीर्त्वा” इति श्रुतेः । शुष्मैर्वलैर्वृत्रहणा पापघातिनौ सन्तौ नमोभिरस्मदीयैर्नमस्कारैः रवागस्मदाभिमुख्येनाऽऽयातमागच्छतम् । हे इन्द्र हेऽग्ने युवं युवामुभावकवेभिरकुत्सितैरुत्तमेभिः श्रेष्ठै राधोभिर्धनैरस्मे भवतमस्मासु तिष्ठतम् ।

अथ प्रैषमाह—

होता यक्षदिन्द्राग्नी । छागस्य वपाया  
मेदसः । जुषेतां हविः । होतर्यज, इति ।

इन्द्राग्नी उभौ देवौ दैव्यो होता यजतु । तौ चेन्द्राग्नी छागस्य संबन्धिनी मेदस्विनी या वपा तस्याः संबन्धि हविर्जुषेताम् । तदर्थं हे मानुष होतर्यज याज्यां पठ ।

अथ पुरोडाशस्य पुरोनुवाक्यामाह—

विं ह्यख्यन्मनसा वस्यं इच्छन् । इन्द्राग्नी ज्ञास  
उत वां सजातान् (१) । नान्या युवत्प्रमंतिरस्ति  
मह्यम् । स वां धियं वाजयन्तीमतक्षम्, इति ।

यो यजमानो मनसा वस्यो वसीयः श्रेष्ठं धनमिच्छन्वर्तते । उत वाऽथवा सजातान्वन्धूनिच्छन्वर्तते । हे इन्द्राग्नी स हि यजमानो युवामेव व्यख्यद्विशेषेण प्रकाशयतीति ज्ञास एवं वृत्तान्तमहं जाने । मह्यं युवदन्या युवाभ्यामन्यः कश्चिदपि प्रमतिः प्रकर्षेण मन्तव्यो नास्ति । सोऽहं वां युवयोर्धियं बुद्धिं वाजयन्तीमस्मदर्थमन्नमिच्छन्तीमतक्षं भजामि संस्कृत्योत्पादयामि ।



प्रपा० ६ अनु० ८]

कृष्णयजुर्वेदीयं तैत्तिरीयब्राह्मणम् ।

१०१७

अथ प्रैषमाह—

होता यक्षदिन्द्राग्नी । पुरोडाशस्य  
जुषेताः हविः । होतर्यजं, इति ।

पुरोडाशसंबन्धि हविरिति विशेषः । अन्यत्पूर्ववद्भाष्येयम् ।

अथ स्विष्टकृतः पुरोनुवाक्यामाह—

त्वामीडते अजिरं दूत्याय । हविष्मन्तः  
सदमिन्मानुषासः । यस्य देवैरासदो बर्हि-  
रग्ने । अहान्यस्मै सुदिना भवन्तु, इति ।

हविष्मन्तो हविर्युक्ता मानुषासो मनुष्या यजमानाः सदमित्सर्वदैव दूत्याय  
देवान्प्रत्याह्वानादिदूतकर्मार्थमग्नेऽजरं गमनागमनसमर्थं त्वामीडते स्तुवन्ति ।  
हेऽग्ने त्वं देवैः सह यस्य यजमानस्य बर्हिर्यज्ञमासद आसीदस्यधितिष्ठसि,  
अस्मै यजमानायाहानि सर्वाणि सुदिना सुदिनानि भवन्तु ।

अथ प्रैषमाह—

होता यक्षदग्निम् । पुरोडाशस्य  
जुषेताः हविः । होतर्यजं(२), इति ।

सजातानग्निं द्वे च ।

इति कृष्णयजुर्वेदीयतैत्तिरीयब्राह्मणे तृतीयाष्टके षष्ठाध्यायेऽ-  
ष्टमोऽनुवाकः ॥ ८ ॥

पूर्ववद्भाष्येयम् । स्विष्टकृतपुरोडाशस्येति विशेषः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये तृतीयकाण्डे षष्ठप्रपाठकेऽष्टमोऽनुवाकः ॥ ८ ॥



१०१८

श्रीमत्सायणाचार्यविरचितभाष्यसमेतम्— [३तृतीयकाण्डे—

अथ नवमोऽनुवाकः ।

अष्टमे वपापुरोडाशस्विष्टकृतां पुरोनुवाक्याः प्रैषाश्चोक्ताः । नवमे तेषामेष याज्या उच्यन्ते । कल्पः—“अथ होता यजति गीर्भिः” इति । पाठस्तु—

गीर्भिर्विप्रः प्रमंतिमिच्छमानः । ईदृशं रयिं  
यशसं पूर्वभाजम् । इन्द्राग्नी वृत्रहणा सुवज्रा ।  
प्र णो नव्येभिस्तिरतं देष्णैः, इति ।

विप्रो यजमानो गीर्भिः स्तुतिभिरीदृ इन्द्राग्नी स्तौति । कीदृशो विप्रो रयि-  
मिच्छमानो धनमिच्छन् । कीदृशं रयिं प्रमतिं प्रकर्षेण माननीयम् । यशसं  
यशोहेतुम् । पूर्वभाजं पूर्वान्पित्रादीन्भजतीति पूर्वभाक्, यादृशं पित्रादीनां धन-  
मासीत्तादृशमित्यर्थः । वृत्रहणा पापघातिनौ सुवज्रा शोभनवज्रयुक्तौ तादृशौ  
हे इन्द्राग्नी नव्येभिर्नूतनैर्देष्णैर्धनदानैर्नोऽस्मान्प्रतिरतं प्रकर्षेण वर्धयताम् ।

अथ पुरोडाशस्य याज्यामाह—

मा च्छेद्व रश्मीरिति नाधमानाः । पितृणां  
शक्तीरनुयच्छमानाः । इन्द्राग्निभ्यां कं वृषणो  
मदन्ति । ता ह्यद्रीं धिषणाया उपस्थे, इति ।

वृषणा(णो) विद्वद्वृषभा यजमाना इन्द्राग्नीभ्यामन्यं कं नाम देवं मदन्ति  
तोषयन्ति । हि यस्मात्कारणात्ताविन्द्राग्नी धिषणाया यजमानानां बुद्धेरुपस्थ  
उपर्यद्री आदरणीयौ केनाप्यनभिभाव्यौ वर्तेते । तस्मादेतावेवाऽऽदरणीयौ  
नान्यः कश्चिदित्यर्थः । कीदृशा विद्वद्वृषभाः पितृणां शक्तीरनुयच्छमानाः  
पितृपितामहादीनां याः कर्मानुष्ठानशक्तयस्ताः सर्वा अनुवर्तमानाः । तदनुवृ-  
त्त्यर्थमेव रश्मीन्मा च्छेद्वेति नाधमाना रश्मिवत्संतता ये कर्मविशेषास्तेषां  
विच्छेदं मा कार्ष्मेत्यनेनाभिप्रायेण ताविन्द्राग्नी प्रति प्रार्थयमानाः ।

अथ स्विष्टकृतो याज्यामाह—

अग्निं सुदीतिं सुदृशं गृणन्तः । नमस्याम-

१ क. मननीयम् । २ ख. ग. “वेवे हर्षणी” ।



स्त्वेज्यं जातवेदः । त्वां दूतमरतिः हव्यवाहम् ।

देवा अकृण्वन्नमृतस्य नाभिम् ( १ ) , इति ।

जातवेदो द्वे च ॥

इति कृष्णयजुर्वेदीयतैत्तिरीयब्राह्मणे तृतीयाष्टके षष्ठाध्याये

नवमोऽनुवाकः ॥ ९ ॥

हे जातवेद ईज्यं स्तुत्यं त्वा त्वां नमस्यामो नमस्कुर्मः । कीदृशा वयं सुदीतिं शोभनदानयुक्तं सुदृशं सुष्ठु द्रष्टुं शक्यमग्निं स्विष्टकृद्रूपं गृणन्तः स्तुवन्तः । देवाः सर्वे त्वां स्विष्टकृतमग्निं दूतमकृण्वन्देवान्प्रति दूतकर्मयोग्यं कृतवन्तः । अत एवा-  
न्यत्राऽऽम्नातम्—“अग्निर्देवानां दूत आसीत्” इति । कीदृशं त्वामरतिं रति-  
रूपरमस्तद्रहितमालस्यहीनमित्यर्थः । हव्यवाहं हविषो वोढारम् । अमृतस्य  
नाभिं कर्मफलस्य नाभिस्थानीयं संपादकमित्यर्थः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये तृतीयकाण्डे षष्ठप्रपाठके नवमोऽनुवाकः ॥ ९ ॥

अथ दशमोऽनुवाकः ।

नवमे वपापुरोडाशस्विष्टकृतां याज्या उक्ताः । अथ दशमे मनोतासूक्तम-  
भिधीयते । कल्पः—“यदा जानाति मनोतायै हविषोऽवदीयमानस्यानुब्रूहीति  
तदा मैत्रावरुणो मनोतामन्वाह त्वं ह्यग्ने प्रथमः” इति । तत्र प्रथमा मृचमाह—

त्वं ह्यग्ने प्रथमो मनोता । अस्या धियो अभवो

दस्म होता । त्वं सीं वृषन्नकृणोर्दुष्टरीतु ।

सहो विश्वस्मै सहसे सहधै, इति ।

हेऽग्ने प्रथमो मुख्यस्त्वं हि त्वमेव मनोता मनसोता रक्षिता सर्वैर्देवैः  
प्रार्थिता देवता । हे दस्म दंसयितः कर्मकुशल, अस्या धियः कर्मानुष्ठानविष-  
याया एतस्या अस्मद्बुद्धेरनुसारेण होता त्वमेवाभवः । हे वृषन्नकामानां वर्षि-  
तस्त्वं सीं त्वमेव दुष्टरीतु दुस्तरमिदं जगदकृणोर्यागद्वारेण करोषि । विश्वस्मै



१०२०

श्रीमत्सायणाचार्यविरचितभाष्यसमेतम्— [३तृतीयकाण्डे—

सहसे सर्वस्मादपि बलात्सहोऽधिकं बलं त्वमेवासीति शेषः । किमर्थं सहधै  
शत्रूनभिभवितुम् ।

अथ द्वितीयामृचमाह—

अथा होता न्यसीदो यजीयान् । इडस्पद  
इषयन्नीड्यः सन् । तं त्वा नरः प्रथमं देव-  
यन्तः । महो राये चितयन्तो अनुगमन्, इति ।

अथेत्यानन्तर्यार्थः । हेऽग्रे त्वमेवेषयन्निषमन्नं सर्वस्य कुर्वन्नीड्यः स्तुत्यः  
सन्यजीयान्यघृतमो होता भूत्वेडस्पदेऽन्नस्य प्रापके यागस्थाने न्यसीदो निय-  
मेनोपविष्टवानसि । नरो मनुष्या ऋत्विग्यजमाना देवयन्तो देवानिच्छन्तो  
महो राये महते धनाय चितयन्तश्चिन्तयमानाः प्रथमं मुख्यं तं त्वामनुगमन्ननु-  
गताः सेवन्त इत्यर्थः ।

अथ तृतीयामृचमाह—

वृतेव यन्तं बहुभिर्वसव्यैः । त्वे रयिं जागृवांसो  
अनुगमन् ( १ ) । रुशन्तमग्निं दर्शतं बृह-  
न्तम् । वपावन्तं विश्वहा दीदिवांसम्, इति ।

जागृवांसः प्रबुद्धा यजमाना रयिं धनवन्तं त्वे त्वामग्निमनुगमन्ननुग-  
च्छन्ति । तत्र दृष्टान्तो बहुभिर्वसव्यैर्धनसमूहैर्युक्तं वृता यन्तमिव वृता वर्तन्या  
सन्मार्गेण गच्छन्तं राजानमिव । यथा धनवन्तं दानशीलं राजानं धनार्थि-  
नोऽनुगच्छन्ति तद्वत् । कीदृशं त्वां रुशन्तं शत्रून्हिंसन्तम् । अग्निमग्रे नेता-  
रम् । दर्शतं दर्शनीयम् । बृहन्तं महान्तम् । वपावन्तं वपाभिर्हविर्भिर्युक्तम् ।  
विश्वहा सर्वेष्वहःसु दीदिवांसं दीप्यमानम् ।

अथ चतुर्थामृचमाह—

पदं देवस्य नमसा वियन्तः । श्रवस्यवः श्रवं  
आपन्नमृक्तम् । नामानि चिद्वधिरे यज्ञि-  
यानि । भद्रायां ते रणयन्त संदृष्टौ, इति ।

देवस्य तव पदं नमसा नमस्कारेण वियन्तो विशेषेण प्राप्नुवन्तः श्रवस्यवः



प्रपा० ६ अनु० १०] कृष्णयजुर्वेदीयं तैत्तिरीयब्राह्मणम् ।

१०२१

श्रवोऽन्नं यशो वा तदिच्छन्तो यजमानाः श्रव आपन्प्राप्तवन्तः । कीदृशं श्रवोऽमृक्तममृदितमविनश्वरमित्यर्थः । यज्ञियानि यज्ञार्हाणि त्वदीयानि नामानि चिदधिरे यजमाना धारयन्ति । ते यजमानास्ते तव भद्रायां कल्याण्यां संह-  
ष्टावनुग्रहदृष्टौ रणयन्त रमन्ते । किमु वक्तव्यमनुष्ठातारो रमन्त इत्यभिप्रायः ।

अथ पञ्चमीमृचमाह—

त्वां वर्धन्ति क्षितयः पृथिव्याम् । त्वं रायं

उभयासो जनानाम् । त्वं त्राता तरणे चेत्योऽभूः ।

पिता माता सदभिन्मानुषाणाम् ( २ ), इति ।

पृथिव्यां भूमौ क्षितयो निवसन्तो यजमानास्त्वां वर्धन्ति हेऽग्रे स्तुतिभि-  
र्हविर्भिर्वा त्वां परितोषयन्ति । जनानां सर्वेषां त्वमुभयासो रायस्त्वमेव द्विवि-  
धानि धनानि दिव्यानि पार्थिवानि च तत्संपादक इत्यर्थः । हे तरणे दुरि-  
तानां तरणकुशल त्वं त्राता त्वमेवास्माकं रक्षिता चेत्यः सर्वदाऽस्माभिः  
स्मर्तव्योऽभू भवसि । तथा मानुषाणां सर्वेषां सदमित्सर्वदैव पिता माता  
तदुभयसदृशः पालकस्त्वमेवासि ।

अथ षष्ठीमृचमाह—

स पर्येण्यः स प्रियो विक्ष्वग्निः । होता मन्द्रो

निषसादा यजीयान् । तं त्वां वयं दम आ

दीदिवांसम् । उपञ्जु बाधो नमसा सदेम, इति ।

योऽग्निः स पर्येण्यः परितो मन्तव्यः स एवाग्निर्विक्षु प्रजासु सर्वासु प्रिय-  
स्तथा होता देवानामाह्वाता मन्द्रो हर्षहेतुर्यजीयान्यष्टतमः सन्निषसाद नियमेनो-  
पाविवेश । दमे यज्ञगृहे दीदिवांसं दीप्यमानमुपञ्जुपज्ञातं सुप्रसिद्धं तं त्वा तादृश-  
मग्निं त्वां बाधः संसारेण बाध्यमाना वयं नमसा नमस्कारेणाऽऽसदेम भजामहे ।

अथ सप्तमीमृचमाह—

तं त्वां वयं सुधियो नव्यमग्ने । सुम्ना-

यवं ईमहे देवयन्तः । त्वं विशो अनयो



दीद्यानः । दिवो अग्ने बृहता रोचनेन, इति ।

हेऽग्ने सुधियः शोभनबुद्धियुक्ताः सुम्नायवः सुखमिच्छन्तो देवयन्तो देवा-  
निच्छन्तो वयं नव्यं सर्वदा नूतनं तं त्वा तादृशमग्निं त्वामीमहे प्राप्नुमो  
भजाम इत्यर्थः । हेऽग्ने बृहता रोचनेन महता प्रकाशेन दीद्यानः प्रकाश-  
मानस्त्वं विशः सर्वाः प्रजा दिवो द्योतमानान्स्वर्गादिलोकांश्चानयो नयसि  
प्रापयसि ।

अथाष्टमीमृचमाह—

विशां कविं विश्पतिं शश्वतीनाम् । नितो-  
शनं वृषभं चर्षणीनाम् (३) । प्रेतीषणिमिषयन्तं  
पावकम् । राजन्तमग्निं यजतं रयीणाम्, इति ।

ईमह इत्यनुवर्तते । अग्निमीमहे प्राप्नुमः । कीदृशं शश्वतीनां निरन्तरप्र-  
वृत्तीनां विशां प्रजानां पालकमित्यध्याहारः । अत एव विश्पतिं प्रजास्वा-  
मिनम् । कविं विद्वांसम् । नितोशनं शत्रूणां नितरां हन्तारम् । चर्षणीनां  
मनुष्याणां वृषभं कामाभिवर्षकम् । प्रेतीषणिं प्रकृष्टाया इतेर्गतेः सनितारं  
दातारम् । इषयन्तमन्नं कुर्वन्तम् । पावकं शोधकम् । राजन्तं दीप्यमानम् ।  
यजतं यजनीयम् । रयीणां धनानां दातारमिति शेषः ।

अथ नवमीमृचमाह—

सो अग्ने ईजे शशमे च मर्तः । यस्त आनदं  
समिधा हव्यदातिम् । य आहुतिं परिवेदा  
नमोभिः । विश्वेत्स वामा दधते त्वोतः, इति ।

हेऽग्ने यो मर्तो मनुष्यो यजमानः समिधा सह हव्यदातिं हविर्दानमानदं,  
व्याप्नोति हविर्ददातीत्यर्थः । स यजमान ईजे यजति शशमे च यागफलभूतां  
शान्तिमपि प्राप्नोति । शान्तिः सुखम् । यो यजमानो नमोभिर्नमस्कारैः  
सहाऽऽहुतिं परिवेदा ददातीत्यर्थः । स यजमानस्त्वोतस्त्वया रक्षितो विश्वे-  
द्विश्वाण्येव वामा वननीयानि धनानि दधते धत्ते प्राप्नोतीत्यर्थः ।



प्रपा० ६ अनु० १०] कृष्णयजुर्वेदीयं तैत्तिरीयब्राह्मणम् ।

१०२३

अथ दशमीमृचमाह—

अस्मा उ ते महि महे विधेम । नमोभिरग्ने सामि-  
धोत हव्यैः । वेदी सूनो सहसो गीर्भिरुक्थैः ।  
आ ते भद्रायाः सुमतौ यतेम ( ४ ), इति ।

हेऽग्ने महे महतेऽस्मा उ अस्मा एव ते तुभ्यं नमोभिर्नमस्कारैरुतापि  
च समिधा हव्यैश्च महि विधेम पूजां करवाम । हे सहसः सूनो मथन-  
जन्यत्वेन बलस्य पुत्र वेदी वेद्यामस्यां गीर्भिः स्तोत्ररूपैरुक्थैः शस्त्ररूपैश्च  
वाक्समूहैर्भद्रायां कल्याण्यां ते तव सुमतावनुग्रहात्मिकायां बुद्धावायतेम सर्वतः  
प्रयतामहे । त्वदनुग्रहनिमित्तं प्रयत्नं कुर्मः ।

अथैकादशीमृचमाह—

आ यस्ततन्थ रोदसी वि भासा ।  
श्रवोभिश्च श्रवस्यस्तरुत्रः । बृह-  
द्विर्वाजैः स्थविरेभिरस्मे । रेव-  
द्विरग्ने वितरं विभाहि, इति ।

हेऽग्ने यस्त्वं भासा स्वकीयया दीप्त्या रोदसी द्यावापृथिव्यौ व्याततन्थ  
व्याप्नोषि तथा श्रवोभिरन्नैश्च व्याप्नोषि । स त्वं श्रवस्यः प्रजार्थं श्रवोऽन्न-  
मिच्छुस्तरुत्रो दुःखेभ्यः स्तारयिता चासि । तादृशस्त्वं रेवद्विर्धनयुक्तैः  
स्थविरेभिश्चिरंतनैर्बृहद्विर्वाजैर्महद्भिरन्नैर्युक्तोऽस्मे अस्मासु वितरमत्यन्तविशिष्ट-  
मनुग्रहं कुर्वन्विभाहि विशेषेण दीप्यस्व ।

अथ द्वादशीमृचमाह—

नृवद्वसो सदमिद्वे ह्यस्मे । भूरि तोकाय तन-  
याय पश्वः । पूर्वोरिषो बृहतीरारे अघाः ।  
अस्मे भद्रा सौश्रवसानि सन्तु, इति ।



१०२४

श्रीमत्सायणाचार्यविरचितभाष्यसमेतम्— [३तृतीयकाण्डे-

हे वसो जगन्निवासहेतो बह्वे नृवन्नृभिर्मृत्यैर्युक्तं भूरि प्रभूतं धनं सदमि-  
त्सर्वदैवास्मे अस्मासु धेहि संपादय । तोकायास्मत्पुत्राय तनयाय तदीयपुत्राय  
च पश्वः पशून्संपादय । किञ्च पूर्वाश्विरंतनाः पूर्वपुरुषोचिता बृहतीः प्रभूता  
इषोऽन्नान्यारेऽस्मत्समीपेऽघाः क्षारय संपादयेत्यर्थः । अस्मे अस्मासु भद्रा  
कल्याणरूपाणि सौश्रवसान्यतिशोभनकीर्त्यादीनि सन्तु ।

अथ त्रयोदशीमृचमाह—

पुरु॒ण्य॒ग्ने पु॒रु॒धा त्वा॒या । वसू॑नि  
राज॑न्वसु॒ता॒ते अ॒श्याम् । पु॒रु॒णि  
हि त्वे पु॑रु॒वार स॒न्ति । अ॒ग्ने  
वसु॑ वि॒धत्ते राज॑नि त्वे (५), इति ॥

जागृ॒वा॒सो अनु॑ग॒मन्मानु॑षाणां च॒र्षणी॒नां य॑न्तेमा॒श्यां द्वे च ॥

इति कृष्णयजुर्वेदीयतैत्तिरीयब्राह्मणे तृतीयाष्टके षष्ठाध्याये  
दशमोऽनुवाकः ॥ १० ॥

हे वसुताते धनस्य विस्तारयितर्हे राजन्दीप्यमानाग्ने त्वाया त्वया निमि-  
त्तभूतेन पुरुधा बहुप्रकाराणि पुरुणि प्रभूतानि वसूनि धनान्यश्यां व्याप्नु-  
याम् । हे पुरुवार बहुभिर्वरणीयाग्ने त्वे त्वयि हि यस्मात्कारणात्पुरुणि बहूनि  
धनानि सन्ति तस्मात्कारणाद्विधत्ते परिचरते यजमानाय वसु धनं राजनि त्वे  
त्वयि प्राप्नुयामिति शेषः ।

अत्र मीमांसा । दशमाध्यायस्य चतुर्थपादे चिन्तितम्—

मनो॒ताम॒न्न ऊ॒होऽस्ति वा॒यव्ये नास्ति वाऽस्त्यसौ ।

आग्ने॒य्ये वेति वचनं प्रकृतौ सार्थकं यतः ॥

अग्नी॒षोमा॒वग्नि॒नैव ल॒क्षेतां वचनं विना ।

अन॒र्थका॒त्तत्र वा॒क्याद्वि॒कृताबू॒हवार॑णम् ।

“त्व॑ ह्यग्ने प्रथमो मनोता” इत्ययं मनोतामन्नोऽग्नीषोमीयपशौ पठितः ।  
वायव्यपशावप्ययं चोदकप्राप्तः । तत्र “त्वं हि वायो प्रथमः” इत्येवमू-  
होऽस्ति । यत्तु वचनं यद्यप्यन्यदेवत्यः पशुराग्नेय्येव मनोता कार्येति तत्प्रकृतौ

१ क. 'भिरपत्यैर्यु' ।



प्रपा० १ अनु० ११] कृष्णयजुर्वेदीयं तैत्तिरीयब्राह्मणम् ।

१०२५

पठितं तत्रैव च सार्थकम् । द्विदेवत्यपशावेकदेवत्यमन्त्रस्य प्रकरणपठितस्याप्ययोग्यत्वशङ्कायां पुनर्विधानार्थत्वात् । मैवम् । छत्रिणो गच्छन्तीत्यादिवन्मन्त्रगतस्याग्निशब्दस्याग्नीषोमलक्षकत्वेनायोग्यत्वशङ्काया अनुदयात् । अतः प्रकृतावनर्थकं तद्वाक्यं विकृतावूहनिवारणेन चरितार्थं भवति । तस्मादूहो नास्ति ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीयब्राह्मणभाष्ये तृतीयकाण्डे षष्ठप्रपाठके दशमोऽनुवाकः ॥ १० ॥

अथैकादशोऽनुवाकः ।

दशमे मनोतासूक्तमभिहितम् । एकादशे हविर्वनस्पतिस्विष्टकृतां मैत्रावरुणेन वक्तव्याः पुरोनुवाक्याः प्रैषाश्चोच्यन्ते । कल्पः—“यदा जानातीन्द्राग्निभ्यां छागस्य हविषोऽवदीयमानस्यानुब्रूहीति तदा मैत्रावरुणः पुरोनुवाक्यामन्वाह, आभरतः शिक्षतम्” इति । पाठस्तु—

आभरतः शिक्षतं वज्रबाहू ।

अस्माः इन्द्राग्नी अवतः शचीभिः ।

इमे नु ते रश्मयः सूर्यस्य । येभिः

सपित्वं पितरो न आर्यन्, इति ।

हे वज्रबाहू वज्रायुधपाणी इन्द्राग्नी आभरतं धनमाहरतम् । आहृत्य च शिक्षतं संस्कुरुतम् । शचीभिः स्वकीयशक्तिभिरवतमस्मात्रक्षतम् । नोऽस्माकं पितरो येभिः सूर्यस्य रश्मिभिः सपित्वमायन्संबन्धित्वं प्राप्तास्ते सूर्यस्य रश्मय इमे नु इम एव भवदधीना वर्तन्ते । अतः पितृनिवास्मान्पाळयतम् ।

अथ प्रैषमाह—

होता यक्षदिन्द्राग्नी । छागस्य हविष आत्ता-

मद्य । मध्यतो मेद उद्धृतम् । पुरा द्वेषोभ्यः ।

पुरा पौरुषेय्या गृभः । वस्तां नूनम् (१) । वासे

अज्राणां यवसप्रथमानाम् । सुमत्क्षराणां



१०२६

श्रीमत्सायणाचार्यविरचितभाष्यसमेतम्— [३तृतीयकाण्डे-

शतरुद्रियाणाम् । अग्निष्वात्तानां पीवोपवस-  
नानाम् । पार्श्वतः श्रोणितः शितामत उत्सा-  
दतः । अङ्गादङ्गादवत्तानाम् । करत एवे-  
न्द्राग्नी । जुषेताः हविः । होतर्यजं, इति ।

दैव्यो होता यक्षत्पूजयतु । हे इन्द्राग्नी युवां हविषो हविर्भूतस्य च्छागस्य मध्यतो मध्यदेशादुद्धृतं मेद उत्कृष्य संपादितं मेदःप्रभृति सारमद्यास्मिन्कर्मण्यात्तां भक्षयताम् । द्वेषोभ्यः पुरा द्वेषेभ्यो रक्षोभ्यः पूर्वं रक्षांसि यावन्नोपपन्नन्ति ततः पुरा, तथा पौरुषेय्या गृभः पुरा पुरुषसंबन्धिनो ग्रहणात्पूर्वं विरोधिनः पुरुषा यावद्गृहीत्वा न गच्छन्ति ततः पूर्वमेव नूनं घस्तामवश्यं भुञ्जाताम् । घस्यन्ते भक्ष्यन्ते हवींष्यस्मिन्कर्मणीति घासो यागस्तस्मिन्वासेऽज्राणामजनीयानां क्षेप्यमाणानां सुसंस्कृतानामिति यावत् । यवसप्रथमानां यवसमन्त्रं प्रथमं मुख्यं येषां हविषां तानि यवसप्रथमानि तेषां सुप्तक्षराणां सुष्ठु मादयति येषां क्षरणं मुखादुदरप्रवेशस्तादृशानां शतरुद्रियाणां शतं रुद्रा देवा येषामधिष्ठानभूतास्तेषामग्निष्वात्तानामग्निना जाठरेणाऽऽहवनीयेन वा स्वादितानां पीवोपवसनानां पीवा स्थूला त्वक्सैवोपवसनमाच्छादनस्थानीयं येषां हविषां तानि पीवोपवसनानि तेषाम् । तथा पार्श्वतः पार्श्वादिभ्यः प्रथमवत्तानाम् । पार्श्वश्रोणी प्रसिद्धे । शितामतशब्देन दोर्यकृद्वाऽभिधीयते । उत्सादशब्देन गुदकाण्डम् । तत ऊर्ध्वमङ्गादङ्गात्सर्वस्मादन्यस्मादवयवादवत्तानां हविषां यान्यवदानानि तानि सर्वाणीन्द्राग्नी एव करतः कुरुताम् । ततो हविरिदं जुषेताम् । तदर्थं हे मनुष्यहोतर्यज याज्यां पठ ।

अथ वनस्पतेः पुरोनुवाक्यामाह—

देवेभ्यो वनस्पते हवींषि । हिरण्यपर्ण  
प्रदिवस्ते अर्थम् । प्रदक्षिणिद्रंशनया  
नियूयं । ऋतस्य वक्षि पथिभी रजिष्ठैः, इति ।

हेवनस्पते यूपात्मन्ने हिरण्यपर्णं सुवर्णवर्णपत्रोपेतं सुवर्णसदृशज्वालोपेतं वा । त्वं देवेभ्यो हवींषि वक्षि वहसि । कीदृशानि हवींषि तेऽर्थं तव प्रयोज-



प्रपा० ६ अनु० ११] कृष्णयजुर्वेदीयं तैत्तिरीयब्राह्मणम् ।

१०२७

नभूतानि प्रदिवः प्रवराणि यथापूर्वं प्रवृत्तानीत्यर्थः । किं कृत्वा रशनया यूप-  
वेष्टनहेतुभूतया प्रदक्षिणित्प्रदक्षिणाकारेण नियूय नितरामात्मानं बद्ध्वा तत  
ऋतस्य यज्ञस्य संबन्धीनि हवींषि रजिष्ठैः पथिभिर्ऋजूत्तमैर्मागैर्वहसीत्यन्वयः ।

अथ प्रैषमाह—

होता यक्षद्वनस्पतिमभि हि । पिष्टतमया  
रभिष्टया रशनयाऽधित । यत्रेन्द्राग्नियोश्छा-  
गस्य हविषः प्रिया धामानि । यत्र वनस्पतेः  
प्रिया पाथांसि । यत्र देवानामाज्यपानां  
प्रिया धामानि । यत्राग्नेर्होतुः प्रिया धामानि ।  
तत्रैतं प्रस्तुत्येवोपस्तुत्येवोपावस्रक्षत् । रभीयां-  
समिव कृत्वा ( ३ ) । करदेवं देवो वन-  
स्पतिः । जुषतां हविः । होतर्यज, इति ।

दैव्यो होता वनस्पतिरूपं देवं यजतु । हि यस्मात्कारणात्पिष्टतमया  
श्लक्ष्णतमया रभिष्टया रभस्वत्तमया शीघ्रतमं प्रवृत्तया रशनयाऽभ्यधित  
वनस्पतिनामात्मकमवधत् । अत एव रशनया नियूयेत्युक्तम् । तस्मात्कार-  
णात्तादृशोऽयं यूप एतं पशुं तत्रोपावस्रक्षत्तस्मिन्स्थान उपसंप्रापयतु । कुत्रेति  
तदुच्यते—इन्द्राग्न्योर्देवयोः संबन्धिनश्छागरूपस्य हविषः प्रियाणि धामानि  
स्थानानि यत्र विद्यन्ते । वनस्पतेर्देवस्य च प्रियाणि पाथांस्युदकानि यत्र  
विद्यन्ते । आज्यपानां प्रयाजादिदेवानां च प्रियाणि स्थानानि यत्र विद्यन्ते ।  
होतुर्होमनिष्पादकस्याग्नेः प्रियाणि स्थानानि यत्र विद्यन्ते । तत्रैतमुपावस्रक्ष-  
दित्यन्वयः । किं कृत्वा प्रस्तुत्येव प्रथममेव श्रपयित्वा किंचोपस्तुत्येव संनि-  
धावेव प्रशस्य रभीयांसमिव कृत्वा देवानां प्रीत्युत्पादनेन रभस्वत्तरामिव  
कृत्वा । उपावस्रक्षदित्यन्वयः । वनस्पतिर्देव एवं करदुक्तप्रकारं करोतु । इदं  
हविश्च जुषताम् । हे मनुष्यहोतस्तदर्थं याज्यां पठ ।

अथ स्विष्टकृतः पुरोनुवाक्यामाह—

पिप्रीहि देवाः उशतो यविष्ठ । विद्वाः



ऋतूः ऋतुपते यजेह । ये दैव्या ऋत्विजस्ते-  
भिरग्ने । त्वः होतॄणामस्याऽऽयजिष्ठः, इति ।

हे यविष्ठ युवतमाग्ने, उशतः कामयमानान्देवान्प्रीह्यतिशयेन प्रीणय । हे ऋतुपते सूर्यात्मना कालपरिपालक त्वमृतून्कालविशेषान्विद्वाञ्जानन्वर्तसे तस्मादिहोचिते काले यज । देवेषु भवा ये दैव्या ऋत्विजः सन्ति “ अग्निर्होताऽ-  
श्विनाऽध्वर्यू त्वष्टाऽग्नीत् ” इत्यादिनाऽऽन्नातास्तेभिस्तदैव्यैः सह त्वमस्य यजमानस्य संबन्धिनं होतॄणामृत्विजां मध्य आयजिष्ठः सर्वतो यष्टृतमोऽसि ।

अथ प्रैषमाह—

होतां यक्षदग्निः स्विष्टकृतम् । अयाडग्निरि-  
न्द्राग्नियोश्छागंस्य हविषः प्रिया धामानि ।  
अयाडनुस्पतेः प्रिया पाथांसि । अयाडदे-  
वानामाज्यपानां प्रिया धामानि । यक्षदग्ने-  
र्होतुः प्रिया धामानि । यक्षत्स्वं महिमानम् ।  
आयजतामेज्या इषः । कृणोतु सो अध्वरा  
जातवैदाः । जुषतां हविः । होतर्यज (४), इति ॥

नूनमर्थं कृत्वी पाथांसि सप्त च ॥

इति कृष्णयजुर्वेदीयतैत्तिरीयब्राह्मणे तृतीयाष्टके षष्ठाध्याय  
एकादशोऽनुवाकः ॥ ११ ॥

दैव्यो होता स्विष्टकृतमग्निं यजतु । इन्द्राग्निः संबन्धिनश्छागरूपस्य हविषो यानि प्रियाणि स्थानानि तान्ययमग्निरयादपूजितवान् । तथा वनस्पतेः प्रियाणि पाथांसि जलानि हवींषि वाऽयाडिष्टवान् । आज्यपानां प्रयाजादिदेवानां प्रियाणि स्थानानि पूजितवान् । होतुर्होमनिष्पादकस्याग्नेः प्रियाणि स्थानानि स्विष्टकृतमग्निः पूजितवान् । उक्तानां सर्वेषां देवानां स्वकीयो महिमा योऽस्ति तमुद्दिश्य दैव्यो होता यक्षयजतु । आयजतामाभिमुख्येन यागं कुर्वता यजमानानामेज्या आभिमुख्येन यष्टव्या इषोऽभीष्टा



प्रपा० ६ अनु० १२] कृष्णयजुर्वेदीयं तैत्तिरीयब्राह्मणम् ।

१०२९

या देवताः सन्ति ताः सर्वा अध्वराऽस्मिन्यज्ञे स जातवेदाः स्विष्टकृद्गूः  
सोऽग्निः कृणोतु स्विष्टाः करोतु । तदर्थमयं स्विष्टकृदग्निरिदं हविर्जुषताम् ।  
हे मनुष्यहोतर्यज तदर्थं याज्यां पठ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयकाण्डे षष्ठप्रपाठक एकादशोऽनुवाकः ॥ ११ ॥

अथ षष्ठे द्वादशोऽनुवाकः ।

एकादशे हविषां वनस्पतेः स्विष्टकृतश्च पुरोनुवाक्याः प्रैषाश्चाभिहिताः ।  
अथ द्वादशे तेषां याज्या उच्यन्ते । कल्पः—“अथ होता यजतु ‘उपोह  
यत्’” इति । पाठस्तु—

उपोह॑ यद्विदथं॑ वा॒जिनो॑ गूः । गी॒र्भिर्विप्राः॑  
प्रम॑तिमिच्छमा॒नाः । अ॒र्वन्तो॑ न का॒ष्ठां नक्ष॑-  
मा॒णाः । इन्द्रा॑ग्नी जोहु॒वतो॑ नर॒स्ते, इति ।

पद्ये विप्रा ऋत्विज उपोह समीप एव विदथं गूर्यज्ञं गच्छन्तो वर्तन्ते ।  
कीदृशा विप्रा वाजिनो वाजेनान्नैव हविर्भक्षणेन युक्ताः । गीर्भिः स्तुतिभिः  
प्रमतिं प्रकृष्टां मतिं देवर्ताहानविषयां मतिमिच्छमानाः । काष्ठां कर्मसमाप्तिं  
नक्षमाणा गच्छन्तः । तत्र दृष्टान्तः—अर्वन्तो नाश्वा यथा स्वकीयां गमनस-  
माप्तिं प्राप्नुवन्ति तद्वत् । ते नरस्तादृशा ऋत्विज इन्द्राग्नी देवौ जोहुवतो होमे-  
नाऽऽराधयन्तो वर्तन्ते ।

अथ वनस्पतेर्याज्यामाह—

वन॑स्पते र॒शनया॑ऽभि॒धाय॑ । पि॒ष्ट-  
त॑मया व॒युना॑नि वि॒द्वान् । वहं  
दे॒वत्रा॑ दि॒धिषो॑ ह॒वींषि॑ । प्र  
चं॑ दा॒तारं॑म॒मृते॑षु वोचः, इति ।

हे वनस्पते यूप पिष्टतमया श्लक्ष्णतमया रशनयाऽभिधायाऽऽत्मानं बद्ध्वाऽ-

१ क. स्विष्ट । २ क. ख. ‘ताध्यान’ ।



१०३०

श्रीमत्सायणाचार्यविरचितभाष्यसमेतम्— [३तृतीयकाण्डे—

स्माकं देवानां वयुनानि ज्ञानान्यभिप्रायान्वा विद्वाञ्जानन्देवत्रा देवेषु हवींषि  
वह प्रापय । किंच हे दिधिषो धारणाकुशल वनस्पते दातारं हविर्दाने प्रवृत्तं  
यजमानममृतेषु देवेषु प्रवोचोऽनेनैतानि हवींषि दत्तानीति प्रब्रूहि ।

अथ स्विष्टकृतो याज्यामाह—

अग्निः स्विष्टकृतम् । अयाडग्निरिन्द्राग्नियोश्छा-  
गस्य हविषः प्रिया धामानि (१) । अयाड्व-  
नस्पतेः प्रिया पाथांसि । अयाड्देवानांमा-  
ज्यपानां प्रिया धामानि । यक्षदग्नेर्होतुः प्रिया  
धामानि । यक्षत्स्वं महिमानम् । आयजता-  
मेज्या इषः । कृणोतु सो अंध्वरा जातवेदाः ।  
जुषतां हविः । अग्ने यदद्य विशो अंध्व-  
रस्य होतः । पावक शोचे वेष्ट्वं हि  
यज्वा । ऋता यजासि महिना वि यद्भूः ।  
हव्या वह यविष्ठ या ते अद्य ( २ ), इति ॥

धामानि भूरेकं च ॥

इति कृष्णयजुर्वेदीयतैत्तिरीयब्राह्मणे तृतीयाष्टके षष्ठाध्याये  
द्वादशोऽनुवाकः ॥ १२ ॥

स्विष्टकृन्नामकमग्निं वयं यजामह इति शेषः । अयाडग्निरित्यादिकं पूर्वानु-  
वाकवद्व्याख्येयम् । हे स्विष्टकृदग्ने विशः प्रविष्टस्यानुष्ठितस्याध्वरस्य संबन्धि  
यद्धविरस्ति तदद्य वेरशान भक्षय । होतर्होमकर्तः पावक शोधक शोचे दीप्य-  
मान, एतान्यग्निविषयाणि विशेषणानि । हि यस्मात्त्वं यज्वा यागस्य कर्ता  
तस्मादताऽस्मदीये यज्ञे महिना महिम्ना यजासि देवान्प्रीणयसि । यद्यस्मा-

१ क. 'नेनेमानि ।



प्रमा० ६ अनु० १३] कृष्णयजुर्वेदीयं तैत्तिरीयब्राह्मणम् ।

१०३१

त्कारणाद्विभूविशिष्टो भवसि तस्मात्कारणाद्धे यविष्ठ युवतम, अद्य ते तव  
या हव्या यानि हव्यान्यस्माभिर्दीयन्ते तानि सर्वाणि वह स्वीकुरु ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयकाण्डे षष्ठप्रपाठके द्वादशोऽनुवाकः ॥ १२ ॥

अथ त्रयोदशोऽनुवाकः ।

द्वादशे हविर्वनस्पतिस्विष्टकृतां याज्या अभिहिताः । त्रयोदशेऽनूयाजानां  
मैत्रावरुणप्रेषा उच्यन्ते । कल्पः—“यदा जानाति देवेभ्यः प्रेष्यति तन्मैत्राव-  
रुणः प्रेष्यति देवं बर्हिः सुदेवमिति । अथ होता यजति—‘देवं बर्हिः ।  
वसुवने वसुधेयस्य वेतु’ इति, तमेव व्यतिषङ्गमुत्तरेणोत्तरेण मैत्रावरुणः  
प्रेष्यत्युत्तरेणोत्तरेण होता यजति” इति । तत्रास्मिन्ननुवाके प्रेषाः । उत्तरा-  
नुवाके याज्याः । प्रेषाणां मध्ये प्रथमं प्रेषमाह—

देवं बर्हिः सुदेवं देवैः स्यात्सुवीरं वीरैर्वस्तो-  
वृज्येताक्तोः प्रश्नियेतात्यन्यात्राया बर्हिष्मतो  
मदेम वसुवने वसुधेयस्य वेतु यज, इति ।

देवं देवनशीलं बर्हिः प्रथमानूयाजदेवस्वरूपं बर्हिर्नामकं यदस्ति तद्देवै-  
रन्यैः सह सुदेवं स्याच्छोभनदीप्तिकमस्तु । वीरैरस्मदीयैः पुत्रैः सह सुवीरं  
स्याच्छोभनवीरोपेतमस्तु । वस्तोर्देवानां वासाय वेद्यामाच्छादनाय च  
वृज्येत बर्हिर्भवेत् । अक्तोः सुचां हविषां वाऽभिव्यक्तये प्रश्नियेत प्रकर्षेण  
धार्येत । यदेतद्देद्यामास्तरणीयं बर्हिस्तदभिमानी बर्हिर्नामकोऽनूयाजदेवः,  
तस्माद्देवप्रसङ्गाद्भवर्णनं युक्तम् । अस्य बर्हिर्देवस्य प्रसादादन्यान्बर्हिष्मत  
इतरान्यागयुक्तान्पुरुषान्त्राया धनेनातिक्रम्य मदेम हृष्याम । वसुधेयस्य धन-  
प्रदातुर्देवस्य वसुवने धनदानाय वेत्वाज्यं पिबतु । यज तदर्थं हे होत-  
र्याज्यां पठ ।

अथ द्वितीयं प्रेषमाह—

देवीर्द्वारिः संघाते विड्वीर्यामञ्छितिरा ध्रुवा  
देवहूतौ वत्स ईमेनास्तरुण आमिमीयात्कुमारौ



वा नवजातो मैना अर्वा रेणुककाटः पृणग्व-  
सुवनै वसुधेयस्य वियन्तु यजं, इति ।

द्वारशब्दाभिधेयाः स्त्रीमूर्तयो द्वितीयानूयाजदेवतास्ता देव्यः संपाते विह्वीर्द्वाराभिमानिनीत्वात्कवाटद्वयमेलने दृढशक्तयो यामन्याने निर्गमनकाले शिथिराः कवाटोद्घाटनेन शैथिल्यं प्राप्ता देवहूतौ देवानामाह्वाने प्रवेशने वा ध्रुवा नित्यं प्रवृत्तास्तिष्ठन्ति । एना द्वारो वत्सादिरामिमीयादागत्य प्रविशेयुः । महावकाशतया सर्वेषां प्रवेशं द्वारदेवता अनुमन्यन्ते न तु कश्चिदपि तत्र प्रति-  
वध्यत इत्यर्थः । वत्स ई वत्सोऽपि तिर्यग्जातिरपि प्रविशेत्, तत्र मनुष्यः प्रविशेदिति किमु वक्तव्यम् । स च मनुष्योऽनेकविधस्तरुणो युवा कुमारो बालो नवजातस्तदानीमेवोत्पन्नः स सर्वोऽपि ता द्वारः प्रविशेत् । रेणुककाटो दुर्दान्तो भूमिं रेणुं कृत्य यः संचरति तादृगर्वा धूर्तोऽश्वः कवाटभङ्गक्षम एना द्वारो मा पृणगाभिर्द्वारिभिः संपृक्तो मा भूत् । वसुवन इत्यादि पूर्ववत् । द्वारमूर्तीनां बहुत्वाद्वियन्तिवति बहुवचनम् ।

अथ तृतीयं प्रैषमाह—

देवी उपासानक्ताऽद्यास्मिन्यज्ञे प्रयत्यहेतामपि  
नूनं दैवीर्विशः प्रायाशिष्टाः सुप्रीते सुधिते  
वसुवनै वसुधेयस्य वीतां यजं, इति ।

उपासानक्तशब्दवाच्ये अहोरात्राभिमानिन्यौ तृतीयानूयाजदैव्यौ ते उभे अद्यास्मिन्नहन्यस्मिन्यज्ञे पशुयागे प्रयति प्रवर्तमाने सत्यहेतां देवादीनाह्वे-  
ताम् । अपि दैवीर्विशो देवसंबन्धिनीरपि प्रजाः सर्वा नूनमवश्यं प्रायाशिष्टां प्रकर्षेण गतवत्यौ दैवीः प्रजा आह्वातुं तत्समीपं प्रतिगच्छत इत्यर्थः । कीदृशौ सुप्रीते स्वयं सुष्ठु प्रीते न तु वैमुख्यं भजमाने । सुधिते सुस्थिरे सुष्ठुमा-  
रब्धनिर्वहणपरे । वसुवन इत्यादि पूर्ववत् । देव्योर्द्वित्वाद्गीतामिति द्विवचनम् ।

अथ चतुर्थं प्रैषमाह—

देवी जोष्टी वसुधिति ययोरन्याऽघा द्वेषांसि  
यूयवदान्यावक्षदसु वार्याणि यजमानाय



प्रपा० ६ अनु० १३] कृष्णयजुर्वेदीयं तैत्तिरीयब्राह्मणम् ।

१०३३

वसुवने वसुधेयस्य वीतां यजं, इति ।

जोष्टीशब्दवाच्ये चतुर्थानूयाजदेवमूर्ती द्वे देव्यौ वसुधेयौ सुखप्राप्तियुक्ते ययोर्देव्योर्जोष्ट्योर्मध्येऽन्यैका देव्यघा पापानि द्वेषांसि द्वेष्याणि च रक्षःप्रभृतीनि च यूयवैतपृथक्कुर्वान्नाशयेदित्यर्थः । अन्येतरा जोष्टी देवी यजमानाय वार्याणि वसु वरणीयानि धनान्यावक्षत्सर्वतो वहति ।

अथ पञ्चमं प्रैषमाह—

देवी ऊर्जाहुती इषमूर्जमन्याऽऽवक्ष-  
त्सग्धिः सपीतिमन्या नवेन पूर्व  
दयमाना स्यामं पुराणेन नवं तामूर्ज-  
मूर्जाहुती ऊर्जयमाने अधातां वसु-  
वने वसुधेयस्य वीतां यजं, इति ।

ऊर्जाहुतीशब्दवाच्ये पञ्चमानूयाजदेवते स्त्रीमूर्ती द्वे देव्यौ विद्येते । तयोर्मध्येऽन्यैका देवीषमन्नमूर्जं क्षीरादिरसं चाऽऽवक्षदावहति । अन्येतरा देवी सग्धिः सहभोजनं सपीतिं सहपानं चोभयोः प्रापितवती । तयोर्देव्योः प्रसादादेव वयं नवेन ब्रीह्यादिना सहैव पुराणं ब्रीह्यादिकं दयमाना रक्षन्तः कुसूलादिषु स्थापयन्तः स्याम तिष्ठेम । तथा पुराणेन धान्येन सहैव नवं धान्यं दयमानाः स्याम । ऊर्जाहुती एवंनामिके देव्यौ तां नवपुराणधान्यजातिमुपर्युपचीयमानबहुविधनवपुराणधान्यपूर्णामूर्जमन्नसमृद्धिमूर्जयमाने सर्वस्य लोकस्य संपादयन्त्यावस्मभ्यमप्यधातां संपादयेताम् ।

अथ षष्ठं प्रैषमाह—

देवा दैव्याहोतारा नेष्टारा पोतारा हताघंशः-  
सावाभरद्वसू वसुवने वसुधेयस्य वीतां यजं, इति ।

दैव्याहोतृशब्दवाच्यौ षष्ठानूयाजदेवस्य द्वौ देहौ । तद्देहधारिणौ देवौ नेष्टारा यज्ञस्य नेतारौ पोतारा शोधयितारौ हताघशंसौ हता अघशंसाः पापबुद्धयो याभ्यां तादृशावाभरद्वसू आहियमाणधनौ तौ वीतामित्यन्वयः ।



१०३४

श्रीमत्सायणाचार्यविरचितभाष्यसमेतम्— [३तृतीयकाण्डे—

अथ सप्तमं प्रैषमाह—

दे॒वीस्ति॒स्रस्ति॒स्रो दे॒वीरि॒डा सर॑स्वती॒ भार॑ती  
 द्यां भार॑त्यादि॒त्यैर॑स्पृ॒क्षत्सर॑स्वती॒मः रु॒द्रैर्य॑-  
 ज्ञमा॑वीदि॒हैवे॒डया॒ वसु॑मत्या स॒धमा॑दं म॒देम॑  
 वसु॑वने॒ वसु॑भेय॑स्य वि॒यन्तु॒ यजं॑, इति ।

इडादिनामयुक्तास्तिस्रो देव्यः सप्तमानूयाजदेवतास्तासां मध्य एकैकस्या मूर्तित्रययुक्तत्वात्पुनरपि तिस्रो देवीरित्युच्यन्ते । तासां मध्ये या भारती सेय-  
 मादित्यैः सह द्यां ब्रूलोकमस्पृक्षत्स्पृक्षतु हविषा देवांस्तर्पयितुं तत्र गच्छतु ।  
 सरस्वती तु देवी रुद्रैः सहेमं यज्ञमावीदवतु रक्षत्वत्रैव स्थित्वा यज्ञं निर्वर्त-  
 यतु । अथ वसुमत्या धनयुक्तयेडया देव्या सधमादं सहैकस्थाने हर्षो यथा  
 भवति तथा मदेम तृप्ता भूयास्व । इहैव यज्ञफलेनास्मान्योजयत्वित्यर्थः ।

अथाष्टममाह—

दे॒वो न॒राश॑सं॒स्त्रिशी॒र्षा ष॑डक्षः श॒त-  
 मि॒देन॑ः शि॒तिपृ॒ष्ठा आ॑दधति स॒ह-  
 स्र॑मीं प्र॒वह॑न्ति मि॒त्रावरु॑णेद॒स्य हो॒त्र-  
 म॒र्हतो॒ बृह॑स्पतिः स्तो॒त्रम॒श्विनाऽऽध्व॑-  
 र्य॒वं वसु॑वने॒ वसु॑भेय॑स्य वेतु॒ यजं॑, इति ।

नराशंसाख्योऽष्टमानूयाजदेवो यः सोऽयं त्रिभिः शिरोभिः षडभिरक्षि-  
 भिश्च युक्तः, एनं नराशंसं शतमिच्छतसंख्याका एव शितिपृष्ठाः श्वेतपृष्ठा  
 गावो यज्ञे दक्षिणा योग्या आदधत्याभिमुख्येन धारयन्ति । सहस्रं गीं सहस्रमेव  
 सहस्रसंख्याका एव शितिपृष्ठाः प्रवहन्ति यज्ञात्मकत्वेन नराशंसं फलसाधन-  
 समर्थं कुर्वन्ति । मित्रावरुणेन्मित्रावरुणावेवास्य नराशंसस्य होत्रं होमव्यापारं  
 कर्तुमर्हतो न त्वन्यः कश्चित् । बृहस्पतिरेव स्तोत्रमर्हति । अश्विनावेवाऽऽध्व-  
 र्यवमर्हतः ।



अथ नवममाह—

दे॒वो व॒नस्प॒तिर्वि॒षमा॒वा घृ॒तनि॒र्णिग्धा॒मग्रे॒णा-  
स्पृ॒क्षदा॒न्तरि॒क्षं म॒ध्येनाऽऽप्राः पृथि॒वीमुप॑रेणा-  
दृ॒ह्नीद्व॒सुवने॑ व॒सुधे॒यस्य॑ वे॒तु यज॑, इति ।

वनस्पत्याख्यो नवमानूयाजदेवो योऽस्ति सोऽयं वर्षमावा यज्ञद्वारेण वर्षस्य पूरयिता । घृतनिर्णिग्धृतस्य शोधयिता । द्यां द्युलोकमग्रेणास्पृक्षद्वूपरूपस्य स्वस्याग्रभागेण स्पृशतु । मध्येन भागेनान्तरिक्षमावाः पूरयतु । पृथिवीमुपरेण तक्षणरहितेन मूलप्रदेशेनादृह्नीदृही करोतु ।

अथ दशममाह—

दे॒वं ब॒र्हिर्वा॒रिती॒नां नि॒धे धा॑सि प्र॒च्यु-  
तीना॒मप्र॑च्युतं नि॒काम॑धरणं पु॒रुस्पा॑र्ह  
यश॑स्वदे॒ना ब॒र्हिषाऽन्या॑ ब॒र्हीष्य॑भि-  
ष्या॑म व॒सुवने॑ व॒सुधे॒यस्य॑ वे॒तु यज॑, इति ।

बर्हिराख्यं यदशमानूयाजदेवताख्यं तद्देवं द्योतमानं सद्वारितीनां वारां जलानामितयो गतयो वारितयस्तासां निधे निधानाय संपादनाय धासि स्वकीयं मनो धारयति । कीदृशं बर्हिः, प्रच्युतीनामप्रच्युतं विनाशवतां वस्तूनामविनाशकारणम् । निकामधरणं स्वेच्छया सर्ववस्तूनां धारणसमर्थम् । पुरुस्पाहं बहुभिः स्पृहणीयम् । यशस्वयशस्करम् । एना बर्हिषाऽनेन बर्हिरभिमानिदेवेनान्या बर्हीषीतरयजमानसंबन्धीनि यज्ञनिष्ठानि बर्हीष्यभिष्यामाभिभवितुं वयं समर्थाः स्याम ।

अथैकादशमाह—

दे॒वो अ॒ग्निः स्वि॑ष्ट॒कृत्सु॒द्रवि॑णा म॒न्द्रः क॒विः  
स॒त्यम॑न्माऽऽय॒जी हो॒ता हो॒तुर्हो॒तुराय॑जीयान॒ग्रे  
या॒न्दे॒वानया॑ड्याः अपि॑प्रे॒र्ये ते हो॒त्रे अम॑-



१६३६

श्रीमत्सायणाचार्यविरचितभाष्यसमेतम्— [३तृतीयकाण्डे—

त्सत तां ससनुषीं होत्रां देवंगमां दिवि देवेषु  
 यज्ञमेरयेमं स्विष्टकृच्चाम्रे होताऽभूर्वसुवने  
 वसुधेयस्य नमोवाके वीहि यजं ( १ ), इति ॥

यजैकं च ॥

देवं बर्हिर्देवीर्द्वीरां देवी उषासानक्तां देवी जोष्टीं देवी ऊर्जाहुतीं देवा दैव्या  
 होतारां देवीस्त्रिस्तस्त्रिस्तो देवीर्देवो नराशस्त्रो देवो वनस्पतिर्देवं बर्हिर्वारितीनां देवो  
 अग्निः स्विष्टकृत्सुद्राविणा वीहि यजं ॥

इति कृष्णयजुर्वेदीयतैत्तिरीयब्राह्मणे तृतीयाष्टके षष्ठाध्याये  
 त्रयोदशोऽनुवाकः ॥ १३ ॥

यस्तु स्विष्टकृन्नामकोऽग्निर्देवः सोऽयं सुद्रविणा सुद्रविणः शोभनधनो मन्द्रो  
 हर्षणशीलः कविर्विद्वान्सत्यमन्मा सत्यमनन आयजी शास्त्रीयया मर्यादया  
 यष्टा होता देवानामाह्वाता होतुर्होतुरायजीयाल्लोके यो यो होताऽस्ति तस्मा-  
 त्सर्वस्मादतिशयेन शास्त्रीयमर्यादामनुलङ्घ्य यष्टा । हेऽग्न ईदृशस्त्वं यान्देवान-  
 याडिष्टवानसि यांश्च देवानपिप्रेः प्रीणितवानसि ये च देवास्ते तव होत्रे होतृ-  
 कृत्येऽमत्सतामाद्यन्हृष्टवन्तो दिवि स्थितेषु तेषु देवेषु ससनुषीं हवींषि दत्तवतीं  
 देवंगमां देवानेव गच्छन्तीं तां होत्रां होतृक्रियामिममस्मदीयं यज्ञं प्रत्ये-  
 रयाऽऽभिमुख्येन प्रापयास्मदीये यज्ञे सर्वदैव तुष्टिकरीं होतृक्रियां त्वमनुति-  
 ष्ठेदि(रि)त्यर्थः । हेऽग्ने त्वं स्विष्टकृद्धोता चाभूः । यदस्मदिष्टं तच्छोभनं त्वया  
 कृतं तादृशो होमस्य कर्ताऽभूः । अतो नमोवाके यजमाननमस्कारोक्तौ सत्यां  
 वसुवने धनस्य संभजनाय च वसुधेयस्य वीह्यग्रावाधीयमानमिदमाज्यरूपं द्रव्यं  
 भक्षय । हे मनुष्य होतस्तदर्थं त्वं यज याज्यां पठ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
 यब्राह्मणभाष्ये तृतीयकाण्डे षष्ठप्रपाठके त्रयोदशोऽनुवाकः ॥ ३ ॥



अथ चतुर्दशोऽनुवाकः ।

त्रयोदशे मैत्रावरुणप्रैषा अनूयाजविषया उक्ताः । चतुर्दशे होतुर्याज्या  
अनूयाजविषया उच्यन्ते । ता एता एकादश याज्या आह —

दे॒वं ब॒र्हिः । व॒सु॒वने॑ व॒सु॒धेय॑स्य वेतु । दे॒वी-  
द्वारिः । व॒सु॒वने॑ व॒सु॒धेय॑स्य वियन्तु । दे॒वी  
उ॒षासा॑नक्ता । व॒सु॒वने॑ व॒सु॒धेय॑स्य वीताम् ।  
दे॒वी जो॒ष्टी । व॒सु॒वने॑ व॒सु॒धेय॑स्य वीताम् ।  
दे॒वी ऊ॒र्जाहु॑ती । व॒सु॒वने॑ व॒सु॒धेय॑स्य वीताम् (१) ।  
दे॒वा दै॒व्या हो॒ता॒रा । व॒सु॒वने॑ व॒सु॒धेय॑स्य  
वीताम् । दे॒वीस्ति॒स्रस्ति॒स्रो दे॒वीः । व॒सु॒वने॑  
व॒सु॒धेय॑स्य वियन्तु । दे॒वो न॒राश॑सः । व॒सु॒वने॑  
व॒सु॒धेय॑स्य वेतु । दे॒वो व॒नस्प॑तिः । व॒सु॒वने॑ व॒सु-  
धेय॑स्य वेतु । दे॒वं ब॒र्हिर्वारि॑तीनाम् । व॒सु॒वने॑  
व॒सु॒धेय॑स्य वेतु (२) । दे॒वो अ॒ग्निः स्वि॑ष्ट॒कृत् । सु॒द्र-  
वि॒णा म॒न्द्रः क॒विः । स॒त्यम॑न्माऽऽय॒जी हो॒ता ।  
होतु॑र्होतु॒राय॑जीयान् । अ॒ग्ने या॒न्दे॒वानया॑ह ।  
या॑ अ॒पिप्रेः । ये ते॒ हो॒त्रे अ॒म॒त्स॒त । ता॑  
स॒स॒नुषी॑ हो॒त्रां दे॒वंग॑माम् । दि॒वि दे॒वेषु॑  
य॒ज्ञमे॒रये॑मम् । स्वि॑ष्ट॒कृच्च॒ाग्ने हो॒ताऽभूः । व॒सु-  
वने॑ व॒सु॒धेय॑स्य नमोवा॒के वी॒हिं ( ३ ), इति ॥



वीतां वेत्वभूरेकं च ॥

इति कृष्णयजुर्वेदीयतैत्तिरीयब्राह्मणे तृतीयाष्टके षष्ठाध्याये  
चतुर्दशोऽनुवाकः ॥ १४ ॥

पूर्वानुवाकोक्तप्रैषवाक्यवदेतानि याज्यावाक्यानि सर्वाण्यपि व्याख्येयानि ।  
प्रैषरूपत्वाभावाद्यजेति पदं न प्रयुज्यते ॥

इति श्रीमत्सायणाचार्यविरचिते माधवीये तेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये तृतीयकाण्डे षष्ठप्रपाठके चतुर्दशोऽनुवाकः ॥ ४ ॥

अथ पञ्चदशोऽनुवाकः ।

चतुर्दशेऽनूयाजानां याज्या अभिहिताः । पञ्चदशे सूक्तवाकविषयो मैत्रा-  
वरुणप्रैषोऽभिधीयते । कल्पः—“यदा जानाति सूक्तवाकाय सूक्ता प्रेष्येति  
तन्मैत्रावरुणः प्रेष्यति ‘अग्निमद्य’ इति । पाठस्तु—

अग्निमद्य होता॑रमवृणीतायं यजमानः पचं-  
न्पक्तीः पचन्पुरोडाशं बभ्रन्निन्द्राग्निभ्यां छागश्  
सूपस्था अद्य देवो वनस्पतिरभवदिन्द्राग्निभ्यां  
छागेनावस्तां तं मेदस्तः प्रति पचताऽग्रभीष्टा-  
मवीवृधेतां पुरोडाशेन त्वामद्यर्षिं आर्षेयर्षीणां  
नपादवृणीतायं यजमानो बहुभ्य आसंगतेभ्य  
एष मे देवेषु वसु वार्यायक्ष्यत इति ता या  
देवा देवदानान्यदुस्तान्यस्मा आ च शास्स्वाऽऽ  
च गुरस्वेषितश्च होतरसि भद्रवाच्याय प्रेषितो  
मानुषः सूक्तवाकाय सूक्ता ब्रूहि ( १ ), इति ॥



प्रपा० ६ अनु० १९] कृष्णयजुर्वेदीयं तैत्तिरीयब्राह्मणम् ।

१०३२

अग्निमद्यैकम् ।

इति कृष्णयजुर्वेदीयतैत्तिरीयब्राह्मणे तृतीयाष्टके षष्ठाध्याये

पञ्चदशोऽनुवाकः ॥ १५ ॥ \*

अञ्जन्ति होतां यक्षत्समिद्धो अद्याग्निरजैर्देव्यां जुषस्वाऽऽवृत्रहणा गीर्भिस्त्व  
ह्याभरतमुपोहयदेवं वह्निः सुदेवं देवं वह्निरग्निमद्य पञ्चदश ॥

हरिः ॐ ।

इति कृष्णयजुर्वेदीयतैत्तिरीयब्राह्मणे तृतीयाष्टके

षष्ठाध्यायः समाप्तः ॥ ६ ॥

अद्यास्मिन्नहन्ययं यजमानोऽग्निमेव होतारं होमनिष्पादकमवृणीत । किं कुर्वन्, पक्तीः पक्तव्यानि हवींषि पचन् । तथा पुरोडाशं विशेषेण पचन् । तथेन्द्राग्निभ्यां छागं यूरे बध्नन् । अद्यास्मिन्नहनि यूपरूपो वनस्पतिर्देव इन्द्राग्निभ्यां छागेन निमित्तेन तद्वधाय सूपस्था सुस्थिरा हि(?) स्थितिरभवत् । तं पशुं मेदस्तो वपाया आरभ्य ताविन्द्राग्नी अघस्तामभक्षयताम् । पचता पक्कानि सर्वाणि हवींषि प्रत्यग्रभीष्टामिन्द्राग्नी प्रतिगृहीतवन्तौ । किञ्च ताविन्द्राग्नी पुरोडाशेनाऽऽत्मानमवीवृधेतामवर्धयताम् । अथास्मिन्कर्मणि हे ऋषेऽतीन्द्रियदे-  
शिन्होतस्त्वामयं यजमानोऽवृणीत वृतवान् । आर्षेय हे ऋषिकुलोद्भव, ऋषीणां नपाद्धे ऋषिनप्तर्गोत्रप्रवर्तकमृषिं प्रति चतुर्थ इत्यर्थः । एतदुभयमृषिविशेषणम् । किमर्थं वृतवानिति तदुच्यते—आसंगतेभ्यो बहुभ्य आगत्यास्मिन्कर्मणि संब-  
द्धानां बहूनां देवानामर्चनाभिप्रायेण वृतवानिति सोऽभिप्राय उच्यते । एष होता मे वसु वारि पशुरूपं वसु पृषदाज्यरूपं वारि च देवेष्वायक्ष्यते समन्ता-  
द्यागं करिष्यतीति । ता या देवदानानि यानि तानि देवेभ्यो दयानि हवींषि देवा अदुर्कृत्वजो दत्तवन्तः, तानि सर्वाणि हविष्फलान्यस्मै यजमानायाऽऽ च शास्त्वानायासेन सिध्यन्त्वित्येवमाशिषं च कुरु । आगुरस्व च तत्सि-  
द्ध्यर्थमुद्यमं च कुरु । हे होतरिषितो मयाऽभिलषितः प्रेषितश्चासि । भद्रवा-

\* एतदग्रे वैदिकपाठे प्रसिद्धमधिकं किञ्चित्तद्यथा—“अञ्जन्यग्निर्होता नो गीर्भिर्विप्र उपोहयद्विदधवाजिनां सप्तत्रिंशत् ॥ अञ्जन्युपावसृजन्नान्याकरदेवं देवो वनस्पतिरष्ट-  
त्रिंशत् ॥ अञ्जन्ति ते सुकृतवो जुषस्वाऽऽभरतं देवो वनस्पतिः पञ्चचत्वारिंशत्” इति ।

१ क. ख. तद्वन्धनाय । २ क. ख. दर्शनहोत । ३ क. दत्तानि ।



१०४०

श्रीमत्सायणाचार्यविरचितभाष्यसमेतम्— [३तृतीयकाण्डे-

च्याय कल्याणवचनाय प्रेषितो मानुषो होता त्वं सूक्तस्य वाको वचनं यस्य  
सोऽयं देवः सूक्तवाकस्तस्मै सूक्तवाकाय देवाय सूक्ता ब्रूहि “ इदं द्यावापृ-  
थिवी ” इत्यनुवाकोक्तानि शोभनानि वचनानि कथय ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयकाण्डे षष्ठप्रपाठके पञ्चदशोऽनुवाकः ॥ १९ ॥

वेदार्थस्य प्रकाशेन तमो हार्दं निवारयन् ।

पुमर्थाश्चतुरो देयाद्विद्यातीर्थमहेश्वरः ॥ १ ॥

इति कृष्णयजुर्वेदीयतैत्तिरीयब्राह्मणभाष्ये तृतीयकाण्डे

षष्ठः प्रपाठकः समाप्तः ॥ ६ ॥

अथ कृष्णयजुर्वेदीयतैत्तिरीयब्राह्मणे

तृतीयकाण्डे सप्तमप्रपाठकस्याऽऽरम्भः ।

तत्र प्रथमोऽनुवाकः ।

यस्य निःश्वसितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरम् ॥ १ ॥

कथितं पाशुकं हौत्रं षष्ठे पूर्वप्रपाठके ।

प्रपाठके सप्तमेऽस्मिन्नच्छिद्रं काण्डमुच्यते ॥ २ ॥

प्रायश्चित्तेन मन्त्रैश्च यज्ञच्छिद्रं प्रपूर्यते ।

तत्सर्वमुक्तमत्रेति काण्डमच्छिद्रमीरितम् ॥ ३ ॥

तत्राऽऽद्येनानुवाकत्रयेण प्रायश्चित्तमुच्यते । उपरितनैरेकादशभिरनुवाकै-  
स्तत्र तत्रापेक्षिता मन्त्रा उच्यन्ते । तत्र प्रथमानुवाके दर्शपौर्णमासविषयाणि  
कानिचिदुच्यन्ते । यदुक्तं सूत्रकारेण—“ तुभ्यं ता अङ्गिरस्तमेत्यन्वाहितान्निः  
प्रयास्यञ्जुहुयात्पृथगरणीष्वग्नीन्समारोप्य प्रयाति यत्र वसेत्तदेतामिष्टिं स-  
स्थापयेत् ” इति । तैमनेन हौमं विधत्ते—

हरिः ॐ ।

सर्वान्वा एषोऽग्नौ कामान्प्रवेशयति । योऽग्नी-  
नन्वाधाय व्रतमुपैति । स यदनिष्ठा प्रयायात् ।

१ क. 'मुक्त्वा तदुप' । २ क. तमेत ।



अकामप्रीता एनं कामा नानुप्रयायुः ।  
 अतेजा अवीर्यैः स्यात् । स जुहुयात् ।  
 तुभ्यं ता अङ्गिरस्तम । विश्वाः सुक्षितयः  
 पृथक् । अग्ने कामाय येमिर इति । कामा-  
 नेवास्मिन्दधाति(१) । कामप्रीता एनं कामा  
 अनुप्रयान्ति । तेजस्वी वीर्यावान्भवति, इति ।

दर्शपूर्णमासाभ्यां यियक्षुः पर्वणि प्रातरग्निहोत्रादूर्ध्वमाहवनीयं प्रणीय  
 देवा गातुविद इति मन्त्रं जपित्वा ममाग्र इत्यादिभिर्मन्त्रैरग्नीनामुपसमि-  
 न्धनं करोति । तदिदमग्नीनामन्वाधानमध्वर्युणा क्रियते । यजमानस्तु दक्षि-  
 णेनाऽऽहवनीयमवस्थाय व्रतमुपैष्यन्समुद्रं मनसा ध्यायत्यथ जपति—“ अग्ने  
 व्रतपते व्रतं चरिष्यामि ” इति । तदिदं व्रतोपायनं यः पुमानेवमग्नीनन्वाधाय  
 व्रतं कर्मानुष्ठानलक्षणं करोत्येष पुमान्सर्वानपि स्वकीयान्कामानभिलषिता-  
 र्थानग्नौ प्रवेशयति । अग्निरेव मम सर्वेषामर्थानां सार्धक इत्येवं निश्चित्य  
 प्रवर्तते । अत एवाग्निविषयो मन्त्र एवमाम्नायते—“ त्वयाऽध्यक्षेण पृतना  
 जयेम ” इति । एवं सति सोऽन्वाहिताग्निर्यदीष्टिमकृत्वा प्रयाणं कुर्यात्तदा-  
 नीमेनं कामा अपेक्षिता अर्था न प्राप्नुयुः । कीदृशाः कामा अकामप्रीताः  
 कामेन प्रीताः कामप्रीता न कामप्रीता अकामप्रीताः । पूर्वमग्नौ प्रवेशकाले  
 यजमानसंबन्धिना कामेन सर्वेऽपि काम्याः पदार्थाः प्रीता इदानीं तस्याना-  
 दरेण सा प्रीतिर्व्यपगता । तस्मात्कामाप्रीताः काम्यपदार्था एनं यजमानं  
 परित्यजन्ति । ततश्चायं तेजोवीर्यादिकामरहितः स्यात् । तस्मात्सोऽन्वाहिता-  
 ग्निर्देवाननिष्ट्वा प्रयास्यनुक्तदोषवान्स्यात्तस्य परिहाराय ‘तुभ्यं ताः’ इति  
 मन्त्रेण जुहुयात् । प्रयास्यतो वास्तोष्पतीयहोमोऽप्यन्यत्राऽऽम्रातः—“ यद-  
 हुत्वा वास्तोष्पतीयं प्रयायात् । रुद्र एनं भूत्वाऽग्निरनूत्थाय हन्याद्वास्तोष्प-  
 तीयं जुहोति ” इति । सोऽयमाहिताग्निमात्रसाधारणः । अयं त्वन्वाहिताग्नि-  
 विषय इति विशेषः । मन्त्रार्थस्त्वतिशयेनाङ्गसौष्ठवयुक्तोऽङ्गिरस्तमस्तादृश हेऽग्ने  
 कामाय सर्वकामप्रदत्वेन कामरूपाय तुभ्यमग्नये ता लोकवेदप्रसिद्धा विश्वाः  
 सर्वाः सुक्षितयः कामभोगहेतवः सुभूमयः पृथक्प्रत्येकं यमिरे प्रजापतिना

१ क. ‘होत्रं हुत्वाऽऽह’ । २ क. ‘धनमित्ये’ । ३ ख. प्राप्ता ।



१०४२

श्रीमत्सायणाचार्यविरचितभाष्यसमेतम्— [३तृतीयकाण्डे-

नियमिताः समर्पिताः । अतः कामानां त्वदधीनत्वान्मह्यं कामान्प्रयच्छेत्यर्थः ।  
अनेन होमेन तुष्टः सोऽग्निरस्मिन्यजमाने कामितानर्थान्संपादयत्येव । ते च  
कामिता अर्था अन्वाधानकालवत्कामप्रीताः सन्त एनं यजमानमनुप्रयान्ति ।  
ततोऽयं तेजोवीर्यादिकामयुक्तो भवति ।

यदुक्तं सूत्रकारेण—“यद्यन्वाहिताग्नेराहवनीयोऽनुगच्छेत्—अन्वग्निरुष-  
सामग्रमख्यदित्यन्यं प्रणीय भूरित्युपस्थाय ” इति । तदिदं विधत्ते—

संततिर्वा एषा यज्ञस्य । योऽग्नीनन्वाधाय  
व्रतमुपैति । स यदुद्वायति । विच्छित्तिरे-  
वास्य सा । तं प्राञ्चमुद्धृत्य । मनसोपतिष्ठेत् ।  
मनो वै प्रजापतिः । प्राजापत्यो यज्ञः ( २ ) ।  
मनसैव यज्ञः संतनोति । भूरित्याह ।  
भूतो वै प्रजापतिः । भूतिमेवोपैति, इति ।

यो यजमानः प्रथममग्नीनन्वाधायानन्तरं व्रतमुपैति तस्य यजमानस्यैषाऽ-  
न्वाधानव्रतोपायनानुष्ठितिर्यज्ञस्य संततिर्वै, अविच्छेद एव संपद्यते । एवं सति  
सोऽन्वाहिताग्निर्यदुद्वायति विनश्येत्तदानीमस्य यज्ञस्य सा वह्निविनाशरूपा  
विच्छित्तिरेव संपद्यते । अनुष्ठानसांतत्याभावात् । अतो विच्छेदपरिहाराय  
तमग्निं प्राञ्चमुद्धृत्य गार्हपत्यादाहवनीयं प्रणीयेत्यर्थः । प्रणयनादूर्ध्वं  
मनसा तमग्निमुपतिष्ठेत् भूरिति मन्त्रं जपेदित्यर्थः । चाक्षुषव्यक्तरूपमूर्त्यभावेना-  
व्यक्तत्वात् । मन एव प्रजापतेः स्वरूपम् । यज्ञश्च प्रजापतिना सृष्टत्वात्प्राजा-  
पत्यः । अतो मनसोपस्थाने सति प्रजापतिरूपेण मनसा प्राजापत्यं यज्ञं  
विच्छित्तिपरिहारेण संततं करोति । तस्माद्भूरिति मन्त्रं जपेत् । भूतो नित्य-  
सिद्धः प्रजापतिरेव भूशब्दवाच्योऽतस्तन्मन्त्रपाठेनैश्वर्यमेव प्राप्नोति ।

यदुक्तं सूत्रकारेण—“यद्याहिताग्नेरग्निरपक्षायेदाशम्या परासात्परि वाज-  
पतिः कविरग्निरिति त्रिः प्रदक्षिणं परिक्रम्य तं संभरेदिदं त एकम् ” इति ।  
तदिदं विधत्ते—

वि वा एष इन्द्रियेण वीर्येणर्ध्यते । यस्याऽऽ-



हिताग्नेरग्निरपक्षायति । यावच्छम्यया प्रवि-  
ध्येत् । यदि तावदपक्षायेत् । तः संभरेत् ।  
इदं त एकं पर उत एकम् ( ३ ) । तृतीयेन  
ज्योतिषा संविशस्व । संवेशनस्तनुवै चारु-  
रोधि । प्रिये देवानां परमे जनित्र इति । ब्रह्म-  
णैवैनः संभरति । सैव ततः प्रायश्चित्तिः, इति ।

आहिताग्न्यस्य यजमानस्यायमग्निरपक्षायति यदा स्वकीयादायतनादपेत्य  
बहिः पतत्येष यजमान इन्द्रियेण वीर्येण च वियुक्तो भवति तदानीं शम्यां  
हस्ते स्वीकृत्य स्वकीयेन सर्वेणापि बलेन दूरे परास्येत् । तथा शम्यया यावद्भू-  
प्रदेशः प्रविध्येद्वाप्नोति तावतः प्रदेशस्य मध्ये यद्यङ्गारोऽपक्षायेतपतितः स्यात्त-  
मङ्गारम् 'इदं ते' इति मन्त्रेण संभरेदुद्धरेत्पुनरपि स्वकीयायतने स्थापयेत् ।  
मन्त्रस्यायमर्थः—हेऽग्ने ते तव बहिः पतितमिदमेकं ज्योतिरुतापि च परः पर-  
स्तात्स्वकीय एव स्थाने स्थितमेकं ज्योतिस्तदुभयमपि तृतीयेन ज्योतिषा  
परमात्मरूपेण संविशस्व संयोजयस्व । तनुवै स्वकीयस्य शरीरस्य संवेशनः  
परमात्मज्योतिषि संयोजयिता त्वं चारुरोधि प्रक्षालितदोषो भव । किं निमि-  
त्तमिति तदुच्यते—देवानां प्रिये प्रीतिहेतौ । परमे जनित्रे प्रकृष्टे फलजनके यागे  
निमित्तभूते सति यागसिद्ध्यर्थमित्यर्थः । एवं कुर्वन् यजमानो ब्रह्मणैव मन्त्रे-  
णैव परमात्मनैव वा तमेनमग्निं संभरति पुनः समीचीनं करोति । सैव तथा-  
विधिसंभरणक्रियैव ततः प्रायश्चित्तिस्तस्माद्बहिष्पतनदोषादपगमः (महेतुः) ।

यदुक्तं सूत्रकारेण—“यदि परस्तरामपक्षायेत् । अनु प्रयायावस्येत् ।  
तदग्नये पथिकृते पुरोडाशमष्टाकपालं निर्वपेत्” इति । तदिदं विधत्ते—

यदि परस्तरामपक्षायेत् । अनु प्रयाया-  
वस्येत् । सो एव ततः प्रायश्चित्तिः, इति ।

यदि शम्यापतनदेशात्परस्तरामातिशयेन दूरदेशेऽपक्षायेदङ्गारोऽपगम्य पते-  
त्तदानीं स्वयमपि तदङ्गारमनु तत्रैव देशे प्रयायं यात्वाऽवस्येद्देवयजनमध्यस्येत् ।



१०४४

श्रीमत्सायणाचार्यविरचितभाष्यसमेतम्— [३तृतीयकाण्डे—

तत्र पाथिकृतीमिष्टिं कृत्वा श्वोभूते गृहेषु प्रत्यवस्यति । सो एव यथोक्तानु-  
ष्ठितिरेव प्रायश्चित्तिस्तस्माद्दोषादपगमहेतुः ।

यदुक्तं सूत्रकारेण—“ यस्य हविषे वत्सा अपाकृता धयेयुस्तत्स्थाने  
वायव्यां यवागूं निर्वपेदथोत्तरस्मै हविषे वत्सानपाकृत्योपवसेत् ” इति ।  
तदिदं विधत्ते—

ओषधीर्वा एतस्य पशून्पयः प्रविशति । यस्य  
हविषे वत्सा अपाकृता धयन्ति ( ४ ) ।  
तान्यदुह्यात् । यातयाम्ना हविषा यजेत । यन्न  
दुह्यात् । यज्ञपरुरन्तरियात् । वायव्यां यवागूं  
निर्वपेत् । वायुर्वै पयसः प्रदापयिता । स  
एवास्मै पयः प्रदापयति । पयो वा ओष-  
धयः । पयः पयः । पयसैवास्मै पयोऽव-  
रुन्धे ( ५ ) । अथोत्तरस्मै हविषे वत्सा-  
नपाकुर्यात् । सैव ततः प्रायश्चित्तिः, इति ।

यस्य यजमानस्य हविषे हविरर्थमपाकृता वत्सा गोभिः संयुज्य धयन्ति  
स्तनं पिवन्त्येतस्य यजमानस्य हवीरूपं पय ओषधीः पशून्श्च प्रविशति । तत्र  
वत्सैः पीतत्वात्पशुप्रवेशः स्पष्टः । ओषधीदेवताप्रवेशस्तु शास्त्रसिद्धः । अत्रेदं  
चिन्त्यते—तान्पीतपयसो वत्सान्पुनरपि सायंकाले गोसमीप उपावसृज्य ता  
गा दुह्यान् वेति । यदि दुह्यात्तदानीं हविर्यातयामं वत्सैः पूर्वं पीतत्वेन गतसारं  
भवति । तादृशेन हविषा यजेत । यदि न दुह्यात्तदानीं यज्ञपरुरन्तरियात्सा-  
नाय्याभावेन यज्ञावयवो विच्छिद्येत । अतस्तद्दोषपरिहाराय वायुदेवताकां  
यवागूं निर्वपेत् । “ वायवः स्थोपायवः स्थ ” इतिमन्त्रानुसारेणापाकृतानां  
वत्सानां वाय्वधीनत्वाद्वत्सद्वारेण वायुरेव पयसः प्रदापयिता । ततोऽस्मै  
यजमानाय स एव वायुः पयः प्रदापयति । किंच यवागूनिष्पादिका ओष-  
धयः पय एव क्षीरस्य गोभक्षिततृणजन्यत्वात् । पयस्तु स्वयमेव पयो न तु  
तत्रोपचारोऽस्ति । तथा सति यवागूहेत्वोषधिरूपेण पयसैवास्मै यजमानाय



क्षीररूपं पयः संपादयति । अथ यवागूनिर्वापादूर्ध्वमुत्तरस्मै हविषे परेद्युरनु-  
ष्ठेयस्य सांनाय्यस्य सिद्धये पुनरपि वत्सानपाकुर्यात्पृथक्कुर्यात् । सैव यवा-  
गूरेव ततः प्रायश्चित्तिस्तस्मादोपादपगमहेतुः ।

यदुक्तं सूत्रकारेण—“यस्य सायं दुग्धं हविरार्तिमाच्छेतीन्द्राय व्रीहीन्निरु-  
प्योपवसेद्यत्प्रातः स्यात्तच्छृतं कुर्यादथेतरे ऐन्द्रः पुरोडाशः स्यात्तस्य प्रातर्दोहेन  
समवदाय प्रचरेदेतदेव प्रातर्दोह आर्तिगते प्रायश्चित्तं सायंदोहेनास्य समव-  
दाय प्रचरेत् ” इति । तदेतद्विधत्ते—

अन्यतरान्वा एष देवान्भागधेयेन व्यर्धयति ।  
ये यजमानस्य सायं गृहमागच्छन्ति । यस्य  
सायं दुग्धं हविरार्तिमाच्छेति । इन्द्राय  
व्रीहीन्निरुप्योपवसेत् । पयो वा ओषधयः ।  
पय एवाऽऽरभ्य गृहीत्वोपवसति । यत्प्रातः  
स्यात् । तच्छृतं कुर्यात् ( ६ ) । अथेतरे ऐन्द्रः  
पुरोडाशः स्यात् । इन्द्रिये एवास्मै समीचीं  
दधाति । पयो वा ओषधयः । पयः पयः ।  
पयसैवास्मै पयोऽवरुन्धे । अथोत्तरस्मै हविषे  
वत्सानपाकुर्यात् । सैव ततः प्रायश्चित्तिः, इति ।

द्विविधा देवाः । केचन यजमानस्य गृहे सायमागच्छन्ति । अपरे पुनः  
प्रातरागच्छन्ति । तत्र सायं दुग्धस्य विनाशे कांश्चिद्देवान्सायमागच्छतो भागेन  
विरहितान्करोति । ततस्तत्परिहारायेन्द्रार्थं व्रीहीणां निर्वापमात्रं कृत्वा तस्मि-  
न्दिने पुरोडाशमनिष्पाद्य वह्निसमीपे निवसेत् । तथा सत्योषधीनां पयोहेतु-  
त्वेन पयोरूपत्वादोषधीरूपं पय एवोपक्रम्य देवताश्च स्वाधीनत्वेन गृहीत्वा  
समीपे निवसति । ततो यत्प्रातर्दुग्धं स्यात्तच्छृतं पक्वं कुर्यात् । तथा सति  
सांनाय्यरूपयोर्दधिक्षीरयोर्मध्ये क्षीरं मुख्यमेव संपद्यते । अथानन्तरमितरो  
हविष्पदार्थः पूर्वद्युनिरुप्तैर्व्रीहिभिरैन्द्रः पुरोडाश एव भवेत् । तेन क्षीरेण पुरो-



१०४६

श्रीमत्सायणाचार्यविरचितभाष्यसमेतम्— [३तृतीयकाण्डे—

डाशेन चास्मै यजमानायेन्द्रिये हविर्द्वयसाध्ये द्वे फलोत्पादनसामर्थ्ये समीची  
अनुकूले संपादयति । पयो वेत्यादि पूर्ववत् ।

यदुक्तं सूत्रकारेण—“यस्योभौ दोहावार्तिमार्छेयातामाग्नेयमष्टाकपालं  
निर्वपेदैन्द्रं पञ्चशरावमोदनमग्निं पुरोडाशेन यजेतैन्द्रं पञ्चशरावेण ” इति ।  
तदेतद्विधत्ते—

उभयान्वा एष देवान्भागधेयेन व्यर्धयति । ये  
यजमानस्य सायं च प्रातश्च गृहमागच्छन्ति ।  
यस्योभयं हविरार्तिमार्छति ( ७ ) । ऐन्द्रं  
पञ्चशरावमोदनं निर्वपेत् । अग्निं देवतानां  
प्रथमं यजेत् । अग्निमुखा एव देवताः प्रीणाति ।  
अग्निं वा अन्वन्या देवताः । इन्द्रमन्वन्याः ।  
ता एवोभयीः प्रीणाति । पयो वा ओष-  
धयः । पयः पयः । पयसैवास्मै पयोऽव-  
रुन्धे । अथोत्तरस्मै हविषे वत्सानपाकु-  
र्यात् ( ८ ) । सैव ततः प्रायश्चित्तिः, इति ।

दधिपयसोरुभयोरप्यातौ सायं प्रातश्चाऽऽगतानुभयविधानपि देवान्भाग-  
हीनान्करोति । अतस्तत्परिहारायेन्द्रदेवताकं शरावपञ्चकपरिमितव्रीहिं निष्पा-  
द्यौदनं निर्वपेत् । तस्मादैन्द्रादोदनात्पूर्वं देवतानां मध्ये मुख्यमग्निमष्टा-  
कपालेन पुरोडाशेन यजेत्तेनाग्निप्रमुख्या देवताः सर्वा एव प्रीणयति । काश्चि-  
द्देवता अग्निमेवानुवर्तन्ते । अन्यास्त्विन्द्रमेव । हविर्द्वयेन द्विविधा अपि तास्ता-  
न्प्रीणयति । पयो वेत्यादि पूर्ववत् ।

यदुक्तं सूत्रकारेण—“यस्य व्रत्येऽहन्पत्न्यनालम्भुका स्यात्तामपरुध्य यजेत ।  
जघनेन वेदिमन्तर्वेदि वोदशुल्वं संहननं स्तृणीयाद्यदा त्रिरात्रीणा स्यादथैना-  
मुपह्वयेतामूहमस्मि ” इति । तदिदं विधत्ते—

अर्धो वा एतस्य यज्ञस्य मीयते । यस्य व्रत्येऽ-



ह॒न्प॒त्न्य॑नाल॒म्भु॒का भ॑व॒न्ति । ता॒मप॑रु॒ध्य  
य॒जेत । स॑र्वे॒णैव॑ य॒ज्ञेन॑ य॒जते । ता॒मि॒ष्टोप॑ह॒-  
येत । अ॒मू॒हम॑स्मि । सा त्व॒म् । द्यौ॒र॒हम् ।  
पृ॒थि॒वी त्व॒म् । सा॒मा॒हम् । ऋ॒क्त्व॒म् । ता॒वे॒हि  
सं॒भ॒वाव । स॒ह रे॒तो द॑धाव॒है । पु॒ःसे पु॒त्राय॑  
वे॒त्त॒वै । रा॒यस्पो॑षाय सु॒प्रजा॒स्त्वाय॑ सु॒वी॒-  
र्या॒येति॑ । अ॒र्ध ए॒वैना॒मुप॑ह्वयते ।  
सै॒व ततः॑ प्रायश्चित्तिः ( ९ ), इति ॥

द॒धा॒ति य॒ज्ञ उ॒त ए॒कं ध॑रन्ति रु॒न्धे कुर्या॑दर्छत्य॒पाकु॑र्यात्पृ॒-  
थि॒वी त्व॒मष्टौ च॑ ॥

स॒र्वान्वि॑वै यदि॒ पर॑स्तराम॒न्यतरा॑नु॒भयान॑र्धो वै ॥

इति कृष्णयजुर्वेदीयतैत्तिरीयब्राह्मणे तृतीयाष्टके सप्तमाध्याये  
प्रथमोऽनुवाकः ॥ १ ॥

व्रत्येऽह्न्यागानुष्ठानदिने यस्य यजमानस्य पत्न्यनालम्भुका स्पृष्टमयोग्या  
रजस्वला भवति, एतदीयस्य यज्ञस्यार्थ एको भागो मीयते विनश्यति ।  
दंपती हि कर्मणः कर्तारौ तत्र स्त्रियाः कर्मायोग्यत्वादर्थहानिः । तदानीं हानि-  
परिहाराय तां स्त्रियमपरुध्य बहिर्निःसार्य जघनेन वेदिमन्तर्वेदि वोदशुल्बं  
संनहनं स्तीर्त्वा यजेत । एवं कुर्वन्सर्वेणैव यज्ञेन यजते । अथेष्ट्या अनन्तरं यदा  
रजस्वलाया रात्रित्रयमतीतं भवति तदा तां भोगार्थं 'अमूहमस्मि' इत्यनेन मन्त्रेणो-  
पह्वयेत । मन्त्रस्यायमर्थः—सामशब्दे योऽयं ममेत्युत्तरभागो यश्च सेति पूर्वभागस्त-  
योर्मध्ये हे जायेऽहमुत्तरभागोऽस्मि त्वं पूर्वभागः । द्यावापृथिव्योर्मध्ये द्यौरहम-  
स्मि । पृथिवी त्वमसि । ऋक्सामयोर्मध्ये सामाहमस्मि । ऋगूपा त्वमसि ।  
तत्र यथा सामऋक्शब्दावयवावेकीभवतः, यथा च द्यावापृथिव्या ऋक्सामे  
च तद्वत्तावेवाऽऽवामुभौ संभवाव । अतस्त्वमेष्ट्युभौ सह रेतो धारयाव । किमर्थं

१ क. ख. ततः । २ ग. सामाहंशब्दे योऽहमित्यु ।



१०४८

श्रीमत्सायणाचार्यविरचितभाष्यसमेतम्— [३तृतीयकाण्डे—

पुंसे पुत्राय वेत्तवै पुंस्त्वसामध्योपेतं पुत्रं लब्धुं तथा धनपुष्ट्यादिसिद्ध्यर्थं च । एवं कुर्वन्त्यजमानो यज्ञस्य यो लुप्तोऽर्थस्तस्मिन्नेवार्थ एनां पत्नीमुपह्वयते । सैव तथाविधानुष्ठितिरेव ततः प्रायश्चित्ती रजस्वलादोषादपगमहेतुः ।

अत्र मीमांसा । षष्ठाध्यायस्य चतुर्थपादे चिन्तितम्—

आर्तो पञ्चशरावो यः स दोहद्वयसंक्षये ।

एकनाशेऽपि वाऽऽद्येऽस्तु हविर्वदुभयोक्तितः ॥

हविरार्त्युक्तिमात्रेण निमित्तं पर्यवस्यति ।

उभयोक्त्यविवक्षायामेकनाशेऽप्यसौ भवेत् ॥

दर्शपूर्णमासयोर्दोहौ प्रकृत्य श्रूयते—“यस्योभयं हविरार्तिमाछेदैन्द्रं पञ्चशरावमोदनं निर्वपेत्” इति । सोऽयं यागो दोहद्वयं निमित्तीकृत्यानुष्ठेयो न त्वेकदोहक्षये । कुतः—उभयशब्दस्य श्रुतत्वात् । आर्तिशब्दस्य विशेषणत्वेन श्रूयमाणो हविःशब्दो यथा विवक्षितार्थस्तथा हविःशब्दविशेषणस्योभयशब्दस्यापि विवक्षितार्थत्वादुभयहविरार्तिरेव निमित्तमिति चेत्—मैवम् । आर्तिमात्रोपन्यासे साकाङ्क्षितत्वान्निमित्तं न पर्यवस्यतीति हविःशब्दार्थो विवक्षितव्यः । तावतैव निमित्तस्य पर्यवसितत्वादुभयशब्दार्थो न विवक्षितः । हविरार्तिमात्रस्य निमित्तत्वे सति सायंदोहप्रातर्दोहात्यौरुभयोर्निमित्तत्वं सिद्धमेवात्रोभयशब्देनानूद्यते । तस्मादेकनाशे द्वयनाशेऽप्यसावोदनो निर्वपणीयः ।

तत्रैवान्यच्चिन्तितम्—

द्रव्यप्रतिनिधिः पञ्चशरावो भिन्नकर्म वा ।

दोहद्वयार्तितो दर्शे द्रव्यं स्यादीप्सितत्वतः ॥

प्राप्ते कर्मणि नैकेन विधिना द्रव्यदेवते ।

शक्ये विधातुं ताभ्यां तु विशिष्टं कर्म चोद्यते ॥

योऽयं पञ्चशराव ओदनः पूर्वमुदाहृतः, नासौ कर्मान्तररूपः, किंतु पूर्वस्मिन्नेव कर्मणि दोहद्वयरूपे द्रव्येऽपचरिते सति तत्प्रतिनिधिद्रव्यत्वेनायं विधीयते । कुतः—दर्शयागे द्रव्यस्यापेक्षितत्वात् । इति चेत् । मैवम् । “ऐन्द्रं पञ्चशरावम्” इति द्रव्यदेवतयोः प्रतीतौ कर्मान्तरविधेर्वारयितुमशक्यत्वात् । यदि पूर्वस्मिन्नेव कर्मण्युभयं विधीयते, तदा कर्मणः प्राप्तत्वादुभयोर्द्रव्यदेवतयोर्विधौ वाक्यं भिद्येत । तस्माद्द्रव्यदेवताभ्यां विशिष्टं कर्मान्तरं विधीयते ।

१ क. “विरार्त्युभयो” ।



तत्रैवान्यच्चिन्तितम्—

दर्शे प्रत्याम्नाय एतदङ्गं वा हविरार्तितः ।

दर्शयागे निवृत्तेऽस्य प्रत्याम्नायतया विधिः ॥

पूर्वं द्रव्यविनाशेऽपि द्रव्यस्यान्यस्य संभवात् ।

अनिवृत्तेस्तदङ्गं स्यादार्तिवैगुण्यहानये ॥

पञ्चशरावद्रव्यकमिन्द्रदेवताकं यत्कर्मान्तरं कथितं तदेतद्दर्शयागस्य प्रतिनिधित्वेन विधीयते । कुतः । उभयहविरार्त्या दर्शयागस्य निवृत्तत्वात् । इति चेत् । मैवम् । पूर्वयोर्दधिपयसोर्नाशेऽपि पयोन्तरेण दध्यन्तरेण च दर्शेऽनुष्ठीयमाने हविरार्तिकृतं वैगुण्यं परिहरन्नयं पञ्चशरावयागो दर्शयागस्याङ्गं भवति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीयब्राह्मणभाष्ये सप्तमप्रपाठके प्रथमोऽनुकः ॥ १ ॥

अथ द्वितीयोऽनुवाकः ।

प्रथमे दर्शपूर्णमासेष्टिविषयाणि प्रायश्चित्तान्यभिहितानि । द्वितीयेऽग्निहोत्रसांनार्यसाधारणानि प्रायश्चित्तान्यभिधीयन्ते । यदुक्तं सूत्रकारेण—“यस्याग्निहोत्रं सांनार्यं वा विष्यन्देतोदङ्परेत्य वल्मीकवपामुद्धृत्य ‘प्रजापते न त्वदेतानि’ इति प्राजापत्ययर्चा वल्मीकवपायामवनीय भूरित्युपस्थायान्यां दुग्ध्वा पुनर्जुहुयाद्यदि सांनार्यमन्यदा गमयेत्” इति । तदिदं विधत्ते—

यद्विष्पण्णेन जुहुयात् । अप्रजा अपशुर्यजमानः स्यात् । यदनायतने निनयेत् । अनायतनः स्यात् । प्राजापत्ययर्चा वल्मीकवपायामवनयेत् । प्राजापत्यो वै वल्मीकः । यज्ञः प्रजापतिः । प्रजापतावेव यज्ञं प्रतिष्ठापयति । भूरित्याह । भूतो वै प्रजापतिः ( १ ) । भूतिमेवोपैति । तत्कृत्वा । अन्यां दुग्ध्वा पुनर्हो-



तव्यम् । सैव ततः प्रायश्चित्तिः, इति ।

विष्पणं विष्यन्दितं श्रपणादिकाले पात्राद्बहिः पतितं तदवशिष्टेन हविषा किं होतव्यं किंवा तद्विरग्न्यायतनादन्यत्र निनयेदिति चिन्तनीयम् । अत्र होमपक्षे यजमानः प्रजापशुरहितः स्यात् । अन्यत्र निनयनपक्षे गृहरहितः स्यात् । तदुभयदोषपरिहाराय वल्मीकवपायां 'प्रजापते न त्वदेतानि' इत्यृचा तदवनयेत् । वल्मीकस्य प्रजापतिवद्बहुप्रायश्चित्तित्वात्प्राजापत्यत्वम् । यज्ञश्च प्रजापतिसृष्टत्वात्तद्रूपः । अतो वल्मीके तदवनयनेन वल्मीकरूपे प्रजापतावेव प्रजापतिरूपं यज्ञं प्रतिष्ठापयति । ततो भूरिति मन्त्रेणोपतिष्ठेत् । सत्तावाचिनो भूधातोरुत्पन्नः शब्दो भूतं नित्यसिद्धं प्रजापतिमाचष्टे । तदुपस्थानेनैश्वर्यमेव प्राप्नोति । तदेतत्कृत्वा पुनरग्निहोत्रार्थमन्यां गां दुग्ध्वा होतव्यम् । सैव तथाविधक्रियैव ततो दोषादपगमहेतुः ।

यदुक्तं सूत्रकारेण—“यदि कीटोऽवपद्येत मध्यमेनान्तिमेन वा पलाशपर्णेन 'मही द्यौः पृथिवी च नः' इति द्यावापृथिव्ययर्चाऽन्तःपरिधि निनीयान्यां दुग्ध्वा पुनर्जुहुयाद्यादि सांनाय्यमन्यदा गमयेत्” इति । तदिदं विधत्ते—

यत्कीटावपन्नेन जुहुयात् । अप्रजा अपशुर्यजमानः स्यात् । यदनायतने निनयेत् । अनायतनः स्यात् । मध्यमेन पर्णेन द्यावापृथिव्ययर्चाऽन्तःपरिधि निनयेत् । द्यावापृथिव्योरेवैतत्प्रतिष्ठापयति (२) । तत्कृत्वा । अन्यां दुग्ध्वा पुनर्होतव्यम् । सैव ततः प्रायश्चित्तिः, इति ।

अग्निहोत्रार्थं यद्विः कीटेनोपहतं तस्य होमपक्षान्यत्र निनयनपक्षौ पूर्ववद्बुधौ । ततो मध्यमेन पलाशपर्णेन मही द्यौरिति मन्त्रेण परिधेरन्तःप्रदेशे निनयेत् । ततो द्यावापृथिव्योरेव प्रतिष्ठापितं भवति । तत्कृत्वेत्यादि पूर्ववत् । यदि सांनाय्ये कीटपतनं स्यात्तदानीमन्तःपरिधि निनीयान्यत्सांनाय्यं संपादयेदिति द्रष्टव्यम् ।

यदुक्तं सूत्रकारेण—“यस्याग्निहोत्रमववर्षेन्मित्रो जनान्कल्पयति प्रजानन् ।



मित्रो दाधार पृथिवीमुत द्याम् । मित्रः कृष्टीरनिमिषाऽभिचष्टे । सत्याय हव्यं घृतवज्जुहोतेति तत्कृत्वाऽन्यां दुग्ध्वा पुनर्जुह्यात् ” इति । तदिदं विधत्ते—

यदववृष्टेन जुहुयात् । अपरूपमस्याऽऽत्म-  
ज्जायेत । किलासो वा स्यादर्शसो वा । यत्प्र-  
त्येयात् । यज्ञं विच्छिन्द्यात् । स जुहुयात् ।  
मित्रो जनान्कल्पयति प्रजानन् ( ३ ) ।  
मित्रो दाधार पृथिवीमुत द्याम् । मित्रः कृष्टी-  
रनिमिषाऽभिचष्टे । सत्याय हव्यं घृतवज्जुहो-  
तेति । मित्रेणैवैनत्कल्पयति । तत्कृत्वा । अन्यां  
दुग्ध्वा पुनर्होतव्यम् । सैव ततः प्रायश्चित्तिः, इति ।

अवपतितेन वर्षेण दूषितमववृष्टं तादृशं हविर्यदा भवेत्तदा किं तेन होतव्यं  
किंवा होममकृत्वा प्रत्यागन्तव्यम् । होमपक्षेऽस्य यजमानस्याऽऽत्मनि स्वदे-  
हेऽपरूपं निन्दितं रूपं प्रादुर्भवेत् । किं तन्निन्दितमिति तदुच्यते । किलासः  
कुष्टी । अर्शसा रोगेण युक्तोऽर्शसः । उभयोरन्यतरदपरूपं शरीरे प्रादुर्भवेत् ।  
दोषद्वयनिवृत्त्यर्थं मित्रो जनानिति मन्त्रेण जुहुयात् । मन्त्रस्यायमर्थः—योऽयं  
मित्राख्यो देवः सोऽयं प्रजानंस्तत्तज्जनसामर्थ्यं प्रकर्षेण विद्वान्सञ्जनान्सर्वा-  
न्कल्पयति । इष्टसाधनसमर्थान्करोति । स च मित्रः पृथिवीं दाधार । उत  
द्यामपि दाधार । द्यावापृथिव्योर्दार्ढ्यं कृतवानित्यर्थः । किंच स मित्रः कृष्टी-  
र्मनुष्याननिमिषा निमेषरहिता आलस्यरहिता यथा भवन्ति तथाऽभिचष्टेऽ-  
भितः ख्यापयति बोधयतीत्यर्थः । बोधप्रकार एव स्पष्टी क्रियते—हे मनुष्याः  
सत्यायावितथाय कर्मफलाय घृतवदघृतपूर्णं हव्यं जुहोत जुहुतेति । एवं सति  
मित्रदेवतामुखेनैवैनद्धाविः कल्पयत्यववर्षेण दोषेणदोषरहितं करोति । तत्कृत्वे-  
त्यादि पूर्ववत् ।

यदुक्तं सूत्रकारेण—“यदि पूर्वस्यामाहुत्या\* हुतायामुत्तराऽऽहुतिः स्कन्दे-



१०५२

श्रीमत्सायणाचार्यविरचितभाष्यसमेतम्— [३तृतीयकाण्डे—

यदि वोत्तरया पूर्वामभिजुहुयाद्यत्र वेत्थ वनस्पते ” इत्यादि । तदिदं विधत्ते—

यत्पूर्वस्यामाहुत्याः हुतायामुत्तराऽऽहुतिः  
स्कन्देत् । द्विपाद्भिः पशुभिर्यजमानो व्यृध्येत् ।  
यदुत्तरयाऽभिजुहुयात् (४) । चतुष्पाद्भिः पशु-  
भिर्यजमानो व्यृध्येत् । यत्र वेत्थ वनस्पते देवानां  
गुह्या नामानि । तत्र हव्यानि गामयेति वान-  
स्पत्ययर्चा समिधमाधाय । तूष्णीमेव पुनर्जुहु-  
यात् । वनस्पतिर्नैव यज्ञस्याऽऽर्ता चानार्ता  
चाऽऽहुती विदाधार । तत्कृत्वा । अन्यां दुग्ध्वा  
पुनर्होतव्यम् । सैव ततः प्रायश्चित्तिः, इति ।

अग्निहोत्रे द्वे आहुती होतव्ये, तत्रैकाहुतेरूर्ध्वं द्वितीयाहुतिद्रव्यस्य नाशे  
सति यजमानसंबन्धिनो द्विपात्पशवो मनुष्या विनश्येयुः । द्रव्यविनाशाभा-  
वेऽपि होमकालेऽतिहाय पूर्वामाहुतिं जुहोतीति पूर्वाहुतिस्थानमतिलङ्घ्या-  
न्यत्र होमविधानाद्यदि पूर्वाहुतेरुपर्युत्तराहुतिं जुहुयात्तदा चतुष्पात्पशवो  
विनश्येयुः । तस्माद्द्रव्यनाशे पूर्वाहुतिदेशहोमे च दोषपरिहाराय ‘यत्र वेत्थ’  
इत्यादिमन्त्रेण समिधमादध्यात् । मन्त्रस्यायमर्थः—हे वनस्पते देवानां  
गोप्यानि नामानि यस्मिन्देसे त्वं वेत्थ तस्मिन्देसेऽस्मदीयानि हव्यानि  
प्रापय । अनेन मन्त्रेण समिधमाधायान्निहोत्रहवण्यामवशिष्टं द्रव्यं मन्त्ररहितमेव  
जुहुयात् । तथा सति यज्ञस्य संबन्धिनी येयमर्ता द्वितीयाऽऽहुतिर्याऽप्यनार्ता  
प्रथमाऽऽहुतिस्तदुभयमपि वनस्पतिदेवतामुख्ये(स्वे)नैव विभज्य धृतवान्भवति ।  
तत्कृत्वेत्यादि पूर्ववत् ।

यदुक्तं सूत्रकारेण—“यदि पुरा प्रयाजेभ्यो बहिष्परिध्यङ्गारः स्कन्देत्तं  
सुवस्य बुध्रेनाभिनिदध्यात् । ‘मा तमो मा’ इत्यादि, तदेतद्विधत्ते—

यत्पुरा प्रयाजेभ्यः प्राङ्ङारः स्कन्देत् । अध्व-



र्यवे च यजमानाय चाकं स्यात् (५) । यद-  
 क्षिणा । ब्रह्मणे च यजमानाय चाकं स्यात् ।  
 यत्प्रत्यक् । होत्रे च पत्न्यै च यजमानाय  
 चाकं स्यात् । यदुदङ् । अग्नीधे च पशु-  
 भ्यश्च यजमानाय चाकं स्यात् । यदभिजु-  
 हुयात् । रुद्रोऽस्य पशून्वातुकः स्यात् । यन्ना-  
 भिजुहुयात् । अशान्तः प्रहियेत (६) । सुवस्य  
 बुध्नेनाभिनिदध्यात् । मा तमो मा यज्ञस्त-  
 मन्मा यजमानस्तमत् । नमस्ते अस्त्वायते ।  
 नमो रुद्र परायते । नमो यत्र निषीदसि ।  
 अमुं मा हिंसीरमुं मा हिंसीरिति येन  
 स्कन्देत् । तं प्रहरेत् । सहस्रशृङ्गो वृषभो  
 जातवेदाः । स्तोमं पृष्ठो घृतवान्त्सुप्रतीकः । मा  
 नो हासीन्मेत्थितो नेत्वा जहाम । गोपोषं  
 नो वीरपोषं च यच्छेति । ब्रह्मणैवैनं प्रह-  
 रति । सैव ततः प्रायश्चित्तिः ( ७ ), इति ॥

वै प्रजापतिः स्थापयति प्रजानन्नभिजुहुयात्स्यादधियेत जहाम त्रीणि च ॥

यद्विष्णवेण यत्कीटा यदववृष्टेन यत्पूर्वस्यां यत्पुरा ॥

इति कृष्णयजुर्वेदीयतैत्तिरीयब्राह्मणे तृतीयाष्टके सप्तमाध्याये

द्वितीयोऽनुवाकः ॥ २ ॥

अङ्गारस्कन्दनं कालभेदेन द्विविधम् । प्रयाजेभ्यः पूर्वमुत्तरं चेति । तत्रोत्तर-



कालीनस्य स्कन्दनस्य पूर्वानुवाकोक्तं प्रायश्चित्तं द्रष्टव्यम् । तत्र हि यस्याऽऽ-  
हिताग्नेरग्निरपक्षायतीत्यादिना प्रायश्चित्तमुक्तं तद्यद्यपि सर्वकालसाधारणं  
तथाऽप्यत्र पुरा प्रयाजेभ्य इति विशेषाभिधानादेतद्व्यतिरिक्तविषयं द्रष्ट-  
व्यम् । अङ्गारादिस्कन्दनं प्राच्यादिदिग्भेदाच्चतुर्विधम् । तत्र प्राच्यां स्कन्दने  
सत्यध्वर्युयजमानयोरकं स्यात् । कं सुखं तद्विपरीतमकं दुःखम् । एवं दक्षि-  
णादिदिक्ष्वपि योज्यम् । तस्य स्कन्नाङ्गारस्योपरि होमाहोमपक्षयोरुभयोरपि  
दोषोऽस्ति । होमपक्षे पशुहानिः । अहोमपक्षे रुद्ररूपोऽग्निरशान्त उग्रः सन्प्रहृतः  
स्यात् । अतस्तदोषपरिहाराय सुवस्य मूलेन तमङ्गारं “मा तमो मा”  
इत्यादिमन्त्रेणाभिनिदध्यात् । मन्त्रस्य चायमर्थः—हेऽग्ने स्कन्नाङ्गार त्वं मा  
तमो ग्लानिं मा प्राप्नुहि । यज्ञोऽपि मा तमत्, ग्लानिं मा प्राप्नोति । यज-  
मानोऽपि मा तमत् । आयेत पुनः स्वस्थानं प्रत्यागच्छते ते तुभ्यं नमोऽस्तु । हे  
रुद्र परायते परतो गच्छते तुभ्यं नमोऽस्तु । अथ यत्र स्थाने गत्वा निषीदसि  
तस्मै च स्थानाय नमोऽस्तु । पूर्वादिदिक्षु मध्ये येन दिग्भागेनायमङ्गारः स्कन्दे-  
त्तस्मिन्दिग्भागे पूर्वप्रोक्तस्याध्वर्युयजमानादेर्नाम गृहीत्वा मा हिंसीरित्येवं  
प्रार्थयेत् । अमुं मा हिंसीरिति द्विरुक्तिः सर्वसंग्रहार्था । तद्विवरणं त्वापस्त-  
म्बेन प्रपञ्चितम्—“अध्वर्यु मा हिंसीर्यजमानं मा हिंसीरिति यदि पुरस्ता-  
द्ब्रह्माणं मा हिंसीर्यजमानं मा हिंसीरिति यदि दक्षिणतो होतारं मा  
हिंसीः पत्नीं मा हिंसीर्यजमानं मा हिंसीरिति यदि पश्चादाग्नीध्रं मा  
हिंसीः पशून्मा हिंसीर्यजमानं मा हिंसीरिति यद्युत्तरतः” इति । अनेन  
प्रकारेणाङ्गारस्योपरि सुवमूलमाक्रमय्य तत ऊर्ध्वं सहस्रशृङ्ग इति मन्त्रेण  
तमङ्गारं पुनरप्यग्नौ प्रहरेत् । मन्त्रस्यायमर्थः—सहस्रशृङ्गो बहुज्वालो वृषभः  
कामानां वर्षिता जातवेदा जातानां वेदिता स्तोमपृष्ठः स्तोमैस्त्रिवृदादिभिः  
साध्यस्तोत्रो घृतवान्प्रशस्तेन बहुना घृतेन युक्तः सुप्रतीकः शोभनमुखस्ता-  
दृशो भवान्मेत्थितोऽस्माभिरेकीभूतः सन्नोऽस्मान्मा हासीन्मा परित्यजतु ।  
वयमपि त्वां तथा वर्तमानं नेज्जहाम नैव परित्यजाम । किञ्च गवादिपुष्टिं  
पुत्रादिपुष्टिं च नोऽस्मभ्यं प्रयच्छ । एवं सति ब्रह्मणैवानेन मन्त्राभिमानिना  
देवेनैवैनमग्निमायतने प्रक्षिपति । इयमेवोक्तिर्दोषस्य प्रायश्चित्तिः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये तृतीयकाण्डे सप्तमप्रपाठके द्वितीयोऽनुवाकः ॥ २ ॥



अथ तृतीयोऽनुवाकः ।

द्वितीयेऽग्निहोत्रादिप्रायश्चित्तान्युक्तानि । तृतीये मुख्याग्न्यसंभवे सत्यनुकल्पा होमाधारा उच्यन्ते । यदुक्तं सूत्रकारेण—“यदि कालसंनिर्घर्षेऽग्निर्मध्यमानो न जायेत यत्रान्यं पश्येत्तत आहत्य जुहुयादथात्वरमाणः पुनर्मन्येद्यन्यं न विन्देदजाया दक्षिणे कर्णे होतव्यमजस्य तु ततो नाश्नीयात्” इत्यादि । तत्र प्रथममनुकल्पं विधत्ते—

वि वा एष इन्द्रियेण वीर्येण धर्यते । यस्याऽऽ-  
हिताग्नेरग्निर्मध्यमानो न जायते । यत्रान्यं  
पश्येत् । तत आहत्य होतव्यम् ।  
अग्नावेवास्याग्निहोत्रं हुतं भवति, इति ।

यस्य यजमानस्यारणिसमारूढो विनष्टो वाऽग्निः प्रत्यासन्ने होमकाले निर्मध्यमानोऽपि सहसा न जायत एष यजमान इन्द्रियपाटवेन शरीरसामर्थ्येन च वियुक्तो भवति । तस्य होमकालातिपातो मा भूदिति लौकिकं कंचिदाग्निमानीयाग्निहोत्रे हुते सति शास्त्रीयाग्नावेव हुतं भवति । ततः पुनरग्निसिद्ध्यर्थं मन्थनं कुर्यात् ।

अथाऽऽहर्तव्यस्याप्यग्नेरसंभवे पक्षान्तरं विधत्ते—

यद्यन्यं न विन्देत् । अजायां होतव्यम् ।  
आग्नेयी वा एषा । यदजा । अग्नावे-  
वास्याग्निहोत्रं हुतं भवति ( १ ), इति ।

यदा लौकिकोऽग्निरपि न लभ्येत तदानीमजामानीयाऽऽहवनीयस्थाने स्थापयित्वा तदीये दक्षिणे कर्णे जुहुयात् । अग्नेरजायाश्च सृष्टिकाले प्रजापतिमुखे समुद्भूतत्वात्परस्परसंबन्धः । अग्नावित्यादि पूर्ववत् ।

अजाकर्णे हुतवतः कंचिन्नियमं विधत्ते—

अजस्य तु नाश्नीयात् । यदजस्यांश्ची-



यात् । यामेवाग्नावाहुतिं जुहुयात् ।

तामद्यात् । तस्मादजस्य नाऽऽशयम्, इति ।

अजासंबन्धि यत्क्षीरादिकं तदयं नाश्रीयत् । तद्भक्षणे त्वाहुतिरेव भक्षिता स्यात् । तस्मान्न भक्षेत् ।

अजाया अप्यलाभे पक्षान्तरमत्र विधत्ते—

यद्यजां न विन्देत् । ब्राह्मणस्य दक्षिणे हस्ते  
होतव्यम् । एष वा अग्निर्वैश्वानरः । यद्वा-  
ह्मणः । अग्नावेवास्याग्निहोत्रं हुतं भवति (१) ।  
ब्राह्मणं तु वसत्यै नापरुन्ध्यात् । यद्वाह्मणं  
वसत्या अपरुन्ध्यात् । यस्मिन्नेवाग्नावा-  
हुतिं जुहुयात् । तं भागधेयेन व्यर्धयेत् ।  
तस्माद्ब्राह्मणो वसत्यै नापरुध्यः, इति ।

वैश्वानरनामकस्याग्नेर्ब्राह्मणजात्यभिमानिदेवतात्वाद्ब्राह्मणस्य तद्रूपत्वम् ।  
तदस्ते हुतवान्पुरुषः स्वगृहे निवासार्थमागतं ब्राह्मणं न परिहरेत् । तत्परिहारे  
स्वकीयमग्निं भागरहितं कुर्यात् । तस्माद्ब्राह्मणो वासाय नापरुध्यः ।

अथ ब्राह्मणस्याप्यलाभे पक्षान्तरं विधत्ते—

यदि ब्राह्मणं न विन्देत् । दर्भस्तम्बे होत-  
व्यम् । अग्निवान्वै दर्भस्तम्बः । अग्ना-  
वेवास्याग्निहोत्रं हुतं भवति । दर्भास्तु  
नाध्यासीत (३) । यद्दर्भानध्यासीत ।  
यामेवाग्नावाहुतिं जुहुयात् । तामध्या-  
सीत । तस्माद्दर्भा नाध्यासितव्याः, इति ।



पुनराधानब्राह्मणे दर्भैरादधीत इत्येवमग्न्याधानसाधनत्वेन दर्भाणां श्रुत-  
त्वादर्भस्तम्बस्याग्नियुक्तत्वम् । तत्र होता दर्भाणामुपरि न वसेत् ।

अथ दर्भाणामप्यलाभे पक्षान्तरं विधत्ते—

यदि दर्भान् विन्देत् । अप्सु होतव्यम् । आपो  
वै सर्वा देवताः । देवतास्वेवास्याग्निहोत्रं हुतं  
भवति । आपस्तु न परिचक्षीत । यदापः परिच-  
क्षीत ( ४ ) । यामेवाप्स्वाहुतिं जुहुयात् । तां  
परिचक्षीत । तस्मादापो न परिचक्ष्याः, इति ।

अन्यत्र — “ ते देवा अग्नौ तनूः संन्यदधत ” इत्यभिधानादग्निः सर्वदेवता-  
त्मकः । स चाग्निरप्सु प्रविष्टः — “ स निलायत सोऽपः प्राविशत् ” इति श्रुतेः ।  
तस्मादपां सर्वदेवतारूपत्वम् । अप्सु होता कदाचिदप्यपो न निन्देत् । अजस्य तु  
नाश्रीयादित्यादिनोक्ता व्रतविशेषाः सांवत्सरिकाः । तथा चाऽऽहाऽऽपस्तम्बः—  
“ सांवत्सरिकाण्येतानि व्रतानीत्याश्मरथ्यो यावज्जीवमित्यालेखनः ” इति ।

तदेवं मुख्यग्न्यसंभवेऽनुकल्पपरम्पराऽभिहिता । अथ यदुक्तं सूत्रका-  
रेण — “ अग्नये विविचयेऽष्टाकपालं यस्याऽऽहिताग्नेरन्यैरग्निभिरग्नयः संसृजे-  
रन्मिथो वा ” इति । तदिदं विधत्ते—

मेध्यां च वा एतस्यामेध्या च तनुवौ संसृ-  
ज्येते । यस्याऽऽहिताग्नेरन्यैरग्निभिरग्नयः  
संसृज्यन्ते । अग्नये विविचये पुरोडाश-  
मष्टाकपालं निर्वपेत् । मेध्यां चैवास्या-  
मेध्यां च तनुवौ व्यावर्तयति, इति ।

आहिताग्नेर्यस्य यजमानस्य स्वकीया अग्नयोऽन्यदीयैः श्रौतस्मार्तलौकिका-  
ग्निभिः संसृज्येरन् । एतस्य यजमानस्य मेध्यामेध्यतनुवौ संसृष्टे भवतः ।  
स्वकीयाः श्रौताग्नयो यागयोग्यत्वान्मेध्या तनूः । अग्न्यन्तरममेध्या तनूः । तदु-  
भयं योऽग्निर्विविनक्ति सोऽयं विविचिस्तस्मै हविर्निर्वापे सत्यसौ तनूद्वयं पर-  
स्परं व्यावृत्तं करोति ।



अथ पूर्वोक्तसंवत्सरव्रतधारणयोर्विशेषः सूत्रकारेणोक्तः—“ संवत्सरस्य परस्तादग्नये व्रतपतये पुरोडाशमष्टाकपालं निर्वपेत् ” इति । तदिदं विधत्ते—

अ॒ग्नये॑ व्र॒तप॑तये पुरो॒डाशं॑ म॒ष्टाक॑पालं निर्वपेत् ।

अ॒ग्निमे॒व व्र॒तप॑तिः स्वेन॑ भा॒गधे॒येनो॑पधावति ।

स ए॒वैनं॑ व्र॒तमा॑लम्भयति ( ५ ), इति ।

अजस्य तु नाश्रीयादित्यादीनां व्रतानां पालको व्रतपतिः । तथाविधाया-  
ग्नये पुरोडाशनिर्वपे सति तमग्निं स्वोचितेन भागेन परितोषयति । स च तुष्ट  
एनं यजमानं व्रतसंपूर्तियुक्तं करोति ।

“ अथ गर्भं स्रवन्तमित्यारभ्याग्निहोत्रस्थालीं श्रवन्तीमभिमन्त्र्य ” इति  
सूत्रकारेण यदुक्तं तमभिप्रेत्याऽऽह—

ग॒र्भं स्र॑वन्तम॒गद॑म॒कः । अ॒ग्निरि॒न्द्रस्त्व॑ष्टा बृह॒-  
स्प॑तिः । पृ॒थिव्या॑मव॒चुश्चो॑तै॒तत् । ना॒भिप्रा॑प्नोति  
निर्ऋ॑तिं परा॒चैः । रे॒तो वा ए॒तद्वा॒जिन॑माहि॒-  
ता॒ग्नेः । यद॑ग्निहो॒त्रम् । तद्य॑त्स्रवे॒त् । रे॒तोऽस्य॑  
वा॒जिनः॑ स्रवे॒त् । ग॒र्भं स्र॑वन्तम॒गद॑म॒करि॑त्याह ।  
रे॒त ए॒वास्मि॑न्वा॒जिनं॑ दधाति ( ६ ), इति ।

अत्र गर्भमित्यारभ्य पराचैरित्यन्तो मन्त्रः, तस्यायमर्थः—अग्निहोत्र-  
स्थाल्यां हविर्लक्षणो यो गर्भो वर्तते स यदि स्थालीभङ्गे सति तच्छिद्रेण स्रवे-  
त्तदानीमग्निन्द्रादिदेवसंघस्तं गर्भमगदं स्रवणरूपरोगरहितमकः करोतु । एत-  
दग्निहोत्रहविः पृथिव्यामवचुश्चोत गलितमासीत् । तदिदं गलितं हविर्निर्ऋतिं  
पापदेवतां पराचैः पराङ्मुखीभूत्वा(य) नाभिप्राप्नोत्याभिमुख्येन तद्धविर्नाऽऽ-  
प्नोत्विति । यद्यप्यनेन मन्त्रेण स्थालीमभिमन्त्रयेदिति विधिः साक्षान्न श्रुतस्त-  
थाऽपि मन्त्रलिङ्गं शाखान्तरं च पर्यालोच्य सूत्रकारेण विधिरुन्नीतः । तस्मि-  
न्मन्त्रे प्रथमपादस्य तात्पर्यं रेतो वा इत्यादिनोच्यते । अग्निहोत्राख्यं हविर्य-  
दस्ति तदेतदाहिताग्ने रेतो वाजिनं भोज्यान्नस्थानीयं च । अतो हविः-



स्रवणेन तस्योभयस्य स्रवणं भवति । ततो मन्त्रस्य प्रथमपादे—“स्रवन्तमगद-  
मकः” इत्युक्त्वा(कत्या) यजमाने रेतो वाजिनं चेत्युभयमपि स्थापितं भवति ।

द्वितीयपादगतानामग्निरित्यादीनां चतुर्णां पदानां क्रमेण तात्पर्यं दर्शयति—

अ॒ग्निरि॒त्याह । अ॒ग्निर्वै रे॒तो॒धाः । रे॒त ए॒व तद्दे॒-

धा॒ति । इन्द्र॒ इत्याह । इन्द्रि॒यमे॒वास्मि॑न्दधा॒ति ।

त्वष्टे॒त्याह । त्वष्टा॒ वै प॑शूनां मि॒थुना॑नां॒

रूप॒कृत् । रूप॒मे॒व प॒शुषु॑ दधा॒ति । बृह॒स्प-

ति॒रित्या॑ह । ब्रह्म॒ वै दे॒वानां॑ बृह॒स्पतिः॑ ।

ब्रह्म॑णै॒वास्मै॑ प्र॒जाः प्र॒जंन॑यति, इति ।

जाठराग्निर्वै रेतः पक्वं कृत्वा गर्भरूपेण धारयत्यतो रेतोधाः । इन्द्रो हीन्द्रि-  
यस्याधिष्ठाता । त्वष्टा च रूपनिर्माता । बृहस्पतिश्च ब्रह्मरूपत्वात्प्रजोत्पादकः ।

तृतीयपादस्य तात्पर्यं दर्शयति—

पृ॒थिव्या॑मव॑चु॒श्चोतै॑तदित्या॑ह ।

अ॒स्यामे॒वैन॒त्प्रति॑ष्ठापयति, इति ।

भूम्यां गलितमित्युक्त्वा तद्धविर्भूमौ प्रतिष्ठितं करोति ।

चतुर्थपादस्य तात्पर्यं दर्शयति—

नाभि॑प्राप्नोति नि॒र्ऋतिं॑ प॒राचै॒-

रित्या॑ह । रक्ष॑सामप॑हत्यै (७), इति ॥

अजाग्रावेवास्याग्निहोत्रं हुतं भवति भवत्यासीत् परिचक्षीत् लम्भयति

दधाति देवानां बृहस्पतिः पञ्च च ॥

वि वै यद्यन्यमजायां ब्राह्मणस्य दर्भस्तम्बेऽप्सु होतव्यम् ॥

इति कृष्णयजुर्वेदीयतैत्तिरीयब्राह्मणे तृतीयाष्टके सप्तमाध्याये

तृतीयोऽनुवाकः ॥ ३ ॥



निर्ऋतेरप्राप्तिकथनेन सर्वाण्यपि रक्षांस्यपहतानि भवन्ति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्ति-

रीयब्राह्मणभाष्ये सप्तमप्रपाठके तृतीयोऽनुवाकः ॥ ३ ॥

अथ चतुर्थोऽनुवाकः ।

तृतीये श्रौताग्निप्रतिनिधौ लौकिकौग्न्यजादयः केचित्प्रायश्चित्तविशेषा-  
श्रोक्ताः । चतुर्थपञ्चमषष्ठानुवाकैरैष्टिकयाजमानमन्त्रा उच्यन्ते । अनुवाक-  
भेदस्त्वध्ययनसंप्रदायप्राप्तः । तत्र चतुर्थानुवाके “ याः पुरस्तात् ” इति यो  
मन्त्रस्तस्य विनियोगमापस्तम्ब आह—“ प्रणीताः प्रणीयमाना अनुमन्त्रयते ”  
इति, पाठस्तु—

याः पुरस्तात्प्रस्रवन्ति । उपरिष्ठात्सर्वतश्च याः ।

ताभि रश्मिपवित्राभिः । श्रद्धां यज्ञमारभे, इति ।

या आपः पूर्वस्यां दिशि प्रवहन्ति । याश्चोपरिष्ठाद्याश्च सर्वास्वपि दिक्षु  
प्रवहन्ति । रश्मिपवित्राभिः सूर्यरश्मय एव पवित्रं शुद्धिकारणं यासां तास्तादृ-  
शीभिः । अत एवोत्पवनमन्त्रे समाम्नायते—“ देवो वः सवितोत्पुनात्यच्छि-  
द्रेण पवित्रेण वसोः सूर्यस्य रश्मिभिः ” इति । ताभिरद्भिरहं श्रद्धां प्राप्य  
यज्ञं प्रारब्धं करोमि ।

“ देवा गातुविदः ” इत्यन्वाधानोपक्रमे जपेत् । पाठस्तु—

देवा गातुविदः । गातुं यज्ञाय

विन्दत । मनसस्पतिना देवेन ।

वाताद्यज्ञः प्रयुज्यताम् , इति ।

गातुर्मार्गस्तं विदन्तीति गातुविदस्तादृशा हे देवा यूयं यज्ञानुष्ठानार्थं गातुं  
विन्दत मार्गं लभध्वम् । सोऽयं यज्ञो मनसस्पतिनाऽस्मदीयमनःपालकेन देवेन  
परमेश्वरेण वाताद्वायोः सकाशात्प्रयुज्यतां प्रेर्यताम् । अनुष्ठानस्य क्रियारूपस्य  
चलनहेतुर्वायुः कारणम् ।

१ क. 'निधयो लौ' । २ क. 'काग्न्याद' । ३ क. ख. 'वाकेष्वैष्टि' ।



“तृतीयस्यै” इत्यनेन मन्त्रेण पलाशशाखाच्छेदने यः शकलो भूमौ पतितस्तमाददीत । पाठस्तु—

तृतीयस्यै दिवः । गायत्रिया सोम  
आभृतः ( १ ) । सोमपीथाय  
संनयितुम् । वकलमन्तरमाददे, इति ।

पृथिवीमारभ्य गणनायां येयं तृतीयलोकरूपा द्यौस्तस्या दिवः सकाशा-  
द्गायत्रीछन्दोदेवतया सोमो बल्ल्यात्मक आभृतः समानीतः । सोमपीथाय  
दिवः साकाशादानीतस्य सोमस्य पानाय संनयितुं सांनाय्यं कर्तुमन्तरं वकलं  
पलाशशाखाया अभ्यन्तरं यच्छकलं तदाददे स्वी करोमि । अयमर्थः—पर्णवल्के-  
रातश्चनं कृत्वा तेन निष्पन्नेन दध्ना सांनाय्येन हुत्वा तच्छेषे भक्षिते सोमः  
पीतो भवति । दध्नो मन्त्रेण सोमीकरणात् । तथा चाऽऽतश्चनमन्त्रब्राह्मणे समा-  
न्नातम्—“सोमेन त्वाऽऽतनच्मिन्द्राय दधीत्याह । सोममेवैनत्करोति” इति ।

आपो देवीरिति सांनाय्यपात्राणि प्रोक्ष्यमाणान्यभिमन्त्रयेत्, पाठस्तु—

आपो देवीः शुद्धाः स्थ । इमा  
पात्राणि शुन्धत । उपातङ्कयाय  
देवानाम् । पर्णवल्कमुत शुन्धत, इति ।

देवीर्द्यौतनात्मिका हे आपो यूयं स्वत एव शुद्धाः स्थ, तस्मादिमानि सांना-  
य्यपात्राणि शोधयत । ततो देवानां संबन्धि यदुपातङ्क्यमातश्चनं तदर्थं पर्ण-  
वल्कं नूतनपलाशशकलमपि शुन्धत शोधयत ।

अथाऽऽतश्चनमन्त्रमाह—

पयो गृहेषु पयो अघ्नियासु । पयो वत्सेषु  
पय इन्द्राय हविषे ध्रियस्व । गायत्री पर्ण-  
वल्केन । पयः सोमं करोत्विमम् (२), इति ।

अस्मदीयेषु गृहेषु यत्पयो विद्यते यच्च पयो गोषु स्थितं यदपि पयो वत्सेषु



१०६२

श्रीमत्सायणाचार्यविरचितभाष्यसमेतम्— [३तृतीयकाण्डे-

पीतमविनष्टं तथाविधं हे पय इन्द्राय हविष इन्द्रसंबन्धिहविरर्थं ध्रियस्व धृतं भव । गायत्री देवी पर्णवल्केनाऽऽतञ्जनार्थं निक्षिप्यमाणेन पात्रस्थं पय इमं सोमं करोतु ।

अथाऽऽहवनीयेऽन्वाधीयमाने जप्यं मन्त्रत्रयम्, तत्र प्रथममाह—

अग्निं गृह्णामि सुरथं यो मयोभूः । य उद्यन्तं-  
मारोहति सूर्यमह्ने । आदित्यं ज्योतिषां ज्योति-  
रुत्तमम् । श्वो यज्ञाय रमतां देवताभ्यः, इति ।

योऽग्निर्मयोभूः सुखस्य भावयिता योऽग्निरह्नेऽहःसिद्धयर्थमुद्यन्तं सूर्यमा-  
रोहति । तथा चाग्निहोत्रब्राह्मणे पठ्यते—“उद्यन्तं वावाऽऽदित्यमग्निरनुस-  
मारोहति” इति । कीदृशं सूर्यमादित्यमदितेः पुत्रं ज्योतिषां चन्द्रादीनां मध्य  
उत्तमं ज्योतिरधिकज्योतिस्वरूपमीदृशं सूर्यं योऽग्निः समारोहति तादृशमग्निं  
सुरथं शोभनरथयुक्तं गृह्णामि स्वी करोमि । ततो गृहीतोऽयमग्निः श्वः परेद्युर्दे-  
वताभ्यो देवता आराधयितुं यज्ञाय यज्ञनिष्पत्तये रमतामस्मद्गृहे क्रीडतु ।

अथ द्वितीयमाह—

वसून्नुद्रानादित्यान् । इन्द्रेण सह  
देवताः । ताः पूर्वः परिगृह्णामि ।  
स्व आयतने मनीषया, इति ।

वस्वादीनन्यांश्च देवता इन्द्रेण सहितास्ताः सर्वाः पूर्व इतरयजमानेभ्यः  
प्रथमभूतोऽहं स्व आयतने स्वकीयस्थाने मनीषया प्रज्ञया परिगृह्णामि ।

अथ तृतीयमाह—

इमामूर्जे पञ्चदशीं ये प्रविष्टाः । तान्देवान्परि-  
गृह्णामि पूर्वः (३) । अग्निर्हव्यवाडिह तानाव-  
हतु । पौर्णमासं हविरिदमेषां मयि ।  
आमावास्यं हविरिदमेषां मयि, इति ।

१ क. ख. पीतं सदवतिष्ठत्तया° । २ क. ख. देवादीनां ।



इमां वर्तमानामूर्जमन्नहेतुं पञ्चदशीं शुक्लपक्षस्य कृष्णपक्षस्य वा पञ्चदशसं-  
ख्यापूरणीं तिथिं ये देवाः प्रविष्टास्तान्देवानहमितरयजमानेभ्यः पूर्वभावी  
सन्परिगृह्णामि । हव्यवाडयमग्निरिह कर्मणि तान्देवानिहाऽऽवहतु । एषां  
देवानां संबन्धि पौर्णमास्यां प्रयोक्तव्यमिदं हविर्मयि वर्तताम् । तथाऽमा-  
वास्यां प्रयोक्तव्यमेषां देवानामिदं हविर्मयि वर्तताम् । इदं च मन्त्रभागद्वयं  
य(त)योस्तिथ्योर्व्यवस्थया पठनीयम् ।

अथाऽऽहवनीयगार्हपत्ययोर्मध्ये स्थित्वा जप्यं मन्त्रमाह—

अन्तराऽग्नी पशवः । देवसंसद्-

मागमन् । तान्पूर्वः परिगृह्णामि ।

स्व आयतने मनीषया, इति ।

अग्नी अन्तराऽनयोरग्न्योर्मध्ये येयं देवसंसद्देवानां स्थानं तदुद्दिश्य पशवः  
सर्वे समागमन् । तस्मात्तत्रस्थान्देवान्पूर्वः परिगृह्णामीत्यादि पूर्ववच्चाख्येयम् ।

अथ गार्हपत्येऽन्वाधीयमाने जप्यं मन्त्रद्वयम्, तत्र प्रथममाह—

इह प्रजा विश्वरूपा रमन्ताम् । अग्निं गृह-

पतिमभिसंवसानाः । ताः पूर्वः परिगृ-

ह्णामि (४) । स्व आयतने मनीषया, इति ।

गृहपतिं गृहस्य पालकमिमं गार्हपत्याग्निमभिसंवसाना अभितः सम्यगा-  
च्छाद्य वर्तमाना विश्वरूपा बहुविधाः पुत्रपौत्रभृत्यादिरूपाः प्रजा इहास्मि-  
न्स्थाने रमन्तां क्रीडन्तु । अतस्तत्र स्थितास्ताः सर्वा देवताः पूर्वः परिगृह्णा-  
मीत्यादि पूर्ववत् ।

अथ द्वितीयमाह—

इह पशवो विश्वरूपा रमन्ताम् । अग्निं

गृहपतिमभिसंवसानाः । तान्पूर्वः परि-

गृह्णामि । स्व आयतने मनीषया, इति ।

पशवो गवाश्वादयः । अन्यत्पूर्ववत् ।



अथ दक्षिणाग्नावन्वाधीयमाने जप्यं मन्त्रमाह—

अयं पितॄणामग्निः । अवाङ्मव्या  
पितृभ्य आ । तं पूर्वः परिगृह्णामि ।  
अविषं नः पितुं करत् , इति ।

अयं दक्षिणस्यां दिशि वर्तमानः पितॄणां संबन्धी वह्निः पितृभ्यः पित्र-  
र्थमा समन्ताद्भव्या हवींष्यवाङ्मवहत् । तं दक्षिणाग्निमितरेभ्यः पूर्वभावी  
सन्नहं परिगृह्णामि । सोऽग्निर्नोऽस्मदीयं पितुमन्नमविषं करद्विषरहितं करोतु ।

अथ सभ्याग्रेरुपस्थानमन्त्रमाह—

अजस्रं त्वाꣳ सभापालाः ( ५ ) । विजय-  
भागꣳ समिन्धताम् । अग्ने दीदाय  
मे सभ्य । विजित्यै शरदः शतम् , इति ।

यत्रासैर्दीव्यन्ति विजयन्ते सा सभा तस्यां सभायां साधुः सोऽग्निः  
सभ्यः । हे सभ्य त्वामस्मदीयाः सभापालकाः समिन्धतां सम्यग्दीप्यन्ताम् ।  
कीदृशं त्वामजस्रमनवरतं विजयभागं विजयेन लभ्यो भागो यस्य तादृशम् ।  
हे सभ्याग्रे मे मम शतं शरदः शतसंख्याकान्संवत्सरान्विजित्यै विजयाय त्वं  
दीदाय दीप्यस्व ।

अथाऽऽवसथ्योपस्थानमन्त्रमाह—

अन्नमावसथीयम् । अभिहराणि  
शरदः शतम् । आवसथे श्रियं  
मन्त्रम् । अहिर्बुध्नियो नियच्छतु, इति ।

अहि द्यूते विजयं प्राप्ताः पुरुषा आगत्य यत्र भोजनार्थं निवसन्ति स  
प्रदेश आवसथस्तत्राऽऽनीतमावसथीयं तादृशमन्नमभिहराण्याभिमुख्येनोपह-  
रामि । कंचिदपि न हिनस्तीत्यहिः । बुध्ने मूले जगदादौ भवो बुध्नियः । अहि-  
र्बुध्निय इत्येतन्नामकः पञ्चमोऽग्निः शतं शरदः शतसंख्याकान्संवत्सरानावस-  
थेऽस्मदीये गृहे श्रियं धनादिसमृद्धिं मन्त्रमृगादिसमृद्धिं च नियच्छतु ददातु ।



अथ पञ्चस्वप्यग्निष्वन्वाहितेषु जप्यं मन्त्रमाह—

इदमहमग्निज्येष्ठेभ्यः । वसुभ्यो यज्ञं प्रब्र-

वीमि । इदमहमिन्द्रज्येष्ठेभ्यः ( ६ ) ।

रुद्रेभ्यो यज्ञं प्रब्रवीमि । इदमहं वरुण-

ज्येष्ठेभ्यः । आदित्येभ्यो यज्ञं प्रब्रवीमि, इति ।

अग्निज्येष्ठो मुख्यो येषु ते वसवोऽग्निज्येष्ठास्तदर्थमस्मदीयं यज्ञमिदं प्रब्रवी-  
मीदानीमेव भवदीयोऽयं यज्ञ इति कथयामि । एवं रुद्रादित्यवाक्ययोरपि  
योजनीयः ।

कल्पः—“पयस्वतीरोषधय इति पुरा बर्हिष आहर्तोर्जायापती अश्रीतः”  
इति । पाठस्तु—

पयस्वतीरोषधयः । पयस्वद्वीरुधां पयः । अपां

पयसो यत्पयः । तेन मामिन्द्र संसृज, इति ।

सारवाची पयःशब्दः । ओषधयः पयस्वत्यः सारवत्यः । वीरुधां  
लतानां संबन्धि यत्पयो निर्गतं क्षीरं तदपि पयस्वत्सारवत् । अपां मध्ये  
यत्पयः सारं यच्च पयसः गवादिक्षीरस्य पयः सारं तेन सारेण सर्वेण हे इन्द्र  
मां संसृज योजय ।

अथ व्रतोपायनमन्त्रानाह—

अग्ने व्रतपते व्रतं चरिष्यामि । तच्छेकेयं

तन्मे राध्यताम् । वायो व्रतपत आदित्य-

व्रतपते ( ७ ) । व्रतानां व्रतपते व्रतं चरि-

ष्यामि । तच्छेकेयं तन्मे राध्यताम्, इति ।

व्रतस्यानुष्ठेयस्य कर्मणः पालको व्रतपतिस्तादृश हेऽग्ने व्रतमिदमहं चरि-  
ष्यामि । त्वदनुग्रहेण तद्व्रतं कर्तुमहं शकेयं शक्तो भूयासम् । तद्व्रतं मे मदर्थं  
राध्यतां समृद्धं भवतु । वाय्वादित्यमन्त्रयोरपि व्रतं चरिष्यामीत्यादिकमनु-



१०६६

श्रीमत्सायणाचार्यविरचितभाष्यसमेतम्— [३तृतीयकाण्डे-

षञ्जनीयम् । अग्निवाग्वादित्येभ्यो व्यतिरिक्तोऽपि यः कश्चिदेवो व्रतानां सर्वेषां मध्ये विशेषेणास्मदीयस्य व्रतस्य पालकस्तद्विषयश्चतुर्थो मन्त्रः । 'अग्ने व्रतपते' इत्येक एव मन्त्रो ब्राह्मणस्येत्येकः पक्षः । तदनुसारेण 'मम नाम प्रथमम्' इत्यनुवाके स मन्त्र आम्नातः । चत्वारोऽप्येते मन्त्रा ब्राह्मणस्येत्यपरः पक्षः, तथा च सूत्रकार आह—“सर्वान्ब्राह्मणः” इति । एतदनुसारेणाऽऽद्यमन्त्रस्यात्र पुनः पाठः ।

अथ वत्सापाकरणहेतोः पलाशशाखाया आहरणमन्त्रमाह—

इमां प्राचीमुदीचीम् । इषमूर्जमभि संस्कृताम् ।

बहुपर्णमिशुष्काग्राम् । हरामि पशुपामहम्, इति ।

इमां पलाशशाखामहं हरामि गृहे प्रापयामि । कीदृशीं प्राचीं प्राच्यां दिशि प्रसृताम् । उदीचीमुत्तरस्यां प्रसृतां वा । इषमन्नमूर्जं क्षीरादिरसं चाभि संस्कृताम्, “इषे त्वोर्जे त्वा” इतिमन्त्रपूर्वकच्छेदनेन संपादिताम् । बहुपर्णत्वमिशुष्काग्रत्वं च प्रसिद्धम् । पशुपां पशूनां वत्सानां च पालयित्रीम् । आर्द्रत्वात्पर्णबहुत्वाच्च ताडने वेदनीभावः पालनम् ।

अथ प्रसारिते शुल्बे द्वाविधमसंभरणमन्त्रौ, तयोः प्रथमं मन्त्रमाह—

यत्कृष्णो रूपं कृत्वा । प्राविशस्त्वं

वनस्पतीन् । ततस्त्वामेकविंशतिधा ।

संभरामि सुसंभृतां ( ८ ), इति ।

हेऽग्ने त्वं यद्यस्मात्कारणात्कृष्णमृगो भूत्वा तदीयं रूपं कृत्वा वनस्पतीन्प्राविशः प्रविष्टवानसि । तथा च ब्राह्मण आम्नायते—“अग्निर्देवेभ्यो निलायत । कृष्णो रूपं कृत्वा । स वनस्पतीन्प्राविशत् ” इति । ततस्तस्मात्कारणाद्वनस्पतिषु प्रविष्टं त्वामेकविंशतिधा पञ्चदश सामिधेनीकाष्ठानि त्रयः परिधयो द्वे आधारसमिधावनूयाजसमिदेकेत्येकविंशतिप्रकारम् । सुसंभृता सष्टुभरणसमर्थेन शुल्बेन संभरामि संभूय धारयामि ।

अथ द्वितीयमाह—

त्रीन्परिधींस्तिस्रः समिधः । यज्ञा-  
युरनुसंचरान् । उपवेषं मेक्षणं



धृष्टिम् । संभरामि सुसंभृतां, इति ।

य एते त्रयः परिधयो ये चाऽऽधारसमिधावेकाऽनूयाजसमिदिति त्रयः समिद्विशेषाः । एते षडपि यज्ञस्याऽऽयुरनुसंचरन्ति । उपवेषोऽङ्गाराणामुदीच्यां दिशि निरूहणहेतुः । मेषणं चरोरुपधानसाधनम् । धृष्टिरङ्गाराणां प्रत्यङ्गिनिरूहणसाधनम् । एतत्सर्वं सुसंभृता संभरामि ।

अथ परिस्तरणार्थानां दर्भाणां छेदनाय शस्त्रसंयोजनमत्रमाह—

या जाता ओषधयः । देवेभ्यस्त्रि-

युगं पुरा । तासां पर्वं राध्या-

सम् । परिस्तरमाहरन्, इति ।

युगशब्देन कालविशेषा लक्ष्यन्ते । ते च कालविशेषास्त्रिविधा वर्षाशरद्वसन्तात्मकाः । त्रियुगं यथोक्तकालं देवेभ्यो देवार्थं पुरा सृष्ट्यादौ या ओषधयो जाताः । एतदेवाभिप्रेत्याऽऽग्रयणप्रकरणे सूत्रकारेणोक्तम्—“वर्षासु श्यामाकैर्यजेत शरदि व्रीहिभिर्वसन्ते यवैः” इति । तासामोषधीनामहं पर्वं छेदनयोग्यं संधिस्थानं राध्यासं साधयिष्यामि । किं कुर्वन्परिस्तरमाहरन्परिस्तरणसाधनहेतुं दर्भमानयन् ।

अथ छेदनमत्रमाह—

अपां मेध्यं यज्ञियम् । सदेवः शिव-

मस्तु मे ( ९ ) । आच्छेत्ता वो मा

रिषम् । जीवांनि शरदः शतम्, इति ।

अपां संबन्धि मेध्यं शुद्धमत एव यज्ञियं यज्ञयोग्यं सदेवं देवैः सहितं देवानां परिस्तरणयोग्यं तादृशं यत्सारमस्ति तन्मे मम शिवमस्तु । तच्चापां सारं दर्भरूपम् । तथा चान्यत्रापः प्रकृत्याऽऽघ्रायते—“तासां यन्मेध्यं यज्ञियं सदेवमासीत् । तदपोदक्रामत् । ते दर्भा अभवन्” इति । तादृशा हे दर्भा वो युष्माकमाच्छेत्ताऽप्यहं मारिषं हिंसितो मा भूवं किंतु शतं शरदः संवत्सराञ्जीवानि ।

अथ संनहनमत्रमाह—

अपंरिमितानां परिमिताः । संनह्ये सुकृ-



ताय कम् । एनो मा निगां कतमच्च-  
नाहम् । पुनरुत्थाय बहुला भवन्तु, इति ।

अपरिमिता अनन्ता ये दर्भास्तेषां मध्ये परिमिताः कतिपये दर्भा मया गृहीता न तु सर्वे । ततः संतानविच्छेदं न करोमि । सुकृताय शोभनाय कर्मणे तान्दर्भानहं कं सुखं यथा भवति तथा संनह्ये बध्नामि । कतमच्चन किञ्चिदपि स्वल्पमप्येनः पापं मा निगां नितरामहं मा प्राप्नवानि । पापाभावे हेतुः—एते दर्भाः पुनरुत्थाय भूयोऽप्याच्छेदनस्थानादुत्पद्य बहुलाः प्रभूता भवन्तु । अत आच्छेदनं दर्भाणां हितमेव ।

अथ पिण्डपितृयज्ञे बहिरास्तरणमन्त्रमाह—

सकृदाच्छिन्नं बहिरूर्णामृदु । स्योनं पितृ-  
भ्यस्त्वा भराम्यहम् । अस्मिन्त्सीदन्तु  
मे पितरः सोम्याः । पितामहाः प्रपि-  
तामहाश्चानुगैः सह ( १० ), इति ।

सकृदाच्छिन्नमेकवारमेव लूनं यद्बहिरूर्णामृदु तूलवन्मृदुस्पर्शं स्योनं सुख-  
करमस्ति । हे बहिस्तादृशं त्वां पितृभ्यः पित्रर्थमहं भरामि संस्तृणामि ।  
अस्मिन्नास्तीर्णे बहिषि सोम्याः सोमार्हा मे पितरः पितामहाः प्रपितामहा-  
श्चानुगैः स्वकीयैर्भृत्यैः सह सीदन्तु निवसन्तु ।

अथ शाखापवित्रस्य क्रियमाणस्यानुमन्त्रणार्थौ द्वौ मन्त्रौ । तत्र प्रथममाह—

त्रिवृत्पलाशे दर्भः । इयान्प्रादेशसं-  
मितः । यज्ञे पवित्रं पोतृतमम् ।  
पयो हव्यं करोतु मे , इति ।

पलाशे पलाशशाखाविशेषे दर्भः पवित्ररूप आश्रित इति शेषः । कीदृशो  
दर्भस्त्रिवृत्त्रिगुणः । तद्दर्भस्य परिमाणमियानित्यभिनीय प्रदर्श्यते । प्रादेशसं-  
मित इति वचनेनापि स्पष्टी क्रियते । सोऽयं दर्भो मे ममास्मिन्यज्ञे पयोऽस्माभिः



संपाद्यमानं क्षीरं हव्यं होमयोग्यं करोतु । कीदृशं पयः पवित्रं स्वयंशुद्धं  
पोतृतममस्माकमतिशयेन शोधकम् ।

अथ द्वितीयमाह—

इमौ प्राणापानौ । यज्ञस्याङ्गानि  
सर्वशः । आप्याययन्तौ संचर-  
ताम् । पवित्रे हव्यशोधने, इति ।

हव्यशोधने हविषां शोधके द्वे पवित्रे दर्भरूपे तद्रूपाविमावस्मदीयौ प्राणा-  
पानौ यज्ञस्य सर्वशोऽङ्गानि सर्वानप्यवयवानाप्याययन्तौ वर्धयन्तौ संचरताम् ।

अथ पवित्रकरणमत्रमाह—

पवित्रे स्थो वैष्णवी । वायुर्वा  
मनसा पुनातु ( ११ ), इति ।

हे पवित्रे शुद्धिहेतू युवां वैष्णवी स्थो यज्ञात्मकस्य विष्णोः संबन्धिनी  
स्थः । वायुर्देवो युवां मनसा स्मरणमात्रेण पुनातु शोधयतु ।

अथ प्रस्तरे पवित्रसंसर्जनमत्रमाह—

अयं प्राणश्चापानश्च । यजमानमपि गच्छताम् ।  
यज्ञे ह्यभूतां पोतारौ । पवित्रे हव्यशोधने, इति ।

अयं दर्भरूपः प्राणश्चापानश्चेत्युभौ यजमानं प्रस्तररूपमपि गच्छतामनुप्र-  
विश्य वर्तेताम् । हि यस्मादेतौ यज्ञे पोतारौ शोधकावप्यभूतां तस्मादिमे  
पवित्रे । हव्यशोधने सर्वस्यापि हविषः शोधके ।

अथ दर्भमयस्य वेदस्य निष्पादनमत्रमाह—

त्वया वेदिं विविदुः पृथिवीम् ।  
त्वया यज्ञो जायते विश्वदानिः ।  
अच्छिद्रं यज्ञमन्वेषि विद्वान् ।  
त्वया होता संतनोत्यर्धमासान्, इति ।

हे वेद निष्पाद्यमान त्वया सहायभूतेन सर्वे देवाः पृथिवीं विस्तीर्णा भूम्या-



त्मिकां वा वेदिं विविदुर्लब्धवन्तः । अत एव ब्राह्मणमाश्रायते—“ वेदेन वै देवा असुराणां वित्तं वेद्यमविन्दन्त तद्वेदस्य वेदत्वम् ” इति । असुरवित्तं चेयं भूमिः । तथा चान्यत्राऽऽम्नातम्—“ असुराणां वा इयमग्र आसीत् ” इति । “ भूमिरेव वेदिः सा वा इयं सर्वैव वेदिः ” इति श्रुत्यन्तरात् । तस्माद्वेदेन साधनेन भूम्यात्मिका वेदिर्देवैर्लब्धा । किंच हे वेद त्वया यज्ञो विश्वदानिर्विश्वस्य फलस्य दाता जायते । किंच त्वं विद्वानभिज्ञः सन्नच्छिद्रमविगुणं यज्ञमन्वेष्यनुप्राप्नोषि संपादयसीत्यर्थः । किंच त्वया सहायभूतेन होता होमस्य कर्ताऽर्धमासाञ्शुक्लकृष्णपक्षरूपान्संतनोति यज्ञानुष्ठानेन संततान्करोति । तथाच ब्राह्मणम्—“ वेदं होताऽऽहवनीयात्स्तृणन्नेति । यज्ञमेव तत्संतनोत्युत्तरस्मादर्धमासात् । तं संततमुत्तरेऽर्धमास आलभते । तं काले काल आगते यजते ” इति । एवं पुनः पुनरनुष्ठानाद्यज्ञविशिष्टानामर्धमासानां सांतत्यं संपद्यते ।

अथ दोहने वत्सबन्धनरज्जुस्वीकारानुमन्त्रणमन्त्रमाह—

त्रयस्त्रिंशोऽसि तन्तूनाम् । पवित्रेण  
सहाऽऽगहि (१२) । शिवेयं रज्जुर-  
भिधानी । अग्नियामुपसेवताम्, इति ।

जायमानरज्ज्वंशा गुणास्तन्तवस्तेषां तन्तूनां त्रयस्त्रिंशोऽसि । हे वत्सबन्धनरज्जुविशेष त्वं त्रयस्त्रिंशत्संख्याविशिष्टः समूहोऽसि, तावद्विस्तन्तुभिर्निष्पादित इत्यर्थः । हविर्भुजां देवानां तत्संख्योपेतत्वात्तदात्मना प्रशंसितुमियं संख्योच्यते न त्वत्र विहिता काचित्तन्तुसंख्याऽस्ति । हे तथाविध रज्जुविशेष स त्वं पवित्रेण शुद्धिसामर्थ्येन सहाऽऽगच्छ । इयमभिधानी बन्धनरज्जुः शिवा सुखकरी सत्यग्नियां गामुपसेवताम् ।

अथ क्षीरपाकार्थमङ्गारेषु कुम्भ्यामधिश्रयणे मन्त्रमाह—

अप्रस्रंसाय यज्ञस्य । उखे उप-  
दधाम्यहम् । पशुभिः संनीतं विभृ-  
ताम् । इन्द्राय शृतं दधि, इति ।

हे उखे कुम्भि यज्ञस्य यज्ञार्थस्य सांनाय्यस्याप्रसंसाय संसनपरिहारार्थं



त्वामहमुपदधाम्यङ्गारेषु स्थापयामि । सेयमुखा पशुभिः संनीतं गोभिः संपा-  
दितं क्षीरमिन्द्रार्थं शृतं पकं दधि च कृत्वा विभृतां धारयतु । यद्यपि  
“ मातरिष्वनो घर्मोऽसि ” इत्यधिश्रयणमन्त्रः संहितायामाम्नातस्तथाऽप्ययं  
मन्त्रस्तेन सह विकल्प्यते ।

अथ वत्सापाकरणार्थायाः पलाशशाखाया मूलं छित्त्वा प्रादेशपरिमितं यमु-  
पवेष्टं करोति तस्य करणे मन्त्रमाह—

उपवेष्टोऽसि यज्ञाय । त्वां परिवेषम-  
धारयन् । इन्द्राय हविः कृण्वन्तः ।  
शिवः शग्मो भवासि नः ( १३ ), इति ।

हे पलाशशाखांश यज्ञार्थं त्वमुपवेष्टोऽस्युपेत्याङ्गारनिरूहणादिना व्याप-  
कोऽसि तस्मादिन्द्रार्थं हविः कृण्वन्त ऋत्विग्यजमानास्त्वां परिवेषं यज्ञस्य  
परितो व्यापकमधारयन् । तादृशस्त्वं नोऽस्माकं शिवः सुखकरः शग्मः शान्तश्च  
भवसि ।

अथ दारुपात्रादिना कुम्भ्यामपिधानकाले यजमानेन जप्यमन्त्रमाह—

अमृण्मयं देवपात्रम् । यज्ञस्याऽऽ-  
युषि प्रयुज्यताम् । तिरःपवित्रमतिं  
नीताः । आपो धारय माऽतिगुः, इति ।

यदेतद्देवपात्रं देवानां योग्यं पिधानपात्रं तदेतन्मृण्मयं न भवति । ‘ न  
मृण्मयेनापिदध्यात् ’ इति निषेधात् । किं त्वयोमयं दारुमयं वा । ‘ अय-  
स्पात्रेण वा दारुपात्रेण वा पिदधाति ’ इति विधानात् । तच्च पात्रं यज्ञस्य  
यज्ञाङ्गस्य सांनाय्यस्याऽऽयुष्यायुर्निमित्तं सुरक्षितत्वनिमित्तं प्रयुज्यतां पिधाने  
साधनी क्रियताम् । पिधानस्य प्रयोजनमुच्यते । तिरःपवित्रं कुम्भ्यां तिर्य-  
क्त्वेन स्थापितं यत्पवित्रं तदतिक्रम्याऽऽपो नीता दोहनपात्रसंशालनीया  
आपस्तिरःपवित्रव्यवधानेन कुम्भ्यामासिक्ताः । हेऽध्वर्यो ताः पवित्रगता आपो  
माऽतिगुर्यथा कुम्भीमतिक्रम्य बहिर्न गच्छन्ति तथा कर्तुं पिधानपात्रेण धारय ।

अथ प्रोक्ष्यमाणानां सांनाय्यपात्राणामभिमन्त्रणे मन्त्रमाह—

देवेन सवित्रोत्पृताः । वसोः सूर्यस्य



१०७२

श्रीमत्सायणाचार्यविरचितभाष्यसमेतम्— [३तृतीयकाण्डे—

रश्मिभिः । गां दोहपवित्रे रज्जुम् ।

सर्वा पात्राणि शुन्धत, इति ।

एताः प्रोक्षणसाधनभूता आपः सवित्रा सूर्येण देवेन वसोर्जगन्निवासहेतो-  
स्तस्य सूर्यस्य रश्मिभिश्चोत्पूता उत्कर्षेण शुद्धाः संपन्नास्तादृश्यो हे आप  
इमां गां दोहपवित्रे यदोहनपात्रं यच्च कुम्भ्यां स्थापितं तदुभयं रज्जुं बन्धनहे-  
तुमन्यान्यपि सर्वाणि सांनाय्यपात्राणि शुन्धत शोधयत ।

अथ सायंकालेऽरण्यादागच्छन्तीनां गवां प्रतीक्षणे मन्त्रमाह—

एता आचरन्ति मधुमदुहानाः । प्रजा-

वतीर्यशसो विश्वरूपाः ( १४ ) ।

बह्वीर्भवन्तीरुपजायमानाः । इह

व इन्द्रो रमयतु गावः, इति ।

एता दृश्यमाना गाव आचरन्ति, अस्मानाभिमुख्येनाऽऽगच्छन्ति । कीदृश्यो  
गावो मधुमन्मधुररसोपेतं दुग्धं दुहानाः प्रजावतीर्विदुवत्सा यशसो हेतुरूपा  
विश्वरूपाः शुक्लकृष्णादिनानारूपा बह्वीर्भवन्तीः संतानवृद्ध्या बहुभावं  
गच्छन्त्य उपजायमानाः कर्मसु पुनः पुनरुपयुज्यमानाः । तादृश्यो हे गावो वो  
युष्मानिह मदृह इन्द्रो रमयतु क्षीरादिसमृद्ध्या रतिहेतून्करोतु ।

अथ वत्सबन्धने मन्त्रमाह—

पूषा स्थ, इति ।

हे वत्स त्वं पूषा स्थ पूषाऽसि क्षीरस्य पुष्टिहेतुरसि ।

अथ दोग्धुरूपसादने मन्त्रमाह—

अयक्ष्मा वः प्रजया संसृजामि ।

रायस्पोषेण बहुला भवन्तीः ।

ऊर्जे पयः पिन्वंमाना घृतं च । जीवो

जीवन्तीरुप वः सदेयम्, इति ।

हे गावो वो युष्मान्प्रजया संसृजामि वत्सेन संयोजयामि । कीदृशीर्युष्मा-



नयक्ष्मा रोगरहिता रायस्पोषेण धनपुष्ट्या बहुला भवन्तीर्बहुलाः प्रथिता भवन्तीः पुष्टिहेतुभूता भवन्तिवत्यर्थः । ऊर्जं रसोपेतं पयो घृतं च पिन्वमानाः सिञ्चतीर्युष्मत्प्रसादादहं जीवश्चिरंजीवी जीवन्तीश्चिरं जीवन्तीर्वो युष्मानुप-सदेयमुपेत्य भजामि ।

अदुह्यमानाया गोरभिमन्त्रणे मन्त्रमाह—

द्यौश्चे॒मं य॒ज्ञं पृ॒थि॒वी च॒ संदु॒हाता॒म् ।

धा॒ता सोमे॒न सह॒ वाते॒न वा॒युः । य॒ज-  
मा॒नाय॒ द्रवि॑णं दधातु ( १५ ), इति ।

द्यौः पृथिवी चेत्येते उभे देवते इमं यज्ञमेतद्यज्ञसाधनं पयः संदुहाताम् । तथा सोमेनौषधीशेन सहावस्थितो यो धाता वातेन प्राणात्मनाऽवस्थितो यश्च वायुस्तावुभावपि संदुहाताम् । अथ सर्वोऽयं देवतागणो यजमानाय द्रविणं दधातु धनं संपादयतु ।

अथ धाराघोषस्यानुमन्त्रणे मन्त्रमाह—

उत्सं॑ दुहन्ति॒ कल॑शं चतु॑र्बिलम् ।

इडां॑ दे॒वीं मधु॑मतीं सुव॑र्विदम् ।

तदिन्द्रा॑ग्नी जिन्व॑तः सूनृ॑तावत् ।

तद्य॑जमानममृत॑त्वे दधातु, इति ।

दोग्धारः पुरुषा इडां गां कलशं कलशसमानमूधो दुहन्ति । कीदृशं कल-शमुत्सं क्षीरप्रस्रवणोपेतं चतुर्बिलं स्तनचतुष्टयगतैश्चतुर्भिर्बिलैर्युक्तम् । कीदृशी-मिडां देवीं द्योतमानां मधुमतीं मधुररसोपेतां सुवर्विदं स्वर्गस्य लम्भयित्रीम् । तदुग्धमिन्द्राग्नी जिन्वतं प्रीणयतं प्रीतिहेतुं कुरुतम् । कीदृशं तदुग्धं सूनृता-वत्प्रियसत्यात्मकवचनयुक्तमिदं क्षीरं मधुरं स्वादुतरमित्यादिशब्दैरुच्यमान-मित्यर्थः । तच्चेन्द्राग्न्यनुगृहीतं क्षीरं यजमानममृतत्वे कर्मफले दधातु स्थापयतु ।

अथ दुग्धमानयन्तं पुरुषं प्रत्यध्वर्योः प्रश्नमन्त्रमाह—

काम॑धु॒क्षः प्र॒ णो॑ ब्रूहि ।



इन्द्राय हविरिन्द्रियम्, इति ।

हे दोग्धर्विद्यमानासु गोषु मध्ये गां कामधुक्षो दुग्धवानसि नोऽस्मभ्यं ब्रूहि ।  
इन्द्रियमिन्द्रियवृद्धिकारणमिदं हविरिन्द्राय संपाद्यते तस्माद्युक्तमाचक्ष्व ।

अथ दोग्धुः प्रत्युत्तरमब्रूमाह—

अमूं यस्यां देवानां । मनु-

ष्याणां पयो हितम्, इति ।

गङ्गायमुनादिनामानि मनुष्यैर्गोषु व्यवहियन्ते । स च नामविशेषोऽमूमि-  
तिसर्वनाम्ना निर्दिश्यते । इमां गङ्गां दुग्धवानस्मीत्यर्थः । यस्यां गङ्गायां  
देवानां मनुष्याणां च हितं पयो वर्तते ताममूमिति पूर्वत्रान्वयः ।

अथ वाग्यमनयुक्तस्याध्वर्योर्वाग्विसर्जनमब्रूमाह—

बहु दुग्धीन्द्राय देवेभ्यः । हव्यमाप्या-

यतां पुनः ( १६ ) । वत्सेभ्यो मनु-

ष्येभ्यः । पुनर्दोहाय कल्पताम्, इति ।

हे गौर्बहु क्षीरं दुग्धि । तत्क्षीररूपं हव्यमिन्द्रार्थं देवार्थं च पुनराप्यायतां  
भूयो वर्धताम् । ततो वत्सार्थं मनुष्यार्थं च । पुनर्दोहाय गौरियं कल्पतां  
शक्ता भवतु ।

अथ दध्याद्यातश्चनस्योपर्यग्निहोत्रोच्छेषणस्याभ्यातश्चने मब्रूमाह—

यज्ञस्य संततिरसि । यज्ञस्य

त्वा संततिमनु संतनोमि, इति ।

हेऽग्निहोत्रोच्छेषण यज्ञस्य संततिरविच्छेदकारणं त्वमसि । तादृशं त्वां  
यज्ञस्य संततिमनु यज्ञसंबन्धिनमविच्छेदमभिलक्ष्य संतनोमि दुग्धेन संततं  
करोमि ।

अथ दारुपात्रादिनां कुम्भ्या अपिधाने मब्रूमाह—

अदस्तमसि विष्णवे त्वा । यज्ञायापि-

दधाम्यहम् । अद्विररिक्तेन पात्रेण ।



याः पूताः परिशेरते , इति ।

हे क्षीरादस्तमनुपक्षीणं त्वमसि । या आपः पूताः शुद्धाः सत्यः परि-  
शेरतेऽपिधानपात्रस्योपरि वर्तन्ते ताभिरद्भिररिक्तेन जलसहितेन पात्रेण  
विष्णवे व्याप्तिमते यज्ञाय हे क्षीर त्वामहमपिदधामि ।

अथ परिवासनशकलस्य प्रक्षेपणे मन्त्रमाह—

अयं पयः सोमं कृत्वा । स्वां योनिमपि-  
गच्छतु ( १७ ) । पर्णवल्कः पवित्रम् ।  
सौम्यः सोमाद्धि निर्मितः , इति ।

अयं क्षीरे प्रक्षिप्यमाणः पर्णवल्कः पलाशशाखासंबन्धिशकलः पवित्रं शुद्धं  
पयः सोमं सोमसमानं कृत्वा स्वां योनिं स्वकीयस्थानमपिगच्छतु प्राप्नोतु ।  
कीदृशः पर्णवल्कः सौम्यः सोमसंबन्धी । तदेव स्पष्टी क्रियते—सोमाद्धि निर्मि-  
तस्तृतीयस्या दिवो गायत्र्या समानीयमानात्सोमाद्यः पर्णो भूमौ पतितस्त-  
स्मात्सोमपर्णादुत्पन्नः पलाशवृक्षः । अतः पर्णवल्कस्य सोमसंबन्धित्वम् ।

अथ शाखापवित्रस्य प्रज्ञातत्वेन कचिदवस्थापने मन्त्रमाह—

इमौ पर्णं च दर्भं च । देवानां हव्य-  
शोधनौ । प्रातर्वेषाय गोपाय ।  
विष्णो हव्यं हि रक्षसि, इति ।

योऽयं पर्णः पलाशशाखारूपो यश्च दर्भः पवित्ररूपस्ताविमाबुभौ देवानां  
हविषः शोधकौ । प्रातर्वेषाय प्रातर्दोहात्मने व्यापिने यज्ञाय तौ पर्णदर्भौ  
गोपाय रक्ष । हि यस्मात्कारणाद्धे विष्णो त्वं हव्यं रक्षसि तस्मात्तदुपयु-  
क्तस्य शाखापवित्रस्य रक्षणं तवोचितम् ।

सायंकाले वह्निषु परिस्तीर्यमाणेषु जप्यं मन्त्रमाह—

उभावग्नी उपस्तृणते । देवता उपवसन्तु  
मे । अहं ग्राम्यानुपवसामि । मह्यं  
गोपतये पशून् ( १८ ), इति ॥



आभृत इमं गृह्णामि पूर्वस्ताः पूर्वः परिगृह्णामि सभापाला इन्द्रं ज्येष्ठेभ्य आदित्य  
व्रतपते सुसंभृता मे सह पुंनातु गहिनो विश्वरूपा दधातु पुनर्गच्छतु पशून् ॥

याः पुरस्तादिमामूर्जमिह प्रजा इह पशवोऽयं पितृणामग्निः ॥

इति कृष्णयजुर्वेदीयतैत्तिरीयब्राह्मणे तृतीयाष्टके सप्तमाध्याये  
चतुर्थोऽनुवाकः ॥ ४ ॥

आहवनीयगार्हपत्यावुभावप्यग्नी उपस्तृणतेऽध्वर्युरुपस्तृणाति । दक्षिणाग्नि-  
रपि ताभ्यामुपलक्ष्यते । एतद्यागसंबन्धिन्यो देवता मे मदर्थमुपवसन्त्वत्रोपेत्य  
निवसन्तु । अहं हि ग्राम्यान्पशूनुपवसामि नाश्रामि । किमर्थं मह्यं गोपतयेऽहं  
गोपतिर्गवां स्वामी यथा स्यामिति । अत एवान्यत्राऽऽम्नातम्—“यद्ग्रा-  
म्यानुपवसति तेन ग्राम्यानवरुन्धे” इति ।

अत्र विनियोगसंग्रहः—

अथ दार्शिकमन्त्राः स्युर्याः पुरस्तेत्यपो जपेत् ।

प्रणीयमाना देवा गेत्यन्वाधानात्पुरा जपेत् ॥ १ ॥

तृतीयशकलमादद्यादापः पात्राभिमन्त्रणम् ।

सर्पणवल्कैरातश्चयादग्निं पूर्वाग्निसंजपः ॥ २ ॥

अन्तर्वह्न्योर्जपेन्मध्य इह प्रेत्यपरानलम् ।

अयं त्रिभिर्जपेद्दक्षिणाग्निसभ्यावसध्यकान् ॥ ३ ॥

इदं जपेच्च सर्वाग्नीन्पयोऽश्रीतोऽत्र दंपती ।

अग्ने त्रेत्यादिका मन्त्रा व्रतोपायनकर्मणि ॥ ४ ॥

इमामाहरते शाखां यदिध्मं संभरेद्वयान् ।

याः परिस्तरणे दात्रस्पर्शच्छेदनबन्धनम् ॥ ५ ॥

सकृद्भेण वेदिं तु पितृयज्ञे स्तृणाति हि ।

त्रिवृच्छाखापवित्रे तु क्रियमाणेऽनुमन्त्रयेत् ॥ ६ ॥

पविं कृत्वा पवित्रे द्वे अयं प्रस्तरयोजनम् ।

त्वयेति वेदं कुरुते त्रयो रज्ज्वाभिमन्त्रणम् ॥ ७ ॥

अप्र कुम्भीं क्षिपेद्ब्रह्मावुपवेषं करोत्युप ।

अमृज्जप्यं पिधाने स्याद्देवे पात्रोक्षणे जपः ॥ ८ ॥

एताः प्रतीक्षते धेनूः पूषा वत्साभिवन्धनम् ।

अयेति दोग्धोपसीदेद्घौश्च दोह्येति गां जपेत् ॥ ९ ॥



उत्सं धाराघोषमन्नः कामधुक्षेति पृच्छति ।  
 अमूं दोग्धा पतिं ब्रूयाद्बहुं ब्रूयात्त्रिदोहने ॥ १० ॥  
 यज्ञाग्निहोत्रशेषं तु क्षिपेदातश्चनोपरि ।  
 अदस्तं दारुपात्रेण पिधत्तेऽयं पयस्त्विति ॥ ११ ॥  
 शकलं निदधातीमौ गूहेच्छाखापवित्रकम् ।  
 उभौ सायं परिस्तीर्यमाणेष्वग्निषु संजपेत् ॥ १२ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
 यब्राह्मणभाष्ये तृतीयकाण्डे सप्तमप्रपाठके चतुर्थोऽनुवाकः ॥ ४ ॥

अथ पञ्चमोऽनुवाकः ।

चतुर्थे दर्शपूर्णमासाङ्गभूताः केचिन्मन्त्रा उक्ताः । पञ्चमे त्वपरे मन्त्राः किय-  
 न्तोऽप्यभिधीयन्ते । तत्राऽऽहवनीयागारे गार्हपत्यागारे वा शयानेन जप्यं  
 मन्त्रमाह—

देवा देवेषु पराक्रमध्वम् । प्रथमा द्विती-  
 येषु । द्वितीयास्तृतीयेषु । त्रिरेकादशा इह  
 माऽवत । इदं शकेयं यदिदं करोमि ।  
 आत्मा करोत्वात्मने । इदं करिष्ये  
 भेषजम् । इदं मे विश्वभेषजा ।  
 अश्विना प्रावतं युवम् , इति ।

द्यावापृथिव्योरन्तरिक्षे च प्रत्येकमेकादशसंख्याका देवा वर्तन्ते । एतच्च  
 ये देवा दिव्येकादश स्थ इतिमन्त्रे समाम्नातम् । तत्र द्युलोकवर्तिन एकादश-  
 संख्याका देवाः प्रथमास्तादृशा हे देवा द्वितीयेषु पृथिवीवर्तिषु देवेषु पराक्र-  
 मध्वमप्रतिबन्धेन वर्तध्वम् । तथा द्वितीया हे देवास्तृतीयेष्वन्तरिक्षवर्तिषु देवेषु  
 पराक्रमध्वम् । हे त्रिरेकादशास्त्रिरावृत्ता एकादशसंख्याका देवाः सर्वेऽपि  
 यूयं संभूयेह कर्मणि वर्तमानं मामवत रक्षत । यदिदं कर्मेदानीं करोमि तदिदं  
 कर्म शकेयं संपूर्णं कर्तुं शक्तो भूयासम् । तत्रैतदेहस्थमात्मैव स्वार्थं करोतु ।

१ क. 'हु दुग्धि त्रिदो' ।



कोऽन्यः सहायो भवितुमर्हति । तद्यथा संपद्यते तथा युष्माभिः प्रसादनीयम् ।  
किंच भेषजं सर्वानिष्टोपशमनमिदं कर्म करिष्ये । हे विश्वभेषजा सर्वानिष्टो-  
पशमनकुशलावश्विनौ युवामपि मे मदीयमिदं कर्म प्रावतं प्रकर्षेण रक्षतम् ।

अथाङ्गाराणां पुरोडाशादपोहने मन्त्रमाह—

इदमहं सेनाया अभीत्वैर्यै

( १ ) । सुखमपोहामि, इति ।

अभीत्वैर्या अभिभवितुं पुरोडाशमतिदाहेन हिंसितुं प्रवृत्तायै सेनाया अङ्गा-  
रूपायां सेनायां सुखं प्रधानभूतमङ्गारमहमिदमिदानीमेवापोहाम्यपनयामि ।

अथ पुरोडाशस्याभिमन्त्रणे मन्त्रमाह—

सूर्यं ज्योतिर्विभाहि । महत इन्द्रियाय, इति ।

हे पुरोडाशाधिकस्येन्द्रियस्य सिद्ध्यर्थं सूर्यसमानदीप्तिः सन्विशेषेण  
दीप्यस्व ।

अथाभिधारणे मन्त्रमाह—

आप्यायतां घृतयोनिः । अग्निर्हव्याऽनुमन्य-

ताम् । स्वमङ्क्ष्व त्वचमङ्क्ष्व । सुरूपं

त्वां वसुविदम् । पशूनां तेजसा ।

अग्नये जुष्टमभिधारयामि , इति ।

घृतमेव योनिः कारणं यस्यासौ घृतयोनिः । घृतेन हि ज्वालोद्भवति ।  
तादृशोऽग्निराप्यायतां हव्यानि चास्मदीयान्यनुमन्यतामङ्गी करोतु । हे पुरोडाश  
त्वमपि स्वं रन्ध्रं पाकजन्यमङ्क्ष्वाञ्जय । तथा त्वचमङ्क्ष्वाञ्जय । घृतेन पिहित-  
रन्ध्रं स्निग्धच्छायं चाऽऽत्मानं कुरु । ततोऽहं सुरूपं शोभनरूपं च वसुविदं  
धनानां लम्भयितारमग्नये जुष्टं प्रियं त्वां पशूनां तेजसाऽनेन घृतेनाभिधारया-  
म्युपरि घृतधारया संस्करोमि ।

अथ पात्र्यामुपस्तरणमन्त्रमाह—

स्योनं ते सदनं करोमि ( २ ) । घृतस्य



धारया सुशेवं कल्पयामि , इति ।

हे पुरोडाश ते तव स्योनं सुखहेतुं सदनं स्थानं करोमि । घृतस्य धारया सुशेवं सुसेवितुं योग्यं यथा भवति तथा कल्पयामि संपादयामि ।

अथ पुरोडाशस्य सादने मन्त्रमाह—

तस्मिन्त्सीदामृते प्रतितिष्ठ । व्रीहीणां

मेध सुमनस्यमानः , इति ।

हे व्रीहिणां मेध सारभूत पुरोडाश तस्मिन्स्थाने सीदावस्थितिं कुरु । तथा सुमनस्यमानः सुप्रीयमाणोऽमृते निरुपद्रवे तस्मिन्स्थाने प्रतितिष्ठ प्रविष्टो भव ।

अथ पुरोडाशस्योद्गासने मन्त्रमाह—

आर्द्रः प्रथस्नुर्भुवनस्य गोपाः । शृत

उत्स्नाति जनिता मंतीनाम्, इति ।

आर्द्रो घृतेन शीतीकृतः प्रथस्तुः प्रथनशीलो भुवनस्य गोपा भूतजातस्य गोपायिता शृतः पक्वो मंतीनां प्राज्ञानां जनितोत्पादयिता पुरोडाश उत्स्नाति स्वात्मानमग्नेः सकाशादुन्मुञ्चति ।

प्रातर्दोहस्याभिधारणे मन्त्रमाह—

यस्तं आत्मा पशुषु प्रविष्टः । देवानां

विष्टामनु यो वितस्थे । आत्मन्वा-

न्त्सोम घृतवान्हि भूत्वा । देवान्गच्छ

सुवर्विद यजमानाय मह्यम्, इति ।

हे प्रातर्दोह ते तव य आत्मा घृतोपलक्षणः पशुषु प्रविष्टः प्रविश्य वर्तते । यश्च देवानां विष्टां विविधमवस्थानमनुलक्षीकृत्य स्वयमपि तदनुरूपं वितस्थे विविधं तिष्ठति । हे सोमसदृश पुरोडाश त्वमात्मन्वान्समीचीनस्वरूपवान्घृतवान्हि घृतयुक्तः प्रसिद्धो भूत्वा देवान्गच्छ प्राप्नुहि । यजमानाय मह्यं सुवर्विद स्वर्गं लभस्व ।



अथ कपालानां प्रत्यञ्जने मन्त्रमाह—

इरा भूतिः पृथिव्यै रसो मोत्क्रमीत् ( ३ ), इति ।

इराऽन्नरूपो भूतिः प्रजानां भवनहेतुः पृथिव्यै रसः कपालरूपायाः पृथिव्याः सारांशो मोत्क्रमीत्कपालेभ्य उक्रान्तो मा भूत् ।

अथ होतृप्रवरेऽध्वर्युप्रवरे च यजमानेन जप्यं मन्त्रमाह—

देवाः पितरः पितरौ देवाः । योऽहमस्मि  
स सन्यजे । यस्यास्मि न तमन्तरेमि । स्वं  
मं इष्टं स्वं दत्तम् । स्वं पूर्तं स्वं  
श्रान्तम् । स्वं हुतम् । तस्य मेऽग्निरूप-  
द्रष्टा । वायुरूपश्रोता । आदित्योऽनुरूपाता ।  
द्यौः पिता ( ४ ) । पृथिवी माता । प्रजाप-  
तिर्बन्धुः । य एवास्मि स सन्यजे, इति ।

हे देवाः पितरः पालयितारो हे पितरो देवा द्योतनात्मका उभयविधा यूयं मद्विज्ञापनां शृणुतेति शेषः । योऽहमस्मि पुरा वर्णाश्रमाभ्यां यादृशाचारोऽहमस्मि स सन्यजे तादृशाचार एव सन्स्वोचिताचारस्य लोपमकृत्वा युष्मान्यजे । किंच यस्यास्मि यस्य पितुरहं पुत्रोऽस्मि तं पितरं नान्तरेमि तदीयस्याऽऽचारस्यान्तरायं न करोमि । ‘अवश्यं पितुराचारं मनसाऽपि न लङ्घयेत्’ इति हि सर्वे वदन्ति । तादृशस्य मे यदिष्टं तत्स्वं भवतु । इह लोके वषट्कारेण देवेभ्यो यदत्तं तद्युष्मत्प्रसादात्परलोके भोगाय ममैव स्वं भवतु । तथा दत्तं दक्षिणाद्रव्यादिकं मम स्वं भवतु । पूर्तं पक्वमन्नादि पितृभ्यो दत्तं मम स्वं भवतु । श्रान्तं तपो रूपेणानुष्ठितं मम स्वं भवतु । तथा हुतं स्वाहाकारेण दत्तं मम स्वं भवतु । सर्वमेतद्यथा भवति तथा हे देवाः पितरश्च यूयमनुमन्यध्वम् । तस्य यथा शास्त्रं कुर्वतो मेऽयमग्निरूपद्रष्टा समीपे स्थित्वा द्रष्टा साक्षीत्यर्थः । अयं वायुरूपश्रोता समीपे स्थित्वा मद्दृत्तान्तं साक्षित्वेन शृणोति । आदित्यश्चानुरूपाता मदीयस्य वृत्तान्तस्यानुक्रमेण रूपापयिता । द्यौः पिता मम पितृस्थानीया पृथिवी च मातृस्थानीया प्रजापतिश्च बन्धुस्थानीयः । यस्मादेवं तस्मादहं य एवास्मि



यादृशाचारो यदीयपुत्रो यदेवतासाक्षिकश्चास्मि स तादृश एव सन्यजे यष्टं  
योग्यतां मम कुरुतेत्यभिप्रायः ।

अथ हविरवदाने मन्त्रमाह—

मा भेर्मा संविक्था मा त्वां हिंसिषम् ।

मा ते तेजोऽपक्रमीत् । भरतमुद्धरेम-

नुषिञ्च । अवदानानि ते प्रत्यवदास्यामि ।

नमस्ते अस्तु मा मां हिंसीः, इति ।

हे पुरोडाश मा भेर्मा भैषीर्भयं मा कार्षीः । मा च संविक्था मा कम्पिष्ठाः  
कम्पं मा कार्षीः । कम्पमानं त्वामहं मा हिंसिषं हिंसां न करोमि । अतो भीतस्य  
ते तव तेजो माऽपक्रमीद्भयस्यास्माभिर्निराकृतत्वात् । अतस्तं भरतमिमं यजमा-  
नमुद्धर । देवेभ्यो हविर्भरणाद्यजमानो भरतः । ततोऽनुषिञ्च वृष्टिद्वारेण “ईम्”  
इमां छान्दसोऽयं मवर्णलोपः । पृथिवीमनुक्रमेण सिक्तां कुरु । त्वदीयान्यव-  
दानानि प्रत्यवदास्यामि प्रत्येकमवदानं करिष्यामि । ते तुभ्यं नमोऽस्तु । मा  
मां हिंसीः प्रतिकूलस्यानाचरणात् ।

अथ हविषः प्रत्यभिधारणे मन्त्रमाह—

यदवदानानि तेऽवद्यन् । विलोमाका-

र्षमात्मनः ( ५ ) । आज्येन प्रत्यन-

ज्म्येनत् । तत्त आप्यायतां पुनः, इति ।

अवदानान्यवद्यन्नहं ते तव यद्विलोम प्रतिकूलमकार्षं तद्द्वारेणाऽऽत्मनो  
ममापि प्रतिकूलमकार्षमेतदुभयमप्याज्येन प्रत्यनज्मि प्रतिसमाहितं यथा भवति  
तथाऽञ्जनं करोमि । किञ्च ते तव विकृतमङ्गं पुनराप्यायतां भूयो वर्धताम् ।

अथ प्राशिन्नावदाने मन्त्रमाह—

अज्यायो यवमात्रात् । आव्याधात्कृत्यतामिदम् । मा

रूरुपाम यज्ञस्य । शुद्धं स्विष्टमिदं हविः, इति ।

पुरा कदाचिद्बुद्धो यज्ञस्य साधनस्य पुरोडाशस्य कञ्चिदंशमविध्यत् । तथा



च ब्राह्मणमाश्रायते—“ देवा वै यज्ञाद्बुद्रमन्तरायन् । स यज्ञमविध्यत् ” इति । तस्मादाव्याधाद्विद्धप्रदेशादिदं हविः कृत्यतां छिद्यताम् । कियद्धविर्यवमात्रादज्यायो यवपरिमितमेव न तु ततोऽधिकं वयं यज्ञस्य पुरोडाशरूपस्य शरीरं मा रुरूपाम रोपणं विमोहनमुपद्रवस्तद्युक्तं न करवाम । यवमात्रादधिकावदाने ह्युपद्रवः स्यात् । तथा चान्यत्राऽऽम्नातम्—“ यज्ज्यायोऽवघेदोपयेत्तद्यज्ञस्य ” इति । इदं तु यवमात्रं हविर्देवैश्छिन्नत्वाच्छुद्धम् । तथा चाऽऽम्नायते—“ तस्याऽऽविद्धं निरकृन्तन्यवेन संमितं तस्माद्यवमात्रमवघेत् ” इति । किंचेदं हविः स्विष्टं शोभनयागहेतुः । तदप्याम्नातम्—“ स्विष्टं वै न इदं भविष्यति ” इति ।

अथेडावदाने मन्त्रमाह—

मनुना दृष्टां घृतपदीम् । मित्रावरु-  
णसमीरिताम् । दक्षिणार्धादिसंभिन्दन् ।  
अवद्याम्येकतोमुखाम् ( ६ ), इति ।

दक्षिणार्धात्पुरोडाशस्य दक्षिणभागादसंभिन्दन्नितरावदानैरसंमिश्रयन्नहमिडामुद्दिश्यावद्यामि पुरोडाशांशमवखण्डयामि । कीदृशीमिडां मनुना प्रथमं दृष्टां तथा घृतं पादान्निष्पीडितं यस्याः सा घृतपदी तादृशीं मित्रावरुणाभ्यां सम्यक्पेरिता मित्रावरुणसमीरिता ताम् । तथा च मन्त्रान्तरमाश्रातम्—“ मानवी घृतपदी मैत्रावरुणी ” इति । पदानां ब्राह्मणमेवमाश्रायते—“ मानवीत्याह । मनुर्ह्येतामग्रेऽपश्यद्घृतपदीत्याह । यदेवास्यै पदाद्घृतमपीड्यत तस्मादेवमाह । मैत्रावरुणीत्याह । मित्रावरुणौ ह्येनाः समैरयताम् ” इति । तथैकतोमुखामेकदिङ्मुखप्रभवां दक्षिणदिश्येवावस्थितां न तु दिगन्तर इत्यर्थः ।

अथ यजमानपञ्चमानामृत्विजामिडाभक्षणे मन्त्रमाह—

इडे भागं जुषस्व नः । जिन्व गा जिन्वार्चितः । तस्यांस्ते  
भक्षिवाणः स्याम । सर्वात्मानः सर्वगणाः, इति ।

हे इड इडाख्ये देवि नोऽस्माकं भागं जुषस्व प्रीति पूर्वकमनुमन्यस्व । ततो गा जिन्व गोमहिष्यादीन्प्रीणय समर्थयेत्यर्थः । अर्चितोऽश्वांश्च जिन्व तस्यास्तादृश्यास्ते तव भक्षिवाणो भक्षयितारः सर्वात्मानोऽविकलस्वरूपाः सर्वगणाः सर्वैः पुत्रपौत्रादिगणैश्च सहिताः[स्याम] ।



अथ बर्हिषदः पुरोडाशस्याभिमर्शने मन्त्रमाह —

ब्रध्न पिन्वस्व । ददतो मे मा क्षायि । कुर्वतो  
मे मोपदसत् । दिशां कृत्तिरसि । दिशो मे  
कल्पन्ताम् । कल्पन्तां मे दिशः ( ७ ) ।  
दैवीश्च मानुषीश्च । अहोरात्रे मे कल्पेताम् ।  
अर्धमासा मे कल्पन्ताम् । मासा मे कल्प-  
न्ताम् । ऋतवो मे कल्पन्ताम् । संवत्सरो मे  
कल्पताम् । कृत्तिरसि कल्पतां मे, इति ।

यज्ञो वै ब्रध्न इति श्रुतेः, हे ब्रध्न यज्ञसाधकपुरोडाश पिन्वस्व त्वं प्रीतो  
भव । देवेभ्यस्त्वां ददतो मे मम मा क्षायि विद्यमानस्वरूपादुपक्षीणो मा भूः ।  
यागं कुर्वतो मम फलं मोपदसत्क्षीणं मा भूत् । पूर्ववाक्येन(ण) साधनस्य यज्ञ-  
स्योपक्षयाभावः । उत्तरवाक्येन(ण) साध्यस्य फलस्याप्युपक्षयाभावः । हे पुरो-  
डाश त्वं दिशां दिग्वासिजनानां कृत्तिः सामर्थ्यं स्वस्वव्यापारक्षमता सैव  
त्वमसि । अतस्त्वत्प्रसादान्मे मदर्थं दिशो दिग्वासिजनाः । आदरार्थं पुन-  
र्वचनम् । ताश्च दिशो द्विविधा दैव्यो मानुष्यश्च । आदित्यगत्या संपादिताः  
प्राच्यादयो दैव्यः । मनुष्याणां परस्परावस्थानापेक्षया परिकल्पिताः प्राच्या-  
दयो मानुष्यः । यद्वा दिशो देशकालव्यवस्थाः ताश्च प्रजापत्यादिकृता दैव्यः ।  
मन्वादिकृता मानुष्यः । अहोरात्रादयः स्पष्टाः । किं बहुना सर्वत्र त्वमेव  
कृत्तिः सामर्थ्यमसि । त्वज्जनितयज्ञाधीनत्वात्सर्वव्यवहारसामर्थ्यस्य । अतो  
मे मदर्थं सर्वं दिगादिकं कल्पताम् ।

अथ चतुर्धाकृतस्य पुरोडाशस्य दिक्षु व्यूहने मन्त्रमाह —

आशानां त्वाऽऽशापालेभ्यः । चतुर्भ्यो अमृ-  
तेभ्यः । इदं भूतस्याध्यक्षेभ्यः ( ८ ) ।  
विधेम हविषा वयम् । भजतां भागी भागम् ।  
माऽभागो भक्त । निरभागं भजामः । अप-



स्विन्व । ओषधीर्जिन्व । द्विपात्पाहि । चतु-  
ष्पादव । दिवो वृष्टिमेरय । ब्राह्मणानामिदं  
हविः ( ९ ) । सोम्यानां सोमपीथिनाम् ।  
निर्भक्तो ब्राह्मणः । नेहाब्राह्मणस्यास्ति, इति ।

हे पुरोडाश त्वामाशानां सर्वासां दिशां संबन्धिभ्य आशापालेभ्यो  
दिक्पालकेभ्यश्चतुर्भ्य इन्द्रयमवरुणकुबेरेभ्योऽमृतेभ्यो देवेभ्यः समर्पयामीति  
शेषः । भूतस्य सिद्धस्यास्य पुरोडाशस्याध्यक्षेभ्यः स्वामिभ्य इदमिदानीं वयं  
हविषा विधेम परिचरेम । अत्र भागी भागयोग्यः पुमान्स्वकीयं भागं भज-  
ताम् । अभागस्तदयोग्यः पुमान्मा भक्त भागं मा प्राप्नोतु । अभागं पुरुषं  
निर्भजामो वयं भागरहितं कुर्मः । अपः क्रियमाणमिदं कर्म पिन्व हे पुरोडाश  
त्वं वर्धय । ओषधीश्च जिन्व प्रीणय । द्विपात्पुत्रभृत्यादिकं पाहि । चतुष्पा-  
द्रोमहिष्यादिकमव रक्ष । दिवः सकाशाद्वृष्टिमेरय प्रवर्तय । सोम्यानां सोम-  
योग्यानामत एव सोमपीथिनां सोमपानयुक्तानां ब्राह्मणानामृत्विजामिदं चतु-  
र्धाकृतं हविः संपादितम् । अब्राह्मणस्तु निर्भक्तो भागान्निःसारितः । इहास्मि-  
न्नार्त्विज्ये कर्मण्यब्राह्मणस्य भागो नास्ति याजनस्य ब्राह्मणैकविषयत्वात् ।

अथ सुक्षु प्रस्तरस्याज्यमानस्यानुमन्त्रणे मन्त्रमाह—

समङ्क्तां बर्हिर्हविषा घृतेन । समा-  
दित्यैर्वसुभिः सं मरुद्भिः । समि-  
न्द्रेण विश्वेभिर्देवेभिरङ्क्ताम् । दिव्यं  
नभो गच्छतु यत्स्वाहा, इति ।

इदं प्रस्तरारूपं बर्हिर्घृतरूपेण हविषा समङ्क्तां सम्यगक्तं भवतु । तथाऽऽ-  
दित्यवसुमरुदादिभिर्देवैर्घृतेन सम्यगज्यमानमस्तु । ततो दिव्यं द्योतमानं  
नभ आदित्यारूपं यत्तेजोऽस्ति तत्तेजोऽयं प्रस्तरः प्राप्नोतु । स्वाहा सम-  
र्पितोऽयं प्रस्तरः ।

अथ गार्हपत्यस्य दक्षिणत उपविष्टायाः पत्न्या जपार्थं मन्त्रमाह—

इन्द्राणीवाविधवा भूयासम् । अदितिरिव



सुपुत्रा । अस्थूरि त्वां गार्हपत्य

( १० ) । उपनिषदे सुप्रजास्त्वायं, इति ।

इन्द्रस्य पत्नीन्द्राणी सा कदाचिदपि विधवा न भवति तद्वदहमपि याव-  
ज्जीवमविधवा भूयासम् । आदितिर्देवमाता तद्वदहं सुपुत्रा भूयासम् । हे गार्ह-  
पत्यास्थूरि सर्वार्थसाधनसंपूर्णं त्वां सुप्रजास्त्वाय शोभनापत्यत्वसिद्धय उप-  
निषद उपेत्य निषीदामि ।

अथ संपत्नीयहोममन्त्रमाह—

सं पत्नी पत्या सुकृतेन गच्छताम् । यज्ञस्य

युक्तौ धुर्यावभूताम् । संजानानौ विजहताम-

रांतीः । दिवि ज्योतिरजरमारभेताम्, इति ।

पत्या सहिता येयं पत्नी सा सुकृतेन सुष्ठु संपादितेन कर्मफलेन संगच्छ-  
ताम् । तावुभौ युक्तौ परस्परसंबद्धौ यज्ञस्य धुर्यौ भारवाहकावभूतां यज्ञमनु-  
तिष्ठतामित्यर्थः । संजानानौ परस्परमैकमत्यं गतावरातीः शत्रुं विजहतां  
विनाशयताम् । दिवि द्युलोकस्थितमजरं जरारहितं ज्योतिरादित्यात्मकमार-  
भेतामाभिमुख्येन प्राप्नुताम् ।

अथ नारिष्ठहोमार्थाश्चत्वारो मन्त्राः । तत्र प्रथममन्त्रमाह—

दशं ते तनुवो यज्ञ यज्ञियाः ।

ताः प्रीणातु यजमानो घृतेन ।

नारिष्ठयोः प्रशिषमीडमानः । देवानां

दैव्येऽपि यजमानोऽमृतोऽभूत्, इति ।

हे यज्ञ तदभिमानिदेवते तव यज्ञिया यज्ञयोग्यास्तनवः शरीराणि दश-  
संख्याकाः सन्ति । ताः सर्वास्तनूर्यजमानो घृतेन प्रीणातु वर्षयतु । नारिष्ठ-  
योर्यज्ञस्य नेतारो यजमाना नरास्तेषां संबन्धिनो नारास्तेष्वतिशययुक्तौ  
नारिष्ठावग्निवायू जाठराग्निः प्राणवायुश्चातिशयेन नरेण संबद्धौ तयोर्नारिष्ठ-  
योर्देवयोः प्रशिषं प्रकृष्टं शासनमीडमानः स्तुवन्यजमान इह देवानां संबन्धी  
सन्दैव्ये देवयोग्ये स्वर्गेऽप्यमृतो देवोऽभूत् ।



१०८६

श्रीमत्सायणाचार्यविरचितभाष्यसमेतम्— [३तृतीयकाण्डे—

अथ द्वितीयमाह—

यं वां देवा अकल्पयन् ( ११ ) ।

ऊर्जो भागः शतक्रतू । एतद्वां तेन  
प्रीणानि । तेन तृप्यतमः सहस्रौ, इति ।

हे शतक्रतू शतसंख्याककर्मनिष्पादकौ नारिष्ठौ वां युवयोरूर्जो रसस्य यं  
भागं देवा अकल्पयंस्तदेतदिदानीं मया दीयत इति शेषः । तेन दत्तेन  
वां युवामुभौ प्रीणानि प्रीतौ करोमि । तेन भागेन हेंऽहहावंहसः पापस्य  
हन्तारौ युवां तृप्यतम् ।

अथ तृतीयमाह—

अहं देवानां सुकृतामस्मि लोके । ममेदमिष्टं  
न मिथुर्भवाति । अहं नारिष्ठावनुयजामि  
विद्वान् । यदाभ्यामिन्द्रो अदधाद्भागधेयम्, इति ।

सुकृतां शोभनकर्मणां देवानां संबन्धिनि लोकेऽहमस्मि भूयासं मम  
संबन्धि यदिष्टं कर्म तदिदं मिथुर्न भवाति मिथ्या न भवत्यवश्यं फलप्रद-  
मित्यर्थः । अहं नारिष्ठौ देवौ विद्वांस्तदीयमहिमानं जानन्ननुयजाम्यनुकूलां  
पूजां करोमि । यद्यस्मात्कारणादाभ्यां नारिष्ठाभ्यामिन्द्रो भागधेयं हविर्भाग-  
मदधात्संपादितवान् । तस्माद्यजामीति पूर्वत्रान्वयः ।

अथ चतुर्थमाह—

अदारसृद्धवत देव सोम । अस्मिन्यज्ञे मरुतो  
मृडता नः । मा नो विददभि भामो अशंस्तिः  
(१२) । मा नो विदद्रृजना द्वेष्ट्या या, इति ।

हे देव सोम त्वमदारसृद्धवत दाराणामस्मदीयानां पत्नीनामसंसयिता  
भव पालको भवेत्यर्थः । हे मरुतो देवा यूयमस्मिन्यज्ञे नोऽस्मान्मृडता सुख-  
यत । भामो भवदीयः क्रोधो नोऽभ्यस्मदाभिमुख्येन मा विदन्मा प्राप्नोतु ।



प्रपा० ७ अनु० ९] ऋष्णयजुर्वेदीयं तैत्तिरीयब्राह्मणम् ।

१०८७

तथाऽशस्तिरपकीर्तिः शत्रुकृता नोऽस्मान्मा विदन्मा प्राप्नोतु । द्वेष्ट्या वृजना  
द्वेष्ट्यमन्यदपि पापं यदस्ति तन्मा प्राप्नोतु ।

अथ पौर्णमास्यां पार्वणहोमे मन्त्रमाह—

ऋषभं वाजिनं वयम् । पूर्णमासं यजामहे । स  
नो दोहताः सुवीर्यम् । रायस्पोषः सहस्रिणम् ।  
प्राणाय सुराधसे । पूर्णमासाय स्वाहा, इति ।

ऋषभं श्रेष्ठं वाजिनमन्नवन्तं पूर्णमासमेतन्नामकं देवं वयं यजामहे । स च  
देवः सुराधसे शोभनधनहेतवे प्राणाय प्राणवृत्तिस्थित्यर्थं नोऽस्माकं सुवीर्यं  
शोभनापत्ययुक्तं सहस्रिणं सहस्रसंख्यायुक्तं रायस्पोषं धनपुष्टिं दोहतां दोग्धां  
संपादयत्वित्यर्थः । पूर्णमासाय देवाय स्वाहेदं हविः स्वाहुतमस्तु ।

अमावास्यायां पार्वणहोममन्त्रमाह—

अमावास्यां सुभगां सुशेवां । धेनुरिव भूय  
आप्यायमाना । सा नो दोहताः सुवीर्यम् ।  
रायस्पोषः सहस्रिणम् । अपानाय सुरा-  
धसे । अमावास्यायै स्वाहा, इति ।

इयममावास्या देवता सुभगा सौभाग्ययुक्ता सुशेवा सुष्ठु सेवितुं योग्या ।  
यथा धेनुः प्रतिदिनं क्षीरं प्रयच्छति पुनः पुनराप्याययति, एवमियममा-  
वास्या प्रतिमासं भूयो देवानाप्याययति । सा न इत्यादि पूर्ववत् । अपाना-  
यापानवृत्तिस्थित्यर्थम् ।

अथ होतुरुपवेशनाधारैर्देवैर्वेद्या अभिस्तरणे मन्त्रमाह—

अभिस्तृणीहि परिधेहि वेदिम् । जामिं मा  
हिंस्रीरमुया शयाना । होतृषदना हरिताः  
सुवर्णाः । निष्का इमे यजमानस्य ब्रध्ने, इति ॥

अभीत्वयै करोमि क्रमीत्पिताऽऽत्मन एकतोमुखां मे दिशोऽध्यक्षेभ्यो हवि-



१०८८

श्रीमत्सायणाचार्यविरचितभाष्यसमेतम्— [३तृतीयकाण्डे—

गर्हिपत्याकल्पयन्नशस्तिः सा नो दोहताः सुवीर्यः सप्त च ॥

इति कृष्णयजुर्वेदीयतैत्तिरीयब्राह्मणे तृतीयाष्टके सप्तमाध्याये

पञ्चमोऽनुवाकः ॥ ५ ॥

हे दर्भाभिस्तृणीह्यभित आस्तीर्णो भव । वेदिं परिधेह्याच्छादय । अमुया  
वेद्या सह शयाना शयनं प्राप्तस्त्वं जामिं जायमानां प्रजां मा हिंसीः । होतृ-  
षदना होता येषु दर्भेषु निषीदति तादृशा दर्भा हरिता हरितवर्णाः सुवर्णाः  
शोभनच्छाया इमे पुरतो वर्तमानाः सन्तो यजमानस्य ब्रध्ने कर्मफलभूत  
आदित्यलोके निष्का अलंकाराः सन्तु ।

अत्र विनियोगसंग्रहः—

देवाः स्वामिजपायेदमङ्गाराणामपोहनम् ।  
हविर्मन्त्रयते सूर्य आप्यायेत्यभिघारयेत् ॥  
स्योनं पात्र्यामुपस्तीर्य तस्मिन्निति हविः क्षिपेत् ।  
आर्द्रेति हविरुद्वास्य यस्ते दोहाभिघारणम् ॥  
इरा कपालान्यभ्यज्य देवास्तु प्रवरे जपेत् ।  
मा भे हविरवचेत यद प्रत्यभिघारयेत् ॥  
अज्या प्राशिन्नावदानं मनुनेडामवद्यति ।  
इडे प्राश्नन्ति तां ब्रध्न पुरोडाशमभिसृशेत् ॥  
आशा प्रतिदिशं व्यूहेत्समङ्गां प्रस्तराञ्जनम् ।  
इन्द्राणीति जपेत्पत्नी सं पत्नीति जुहोति हि ॥  
दशेति नारिष्ठहोम ऋषभं पूर्णिमाहुतिः ।  
अमेति दर्शहोमः स्यादभि वेदिं स्तृणाति हि ॥

अथ मीमांसा नवमाध्यायस्य द्वितीयपादे चिन्तितम्—

संकीर्णौ संघयोर्होमौ न वा प्रकरणादुभौ ।

संकीर्णावुपकार्यस्य भेदादेतौ व्यवस्थितौ ॥

दर्शपूर्णमासप्रकरणे पठितत्वात्प्रयाजादिवद्दर्शेऽपि होमद्वयं कर्तव्यम् ।  
पूर्णमासेऽपि तथेति चेत् । मैवम् । उपकार्ययोः संघयोर्व्यवस्थितत्वेनोपकार-  
कयोर्होमयोरपि व्यवस्थाया युक्तत्वात् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयकाण्डे सप्तमप्रपाठके पञ्चमोऽनुवाकः ॥ ५ ॥

१ क, 'होमा क' ।



अथ षष्ठोऽनुवाकः ।

चतुर्थपञ्चमयोरनुवाकयोरनुक्ताः परिशिष्टा ये मन्त्रास्ते सर्वे षष्ठोऽस्मिन्ननु-  
वाकेऽभिधीयन्ते । तत्र दोहादूर्ध्वं प्रैषमन्त्रमाह—

परिस्तृणीत परिधत्ताग्निम् । परिहितोऽग्निर्य-  
जमानं भुनक्तु । अपां रस ओषधीनां  
सुवर्णः । निष्का इमे यजमानस्य सन्तु  
कामदुघाः । अमुत्रामुष्मिँल्लोके, इति ।

हे दर्भा अग्निं परिस्तृणीत परित आच्छादयत । परिधत्त परितो धारयत ।  
परिहितो युष्माभिः परितो धारितोऽग्निर्यजमानं भुनक्तु पालयतु । अयं दर्भ-  
समूहोऽपां रसः सारभूत ओषधीनां मध्ये सुवर्णः शोभनवर्णोपेतः । इमे दर्भा  
यजमानस्यामुत्र परलोके तत्राप्यमुष्मिन्निन्द्रादिलोके निष्का अलंकारभूता  
कामदुघाः सन्तु ।

अथ ब्रह्मणो वरणे मन्त्रमाह—

भूपते भुवनपते । महतो भूतस्य पते ।  
ब्रह्माणं त्वा वृणीमहे, इति ।

हे भूपते भूमेः पालक भुवनपतेऽन्तरिक्षपालक महतो भूतस्य पते ब्रूलोक-  
स्यापि पालक त्वां वृणीमहे ।

अथ वृतस्य ब्रह्मणो जप्यं मन्त्रमाह—

अहं भूपतिरहं भुवनपतिः । अहं महतो  
भूतस्य पतिः ( १ ) । देवेनं सवित्रा प्रसूत  
आर्त्विज्यं करिष्यामि । देवसवितरेतं त्वां  
वृणते । बृहस्पतिं दैव्यं ब्रह्माणम् । तदहं  
मनसे प्रब्रवीमि । मनो गायत्रियै । गायत्री



त्रिष्टुभे । त्रिष्टुब्जगत्थै । जगत्पुष्टुभे । अनुष्टुक्  
पङ्क्त्यै । पङ्क्तिः प्रजापतये ( २ ) । प्रजा-  
पतिर्विश्वेभ्यो देवेभ्यः । विश्वे देवा बृहस्प-  
तये । बृहस्पतिर्ब्रह्मणे । ब्रह्म भूर्भुवः सुवः ।  
बृहस्पतिर्देवानां ब्रह्मा । अहं मनुष्या-  
णाम् । बृहस्पते यज्ञं गोपाय, इति ।

यजमानोक्तप्रकारेणाहं भूम्यादिलोकत्रयस्य पालकोऽस्मि तत्पालकदेवरू-  
पेण भावितत्वात्तादृशोऽहं सवित्रा प्रेरकेण देवेन प्रसूतोऽनुज्ञातः सन्नार्त्तिवज्यं  
करिष्यामि । हे सवितर्देव त्वामेवैतं ब्रह्माणं सर्वं यजमाना वृणते । कीदृशं  
त्वां बृहस्पतिरूपेणावस्थितं दैव्यं देवसंबन्धिनं ब्रह्माणं ब्राह्मणजातिम् ।  
तत्सर्वं वृत्तान्तजातमहं मनसे मनोभिमानिने देवाय प्रब्रवीमि । मनो देवश्च  
गायत्रियै देवतायै प्रब्रवीति । एवं गायत्र्यादयस्त्रिष्टुवादिभ्यो ब्रह्मपर्यन्तेभ्यो  
ब्रुवन्ति । तत्र ब्रह्मा भूरादिलोकत्रयात्मकम् । देवानां मध्ये बृहस्पतिरेव ब्रह्मा  
मनुष्याणां मध्येऽहं ब्रह्मा । हे बृहस्पते यज्ञमिमं गोपाय रक्ष । अहमपि त्वत्प्र-  
सादाद्रक्षामीत्याभिप्रायः ।

अथाऽऽग्नीध्रेणाभिगृह्यमाणस्योत्करस्यानुमन्त्रणे मन्त्रमाह—

इदं तस्मै हर्म्यं करोमि । यो वो देवाश्चरति  
ब्रह्मचर्यम् । मेधावी दिक्षु मनसा तपस्वी  
( ३ ) । अन्तर्दूतश्चरति मानुषीषु, इति ।

हे देवा वो युष्मानुद्दिश्य [यो] ब्रह्मचर्यं चरति नियमं करोति । तस्मै निय-  
मवत् इदमिदानीं हर्म्यं निवासस्थानं करोमि । स ब्रह्मचारी मेधावी प्रज्ञा-  
वान् । तपस्वी नित्यं तपोयुक्तः । मानुषीषु मनुष्ययोग्यासु दिक्ष्वन्तर्मध्ये  
मनसा विवेकेन युक्तः सन्दूतश्चरति हिताहितप्राप्तिपरिहारोपायज्ञो वर्तते ।

अथ वेदेन संमृज्यमानाया वेदेरनुमन्त्रणे मन्त्रमाह—

चतुःशिखण्डा युवतिः सुपेशाः । घृतप्रतीका



भुवनस्य मध्ये । मर्मज्यमाना महते सौभ-  
गाय । मह्यं धुक्ष्व यजमानाय कामान्, इति ।

चतुःशिखण्डा चतुर्भिर्भूषणस्थानीयैर्युक्ता चतुष्कोणा वा युवतिराकारेण युवतिसदृशी यथा युवतिर्मध्ये संनततरा तथा वेदिरपि । अत एव सुपेशाः शोभनरूपयुक्ता घृतप्रतीका घृतोपक्रमा तस्यां हि वेद्यां प्रथमं घृतं स्थाप्यते । सा च भुवनस्य समस्तलोकस्य मध्ये यजमानस्य मम महते सौभगाय मर्मज्यमाना वेदेन भृशं शोध्यमाना वर्तते । तथाविधे हे वेदे यजमानाय मह्यं कामान्धुक्ष्व संपादय ।

अथ क्रियमाणाया वेदेरनुमन्त्रणमाह—

भूमिर्भूत्वा महिमानं पुपोष । ततो  
देवी वर्धयते पयांसि । यज्ञियां  
यज्ञं वि च यन्ति शं च ।  
ओषधीरापं इह शक्करीश्व, इति ।

इयं वेदिर्भूमिर्भूत्वा सर्वत्र पृथिवीभावेन वर्तमाना महिमानं माहात्म्यं पुपोष पुष्णाति । तत इयं वेदिर्देवीरूपा यागद्वारेण पयांसि वृष्टिजलानि वर्धयते । ततो जलवृद्धेरुर्ध्वं यज्ञिया यज्ञसंपादनार्हा ओषध्य आपः शक्करीः पशवश्चेह वेद्यां यज्ञं वियन्ति च विविधं प्राप्नुवन्त्यपि ततः शं च सुखमपि प्रयच्छन्तीति शेषः ।

अथाऽऽहियमाणस्य स्तम्बयजुषोऽनुमन्त्रणे मन्त्रमाह—

यो मा हृदा मनसा यश्च वाचा  
( ४ ) । यो ब्रह्मणा कर्मणा द्वेष्टि  
देवाः । यः श्रुतेन हृदयेनेष्णता च ।  
तस्येन्द्र वज्रेण शिरशिच्छनन्नि, इति ।

हे देवा यः शत्रुर्मा हृदा तात्पर्ययुक्तेन मनसा द्वेष्टि । यश्च वाचाऽधिसेप-



१०९२

श्रीमत्सायणाचार्यविरचितभाष्यसमेतम्— [३तृतीयकाण्डे—

तया द्वेष्टि । यश्च ब्रह्मणा ब्रह्मवर्चसेन वेदाध्ययनादिना वा कर्मणा तपोऽ-  
तिशयेन दानेन वा द्वेष्टि मात्सर्यं करोतीत्यर्थः । यश्च श्रुतेन बहुशास्त्रश्रव-  
णेनेष्णतैषणशीलेनेदं धनादिकं ममैव भूयादित्येवंरूपेण हृदयेन च द्वेष्टि ।  
हे इन्द्र तस्य सर्वस्य शत्रोः शिरस्त्वदीयेन वज्रेण स्पर्शरूपेण च्छिनत्ति ।

अथ समास्तीर्णस्य बर्हिषोऽनुमन्त्रणे मन्त्रमाह—

ऊर्णामृदु प्रथमानं स्योनम् । देवेभ्यो  
जुष्टं सदनाय बर्हिः । सुवर्गे  
लोके यजमानं हि धेहि । मां  
नाकस्य पृष्ठे परमे व्योमन्, इति ।

ऊर्णामृदु कम्बलवन्मृदुस्वरूपं प्रथमानं विस्तारयुक्तं स्योनं सुखकरमिदं  
बर्हिः सदनायोपवेशनाय देवेभ्यो जुष्टं देवानां प्रियं हे तादृग्बर्हिर्नाकस्य पृष्ठे  
दुःखरहितस्य स्थानस्योपरिभागे परम उत्कृष्टेऽत एव व्योमन्विशेषेण रक्षके  
स्वर्गलोके यजमानं मां धेहि स्थापय । हिशब्दोऽवधारणे । सर्वथा स्थापयेत्यर्थः ।

अथ बर्हिषाऽऽस्तीर्यमाणाया वेदेरनुमन्त्रणे मन्त्रमाह—

चतुःशिखण्डा युवतिः सुपेशाः । घृतप्रतीका  
वयुनानि वस्ते । सा स्तीर्यमाणा महते सौभं-  
गाय (५) । सा मे धृक्ष्व यजमानाय कामान् ।  
शिवा च मे शग्मा चैधि । स्योना च मे  
सुषदा चैधि । ऊर्जस्वती च मे पर्यस्वती  
चैधि । इषमूर्जं मे पिन्वस्व । ब्रह्मतेजो मे  
पिन्वस्व । क्षत्रमोजो मे पिन्वस्व । विशं  
पुष्टिं मे पिन्वस्व । आयुरन्नाद्यं मे पिन्वस्व ।  
प्रजां पशून्मे पिन्वस्व ( ६ ), इति ।



घृतप्रतीकेत्यन्तं पूर्ववद्वाख्येयम् । तादृशी वेदिर्वयुनानि कमनीयानि  
बर्हीषि वस्ते वस्त्रवदाच्छादयति । सा तादृशी वेदिर्यजमानस्य महते सौभ-  
गाय बर्हिषा स्तीर्यमाणा वर्तते । हे वेदे सा त्वं यजमानाय मे कामान्धुक्व  
संपादय । किंच मे मदर्थं शिवा च शान्तोपद्रवा च शग्मा सर्वकार्यशक्ता  
चैधि भव । तथा स्योना च सुखहेतुश्च सुषदा च सुष्टूपवेशनयोग्या चैधि ।  
तथोर्जस्वती बलवती पयस्वती क्षीरादिमती चैधि । तथेपमन्नमूर्जं दुग्धादिरसं  
च मे मदर्थं पिन्वस्व वर्धय । ब्रह्माध्ययनादिसंपत्तिं तेजस्तन्निमित्तां कीर्तिं च  
मे पिन्वस्व । तथा क्षत्रं बलमोजः कान्तिं मे मदर्थं पिन्वस्व । विशं प्रजां शरी-  
रपुष्टिं च मे पिन्वस्व । अथवा ब्रह्मक्षत्रविशो वर्णत्रययुक्ताः प्रजाः । आयुः  
शतसंवत्सरोपेतमन्नाद्यमन्नादनसामर्थ्यं प्रजां पुत्रादीन्पशून्गवादीन् ।

अथ परिधिषु परिधीयमानेष्वनुमन्त्रणे मन्त्रमाह—

अस्मिन्यज्ञ उप भूय इन्नु मे । अविक्षोभाय  
परिधीन्दधामि । धर्ता धरुणो धरीयान् ।  
अग्निर्द्वेषांसि निरितो नुदातै, इति ।

अस्मिन्यज्ञे भूय इन्नु पुनः पुनरेव मे यजमानस्याविक्षोभाय चलनाभावाय  
परिधीनुपदधामि समीपे स्थापयामि । ते च परिधयस्त्रयोऽपि धारणशक्ति-  
युक्ताः क्रमेण धर्तादिशब्दैस्त्रिभिरुच्यन्ते । तैः परिधिभिर्युक्तोऽग्निर्द्वेषांसि  
द्वेष्याणि रक्षःप्रभृतीनितो यज्ञस्थानान्निर्णुदातै निष्कृत्य नाशयतु ।

अथ वेदेर्मध्ये तिर्यक्त्वेन साद्यमानयोर्विधृत्याख्ययोर्दर्भयोरनुमन्त्रणे  
मन्त्रमाह—

विच्छिन्नद्वि विधृतीभ्यां सपत्नान् । जाता-  
न्भ्रातृव्यान्ये च जनिष्यमाणाः । विशो  
यन्त्राभ्यां विधमाम्येनान् । अहं स्वानामुत्त-  
मोऽसानि देवाः । विशो यन्त्रे नुदमाने अरा-  
तिम् । विश्वं पाप्मानममतिं दुर्मरायुम् (७) ।



सीदन्ती देवी सुकृतस्य लोके । धृतीं स्थो  
विधृती स्वधृती । प्राणान्मयि धारयतम् । प्रजां  
मयि धारयतम् । पशून्मयि धारयतम्, इति ।

विविधमधोऽवस्थितो बर्हिषः पृथक्त्वेन प्रस्तरो धारयत आभ्यामिति विधृती  
ताभ्यां सपत्नाञ्जशून्विच्छिन्नान् विनाशयामि । एवं सामान्येनोक्त्वा पुनर्वि-  
शेषेणोच्यते—जातान्पूर्वमुत्पन्नान्भ्रातृव्यान्विच्छिन्नान् । ये चान्ये जनिष्य-  
माणा भ्रातृव्याः शत्रव एनान्भ्रातृव्यान्विशः प्रजाया यन्त्राभ्यां नियमनसा-  
धकाभ्यां दर्भाभ्यां विधमामि विनाशयामि । प्रजानियमनहेतुत्वम् “विशो-  
यन्त्रे स्थः” इत्यस्मिन्नपि मन्त्रे समाम्नातम् । हे देवा अहं स्वानामात्मीयानां  
जनानां मध्य उत्तमोऽसान्युत्कृष्टो भूयासम् । विशो यन्त्रे प्रजाया नियामिके  
अरातिं शत्रुं नुदमाने विनाशयन्त्यौ तथा विश्वं पाप्मानं समस्तमपि पापममतिं  
रोगं दुर्मरायुं दुर्मरणहेतुं च नुदमाने सुकृतस्य लोके सीदन्ती अस्मिन्स्थाने  
तिष्ठन्त्यौ देवी द्योतनवत्यौ तादृश्यौ हे विधृती युवां धृती स्थः सर्वस्य जगतो  
धारयिष्यौ स्थः । स्वधृती स्वायत्तधारणशक्तियुक्ते स्थः । तादृश्यौ युवां मयि  
प्राणान्धारयतं स्थापयतम् ।

अथ साद्यमानस्य प्रस्तरस्यानुमन्त्रणे मन्त्रमाह—

अयं प्रस्तर उभयस्य धर्ता । धर्ता प्रयाजानां-  
मुतानूयाजानाम् । स दाधार समिधो विश्व-  
रूपाः । तस्मिन्त्सुचो अध्यासादयामि, इति ।

अयं साद्यमानः प्रस्तरारूपो दर्भमुष्टिरुभयस्य जुहूपभृलक्षणस्य धर्ता धार-  
यिता । उतापि च प्रयाजार्थानामनूयाजार्थानां चाऽऽज्यानां धारयिता । अत  
एव स प्रस्तर आज्यधारणद्वारा विश्वरूपा नानाविधरूपयुक्ताः समिधः  
समिदाद्याः प्रयाजदेवता दाधार धारयति । तस्मिन्नेवंविधे प्रस्तरे सुचो  
जुहादिका अध्यासादयाम्युपरि स्थापयामि ।

अथ प्रस्तरे साद्यमानाया जुहा अनुमन्त्रणे मन्त्रमाह—

आरोह पथो जुहु देवयानान् ( ८ ) । यत्र-  
र्षयः प्रथमजा ये पुराणाः । हिरण्यपक्षाऽजिरा



संभृताङ्गा । वहांसि मा सुकृतां यत्र लोकाः, इति ।

हे जुहु देवयानान्देवानां गमनयोग्यान्पथो मार्गानारोह । ये महर्षयः पुराणा अनादिसिद्धा वसिष्ठादयस्ते प्रथमजा अस्मत्तः पूर्वजा यत्र येषु कर्मानुष्ठान-  
मार्गेषु वर्तन्ते तानारोहेति पूर्वोणान्वयः । हिरण्यपक्षा हितरमणीयपार्श्वाऽ-  
जिरा होमस्थाने गमनशीला संभृताङ्गा संपूर्णावयवेदशी त्वं सुकृतां पुण्य-  
वतां लोका भोगभूमयो यत्र सन्ति तत्र मां वहांसि प्रापय ।

अथ साद्यमानाया उपभृतोऽनुमन्त्रणे मन्त्रमाह—

अवाहं बाध उपभृता सपत्नान् ।  
जातान्भ्रातृव्यान्ये च जनिष्यमाणाः ।  
दोहं यज्ञः सुदुघामिव धेनुम् । अहमु-  
त्तरो भूयासम् । अधरे मत्सपत्नाः, इति ।

अहमनयोपभृता सपत्नानवबाधे विनाशयामि । जातानित्यादि पूर्ववत् ।  
सुदुघां सुष्ठु दोहनयोग्यां धेनुमिव यज्ञमहं दोहं यज्ञसाधनभूताया उपभृतो  
दोहनं करवाणि तज्जन्यं फलं संपादयामीत्यर्थः । ततोऽहमितरेषु यजमानेषूत्तर  
उत्कृष्टो भूयासम् । मत्सपत्ना अधरे निकृष्टाः सन्तु ।

अथ साद्यमानाया ध्रुवाया अनुमन्त्रणे मन्त्रमाह—

यो मां वाचा मनसा दुर्मरायुः । हृदाऽ-  
रांतीयादभिदासदग्ने ( ९ ) । इद-  
मस्य चित्तमधरं ध्रुवायाः । अहमुत्तरो  
भूयासम् । अधरे मत्सपत्नाः, इति ।

यः शत्रुर्वाचा मनसा च मां दुर्मरायुर्दुर्मरणमिच्छुर्हृदा स्वकीयेन मन-  
साऽरांतीयाच्छत्रुत्वमिच्छेत् । हेऽग्नेऽभिदासदभितो हिंसां कुर्वदस्य शत्रोश्चित्त-  
मिदं ध्रुवाया अधरमधस्ताद्वयगभूतत्वेनावस्थितं विनष्टप्रायमेव भवत्विति शेषः ।  
अहमुत्तर इत्यादि पूर्ववत् ।



अथ जुह्वा दक्षिणभागे स्त्रुवस्य सादने मन्त्रमाह—

ऋषभोऽसि शाक्रः । घृताचीनां सूनुः ।

प्रियेण नाम्नां प्रिये सदांसि सीद, इति ।

हे स्त्रुवर्षभः श्रेष्ठः शाक्रः शक्तियुक्तो घृताचीनां घृतप्राप्तियुक्तानां जुह्वादीनां सूनुः पुत्रस्थानीयश्चासि । प्रियेण नाम्ना स्त्रुवाख्येन(ण) युक्तः प्रिये सदांसि जुह्वापार्श्वस्थाने सीद ।

अथ तस्य साद्यमानस्य स्त्रुवस्यानुमन्त्रणे मन्त्रमाह—

स्योनो मे सीद सुषदः पृथिव्याम् । प्रथयि

प्रजयां पशुभिः सुवर्गे लोके । दिवि सीद

पृथिव्यामन्तरिक्षे । अहमुत्तरो भूया-

सम् ) १० ) । अधरे मत्सपत्नाः, इति ।

हे स्त्रुव सुषदः सुखेन सादनीयस्त्वं मे स्योनः सुखहेतुरत्र स्थाने सीद । अहमपि पृथिव्यां प्रजया पशुभिश्च प्रथयि प्रथितः स्याम् । तथा सुवर्गे लोके च प्रथितः स्याम् । त्वं द्युलोकादिस्वरूपेऽस्मिन्स्थाने सीद । अहमित्यादि पूर्ववत् ।

अथ साद्यमानाया आज्यस्थाल्या अनुमन्त्रणे मन्त्रमाह—

इयं स्थाली घृतस्य पूर्णा ।

अच्छिन्नपयाः शतधार उत्सः ।

मारुतेन शर्मणा दैव्येन, इति ।

इयमाज्यस्थाली घृतस्य पूर्णा घृतेन पूरिता वर्तते । तत्र दृष्टान्तो यथोत्सः प्रवाहस्तद्वत् । कीदृश उत्सो दैव्येन शर्मणा देवसंबन्धिना सुखहेतुना मारुतेन वायुनाऽच्छिन्नपया अक्षीणोदको वर्षतौ वायौ वाति सति प्रवाहजलमविच्छिन्नमुत्स्यन्दते । अत एव शतधारोऽनेकधारायुक्तः ।

अथाऽऽसन्नस्य पुरोडाशस्याऽऽग्नेयस्याभिमर्शने मन्त्रमाह—

यज्ञोऽसि सर्वतः श्रितः । सर्वतो मां भूतं



भविष्यच्छ्रयताम् । शतं मे सन्त्वाशिषः ।  
 सहस्रं मे सन्तु सूनृताः । इरावतीः पशु-  
 मतीः । प्रजापतिरसि सर्वतः श्रितः ( ११ ) ।  
 सर्वतो मां भूतं भविष्यच्छ्रयताम् । शतं  
 मे सन्त्वाशिषः । सहस्रं मे  
 सन्तु सूनृताः । इरावतीः पशुमतीः, इति ।

हे, आग्नेय पुरोडाश त्वमेव सर्वतः श्रितः सर्वेणापि प्रकारेण सेवितो  
 यज्ञो यज्ञहेतुरसि । अतस्तादृशेन त्वया सह येन मामपि भूतं भविष्यच्च पुत्र-  
 पौत्रादिरूपं फलं श्रयतां सेवताम् । किंच मे ममाऽऽशिषः प्रार्थनीयाः कामाः  
 शतं सन्तु बहुतरा भवन्तु । तथा सूनृताः प्रिया वाचो मम सहस्रसंख्याकाः  
 सन्तु । कीदृश्यः सूनृता या इरावतीरन्नवत्यः पशुमतीः पशुमत्यः पश्वन्नादेर्दा-  
 तारं पुरुषं बहुधा स्तुवन्ति ताः प्रिया वाचो भवन्ति । हे पुरोडाश त्वं  
 दृष्ट्यादिना सर्वस्थितिहेतुत्वात्प्रजापतिरेवासि । सर्वतः श्रित इत्यादि पूर्ववत् ।  
 अथ पक्वे पयसि सादिते सत्यभिमर्शने मन्त्रमाह—

इदमिन्द्रियममृतं वीर्यम् । अनेनेन्द्राय  
 पशवोऽचिकित्सन् । तेन देवा अव-  
 तोप माम् । इहेषमूर्जं यशः सह ओजः  
 सनेयम् । शृतं मयि श्रयताम्, इति ।

इदं क्षीरमिन्द्रियमिन्द्रेण जुष्टममृतं यागसाधनत्वेन विनाशरहितं वीर्यं  
 वीर्यप्रदम् । अनेन क्षीरेणेन्द्रार्थं पशवोऽचिकित्सन्नारोग्यमकुर्वन् । पशुभिः  
 क्षीराख्ये हविषि संपादिते सति योऽयमिन्द्रस्य परितोषः सैवानिष्टस्य  
 चिकित्सा । हे देवास्तेनानेन पयसेहास्मिन्कर्मणि वर्तमानं मामुपावतोपेत्य  
 रक्षत । ततो युष्मत्प्रसादादहमिषमूर्जं क्षीरादिरसं यशः कीर्तिं सहो बलमोजो  
 बलकारणधातुपोषं च सनेयं लभेय । शृतं चेदं क्षीरं मयि श्रयतां पुनः  
 पुनर्मामेव भजताम् ।



अथाऽऽसन्नस्य दध्नोऽभिमर्शने मन्त्रमाह—

यत्पृथिवीमचरत्तत्प्रविष्टम् (१२) । येना-  
सिञ्चद्वलमिन्द्रे प्रजापतिः । इदं तच्छुक्रं  
मधु वाजिनीवत् । येनोपरिष्ठादधिना-  
न्महेन्द्रम् । दधि मां धिनोतु, इति ।

यत्प्रसिद्धं दधि पृथिवीं सांनाय्यकुम्भिरूपां प्रविष्टं सत्, अचरत्तत्रैवाव-  
स्थितमासीत् । येन दध्ना प्रजापतिरिन्द्रे बलमसिञ्चत्स्थापितवान् । एतच्च  
प्रजापतिः पशूनव्रवीदेतदस्मै संनयतेत्यादिब्राह्मणे स्पष्टमुक्तम् । येन दध्नो-  
परिष्ठाच्छृतावस्थाया अप्यूर्ध्वं वर्तमानेन महेन्द्रदेवमधिनोत्प्रजापतिरप्रीणयत् ।  
तदिदं दधि शुक्रं निर्मलं मधुररसोपेतं वाजिनीवद्विशिष्टगतिमत्कर्मप्रवृत्तिकार-  
णमित्यर्थः । तदधि मामपि महेन्द्रमिव धिनोतु प्रीणयतु ।

अथाग्रेणोत्तरेण वा ध्रुवां वेदस्य निधाने मन्त्रमाह—

अयं वेदः पृथिवीमन्वविन्दत् । गुहां सतीं  
गहने गह्वरेषु । स विन्दतु यजमानाय  
लोकम् । अच्छिद्रं यज्ञं भूरिकर्मा करोतु, इति ।

अयं वेदः पृथिवीं वेदरूपामसुरेभ्योऽन्वविन्ददनुक्रमेणालभत । अत  
एव ब्राह्मणमाम्नायते—“वेदेन वै देवा असुराणां वित्तम्” इत्यादि ।  
कीदृशीं पृथिवीं गुहा गोप्यस्थाने तत्रापि गहने द्रष्टुमशक्ये स्थाने तत्रापि  
गह्वरेषु दुष्प्राप्येषु प्रदेशेषु सतीं वर्तमानाम् । तथा च ब्राह्मणमाम्नातम्—  
“वराहोऽयं वाममोषः सप्तानां गिरीणां परस्तात्” इत्यादि । स तादृशो  
वेदो यजमानार्थं लोकं स्थानविशेषं विन्दतु लभताम् । तत्सिद्ध्यर्थं भूरिकर्मा  
बहुव्यापारोऽयं वेदो यज्ञमच्छिद्रमविकलं करोतु ।

अथाऽऽसन्नानां सर्वेषां हविषामभिमर्शने मन्त्रमाह—

अयं यज्ञः समसद्विष्मान् । ऋचा साम्ना  
यजुषा देवताभिः (१३) । तेन लोकान्तसूर्यवतो  
जयेम । इन्द्रस्य सख्यममृतत्वमश्न्याम्, इति ।



अयं प्रवर्तमानो यज्ञो हविष्मान्वहुभिर्हविर्भिर्युक्त ऋगादिमन्त्रैर्देवताभिश्च युक्तः समसदत्सम्यगिह सीदति । यद्यपि दर्शपूर्णमासयोर्नास्ति साम तथाऽपि सामप्रतिनिधिरूपम् 'अग्न आयाहि' इत्यादिमन्त्रजातं विद्यते । तथा च ब्राह्मणमात्रातम्—“अग्न आयाहि वीतय इत्याह । स्थन्तरस्यैष वर्णः” इत्यादि । तेन यज्ञेन वयं सूर्यवतः सूर्यकिरणापहततमस्काँलोकाञ्जयेम । तत इन्द्रस्य सख्यं सखिवत्स्नेहविषयत्वममृतत्वं कर्मभोगानुरूपं चाश्यां व्याप्नुयाम् ।

अथाऽऽसन्नस्यैन्द्राग्रपुरोडाशस्याभिमन्त्रणे मन्त्रमाह—

यो नः कनीय इह कामयातै । अस्मिन्यज्ञे  
यजमानाय मह्यम् । अप तमिन्द्राग्नी भुवना-  
नुदेताम् । अहं प्रजां वीरवतीं विदेय, इति ।

यः शत्रुर्नोऽस्मदीय इह कर्मणि कनीयोऽतिशयेनाल्पत्वमनुष्ठानवैकल्यं कामयातै कामयेत, तथाऽस्मिन्यज्ञे वर्तमानाय मह्यं यजमानाय फलाघातं कामयेत तं शत्रुमिन्द्राग्नी देवौ भुवनात्सर्वलोकादपनुदेताम् । तयोः प्रसादादहं वीरवतीं वीरैर्भृत्यैर्युक्तां प्रजां पुत्रादिरूपां विदेय लभेय ।

अथाऽऽग्नीध्रस्येधमसन्नहनैरग्निसंमार्गे मन्त्रमाह—

अग्ने वाजजित् । वाजं त्वा सरिष्य-  
न्तम् । वाजं जेष्यन्तम् । वाजिनं  
वाजजितम् ( १४ ) । वाजजित्यायै  
संमार्जिम । अग्निमन्नादमन्नाद्याय, इति ।

हेऽग्ने वाजजिद्वाजस्यान्नस्य जेतस्त्वां वाजजित्याया अन्नजयार्थं संमार्जिम दधैः सम्यक्शोधयामि । कीदृशं त्वां वाजमन्नमुद्दिश्य सरिष्यन्तं प्रवर्तिष्यमाणं तथा वाजमन्नमुद्दिश्य शत्रूञ्जेष्यन्तं जित्वा च वाजिनं बहन्नयुक्तं वाजजितमनेन प्रकारेण सर्वस्यान्नस्य जेतारम् । किं चान्नाद्यायान्नभक्षणसामर्थ्यायान्नादमन्नभक्षणसमर्थमग्निं संमार्जिम ।

अथाऽऽग्नीध्रभागस्य विशेषे व्यूहने मन्त्रमाह—

उपहूतो द्यौः पिता । उप मां द्यौः पिता



ह्वयताम् । अग्निराग्नीध्रात् । आयुषे वर्चसे ।  
 जीवात्वे पुण्याय । उपहूता पृथिवी  
 माता । उप मां माता पृथिवी  
 ह्वयताम् । अग्निराग्नीध्रात् ( १५ ) ।  
 आयुषे वर्चसे । जीवात्वे पुण्याय, इति ।

द्यौः पिता द्युलोकदेवोऽस्मत्पितृस्थानीय उपहूतोऽनुज्ञातः सोऽपि द्युलो-  
 कार्ख्यः पिता मामुपह्वयतामनुजानातु । तथैवाग्निः स्वयमुपहूतो मामप्युपह्वयताम् ।  
 कुतो हेतोराग्नीध्रादाग्नीध्रभागनिमित्तम् । तदपि किमर्थमस्माकमायुषे चिरजीव-  
 नाय वर्चसे बलाय जीवात्वे जीवनौषधाय पुण्याय सुकृतसिद्धये च । एवमियं  
 पृथिवी देवता मातृस्थानीयोपहूतोपमामित्यादि पूर्ववत् ।

अथेडाभक्षणाङ्गमार्जने मन्त्रमाह—

मनो ज्योतिर्जुषतामाज्यम् । विच्छिन्नं  
 यज्ञं समिमं दधातु । बृहस्पतिस्तनुतामिमं  
 नः । विश्वे देवा इह मादयन्ताम्, इति ।

मनोभिमानी देवो ज्योतिः प्रकाशात्मकमिदमाज्यं जुषतां सेवताम् ।  
 विच्छिन्नं केनापि वैकल्येन युक्तमिमं यज्ञं संदधातु वैकल्यरहितं करोतु ।  
 बृहस्पतिर्देवो नोऽस्माकमिमं वैकल्यपरिहारं तनुतां कुरुताम् । विश्वे देवाश्चेह  
 कर्मणि मादयन्तामस्मान्दर्शयन्तु ।

अथ समिध्यानूयाजिकयामाहितायामग्न्यभिमन्त्रणे मन्त्रमाह—

यं ते अग्न आवृश्वामि । अहं वा क्षिपितश्वरं न ।  
 प्रजां च तस्य मूलं च । नीचैर्देवा निवृश्वत  
 ( १६ ) । अग्ने यो नोऽभिदासंति । समानो  
 यश्च निष्टयः । इध्मस्येव प्रक्षायतः । मा  
 तस्योच्छेपि किंचन । यो मां द्वेष्टि जात-



वेदः । यं चाहं द्वेष्टि यश्च माम् । सर्वाऽस्ता-  
नग्ने संदह । याश्चाहं द्वेष्टि ये च माम्, इति ।

हेऽग्ने ते त्वदीयोऽहं यं रिपुमावृश्यामि सर्वतो नाशयितुं प्रवृत्तोऽस्मि । हे  
पितः पालकाग्ने चरंस्त्वां परिचरन्नहं वा तेन रिपुणा क्षिपितः क्षयं नेतुं विक्रि-  
याकृतोऽस्मि । तस्य दुरात्मनः प्रजां पुत्रादिकां मूलं जीवनहेतुं धनं च  
हे देवाः संनिहिता नीचैर्निवृथत न्यग्भूतं यथा भवति तथा नाशयत ।  
हेऽग्ने यः प्रबलः शत्रुर्नोऽस्मानभिदासति हिनस्ति यश्चान्यः समानबलो  
निष्ठो नित्यं शत्रुत्वेनावस्थितो हिनस्ति तस्य द्विविधस्य शत्रोः संबन्धि द्रव्यं  
किञ्चन किमपि मोच्छेष्ट्यवशिष्टं मा कुरु । तत्र दृष्टान्तः—इध्मस्येव प्रक्षायतो  
यथाऽग्नौ प्रक्षिप्तस्य प्रदाहेन क्षीयमाणस्य न कोऽप्यंशोऽवशिष्यते तद्वत् । हे  
जातवेदो यः शत्रुर्मां द्वेष्टि, अहं च यं द्वेष्टि । द्विविधो द्वेषः प्रत्यक्षः परोक्षश्च,  
प्रत्यक्षश्चोभयकर्तृको द्वेष उदाहृतः । परोक्षमुभयकर्तृकं द्वेषं सूचयितुं यश्च मामिति  
पुनरुक्तम् । एवं च सति द्वेष्यो द्वेषा च द्वौ प्रत्यक्षौ द्वौ परोक्षौ च तांश्चतुर्वि-  
धान्सर्वान्हेऽग्ने संदह सम्यग्भस्मी कुरु । यौ मुख्यौ द्वेष्यद्वेष्टारौ तद्वारा तदीया  
अन्येऽपि द्वेष्या द्वेष्टारश्च ये सन्ति तान्संग्रहीतुं यानिति पुनरुक्तिः । तान्सर्वा  
न्संदहेति पूर्वत्रान्वयः ।

अस्मिन्कर्मणि द्वावग्निसंमार्गौ स्तुच्याधारात्पूर्वमेकः संमार्गस्तत्र मन्त्रः पूर्व-  
मभिहितः । अनूयाजसमिदाधानादूर्ध्वं द्वितीयः संमार्गः । तत्राऽऽह—

अग्ने वाजजित् । वाजं त्वा ससृवाऽ-  
सम् ( १७ ) । वाजं जिगिवाऽसम् ।  
वाजिनं वाजजितम् । वाजजित्यायै  
संमार्जिम । अग्निमन्नादमन्नाद्याय, इति ।

पूर्ववद्व्याख्येयम् । तत्र कार्यस्य निष्पत्त्यमानत्वात्सरिष्यन्तमित्युक्तम् ।  
अत्र तु निष्पन्नत्वात्ससृवांसमिति विशेषः ।

अथ हुतानामग्निसंमार्गाणां दर्भाणामभिमन्त्रणे मन्त्रमाह—

वेदिर्बर्हिः श्रितः हविः । इध्मः परिधयः



सुचः । आज्यं यज्ञ ऋचो यजुः । याज्यांश्च  
वषट्काराः । सं मे संनंतयो नमन्ताम् ।  
इधमसंनहने हुते ( १८ ), इति ।

श्रितमासादितं हविः । वेद्यादयो वषट्कारान्ताः सर्वे संनंतयः संनमनशीलाः  
सन्तो मे मदर्थं संनमन्तां पुनः पुनर्विधेया भूयो वर्तन्ताम् । कस्मिन्काल इति  
तदुच्यते—इधमसंनहन इधमबन्धनहेतौ दर्भे हुते सति संनमन्तामित्यन्वयः ।

अथ यत्प्रस्तरात्तृणमपातं तस्मिन्नग्नौ प्रहियमाणे सति जप्यं मन्त्रमाह—

दिवः खीलोऽवततः । पृथिव्या अध्युत्थितः ।  
तेन सहस्रकाण्डेन । द्विषन्तः शोचयामसि ।  
द्विषन्मे बहु शोचतु । ओषधे मो अहः शुचम्, इति ।

हे प्रस्तरतृण त्वं दिवो द्युलोकादवततोऽधस्तात्प्रसारितः पृथिव्या अध्यु-  
पर्युत्थित ऊर्ध्वत्वेन स्थापितः खीलः स्तम्भो लोकद्वयधारणहेतुस्तम्भोऽसी-  
त्यर्थः । तेन त्वया सहस्रकाण्डेन बहुप्रकारेण द्विषन्तं शोचयामसि शत्रुं  
शोकयुक्तं कुरु । तथा मे द्विषञ्शत्रुर्बहु शोचत्वधिकं शोकयुक्तो भवतु । हे,  
ओषधे दर्भाहं त्वत्प्रसादान्मा शुचं शोकं मा प्राप्त्वानि ।

अथानूच्यमानस्य शंयुवाकस्यानुमन्त्रणे मन्त्रमाह—

यज्ञ नमस्ते यज्ञ । नमो नमश्च ते यज्ञ ।  
शिवेन मे संतिष्ठस्व । स्योनेन मे सन्ति-  
ष्ठस्व ( १९ ) । सुभूतेन मे संतिष्ठस्व ।  
ब्रह्मवर्चसेन मे संतिष्ठस्व । यज्ञस्यर्द्धि-  
मनु संतिष्ठस्व । उप ते यज्ञ नमः ।  
उप ते नमः । उप ते नमः, इति ।

हे यज्ञ शंयुवाकरूपयज्ञाङ्ग ते नमोऽस्तु । किंच हे यज्ञ ते नमो नमः पुनः  
पुनर्नमस्कारोऽस्तु । आदरातिशयद्योतनार्थमेवमभिधानम् । हे यज्ञ मे शिवेन



प्रपा० ७ अनु० ६]

कृष्णयजुर्वेदीयं तैत्तिरीयब्राह्मणम् ।

११०३

सर्वोपद्रवोपशमनरूपेण संतिष्ठस्व समाप्तिं गच्छ । तथा स्योनेन सुखप्राप्ति-  
रूपेण सुभूतेन सुष्ठु निष्पन्नत्वाकारेण ब्रह्मवर्चसेन मन्त्रबलेन च संतिष्ठस्व ।  
तथा यज्ञस्य यजमानस्याद्धि फलमनुलक्षीकृत्य संतिष्ठस्व । हे यज्ञ ते तवोप-  
समीपे नमोऽस्तु । त्र्यभिधानमत्यादरार्थम् ।

अथ तण्डुलप्रक्षालनजलस्योत्करदेशे निनयनाय मन्त्रमाह—

त्रिष्फली क्रियमाणानाम् । यो न्यङ्गो  
अवशिष्यते । रक्षसां भागधेयम् ।

आपस्तत्प्रवहतादितः ( २० ), इति ।

तण्डुलानां कणादिनिरसनेन शोधनं फलीकरणं तत्रिवारं कर्तव्यम् । तथा  
क्रियमाणानां तण्डुलानां संबन्धी न्यङ्गो निकृष्टांशः कणादिरूपो यः स्वल्पोऽ-  
वशिष्यते रक्षसां भागधेयं तत्कणादिरूपमङ्गं हे, आप इतोऽस्मात्स्थानात्प्रव-  
हतात्प्रकर्षेणान्यत्र नयत ।

अथान्वाहार्यपचने पिष्टलेपस्य होमे मन्त्रमाह—

उलूखले मुसले यच्च शूर्पे । आशिश्लेषं दृषदि  
यत्कपाले । अवप्रुषो विप्रुषः संयजामि ।  
विश्वे देवा हविरिदं जुषन्ताम् । यज्ञे  
या विप्रुषः सन्ति बह्वीः । अग्नौ ताः  
सर्वाः स्विष्टाः सुहुता जुहोमि , इति ।

उलूखलादौ कपालान्ते द्रव्ये यद्यत्पिष्टमाशिश्लेषाऽऽश्लिष्टमभूत्ते सर्वे  
पिष्टांशा अवप्रुषः प्रधानाहुतावनुपयुक्ता विप्रुषो लेपास्तान्सर्वान्संयजामि संभूय  
बह्वौ प्रक्षिपामि । इदं हविर्विश्वे देवाः सेवन्ताम् । किंचास्मिन्यज्ञ उलूखला-  
दावनाश्लिष्टा विप्रुषो या बह्वयः सन्ति ताः सर्वा अप्यग्रावेव स्विष्टाः सुष्ठु  
देवतोद्देशेन त्यक्ताः सुहुताः सुष्ठु प्रक्षिप्ताश्च यथा भवन्ति तथा जुहोमि ।

अथाऽऽदित्योपस्थानार्थाः षण्मन्त्राः । तत्र प्रथममाह—

उद्यन्नद्य मित्रमहः । सपत्नान्मे अनी-



११०४

श्रीमत्सायणाचार्यविरचितभाष्यसमेतम्— [३तृतीयकाण्डे—

नशः । दिवैनान्विद्युतां जहि ।

निम्रोचन्नधराङ्कधि ( २१ ), इति ।

हे मित्रमहोऽनुकूलतेजोयुक्ताऽऽदित्य त्वमुद्यद्बुदयं गच्छन्नद्यैवाहि मे सपत्ना-  
ञ्जन्नूननीनशो नाशय । तत्प्रकार उच्यते—दिवा विद्युता विद्योतमानया  
तीक्ष्णया भासैनाञ्जन्नूञ्जहि नाशय । अथ निम्रोचन्नस्तं गच्छन्नधरान्निकृष्टा-  
ङ्कधि कुरु रात्रौ तमसैव पीडितान्कुरु ।

अथ द्वितीयमाह—

उद्यन्नद्य वि नो भज । पिता पुत्रेभ्यो

यथा । दीर्घायुत्वस्य हेशिषे ।

तस्य नो देहि सूर्य , इति ।

हे सूर्याद्यास्मिन्नेवाह्न्युद्यंस्त्वं नोऽस्मभ्यं विभज्य धनादिकं पृथक्पृथग्देहि ।  
तत्र दृष्टान्तः—यथा लोके पिता पुत्रेभ्यो विभज्य ददाति तद्वत् । किंच  
दीर्घायुत्वस्य हेशिषे समर्थोऽसि । नोऽस्मभ्यं तस्य तदीर्घायुष्ट्वं देहि ।

अथ तृतीयमाह—

उद्यन्नद्य मित्रमहः । आरोहन्नुत्तरां दिवम् ।

हृद्रोगं मम सूर्य । हरिमाणं च नाशय, इति ।

मित्रमहोऽनुकूलतेजोयुक्त हे सूर्याद्यास्मिन्दिन उद्यद्बुदयं गच्छन्नुत्तरामतिश-  
येनोत्कृष्टां दिवमारोहन्मम हृद्रोगं मानसीं पीडां हरिमाणं च हरितता शोक-  
प्रभवं वैवर्ण्यं व्याधिप्रभवं विरूपत्वं च नाशय ।

अथ चतुर्थमाह—

शुकैषु मे हरिमाणम् । रोपणाकासु दध्मसि ( २२ ) ।

अथो हारिद्रवेषु मे । हरिमाणं निदध्मसि, इति ।

मे मदीयं हरिमाणं हरितवर्णं शुकैषु पक्षिविशेषेषु तत्रापि रोपणाकासु  
स्त्रीजातिषु दध्मसि स्थापयामः । ते हि हरिमाणं प्रार्थयन्ते । अथो अपि च  
हारिद्रवेषु हरितालद्रुमेषु मे मम हरिमाणं निदध्मसि नितरां स्थापयामः ।



अथ पञ्चममाह—

उदगादयमादित्यः । विश्वेन सहसा सह ।

द्विषन्तं मम रन्धयन् । मो अहं द्विषतो रथम्, इति ।

अयमादित्यो विश्वेन सहसा सर्वेणापि बलेन सहोदगादुदयं प्राप्तवान् । किं कुर्वन्मम द्विषन्तं शत्रुं रन्धयन्निहसयन् । यस्मादयमेवं कुर्वन्नुदेति तस्मादस्य प्रसादादहं द्विषतः सकाशान्मो रथं मैव हिंसां प्राप्तवानि ।

अथ षष्ठमाह—

यो नः शपादशपतः । यश्च नः शपंतः

शपात् । उषाश्च तस्मै निष्ठुक्च ।

सर्वं पापं समूहताम्, इति ।

अशपतोऽनाक्रोशतो नोऽस्मान्यः शत्रुः शपाच्छपत्यधिक्षिपति यश्चान्यः शत्रुः शपतोऽधिक्षिपतो नोऽस्माञ्शपात्प्रत्यधिक्षिपति तस्मै तदर्थं तस्मिन्नवस्थापयितुमुषाश्च निष्ठुक्चोदयास्तमयदेवावहोरात्रदेवौ सर्वं पापमस्मदीयं पापसमूहं समूहतां संगतं कृत्वा तस्मिन्नेव स्थापयताम् ।

अथ समिद्धो अग्न इत्युपसमिन्धनादूर्ध्वमाहवनीयस्योपस्थाने मन्त्रमाह—

यो नः सपत्नो यो रणः । मर्तोऽ-

भिदासन्ति देवाः । इधमस्येव प्रक्षा-

यंतः । मा तस्योच्छेषि किंचन, इति ।

हे देवा यो मर्तो मनुष्यो नोऽस्माकं सपत्नः शत्रुः सन्ननर्थं चिन्तयति । यश्चास्माभिः सह रणो युद्धकारी सन्नभिदासत्युपक्षपयति तस्योभयविधस्य संबन्धि किंचन धनादिकं मोच्छेद्यवशिष्टं मा कुरुत । किंतु सर्वं विनाशय[त] । यथा प्रक्षायतः प्रकर्षेण क्षीयमाणस्य दह्यमानस्येध्मस्य काष्ठस्य न कोऽप्यंशोऽवशिष्यते तद्वत् ।

अथाभिचरत उपवेषोद्वासने विकल्पितं मन्त्रमाह—

अवंसृष्टः परापत । शरो ब्रह्मसं-



११०६

श्रीमत्सायणाचार्यविरचितभाष्यसमेतम्— [३तृतीयकाण्डे—

शितः । गच्छामित्रान्प्रविश । मैषां  
कंचनोच्छिषः ( २३ ), इति ॥

पतिः प्रजापतये तपस्वी वाचा सौमगाय पशून्मे पिन्वस्व दुर्मरायुं देवयानानग्नेऽ-  
न्तरिक्षेऽहमुत्तरो भूयासं प्रजापतिरसि सर्वतः श्रितः प्रविष्टं देवताभिर्वाजजितं पृथिवी  
ह्वयतामग्निराग्नीध्राद्वृश्चत समृवाऽसः हुते स्योनेन मे संतिष्ठस्वेतः कृधि दधमस्यू-  
हतामष्टौ च ॥

परिस्तृणीत भुवनस्य मध्ये मह्यं धुक्ष्व भुवनानि वस्ते सा मे धुक्ष्व ॥

इति कृष्णयजुर्वेदीयतैत्तिरीयब्राह्मणे तृतीयाष्टके सप्तमाध्याये  
षष्ठोऽनुवाकः ॥ ६ ॥

हे, उपवेषावसृष्टो मया क्षिप्तः परापतापुनरावृत्तो भव । शरो बाणो हिंस-  
कस्त्वं ब्रह्मसंशितो मन्त्रेण तीक्ष्णीकृतः सन्नितः स्थानाद्गच्छ । गत्वा  
चामित्राञ्जशून्प्रविश । प्रविश्य चैषाममित्राणां संबन्धि किञ्चिदपि गृहादिकं  
मोच्छिषोऽवशिष्टं मा कार्षीः ।

अत्र विनियोगसंग्रहः—

परि दोहो परिप्रैषो भूपते ब्रह्मणो वृत्तिः ।  
अहं वृतो जपेद्धीदमुत्करं त्वनुमन्त्रयेत् ॥ १ ॥  
चतुस्तु वेदिसंसृष्टिं भूमिर्वेदिकृतिं तथा ।  
यो मा स्तम्बयजुश्चोर्णा वह्निर्वेद्यास्तृतिं चतुः ॥ २ ॥  
अस्मिस्तु परिधीन्विच्छि विधृती प्रस्तरं त्वयम् ।  
जुहूपमृद्भुवास्तिस्रस्तिस्रभी ऋषभः सुवम् ॥ ३ ॥  
इयं स्थाली पुरोडाशं यज्ञोऽसीत्यभिसंसृशेत् ।  
इदं क्षीरं यत्पृदध्ययं वेदं निदधाति हि ॥ ४ ॥  
अयं सर्वहविःस्पर्शो यो न ऐन्द्राग्रमर्शनम् ।  
अग्नेऽग्निं मार्ष्टि चोपाग्नीध्रभागमुपमन्त्रयेत् ॥ ५ ॥  
मनोऽद्भिर्मार्जयेद्यं ते समिद्धाग्न्यभिमन्त्रणम् ।  
अग्नेऽग्निं मार्ष्टि वेदिस्तु जपेत्समार्गकाहुतिम् ॥ ६ ॥



दिवः प्रस्तरसंहारं यज्ञेति शंयुवाककम् ।

त्रिस्तण्डुलक्षालनं तु निनयेदुत्करे ह्यलू ॥ ७ ॥

पिष्टलेपाहुतिश्चोद्यन्नादित्यमुपतिष्ठते ।

यो नः पूर्वग्न्युपस्थानमुपवेषं त्यजेदव ॥ ८ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयकाण्डे सप्तमप्रपाठके षष्ठोऽनुवाकः ॥ ६ ॥

अथ सप्तमोऽनुवाकः ।

चतुर्थपञ्चमषष्ठेष्वनुवाकेषु दर्शपूर्णमासेष्टिशेषा मन्त्रा उक्ताः । तेषु मन्त्रेषु  
याजमानत्वादिविभागः कल्पसूत्रादवगन्तव्यः । उत्तरेष्वनुवाकेषु सोमाङ्गभूता  
मन्त्रा उच्यन्ते । तत्रास्मिन्ननुवाके दीक्षाङ्गमन्त्राः । आदौ तावदेव यजनार्थं  
दैवतोपस्थानमुच्यते । यदुक्तं सूत्रकारेण—“अपि वा न देवयजनं याचेद्दे-  
वता एवोपतिष्ठेत्” इति । तत्रोपस्थाने मन्त्रमाह—

सक्षेदं पश्य । विधर्तरिदं पश्य । नाकेदं

पश्य । रमतिः पनिष्ठा । ऋतं वर्षिष्ठम् ।

अमृता यान्याहुः । सूर्यो वरिष्ठो अक्षभि-

र्विभाति । अनु द्यावापृथिवी देवपुत्रे, इति ।

हे सक्ष सहनशील शत्रूणामभिभावकाग्रे, इदं देवयजनं पश्यानुजानीहि ।  
हे विधर्तः सर्वस्य विविधं धारक वायो त्वमपीदं पश्य । हे नाक सुखैक-  
स्थानस्थिताऽऽदित्य त्वमपीदं पश्य । इयं च देवयजनभूमी रमतिः पनिष्ठा  
चास्तु । रमन्तेऽस्यां देवपितृमनुष्या इति रमतिः । अतिशयेन व्यवहारयोग्या  
पनिष्ठा । ऋतं यज्ञं वर्षिष्ठं प्रवृद्धतमं भवतु । यानि चान्यानि प्राग्वंशसदोह-  
विधानादीन्यपेक्षितान्याहुस्तान्यप्यमृताऽमृतत्वस्य फलस्य साधनानि सन्तु ।  
वरिष्ठोऽत्युत्तमः सूर्यश्चाक्षभिरक्षिस्थानीयैराग्निभिर्विभाति विविधं प्रकाशते ।  
देवाः पुत्रा ययोस्ते देवपुत्रे तादृश्यौ द्यावापृथिव्यावप्यनुकूले भवताम् ।



११०८

श्रीमत्सायणाचार्यविरचितभाष्यसमेतम्—

यदुक्तं सूत्रकारेण—“अथास्मै क्षौममहतं महद्वासः प्रयच्छति तत्परिगृह्णाति” इति । तत्र प्रतिग्रहे मन्त्रमाह—

दीक्षाऽसि तपसो योनिः । तपोऽसि  
ब्रह्मणो योनिः ( १ ) । ब्रह्मासि  
क्षत्रस्य योनिः । क्षत्रमस्पृतस्य योनिः ।  
ऋतमसि भूराभे । श्रद्धां मनसा । दीक्षां  
तपसा । विश्वस्य भुवनस्याधिपत्नीम् ।  
सर्वे कामा यजमानस्य सन्तु, इति ।

हे क्षौम दीक्षाऽसि त्वं दीक्षासाधनमसि । तपस एकस्नानादिनियमरूपस्य योनिः कारणमसि । तच्च तपस्त्वमेवासि तस्यापि कारणत्वात् । ब्रह्मणो ब्रह्मवर्चसस्य योनिः कारणमसि । कारणत्वादेव तच्च ब्रह्माऽपि त्वमेवासि । क्षत्रस्य बलस्य योनिरसि । अत एव तदपि क्षत्रं त्वमेवासि । ऋतस्य यज्ञस्य योनिरसि । अत एव तदप्यृतं त्वमेवासि । भूर्यज्ञद्वारा सर्वस्य भावयिताऽहं मनसा सह श्रद्धां कर्मानुष्ठाने विश्वासमारभे । तथा तपसा सह दीक्षां नियमविशेषमारभे । कीदृशीं दीक्षां विश्वस्य भुवनस्य सर्वस्य भूतजातस्याधिपत्नीं यज्ञद्वारेणाधिकं पालयित्रीम् । ततश्च यजमानस्य सर्वे कामाः सन्तु संपद्यन्ताम् ।

यदुक्तं सूत्रकारेण—“पूर्णाहुतिं हूयमानामनुमन्त्रयते” इति । तत्र मन्त्रमाह—

वातं प्राणं मनसाऽन्वारभामहे । प्रजापतिं यो  
भुवनस्य गोपाः । स नो मृत्यो स्त्रायतां पात्वहं  
हंसः ( २ ) । ज्योग्जीवाजरामंशीमहि, इति ।

यः प्रजापतिर्भुवनस्य गोपा रक्षकस्तं प्रजापतिं वातं देहाद्वहिर्वायुरूपं देहस्यान्तः प्राणरूपं मनसा भक्तियुक्तेनान्वारभामहेऽनुक्रमेण परिगृह्णीमः । स प्रजापतिर्नोऽस्मानपमृत्योस्त्रायतामहंसः पापाच्च पातु । ज्योग्जीवाश्चिरकालं जीवन्तो जरामशीमहि स्थविरत्वं प्राप्नुमः ।



अथ कृष्णाजिनस्य चतुर्दिक्षु मध्ये च स्पर्शे मन्त्रमाह—

इन्द्रं शाक्<sup>१</sup>र गायत्रीं प्रपद्ये । तां ते युनज्मि ।  
 इन्द्रं शाक्<sup>२</sup>र त्रिष्टुभं प्रपद्ये । तां ते युनज्मि ।  
 इन्द्रं शाक्<sup>३</sup>र जगतीं प्रपद्ये । तां ते युनज्मि ।  
 इन्द्रं शाक्<sup>४</sup>रानुष्टुभं प्रपद्ये । तां ते युनज्मि । इन्द्रं  
 शाक्<sup>५</sup>र पङ्क्तिं प्रपद्ये (३) । तां ते युनज्मि, इति ।

हे इन्द्र शाक्<sup>१</sup>र शक्<sup>२</sup>रीछन्दःस्वामिञ्शक्तिमत्त्वात्त्वदनुज्ञया गायत्रीं देवीं  
 प्रपद्ये प्राप्नोमि । ते त्वदीयां तां गायत्रीं युनज्म्यस्मिन्कर्मणि युक्तां करोमि ।  
 एवमुत्तरत्रापि योज्यम् ।

अथ कृष्णाजिनमारूढस्य जप्यं मन्त्रमाह—

आऽहं दीक्षामरूहमृतस्य पत्नीम् । गायत्रेण  
 छन्दसा ब्रह्मणा च । ऋतं सत्येऽधायि ।  
 सत्यमृतेऽधायि । ऋतं च मे सत्यं चाभूताम् ।  
 ज्योतिरभूवः सुवर्गमम् । सुवर्गं लोकं नाकस्य  
 पृष्ठम् । ब्रध्नस्य विष्टपमगमम्, इति ।

ऋतस्य यज्ञस्य पत्नीं पालयित्रीं दीक्षामरूहमारूढोऽस्मि । कीदृशोऽहं  
 गायत्रेण छन्दसा छन्दोभिमानिदेवेन ब्रह्मणा मन्त्रेण चानुगृहीतः । तादृशस्य  
 ममर्ते सत्ये स्थापितं सत्यमृते स्थापितम् । मानसमृतम् । वाचिकं सत्यम् ।  
 ऋतं च सत्यं चेत्येतदुभयं मे ममाभूतां सर्वदा मयि वर्तेताम् । तथा सत्यहं  
 ज्योतिरभूवः परं ज्योतिरेव संपत्स्ये । ततश्च सुवः स्वर्गमगमं गमिष्यामि ।  
 ततश्च सर्वमपि स्वर्गारूयं लोकं गमिष्यामि । ततो नाकस्याविद्यमानदुःखस्याऽऽ-  
 दित्यमण्डलस्य पृष्ठमुपरिभागं गमिष्यामि । ततो ब्रध्नस्य परितृढस्य परमात्मनो  
 विष्टपं स्थानमगमं गमिष्यामि ।



१११०

श्रीमत्सायणाचार्यविरचितभाष्यसमेतम्— [३तृतीयकाण्डे—

सूत्रकारेण दीक्षितं प्रत्युक्तम्—“ अथैनमध्वर्युरभिमन्त्रयते ” इति । तत्र  
मन्त्रमाह—

पृथिवी दीक्षा ( ४ ) । तयाऽग्निर्दीक्षया  
दीक्षितः । ययाऽग्निर्दीक्षया दीक्षितः ।  
तया त्वा दीक्षया दीक्षयामि । अन्तरिक्षं  
दीक्षा । तया वायुर्दीक्षया दीक्षितः । यया  
वायुर्दीक्षया दीक्षितः । तया त्वा दीक्षया  
दीक्षयामि । द्यौर्दीक्षा । तयाऽऽदित्यो दीक्षया  
दीक्षितः । ययाऽऽदित्यो दीक्षया दीक्षितः (५) ।  
तया त्वा दीक्षया दीक्षयामि । दिशो दीक्षा ।  
तया चन्द्रमा दीक्षया दीक्षितः । यया चन्द्रमा  
दीक्षया दीक्षितः । तया त्वा दीक्षया दीक्ष-  
यामि । आपो दीक्षा । तया वरुणो राजा  
दीक्षया दीक्षितः । यया वरुणो राजा दीक्षया  
दीक्षितः । तया त्वा दीक्षया दीक्षयामि ।  
ओषधयो दीक्षा (६) । तया सोमो राजा दीक्षया  
दीक्षितः । यया सोमो राजा दीक्षया दीक्षितः ।  
तया त्वा दीक्षया दीक्षयामि । वाग्दीक्षा ।  
तया प्राणो दीक्षया दीक्षितः । यया प्राणो  
दीक्षया दीक्षितः । तया त्वा दीक्षया दीक्ष-  
यामि । पृथिवी त्वा दीक्षमाणमनु दीक्षताम् ।



अन्तरिक्षं त्वा दीक्षमाणमनु दीक्षताम् । द्यौस्त्वा  
 दीक्षमाणमनु दीक्षताम् ( ७ ) । दिशस्त्वा  
 दीक्षमाणमनु दीक्षन्ताम् । आपस्त्वा दीक्षमाण-  
 मनु दीक्षन्ताम् । ओषधयस्त्वा दीक्षमाणमनु  
 दीक्षन्ताम् । वाक्त्वा दीक्षमाणमनु दीक्षताम् ।  
 ऋचस्त्वा दीक्षमाणमनु दीक्षन्ताम् । सामानि  
 त्वा दीक्षमाणमनु दीक्षन्ताम् । यजूंषि त्वा  
 दीक्षमाणमनु दीक्षन्ताम् । अहश्च रात्रिश्च ।  
 कृषिश्च वृष्टिश्च । त्विषिश्चापचितिश्च  
 ( ८ ) । आपश्चौषधयश्च । ऊर्कश्च सूनृतां  
 च । तास्त्वा दीक्षमाणमनु दीक्षन्ताम् , इति ।

येयं पृथिवी सा दीक्षाया निष्पादकत्वाद्दीक्षा तया पृथिव्यात्मिकया दीक्ष-  
 याऽग्निर्दीक्षितः संस्कृतः । अग्नेः संस्कारिकया तया दीक्षया हे यजमान त्वां  
 दीक्षयामि । एवमन्तरिक्षद्युदिगोषधिवाक्क्षु योज्यम् । हे यजमान दीक्षमाणं  
 संस्कारभाजं त्वामनु पृथिवी देवता दीक्षतां संस्कारयुक्ता भवतु । एवमन्त-  
 रिक्षादिष्वपि योज्यम् । अहराद्यभिमानिनो देवाश्च दीक्षमाणं त्वामनु  
 दीक्षन्ताम् ।

यदुक्तं सूत्रकारेण—“ पुरस्ताद्दीक्षणीयाया आहवनीयं यजमान उपति-  
 ष्ठते ” इति । तत्र मन्त्रमाह—

स्वे दक्षे दक्षपितेह सीद । देवानां सुभ्रो  
 महते रणाय । स्वासस्थस्तनुवा संविशस्व ।  
 पितेवैधि सूनव आसुशेवः । शिवो मां



शिवमाविश । सत्यं म आत्मा । श्रद्धा  
मेऽक्षितिः (९) । तपो मे प्रतिष्ठा । सवितृप्र-  
सूता मा दिशो दीक्षयन्तु । सत्यमस्मि, इति ।

हेऽग्रे त्वं स्वे स्वकीये दक्षे प्रवृद्धे स्थान इह कर्मदेशे महते रणायात्यन्तर-  
मणार्थं सीदोपविश । कीदृशस्त्वं दक्षपिता दक्षस्य कुशलस्य यजमानस्य पाल-  
यिता देवानां सुम्नः सुखहेतुः स्वासस्थः शोभनासनस्थितस्तनुवा शरीरेण  
संविशस्व सम्यगिह प्रविश । सूनवे पितेव यथा पुत्राय पिता सुखहेतुस्तद्वदा-  
सुशेव एधि सर्वतः सुखेन सेवितुं योग्यो भव । शिवः शान्तोपद्रवस्त्वं शिवं  
शान्तोपद्रवं मामाविश । त्वत्प्रसादान्मे ममाऽऽत्मा स्वभावः सत्यमस्तु सत्यै-  
कस्वभावो भूयासम् । तथा मे श्रद्धाऽक्षितिरक्षयाऽस्तु । तपो मे प्रतिष्ठा  
स्थैर्यहेतुस्तु । सवितृप्रसूताः सवितृवानुज्ञाता दिशो मा दीक्षयन्तु सर्वत्रैव  
दीक्षितत्वेन मां स्थापयन्तु । इदानीमहं सत्यमेव परं ब्रह्मास्मि न तु मर्त्यः ।

अथ प्रायणीयायाः पुरस्ताद्यदुक्तं सूत्रकारेण—“ अहं त्वदस्म्याजुह्वान  
इत्येताभ्यामाहवनीयं यजमान उपतिष्ठते ” इति । तत्र प्रथमं मन्त्रमाह—

अहं त्वदस्मि मदसि त्वमेतत् ।  
ममासि योनिस्तव योनिरस्मि ।  
ममैव सन्वहं हव्यान्यग्ने । पुत्रः  
पित्रे लोककृज्जातवेदः , इति ।

हेऽग्रेऽहं त्वदस्मि त्वत्तः सकाशाद्यजमानोऽस्मि । त्वमप्येतद्रूपं मदसि मत्तः  
सकाशादेतदाहवनीयरूपं प्राप्नोषि । मया ह्याधीयमानस्य तवाऽऽहवनीयत्वम् ।  
अतः कारणात्त्वं मम योनिरहं च तव योनिः कारणमस्मि । हेऽग्रे ममैव संस्त्वं  
मदीय एव भूत्वा हव्यानि वह । हे जातवेदः सर्वत्र पुत्रः पित्रे लोककृत्स्थान-  
संपादको भवति , अतो यथा मया तव स्थानं संपादितं तथा त्वयाऽपि मम  
पुण्यलोकः संपादनीयः ।

अथ द्वितीयमाह—

आजुह्वानः सुप्रतीकः पुरस्तात् । अग्ने



स्वां योनिमासीद साध्या । अस्मि-  
न्सधस्थे अध्युत्तरस्मिन् ( १० ) ।

विश्वे देवा यजमानश्च सीदत, इति ।

हेऽग्र आजुह्वानो देवानाह्वयन्सुप्रतीकः शोभनाङ्गः सन्साध्या साधनीया मन्त्रैः संस्करणीयां स्वां योनिमासीद स्वकीये स्थाने तिष्ठ । हे विश्वे देवा यूयं यजमानश्चोत्तरस्मिन्नुत्कृष्टे सधस्थे सहावस्थानयोग्येऽस्मिन्स्थानेऽधिसीद-  
ताधिष्ठाय तिष्ठत ।

अथ सोमक्रयणीपदविषये यदुक्तं सूत्रकारेण—“ निष्क्रम्यमाणेषु यज-  
मानोऽनुवर्तयित्वा ” (?) इति । तत्र मन्त्रमाह—

एकमिषे विष्णुस्त्वाऽन्वेतु । द्वे ऊर्जे विष्णु-  
स्त्वाऽन्वेतु । त्रीणि व्रताय विष्णुस्त्वाऽ-  
न्वेतु । चत्वारि मायो भवाय विष्णुस्त्वाऽ-  
न्वेतु । पञ्च पशुभ्यो विष्णुस्त्वाऽन्वेतु ।  
षड्वायस्पोषाय विष्णुस्त्वाऽन्वेतु । सप्त  
सप्तभ्यो होत्राभ्यो विष्णुस्त्वाऽन्वेतु, इति ।

हे सोमक्रयणि त्वामन्विषेऽन्नार्थं विष्णुर्देव एकं प्रथमं पदमेतु प्राप्नोतु ।  
तथा त्वामनु, ऊर्जे रसार्थं द्वे प्रथमद्वितीये पदे विष्णुरेतु प्राप्नोतु । एवमुत्तर-  
त्रापि योज्यम् । व्रताय कर्मानुष्ठानसिद्ध्यर्थं मयोभूः सुखस्य भावयिता वायुः ।  
'मयोभूर्वातो अभिवातूस्त्राः' इति मन्त्रान्तरात् । तस्य संबन्धी मायोभवः  
प्राणस्तदर्थं पशुभ्यः पश्वर्थं रायस्पोषाय धनपुष्ट्यर्थं सप्तभ्यो होत्राभ्यो  
होता मैत्रावरुणो ब्राह्मणाच्छंसी पोता नेष्टाऽच्छावाक आग्नीध्र इत्येताभ्यः  
सप्तभ्यो होत्राभ्यस्तदीयसामर्थ्यसिद्ध्यर्थम् ।

यदुक्तं सूत्रकारेण—“ सप्तमे पदे जपति ” इति । तत्र मन्त्रमाह—

सखायः सप्तपदा अभूम । सख्यं ते



गमेयम् ( ११ ) । सख्यात्ते मा  
योषम् । सख्यान्मे मा योषाः, इति ।

सप्तपदास्त्वया सह संचारवन्ति सप्तसंख्याकानि पदानि येषामस्माकं ते  
वयं तव सखायोऽभूम संपन्नास्ते त्वदीयं सख्यं गमेयं प्राप्नुयाम् । ते त्वदी-  
यात्सख्यान्मा योषमहं पृथग्भूतो मा भूवम् । मे मदीयात्सख्यान्मा योषा-  
स्त्वमपि पृथग्भूतो मा भव ।

यदुक्तं सूत्रकारेण—“सर्वासु सुब्रह्मण्यासु सुब्रह्मण्यमन्वारभ्य यजमानो  
जपति” इति । तत्र मन्त्रमाह—

साऽसि सुब्रह्मण्ये । तस्यास्ते पृथिवी पादः ।  
साऽसि सुब्रह्मण्ये । तस्यास्तेऽन्तरिक्षं पादः ।  
साऽसि सुब्रह्मण्ये । तस्यास्ते द्यौः पादः ।  
साऽसि सुब्रह्मण्ये । तस्यास्ते दिशः  
पादः ( १२ ) । परोरजास्ते पञ्चमः  
पादः । सा न इषमूर्जं धुक्ष्व ।  
तेज इन्द्रियम् । ब्रह्मवर्चसमन्नाद्यम्, इति ।

हे सुब्रह्मण्याख्ये देवते त्वं सा प्रसिद्धाऽसि । तस्याः प्रसिद्धायास्तव  
पृथिव्येकः पादः । एवमुत्तरत्रापि योज्यम् । रजसः परस्ताद्वर्तमानः सात्त्विक  
आदित्यः परोरजास्तथाविधपञ्चमपादयुक्तात्वं नोऽस्माकमिषमन्नमूर्जं रसं च  
धुक्ष्व संपादय । तथा तेजआदिकं च संपादय ।

अथ सौमिक्या वेदेर्विमाने मन्त्रमाह—

विमिमे त्वा पयस्वतीम् । देवानां धेनुः  
सुदुधामनपस्फुरन्तीम् । इन्द्रः सोमं  
पिबतु । क्षेमो अस्तु नः, इति ।



हे वेदे त्वां विमिमे विशेषेण मितिं करोमि, इयती वेदिरिति निश्चिनोमि ।  
कीदृशीं पयस्वतीं यागद्वारेण वृष्टिहेतुं देवानां धेनुं धेनुवत्प्रीणयित्रीं सुदुधां  
सुष्ठु कामानां दोग्ध्रीमनपस्फुरन्तीं प्रातिकूल्यमप्रतिपद्यमानाम् । ईदृश्यां वेद्या-  
मिन्द्रोऽस्मदीयं सोमं पिबतु तेन चास्माकं क्षेमोऽरोगोऽस्तु ।

अथ वेदिकर्तृन्प्राति प्रैषमन्नमाह—

इमां नराः कृणुत वेदिमेत्यं । वसुमतीं  
रुद्रवतीमादित्यवतीम् (१३) । वर्ष्मन्दिवः ।  
नाभां पृथिव्याः । यथाऽयं यजमानो  
न रिष्येत् । देवस्य सवितुः सवे , इति ।

हे नरा वेदिकर्तारः पुरुषाः सवितुः प्रेरकस्य देवस्य सवेऽनुज्ञायां सत्या-  
मयं यजमानो यथा न रिष्येन्न विनश्येत्तथा पृथिव्या नाभावुपरि दिवः  
स्वर्गस्य हेतौ वर्ष्मन्नुच्छिद्यते प्रदेशे यूयमागत्येमां वेदिं कृणुत । कीदृशीं वस्त्रा-  
दिमतीं तेषां प्रियामित्यर्थः ।

अथ तस्या वेदेरभिमन्त्रणे मन्त्रमाह—

चतुःशिखण्डा युवतिः सुपेशाः । घृतप्रतीका  
भुवनस्य मध्ये । तस्यां सुपर्णावधि यौ  
निविष्टौ । तयोर्देवानामधि भागधेयम्, इति ।

चत्वारि शिखण्डस्थानीयानि कोणानि यस्यासौ चतुःशिखण्डा युवतियौ-  
वनोपेता योषेव देवानां प्रीतिहेतुः, अत एव सुपेशाः शोभनरूपोपेता घृतप्र-  
तीका घृतं प्रतीकं प्रथममासाद्यते यस्यां सा घृतप्रतीका तादृशी वेदिरियं भुव-  
नस्य लोकस्य मध्ये वर्तते । तस्यां वेद्यामध्युपरि सुपर्णौ पक्षिसदृशौ यावग्नि-  
वायू वर्तते तत्राग्निर्देवेभ्यो हवींषि वहति वायुस्तत्फलभूतां वृष्टिमुत्पादयति ।  
ततस्तयोरग्निवाय्वोरन्येषां च देवानां हे वेदे त्वं भागधेयमधिकभजनीयस्व-  
रूपं भवसि ।

अथ वेद्याः सकाशालोष्टस्य वहिःक्षेपणे मन्त्रमाह—

अप जन्मं भयं नुद । अप चक्राणि



वर्तय । गृहः सोमस्य गच्छतम्, इति ।

हे दक्षिणहविर्धानिरूपशकट त्वं जन्यं जनेषु वर्तमानं भयमपनुद । हे, उत्तरहविर्धान चक्राणि परबलान्यपवर्तय, एतल्लोष्टवदपगमय । हे हविर्धाने युवामुभे सोमस्य गृहं गच्छतं प्राप्नुतम् ।

अथ पशोः संज्ञप्यमानस्य परावृत्तौ मन्त्रमाह—

न वा उवेतन्म्रियसे न रिष्यसि ।

देवाः इदेषि पथिभिः सुगेभिः ।

यत्र यन्ति सुकृतो नापि दुष्कृतः ।

तत्र त्वा देवः सविता दधातु, इति ।

ब्रह्मणो योनिरःसः पङ्क्तिं प्रपद्ये दीक्षा ययाऽऽदित्यो दीक्षया दीक्षितस्तया त्वा दीक्षया दीक्षयाम्योषधयो दीक्षा द्यौस्त्वा दीक्षमाणमनु दीक्षतामपचितिश्चाक्षितिरुत्तरस्मिन्गमेयं दिशः पादं आदित्यवर्तीं वर्तय पञ्च च ॥

इति कृष्णयजुर्वेदीयतैत्तिरीयब्राह्मणे तृतीयाष्टके सप्तमाध्याये.

सप्तमोऽनुवाकः ॥ ७ ॥

हे पशो त्वमेतदेतेन संज्ञपनव्यापारेण न वा उ सर्वथा नैव म्रियसे । अत एव न रिष्यसि न विनश्यसि किं तु सुगेभिः सुष्ठु गन्तुं शक्यैः पथिभिर्मार्गैर्देवानिदेषि देवानेव प्राप्नोषि । यत्र यस्मिन्नुत्तमलोके सुकृतः पुण्यकृत एव यन्ति गच्छन्ति दुष्कृतः पापिनो नापि नैव गच्छन्ति तत्र तस्मिन्नुत्तमलोके सविता देवस्त्वां दधातु स्थापयतु ।

अत्र विनियोगसंग्रहः—

अथ ज्योतिष्टोममन्त्रा देवान्सक्षोपतिष्ठते ।

दीक्षा क्षौमं प्रगृह्णाति वातं पूर्णाहुतिं जपेत् ॥ १ ॥

इन्द्राजिनं स्पृशेदाऽहं तदारूढो जपेत्पृथि ।

यजमानं मन्त्रयेत्स्वे स्वाम्यग्निमुपतिष्ठते ॥ २ ॥

अहमाजुह्वान इति द्वाभ्यां वहेरुपस्थितिः ।

एकमित्येकहायन्याः पदानित्यनुवर्तयेत्(?) ॥ ३ ॥



सखा जपेदन्त्यपदे सुब्रह्मण्यमुपस्पृशेत् ।  
 जपेत्साऽसीत्यमुं मन्त्रं विमि वेदिं विमाति हि ॥ ४ ॥  
 इमां नरास्तु संप्रेष्य चतुर्वेदिं तु पञ्चयेत् ।  
 अप लोष्टं क्षिपेन्नेति निवर्तेत पशोर्वधे ॥ ५ ॥

इति श्रीमत्सायणाचार्यविरचिते माधव्याये वेदार्थप्रकाशे कृष्णयजुर्वेदीयतैत्तिरी-  
 यब्राह्मणभाष्ये तृतीयकाण्डे सप्तमप्रपाठके सप्तमोऽनुवाकः ॥ ७ ॥

अथाष्टमोऽनुवाकः ।

सप्तमे दीक्षामारभ्याग्नीषोमीयपशुपर्यन्ते प्रयोगे छिद्रपूरणार्था ये मन्त्रास्तेऽ-  
 भिहिताः । अष्टमे पशुविषया मन्त्रा उच्यन्ते । यदुक्तं सूत्रकारेण—“यदि  
 पशुरुपाकृतो वाश्येत यदस्य पारे रजस इत्याहुतिं जुहुयात्” इति । तन्मन्त्र-  
 पाठस्तु—

यदस्य पारे रजसः । शुक्रं ज्योति-  
 रजायत । तन्नः पर्षदति द्विषः ।  
 अग्ने वैश्वानर स्वाहा, इति ।

हे वैश्वानर सर्वमनुष्यहितकारिन् अग्नेऽस्य रजसो रजोगुणयुक्तस्य संसारस्य  
 पारे परतीरे रजोगुणास्पृष्टे स्थाने शुक्रं निर्मलं त्वदीयं यज्ज्योतिरजायत,  
 तज्ज्योतिर्नोऽस्माकं द्विषः शत्रूनतिपर्षदतिशयेन विनाशयतु, स्वाहेदं च स्वाहु-  
 तमस्तु ।

यत्पशोर्वाशनं शब्दनं तन्निमित्तहोमार्थ एको मन्त्र उक्तः । अथ तत्रैव मन्त्रा-  
 न्तरमाह—

यस्माद्भीषाऽवाशिष्टाः । ततो नो  
 अभयं कृधि । प्रजाभ्यः सर्वाभ्यो  
 मृड । नमो रुद्राय मीढुषे, इति ।

हे पशो यस्मात्कारणाद्भीषा भीत्या त्वमवाशिष्टाः शब्दं कृतवानसि ततो  
 मारणात्पापान्नोऽस्माकमभयं कृधि यथा पापभीतिर्नास्ति तथा कुरु । किंच



१११८

श्रीमत्सायणाचार्यविरचितभाष्यसमेतम्— [३तृतीयकाण्डे—

प्रजाभ्यः सर्वाभ्यः सर्वप्रजार्थं मृड सुखहेतुर्भव । मीढुषे सेक्त्रे त्वामुत्पादित-  
वते रुद्राय नमोऽस्तु । पूर्वोक्तो यदस्य पारे इति मन्त्रो वाशनवेपनादिषु सर्वेषु  
निमित्तेषु साधारणः । अयं तु वाशन एवेति विशेषः ।

अथ पशोरुपवेशने होममन्त्रमाह—

यस्माद्भीषा न्यषदः । ततो नो अभयं

कृधि ( १ ) । प्रजाभ्यः सर्वाभ्यो

मृड । नमो रुद्राय मीढुषे, इति ।

न्यषदो निर्षण्वानसि । अन्यत्पूर्ववत् ।

यदुक्तं सूत्रकारेण—“ तं मैत्रावरुणदण्डेनोत्थापयेत् ” इति । तत्र  
मन्त्रमाह—

उदुस्र तिष्ठ प्रतितिष्ठ मा रिषः । मेमं यज्ञं यज-

मानं च रीरिषः । सुवर्गे लोके यजमानं हि

धेहि । शं न एधि द्विपदे शं चतुष्पदे, इति ।

हे उदुस्र पशो, उत्तिष्ठोत्थाय च प्रतितिष्ठ स्थिरो भव । मा रिषो हिंसां  
माऽऽमुहि । इमं यज्ञं यजमानं च मा रीरिषो मा विनाशय । इमं यजमानं  
स्वर्गे लोके धेहि स्थापय । नोऽस्मदीये द्विपदे मनुष्याय शमेधि सुखहेतुर्भव  
चतुष्पदे गवादिरूपाय च शमेधि सुखहेतुर्भव ।

अथ वेपनपलायनमरणेषु त्रिषु त्रीन्मन्त्रानाह—

यस्माद्भीषाऽवेपिष्ठाः पलायिष्ठाः समज्ञास्थाः ।

ततो नो अभयं कृधि । प्रजाभ्यः सर्वाभ्यो

मृड । नमो रुद्राय मीढुषे ( २ ), इति ।

अवेपिष्ठा अकम्पथाः । पलायिष्ठाः पलायनं कृतवानसि । समज्ञास्थाः  
संज्ञानं मरणं तत्प्राप्तोऽसि । अन्यत्पूर्ववत् । वेपनपलायनमन्त्रयोरपि ततो न  
इत्यादिकमनुषञ्जनीयम् ।

१ क. 'शोनिषीदननिमित्ते मन्त्र' । २ क. 'पदनं कृतवान' । ३ क. 'ति । अथोत्थाननि-  
मित्ते म' ।



अथ सर्वनिमित्तसाधारणं मन्त्रमाह—

य इदमकः । तस्मै नमः । तस्मै स्वाहा, इति ।

यः पशुरिदं वाशनं निषदनं वेपनं पलायनं संज्ञानं चैतेष्वन्यतममकः कृत-  
वांस्तस्मै पशवे नमोऽस्तु । तस्मै पशवे स्वाहेदं हविः स्वाहुतमस्तु । अत्र वाश-  
नादावेकैकस्मिन्निमित्ते तत्तदसाधारणः पुरस्तात्, यदस्य पारे इति होमः ।  
पश्चात्तु य इदमक इति होमो द्रष्टव्यः ।

अथ पशौ स्वयमेव मृते सति । यदुक्तं सूत्रकारेण—“न वा उवेतन्मि-  
यस आशानां त्वा विश्वा आशा आपो हि ष्ठा मयोभुव इत्येताभिश्चतसृभिरपो-  
भ्यवहृत्यान्यं तद्रूपवर्णवयसं तद्देवतमुपाकृत्य यजेत्” इति । तत्र मन्त्रत्रयस्य  
प्रतीकानि दर्शयति—

न वा उ वेतन्मियसे । आशानां

त्वा विश्वा आशाः, इति ।

न वा इति मन्त्रः पूर्वानुवाके व्याख्यातः । “आशानां त्वाऽऽशापालेभ्यः”  
इति मन्त्रो देवा देवेष्वित्यनुवाके व्याख्यातः । “विश्वा आशा मधुना” इति  
मन्त्रः पुनर्न इन्द्र इत्यनुवाके व्याख्यातः ।

अथ ग्रहचमसयोर्हुते शेषो यः सोमो योऽप्यहुतस्तयोः संसर्गे होम-  
मन्त्रमाह—

यज्ञस्य हि स्थ ऋत्विग्यौ । इन्द्राग्नी चेतनस्य च ।

हुताहुतस्य तृप्यतम् । अहुतस्य हुतस्य च । हुतस्य

चाहुतस्य च । अहुतस्य हुतस्य च । इन्द्राग्नी

अस्य सोमस्य । वीतं पिबतं जुषेथाम्, इति ।

हे, इन्द्राग्नी युवां हि यस्मात्कारणाद्यज्ञस्यर्त्विग्यौ स्थ ऋत्विक्सदृशौ निर्वा-  
हकौ भवथः, चेतनस्य यजमानस्य च स्वामिनौ भवथ इति शेषः । तादृशौ  
युवां हुताहुतस्योभयविधस्य सोमस्य सारेण तृप्यतम् । हुतस्येत्यादित्तिर-  
भ्यासोऽत्यन्तमादरार्थः । तादृशस्य सोमस्य सारं हे, इन्द्राग्नी वीतं युवां  
प्रामुतां प्राप्य च पिबतं पीत्वा च जुषेथां प्रीतियुक्तौ भवतम् ।



अथ सोमभक्षणे मन्त्रमाह—

मा यजमानं तमो विदत् । मर्त्विजो  
मो इमाः प्रजाः । मा यः सोममिमं  
पिबात् । संसृष्टमुभयं कृतम् (३), इति ॥

कृधि मीढुषे हुतस्य च सप्त च ॥

इति कृष्णयजुर्वेदीयतैत्तिरीयब्राह्मणे तृतीयाष्टके सप्तमाध्यायेऽ-  
ष्टमोऽनुवाकः ॥ ८ ॥

यदज्ञानरूपं तमोऽस्ति तद्यजमानं मा विदन्मा लभतां तस्मिन्नज्ञानं मा  
प्रविशत्वित्यर्थः । ऋत्विजोऽपि मा विदत् । इमाः प्रजा अपि मा सर्वथैव मा  
प्राप्नोतु । एतेषु मध्ये यः कोऽपीमं सोमं पिबात्पिबति तं पातारं तमो मा  
विदत् । कीदृशं सोममुभयं हुताहुतरूपं संसृष्टं कृतं परस्परमिश्रणेनैकीकृतम् ।  
तादृशसोमपानेऽपि तमो मा प्रविशतु ।

अथ विनियोगसंग्रहः—

यदस्येति निमित्तेषु प्रायश्चित्ताहुतिः पशोः ।  
सर्वसाधारणं त्वेतद्यस्माद्भीषेति वाशने ॥ १ ॥  
शयनेऽपि तथा यस्मादुदुस्रोत्थापयेत्ततः ।  
कम्पे पलायने मृत्यौ यस्मात्मन्त्रत्रयं क्रमात् ॥ २ ॥  
वाशनादौ हि सर्वत्र य इदेत्यपि चाऽऽहुतिम् ।  
न वा आशेति विश्वेति स्वयमेव मृते सति ॥ ३ ॥  
अप्सु तं संपरित्यज्य तादृशं पशुमाहरेत् ।  
हुताहुतस्य होमस्य संसर्गे जुहुयादिमम् ॥  
यज्ञस्येत्यथ मा येति शेषभक्षणमिष्यते ॥ ४ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्ति-  
रीयब्राह्मणभाष्ये सप्तमप्रपाठकेऽष्टमोऽनुवाकः ॥ ८ ॥



अथ नवमोऽनुवाकः ।

अष्टमे पशुविषया अच्छिद्रमन्त्रा उक्ताः । नवमेऽभिषवादिविषया मन्त्रा उच्यन्ते । तत्रोपांशुग्रहार्थाभिषवे मन्त्रमाह—

अनागसस्त्वा वयम् । इन्द्रेण प्रेषिता उप ।  
वायुष्टे अस्त्वःशभूः । मित्रस्ते अस्त्वः-  
शभूः । वरुणस्ते अस्त्वःशभूः, इति ।

हे सोम, अनागसोऽपराधरहिता वयं त्वां प्रतीन्द्रेणोपप्रेषितास्तस्मान्नास्त्य-  
स्माकमपराधः । वायुर्देवस्ते तवांशभूरस्तु कस्यचिदंशस्य भावयिता भवतु ।  
तथा मित्रो वरुणश्च ।

अथ सन्नानां ग्रावणामभिमन्त्रणे मन्त्रमाह—

अपां क्षया ऋतस्य गर्भाः । भुवनस्य गोपाः  
श्येना अतिथयः । पर्वतानां ककुभः प्रयुतो  
नपातारः । वग्ननेन्द्रं ह्वयत । घोषेणामीवाः-  
श्वातयत ( १ ) । युक्ताः स्थ वहत, इति ।

एते ग्रावाणोऽपां क्षया जलस्य निवासहेतवः । यज्ञद्वारेण वृष्टिहेतुत्वात् ।  
ऋतस्य गर्भा यज्ञस्य गर्भवदन्तर्वर्तिनः । भुवनस्य गोपाः कर्मनिष्पादनेन  
लोकस्य पालकाः । श्येनाः श्येनवदतिप्रबलाः । अतिथयोऽतिथिवादिहाभिष-  
वप्रदेशे समागताः । पर्वतानां ककुभः प्राच्यादिदिग्बत्परितो वर्तमानाः ।  
ग्रावाणो हि पर्वतेषूत्पद्यन्ते । प्रयुतः प्रकर्षेण सोमं मिश्रयन्तः । नपातारः  
पालका न भवन्ति किंतु सोमस्य हिंसकाः । तादृशा हे ग्रावाणो यूयं वयुना  
वाचा भवदीयेन शब्देनेन्द्रं ह्वयत । इन्द्रो हि ग्रावध्वनिं श्रुत्वा तदानीमेवाऽऽ-  
गच्छति । घोषेण भवदीयेनोच्चध्वनिनाऽमीवात्रोगांश्चातयत विनाशयत । युक्ताः  
स्थ परस्परं संबद्धा भवत । वहत, इममभिषवं निर्वहत ।

अथ माध्यंदिनसवनेऽभिषवादूर्ध्वं प्रतिस्थातुर्ग्रावणामनुमोदने मन्त्रमाह—

देवा ग्रावाण इन्दुरिन्द्र इत्यवादिषुः । एन्द्रमचु-



च्यवुः । परमस्याः परावतः । आऽस्मात्सध-  
 स्थात् । ओरोरन्तरिक्षात् । आ सुभूतमसुषवुः ।  
 ब्रह्मवर्चसं म आसुषवुः । समरे रक्षांस्यव-  
 धिषुः । अपहतं ब्रह्मज्यस्य , इति ।

ये ग्रावाणो देवा द्योतमानास्तदभिमानिनो देवाः सन्ति ते सर्वेऽप्ययमिन्द्र  
 इन्दुश्चन्द्रवदाह्लादकारीत्यवादिषुः । स्वयमपि परमस्याः परावतोऽत्यन्तं  
 दूरादेशादिन्द्रं प्रति आचुच्यवुराभिमुख्येन प्राप्ताः । सधस्थात्सर्वेषां सहाव-  
 स्थानप्रदेशादस्माद्भूलोकादागत्य तथोरोर्विस्तीर्णादन्तरिक्षादागत्य सुभूतं सुष्ठु  
 निष्पन्नमिमं सोममासुषवुः साकल्येनाभिषुतं कृतवन्तः । मे मम यजमानस्य  
 ब्रह्मवर्चसं यागानुष्ठानरूपमासुषवुः साकल्येन संपादितवन्तः । समरे संग्रामे  
 रक्षांस्यवधिषुर्हतवन्तः । ब्रह्मज्यस्य ब्राह्मणानां मन्त्राणां वा क्षपयितुर्दुरात्मनो  
 राक्षसस्यापहतमपघातं विनाशं कृतवन्त इति शेषः ।

अथ दधिघर्मे स्तुचि गृहीतस्याभिघारितस्य दध्न आग्नीध्रीयाशावधिश्रयणे  
 मन्त्रमाह—

वाक्च त्वा मनश्च श्रीणीताम् (२) । प्राणश्च  
 त्वाऽपानश्च श्रीणीताम् । चक्षुश्च त्वा श्रोत्रं  
 च श्रीणीताम् । दक्षश्च त्वा बलं च श्रीणी-  
 ताम् । ओजश्च त्वा सहश्च श्रीणीताम् ।  
 आयुश्च त्वा जरा च श्रीणीताम् । आत्मा च  
 त्वा तनूश्च श्रीणीताम् । शृतोऽसि शृतं  
 कृतः । शृताय त्वा शृतेभ्यस्त्वा , इति ।

हे दधिद्रव्य वाक्च वाग्देवताऽपि त्वां श्रीणीतां तवाधिश्रयणं करोतु ।  
 एवं मनश्चेत्यादिषु योज्यम् । दक्ष उत्साहः । बलं शरीरशक्तिः । ओजः



कान्तिः । सहः शत्रूणामभिभवनम् । आयुर्दीर्घायुष्यम् । जरा तस्याऽऽयुषोऽ-  
न्तिमावस्था । आत्मा जीवः । तनूः शरीरम् । एतैर्देवैः शृतं कृतः पक्वं यथा  
भवति तथा कृतः सञ्शृतोऽसि त्वं पकोऽसि । हे दधिपदार्थं शृताय पाकाय  
त्वामहमत्र श्रपयामि, शृतेभ्यः पूर्वपकेभ्यो हविर्भ्यस्त्वामतिशयेन पक्वं करोमि ।

अथ दधिघर्मस्य होमे मन्त्रमाह—

यमिन्द्रं माहुर्वरुणं यमाहुः । यं मित्रमाहुर्यमुं  
सत्यमाहुः ( ३ ) । यो देवानां देवतमस्त-  
पोजाः । तस्मै त्वा तेभ्यस्त्वा, इति ।

शास्त्राभिज्ञाः पुरुषा यमग्निमिन्द्रादिरूपमाहुः । सत्यं परं ब्रह्म । यश्चाग्नि-  
र्देवानां दीप्तिमतां मध्ये देवतमो दीप्तिमत्तमः । तपोजा नियमरूपेण तपसा  
जन्यः । तस्मै सर्वदेवसमष्टिरूपायाग्नये हे दधिद्रव्यं त्वां जुहोमि तेभ्य इन्द्रा-  
दिभ्यस्त्वा जुहोमीति शेषः ।

अथ भक्षणमन्त्रमाह—

मयि त्यदिन्द्रियं महत् । मयि दक्षो मयि  
क्रतुः । मयि धायि सुवीर्यम् । त्रिशुं गवर्मो  
विभातु मे । आकूत्या मनसा सह । विराजा  
ज्योतिषा सह । यज्ञेन पयसा सह । तस्य दोह-  
मशीमहि ( ४ ) । तस्य सुम्रमशीमहि । तस्य  
भक्षमशीमहि । वाग्जुषाणा सोमस्य तृप्यतु, इति ।

त्यत्प्रसिद्धं महदिन्द्रियं सामर्थ्यं मयि धीयतां स्थाप्यताम् । तथा दक्ष  
उत्साहः । क्रतुरनुष्ठानम् । सुवीर्यं सर्वेषु कार्येषु शोभनं सामर्थ्यम् । तत्सर्वं  
मयि स्थाप्यताम् । त्रिशुः, अग्निविद्युदादित्यात्मना त्रिधाभिन्नदीप्तिर्वर्मोऽग्निर्मे  
मदर्थमाकूत्यादिभिः सह विविधं दीप्यताम् । आकूतिः संकल्पः । मनः संक-  
ल्पसाधनम् । विराडन्नम् । ज्योतिस्तेजः । यज्ञः क्रतुः । पयः क्षीरम् । तस्य  
तैराकूत्यादिभिर्युक्तस्याग्नेर्दोहं वृष्ट्यादिसमृद्धिं वयमशीमहि । तस्य सुम्रं



११२४

श्रीमत्सायणाचार्यविरचितभाष्यसमेतम्— [३तृतीयकाण्डे—

तन्निमित्तं सुखं चाशीमहि । तस्याग्नेः प्रसादाद्भक्षं सोमं चाशीमहि व्यामु-  
याम । वाक्च मदीया जुषाणा प्रीयमाणा सोमस्य भक्षणेन तृप्यतु ।

अथ नाभिदेशाभिमर्शने मन्त्रयोः प्रतीके दर्शयति—

मित्रो जनान्प्रसमित्र, इति ।

मित्रो जनान्यातयतीत्येको मन्त्रः । प्रसमित्र मर्तो अस्त्वित्यपरो मन्त्रः ।  
एतच्चोभयम्—“त्वमग्ने बृहद्वयः” इत्यत्र व्याख्यातम् ।

अथ षोडशिग्रहस्याभिमन्त्रणे मन्त्रमाह—

यस्मान्न जातः परो अन्यो अस्ति । य आविवेश

भुवनानि विश्वा । प्रजापतिः प्रजया संविदानः ।

त्रीणि ज्योतींषि सचते स षोडशी, इति ।

यस्मात्प्रजापतेरन्यः पुरुषः कश्चिदपि पर उत्कृष्टो जातो नास्ति । यश्च  
प्रजापतिर्विश्वा भुवनानि सर्वभूतजातान्याविवेश । अत एवोपनिषद्यान्नायते—  
“तत्सृष्ट्वा तदेवानुप्राविशत्” इति । स एव प्रजापतिः प्रजया स्वसृष्ट्या  
सह संविदान ऐकमत्यं गतः सर्वानुकूलस्वभावः सन्षोडश्येतन्नामकग्रहो  
भूत्वा त्रीणि ज्योतींष्यग्निवियुदादित्यरूपाणि सवनत्रयरूपाणि वा सचते  
समवैति ।

तस्मिन्नेवाभिमन्त्रणे द्वितीयं मन्त्रमाह—

एष ब्रह्मा य ऋत्विग्यः । इन्द्रो

नामं श्रुतो गणे ( ५ ), इति ।

एष षोडशी ग्रहः स्वयं ब्रह्मा प्रजापतिरूपो यो ग्रह ऋत्विग्यो वसन्ताष्ट-  
तुकाले प्राप्तो गणे सर्वस्मिन्ग्रहसमूह इन्द्रो नामैश्वर्ययोगादिन्द्र इत्येवं नाम  
धृत्वा श्रुतो वेदेऽवगतः स एष ब्रह्मेति पूर्वत्रान्वयः ।

अथ तत्रैव तृतीयं मन्त्रमाह—

प्र ते महे विदथे शंसिषः हरी । य ऋत्विग्यः

प्र ते वन्वे । वनुषो हर्यतं मदम्, इति ।

१ क. तज्जनितं । २ क. ख. वा यज्ञप्रकाशरूपाणि स° ।



प्रपा० ७ अनु० ९]

कृष्णयजुर्वेदीयं तैत्तिरीयब्राह्मणम् ।

११२५

हे इन्द्र महे महतस्ते तव हरी अश्वौ विद्ये यज्ञे प्रशंसिषं प्रशंसामि । यो  
मदो हर्ष ऋत्विगो वसन्ताद्यृतुकाले प्राप्तो वनुषः संभजनीयस्य ते तव हर्यतं  
प्रेप्सितं तादृशं मदं हर्षं प्रवन्वे प्रकर्षेण संभजामि ।

अथ तस्मिन्नेवाभिमन्त्रणे चतुर्थमन्त्रमाह—

इन्द्रो नाम घृतं न यः । हरिभि-  
श्चारु सेचते । श्रुतो गुण आ त्वां  
विशन्तु । हरिवर्षसं गिरः, इति ।

यो देव इन्द्रो नामेन्द्र इत्येतादृशं नाम धृत्वा घृतं न घृतमिव प्रियो भूत्वा  
हरिभिरश्वैश्चारु शोभनं सेचते समवैति । गणे देवतानां समूहे श्रुतः प्रख्यातो  
यस्त्वमिन्द्रस्तं त्वामिन्द्रं हरिवर्षसं मनोहरवपुषं गिरोऽस्मदीया स्तुतय आवि-  
शन्तु प्राप्नुवन्तु ।

अथ षोडशिनो होमे मन्त्रमाह—

इन्द्राधिपतेऽधिपतिस्त्वं देवानामसि ।  
अधिपतिं माम् । आयुष्मन्तं वर्च-  
स्वन्तं मनुष्येषु कुरु ( ६ ), इति ।

हेऽधिपतेऽधिष्ठानपालकेन्द्र त्वं विशेषतो देवानामधिपतिरसि । अतो मामपि  
मनुष्येष्वधिपतिमधिष्ठानपालकमायुष्मन्तं दीर्घेणाऽऽयुषा युक्तं वर्चस्वन्तम-  
धिकेन वर्चसा तेजसा युक्तं कुरु ।

अथ षोडशिनो भक्षणे मन्त्रमाह—

इन्द्रश्च सम्राड्वरुणश्च राजा । तौ ते भक्षं  
चक्रतुरग्रं एतम् । तयोरनुं भक्षं भक्ष-  
यामि । वाग्जुषाणा सोमस्य तृप्यतु, इति ।

सम्राट्साम्राज्ययुक्त इन्द्रश्च राजा वरुणश्च यौ देवौ विद्येते तावुभौ  
देवावग्रे प्रथमं हे षोडशिग्रह ते तवैतमंशं भक्षं चक्रतुस्तयोर्भक्षमन्वहमपि भक्ष-  
यामि । मदीया वाग्जुषाणा प्रीतियुक्ता सती सोमस्य भक्षणेन तृप्यतु ।



अथ विहारे बहिर्वा यदा भयमागच्छेत्तदा होमे मन्त्रमाह—

प्रजापतिर्विश्वकर्मा । तस्य मनो देवं यज्ञेन  
राध्यासम् । अर्थे गा अस्य जहितः ।  
अवसानपतेऽवसानं मे विन्द, इति ।

विश्वं सर्वमपि जगत्कर्म कर्तव्यं यस्यासौ विश्वकर्मा तादृशः प्रजापति-  
र्योऽस्ति तस्य प्रजापतेर्देवं द्योतनात्मकं मनो यज्ञेनानेन राध्यासमाराधयि-  
ष्यामि । अर्थे गा अस्मद्रक्षणप्रयोजने निमित्तभूते सत्यस्मत्समीपं गतः प्रजा-  
पतिरस्य भयहेतोर्दुरात्मनः शरीरादिकं जहितः परित्यजतु विनाशयतु । हेऽव-  
सानपते विघ्नमन्तरेणावसानस्य यागसमाप्तेः पालक प्रजापते मे ममावसानं  
कर्मसमाप्तिं विन्द लभस्व ।

अथावभृथगमनकाले होममन्त्रमाह—

नमो रुद्राय वास्तोष्पतये । आयने विद्रवणे  
( ७ ) । उद्याने यत्परायणे । आवर्तने  
विवर्तने । यो गोपायति तं हुवे, इति ।

वास्तोष्पतये गृहग्रामादिभूमिस्वामिने रुद्राय नमोऽस्तु । आयने वास्तुं  
प्रत्यागमने प्रवेशावसरे विद्रवणे वास्तोः सकाशादन्यत्र गमनावसर उद्यानेऽ-  
न्यत्र वासार्थं वास्तोः परित्यागे परायणे मरणेन वास्तोः परित्यागे यत्र यो  
रुद्रो गोपायति । आवर्तनं कुत्रचिद्गत्वा पुनर्वास्तुं प्रत्यागमनमावर्तनम् । तस्मि-  
न्नेव वास्तौ विविधं वर्तनं विवर्तनम् । तत्रोभयत्र च यो रुद्रो गोपायति तं रुद्रं  
हुवे, आराधयितुमाह्वयामि ।

अथ यस्त्रिविधः सक्तुहोमस्तत्र प्रथमो मन्त्रो “विश्वलोपविश्वदावस्य”  
इत्यसौ संहितायामेवाऽऽम्नातः । अत्र द्वितीयमन्त्रमाह—

यान्यपामित्यान्यप्रतीतान्यस्मि । यमस्य बलि-  
ना चरामि । इहैव सन्तः प्रति तद्यातयामः ।  
जीवा जीवेभ्यो निहराम एनत्, इति ।



अपामित्यान्यपाकर्तव्यान्यप्रतीतानि पूर्वमप्रत्यर्पितानि तादृशानि यान्यु-  
णानि प्राप्येति शेषः । अहमस्मि वर्ते तेषां सर्वेषामपाकरणाय यमस्य देवस्य  
बलिना पूजया चरामि पूजां करोमीत्यर्थः । इहैव जन्मनि सन्तो वर्तमाना  
वयं तत्सर्वमृणं प्रतियातयामः\* ।

अथ तृतीयं मन्त्रमाह—

अ॒नृ॒णा अ॒स्मिन्न॑नृ॒णाः पर॑स्मिन् । तृ॒तीये॑ लो॒के  
अ॒नृ॒णाः स्या॑म । ये दे॒व्याना॑ उ॒त पि॑तृ॒याणाः  
( ८ ) । सर्वा॑न्प॒थो अ॒नृ॒णा आ॒क्षी॑येम, इति ।

अस्मिन्वर्तमाने मनुष्यजन्मन्यनृणा ऋणरहिताः स्याम । परस्मिन्नेतदपे-  
क्षया भविष्येऽपि मनुष्यजन्मन्यनृणाः स्याम । उभयापेक्षया तृतीये लोके त्रिसं-  
ख्यापूरके स्वर्गजन्मन्यनृणाः स्याम । ततश्च ये देव्यानां देवगमनयोग्याः  
पन्थान उतापि च पितृयाणाः पितृगमनयोग्या ये पन्थानः सन्ति तान्सर्वा-  
न्पथो वयमनृणा एवाऽऽक्षीयेमाऽऽभिमुख्येन प्राप्य निवसाम । यद्वा मन्त्रद्वय-  
मिदमवभृथादागमने द्रष्टव्यम् ।

अथ सौमिकवेदेः प्राच्यामुदीच्यां वोदवसायेष्टेर्देवयजनाध्यवसाने  
मन्त्रमाह—

इ॒दमू॒नुः श्रेयो॑ऽव॒सान॒माग॑न्म । शि॒वे नो॑  
द्या॒वापृ॑थि॒वी उ॒भे इ॒मे । गो॒म॒द्वनं॑व॒दश्वं॑-  
व॒दूर्ज॑स्वत् । सु॒वीरा॑ वी॒रैर॑नु संचरेम, इति ।

इदमूनुरिदमेव परिदृश्यमानं श्रेयोऽतिशयेन प्रशस्तमवसानं देवयजनरूपं  
भूमेः प्रदेशं प्रत्यगन्माऽऽगताः स्मः । इमे द्यावापृथिवी उभे अपि नोऽस्मान्प्रति  
शिवे यागनिष्पादनेन सुखहेतू भवेताम् । अतस्तद्गोमद्वह्नुभिर्गोभिर्युक्तं धनव-  
द्बहुधनोपेतमश्ववद्बह्वश्वमूर्जस्वद्बह्वन्नं जीवनं यथा भवति तथा सुवीराः शोभ-  
नापत्या वयं वीरैर्भृत्यादिभिः सहानुसंचरेमानुक्रमेण द्यावापृथिव्यौ वर्तेमहि ।



अथ महाव्रते फलकं कूर्चं वाऽधिरुह्याध्वर्युः शस्त्रं प्रतिगृणाति तत्राऽऽरोहणे  
द्वौ मन्त्रौ तयोः प्रथममन्त्रमाह—

अ॒र्कः प॒वित्रं॑ रज॑सो वि॒मानः । पु॒नाति॑  
दे॒वानां॑ भुव॑नानि वि॒श्वा । द्यावा॑पृथि॒वी पय॑सा  
संवि॒दाने । घृ॒तं दु॑हाते अ॒मृतं॑ प्रपी॒ने , इति॑ ।

योऽयमर्क आदित्यः सोऽयं देवानां मध्ये पवित्रं पावनो रजसो रज्जना-  
त्मकस्यान्तरिक्षस्य विमानो विशेषेण परिच्छेत्ता तादृश आदित्यो विश्वा  
भुवनानि सर्वाणि भूतजातानि पुनाति शोधयति । ततस्तेनाऽऽदित्येन पूते  
द्यावापृथिव्यौ पयसा युक्ते सत्यौ संविदाने परस्परमैकमत्यं गते प्रपीने प्रक-  
र्षेण वृद्धे सत्यौ घृतं भूलोके पातव्यमाज्यममृतं स्वर्गे पातव्यं पीयूषं च दुहाते  
संपादयतः ।

अय द्वितीयमाह—

प॒वित्रम॑र्को रज॑सो वि॒मानः । पु॒नाति॑ दे॒वानां॑  
भुव॑नानि वि॒श्वा । सु॒वर्ज्यो॑तिर्यशो॑ मह॒त् ।  
अ॒शीमहि॑ गा॒धमु॒त प्र॑ति॒ष्ठाम् ( ९ ), इति॑ ॥

चातयतः श्रीणीताः सत्यमाहुरशीमहि गणे कुरु विद्रवणे पितृयाणां अर्को रजसो  
विमानस्त्रीणि च ।

इति कृष्णयजुर्वेदीयतैत्तिरीयब्राह्मणे तृतीयाष्टके सप्तमाध्याये  
नवमोऽनुवाकः ॥ ९ ॥

अत्र विश्वेत्यन्तं पूर्ववत् । तस्याऽऽदित्यस्य प्रसादाज्ज्योतिः प्रकाशोपेतं  
यशः कीर्त्या युक्तं महत्प्रभूतं गाधं सुस्थितं सुवः स्वर्गमशीमहि व्याप्नुयाम ।  
उतापि च प्रतिष्ठामिह लोके स्थैर्यं चाशीमहि ।

अत्र विनियोगसंग्रहः—

अनोपांशोरभिषवे अपां ग्राव्णोऽभिमन्त्रयेत् ।

देवाः पुनर्ग्रावमन्त्रो वाक्श्रयेदधिधर्मकम् ॥ १ ॥



प्रपा० ७ अनु० १०] कृष्णयजुर्वेदीयं तैत्तिरीयब्राह्मणम् ।

११२९

यं होमे दधिघर्मस्य मयीत्येतस्य भक्षणम् ।

मित्रो नाभिं स्पृशेद्वाभ्यां यस्मात्षोडशिमन्त्रणम् ॥ २ ॥

इन्द्राधि जुहुयादेतमिन्द्रश्चेति प्रभक्षयेत् ।

प्रजापतिर्भये होमो नमोऽवभृथहोमकः ॥ ३ ॥

यान्यागच्छेदवभृथादिदम् यागभूग्रहः ।

अर्को महाव्रते कूर्चे शस्त्रं प्रतिगृणञ्जयेत् ॥ ४ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयकाण्डे सप्तमप्रपाठके नवमोऽनुवाकः ॥ ९ ॥

अथ दशमोऽनुवाकः ।

नवमोऽनुवाक उपांश्वभिषवादिमन्त्रा उक्ताः । दशमे प्रायश्चित्तमन्त्रा उच्यन्ते ।  
तत्र हविर्धानादिपाते होमादिमन्त्रानाह—

उदस्ताप्सीत्सविता मित्रो अर्यमा । सर्वानमि-  
त्रानवधीद्युगेन । बृहन्तं मामकरद्वीरवन्तम् ।  
रथंतरे श्रयस्व स्वाहा पृथिव्याम् । वामदेव्ये  
श्रयस्व स्वाहाऽन्तरिक्षे । बृहति श्रयस्व  
स्वाहा दिवि । बृहता त्वोपस्तभ्रोमि, इति ।

योऽयं सविता सोऽयमुदस्ताप्सीत्पतितस्य हविर्धानादेरुत्तम्भनं करोतु ।  
एवं मित्रोऽर्यमा चोत्तम्भनं कुरुताम् । सोऽयं देवतात्रयसमूहो युगेन योगेन  
युगपदेव सर्वानमित्रान्वैरिणोऽवधीत्, तथा मां यजमानं बृहन्तं धनादि-  
समृद्धियुक्तं वीरवन्तं कर्मशूरैः पुत्रैरुपेतमकरत्करोतु । रथंतरे साम्नि पृथिव्यां  
च श्रयस्व । हे देवतासमूह हविर्धानमिदं तत्रोभयत्राऽऽश्रितं कुरु । स्वाहा  
तुभ्यमिदं स्वाहुतमस्तु । तथा वामदेव्ये साम्न्यन्तरिक्षलोके चैतत्सदः श्रय-  
स्वाऽऽश्रितं कुरु । तथा बृहति साम्नि दिवि द्युलोके च श्रयस्व । पतितमिद-  
माग्नीध्रीयमाश्रितं कुरु । तुभ्यमिदं स्वाहुतमस्तु । रथंतरादयस्त्रयो मन्त्रा हवि-  
र्धानादिषु त्रिषु व्यवस्थिताः । उदस्ताप्सीदिति सर्वशेषोऽनुषज्यते । हे हवि-



११३०

श्रीमत्सायणाचार्यविरचितभाष्यसमेतम्— [३तृतीयकाण्डे—

धानदेव त्वां बृहता साम्ना तत्सामर्थ्येनोपस्तभ्रोम्युपेत्योत्तम्भितं करोमि ।  
सोऽयमुपस्तम्भनमन्त्रः ।

अथ यदि वपा हविरवदानं वा स्कन्देत्तदादाने मन्त्रमाह—

आ त्वां ददे यज्ञसे वीर्याय च । अस्मा-  
स्वग्निया यूयं दधाथेन्द्रियं पयः, इति ।

हे स्कन्नद्रव्य मम यज्ञो वीर्यसिद्ध्यर्थं त्वां पुनराददे । हेऽग्निया गावो  
यूयमिन्द्रियं पय इन्द्रियाभिवृद्धिसाधनं क्षीरमस्मासु दधाथ संपादयत ।

अथ पूर्वमन्त्रेण स्कन्ने द्रव्ये शुच्यवस्थापिते सति स्कन्दनप्रायश्चित्तार्थहोम-  
न्त्रमाह—

यस्ते द्रुप्सो यस्तं उदर्षः (१) । दैव्यः केतुर्विश्वं  
भुवनमाविवेश । स नः पात्यरिष्ट्यै स्वाहा, इति ।

हे हविस्त्व संवन्धी यो द्रुप्सो लेशो यश्चोदर्ष उद्धूतावयवः स सर्वोऽपि  
दैव्यो देवयोग्यः केतुर्दैवैः प्रज्ञातश्च सन्निध्वं भुवनं सर्वं जगदाविवेश न  
त्वसौ विनष्टः । स त्वमरिष्ट्यै हिंसाराहित्याय नोऽस्मान्पाहि रक्ष ।  
तदर्थं स्वाहुतमिदमस्तु ।

यदुक्तं सूत्रकारेण—“ यद्येनमार्तिवज्याद्वृतं सन्तं निर्हरेरन्नाग्नीध्रे जुहु-  
यात् ” इति । तत्र मन्त्रमाह—

अनु मा सर्वो यज्ञोऽयमेतु । विश्वे देवा मरुतः  
सामार्कः । आप्रियश्छन्दांसि निविदो  
यजूंषि । अस्यै पृथिव्यै यद्यज्ञियम्, इति ।

अयं यज्ञः सर्वः कृत्स्नावयवसंयुक्तो मामन्वेतु न त्वन्यमनुगच्छतु । सर्वश-  
ब्दार्थ एव स्पष्टी क्रियते—ये च विश्वे देवा यज्ञनिष्ठा ये च मरुतो देवा यच्च  
साम रथंतरादिकं यश्चार्क आदित्यो याश्चाऽऽप्रियः प्रयाजयाज्या यानि च  
गायत्र्यादीनि छन्दांसि याश्च निविदः शस्त्रावयवा यानि च यजूंषि छन्दोर-  
हिता मन्त्रा यच्चान्यद्यज्ञियं यज्ञार्हमङ्गमस्यै पृथिव्या अस्यां पृथिव्यां वर्तते तत्सर्वं  
मामन्वेतु मदीयो यज्ञः सगुणो भवतु ।



प्रपा० ७ अनु० १०] कृष्णयजुर्वेदीयं तैत्तिरीयब्राह्मणम् ।

११३१

यदुक्तं सूत्रकारेण—“ यद्येककपालं स्कन्देत्परि वा यथास्थानं कल्पयति ” इति । तत्र मन्त्रमाह—

प्रजापतेर्वर्तनिमनुवर्तस्व । अनु वीरैरनुं राध्याम गोभिः ।  
अन्वश्वैरनु सैर्वरु पुष्टैः । अनु प्रजयाऽन्विन्द्रियेण ( २ ) । देवा नो यज्ञमृजुधा नयन्तु, इति ।

हे, एककपाल प्रजापतेर्वर्तनिं प्रजापतिना योऽयं मार्गस्तव सृष्टमेव मार्गमनुवर्तस्वानुसर । ततो वयमपि वीरैः पुत्रादिभिरनुक्रमेण समृद्धा भूयास्म । तथा गोभिरश्वैः सैर्वरपि पुष्टैर्धनैः प्रजया भृत्यादिरूपयेन्द्रियेण चक्षुरादिपाद्वेन च समृद्धा भूयास्म । देवाः सर्वे नोऽस्मदीयं यज्ञमृजुधा वैकल्यरहितेन मार्गेण नयन्तु ।

अथ तस्यैककपालस्य यजमानानुमन्त्रणे मन्त्रमाह—

प्रति क्षत्रे प्रति तिष्ठामि राष्ट्रे । प्रत्यश्वेषु प्रतितिष्ठामि गोषु । प्रति प्रजायां प्रतितिष्ठामि भव्ये ।  
विश्वमन्याऽभिवावृधे । तदन्यस्यामधि श्रितम् ।  
दिवे च विश्वकर्मणे । पृथिव्यै चाकरं नमः, इति ।

क्षत्रे राष्ट्रस्वामिनि राजानि प्रतितिष्ठामि स्वतन्त्रो भवामि । तथा राष्ट्रेऽश्वेषु गोषु पुत्रादिरूपायां प्रजायां भव्ये प्रशस्ते स्वर्गे च प्रतितिष्ठामि स्वतन्त्रो भवामि । तथाऽन्या द्यावापृथिव्योर्मध्य एका द्यौर्विश्वं भूतजातमभिवावृधे वृष्टिद्वाराऽऽभिमुख्येन वर्धयति । तदभिवर्धितं विश्वमन्यस्यां पृथिव्यामधि श्रितमुपरि स्थितम् । विश्वकर्मणे कृत्स्नजगदभिवृद्धिकारिण्यै दिवे च । जगतो धारयिष्यै पृथिव्यै च नमो नमस्कारमकरं करोमि ।

अथैककपालस्कन्नप्रायश्चित्तहोमे मन्त्रमाह—

अस्कान्द्यौः पृथिवीम् । अस्कानृषभो युवा माः  
( ३ ) । स्कन्नेमा विश्वा भुवना । स्कन्नो यज्ञः



प्रजनयतु । अस्कानजनि प्राजनि । आस्कन्ना-  
जायते वृषा । स्कन्नात्प्रजनिषीमहि , इति ।

अत्र स्कन्दतिधातुः प्राप्त्यर्थो न तु शोषणार्थः । द्यौरियं दृष्टिद्वारेण पृथिवी-  
मस्कान्प्राप्नोति । युवा ऋषभश्च वत्सोत्पादनाय गा अस्कान्प्राप्नोति । इमा विश्वा  
भुवनानि दृश्यमानानि सर्वाणि भूतजातानि स्कन्ना परस्परं प्राप्नोति (प्राप्नुवन्ति) ।  
स्कन्नः प्राप्तोऽयं यज्ञः प्रजनयतु प्रजामुत्पादयतु । यदिदं हविरस्कान्स्कन्दति  
स्म तदिदं न विनष्टं किंत्वजनि हविष्टेनैव निष्पन्नम् । अत एव प्राजनि  
प्रजापशुरूपेण प्रकर्षेण जायते । स्कन्नादस्माद्धविषो वृषा सेचनसमर्थ आजा-  
यते । अतो वयं च स्कन्नाद्धविषः प्रजनिषीमहि प्रजापशुसमृद्धा भूयास्म ।

यदा यज्ञस्य विघ्नकरं भयमुपस्थितं भवति । तदा सर्वयागद्रव्याणि द्रोण-  
कलशे गृहीत्वा होममन्त्रमाह—

ये देवा येषामिदं भागधेयं बभूव । येषां  
प्रयाजा उतानूयाजाः । इन्द्रज्येष्ठेभ्यो वरुण-  
राजभ्यः । अग्निहोतृभ्यो देवेभ्यः स्वाहा, इति ।

ये देवा द्युलोकवासिनः सन्ति, येषां देवानामिदं सर्वं पुरोडाशादिकं भाग-  
धेयं बभूव संकल्पितं भवति, येषां च प्रयाजा अनूयाजाश्च भागधेयं, तेभ्यो  
देवेभ्यः स्वाहुतमस्तु । कीदृशेभ्यो देवेभ्य इन्द्रज्येष्ठेभ्य इन्द्रो ज्येष्ठः प्रधानभूतो  
येषां तेभ्यः, वरुणो राजा येषां तेभ्यः, अग्निहोतृभ्योऽग्निर्होता येषां तेभ्यः ।

अथ यद्यभक्षिते चमसे स्तोत्रमुपाकुर्यात्तदा प्रायश्चित्तहोमार्थास्त्रयो मन्त्राः ।  
तत्र प्रथममाह—

उत त्या नो दिवा मतिः ( ४ ) । अदितिरूत्याऽऽ-  
गमत् । सा शन्ताची मयस्करत् । अप सिधः, इति ।

उतापि च त्या यैषा दिवा द्योतनवती, अदितिरखण्डनीया नोऽस्माकं  
मतिरूत्या रक्षणेन निमित्तेनाऽऽगमदागच्छेत्सा तादृशी मतिः शन्ताची, अनि-  
ष्टशमनप्रापिका सती मयस्करत्सुखं करोतु । सिधः शोषणकर्मविस्मरणनि-  
मित्तमस्मदीयं शरीरादिक्षयमपकरदपकरोत्वपगमयतु ।

१ क. ख. 'भश्चापत्योत्पादनार्थं गा । २ क. 'गच्छतु सा ता' ।



अथ द्वितीयं मन्त्रमाह—

उत त्या दैव्या भिषजा । शं नस्करतो अश्विना ।

यूयातामस्मद्रपः । अप स्निधः, इति ।

उतापि च त्या दैव्या भिषजा तौ देवसंबन्धिनौ चिकित्सकावश्विनौ नोऽस्माकं शं करतः सुखं कुरुताम् । किंच रपो विस्मरणनिमित्तं पापमस्मद्यूयातामस्मत्तः पृथक्कुरुताम् । स्निधः शोषणमपगमयताम् ।

अथ तृतीयं मन्त्रमाह—

शमग्निरग्निभिस्करत् । शं नस्तपतु सूर्यः ।

शं वातो वात्वरपाः (५) । अप स्निधः, इति ।

अयमग्निराहवनीय इतरैरग्निभिः सह शं करदस्माकं सुखं करोतु । सूर्यश्चास्माकं शं सुखं यथा भवति तथा तपतु । अरपा अपापो दुःखमकुर्वन्वातो वायुर्वातु प्रवर्तताम् । स्निधः शोषणमपगमयतु ।

अथ तस्य चमसस्य प्रक्षालितस्येतरचमसेषु योजने मन्त्रमाह—

तदित्पदं न विचिकेत विद्वान् । यन्मृतः

पुनरप्येति जीवान् । त्रिवृद्यद्भुवनस्य रथ-

वृत् । जीवो गर्भो न मृतः स जीवात्, इति ।

यद्यस्मिन्कर्मानुष्ठानरूपे पदे स्थितो मृतः पुरुषः पुनर्दे(र्जी)वानप्येति न तु नरकं प्राप्नोति, तदित्पदं तदेव कर्मानुष्ठानं मुख्यं पदं, तच्च शास्त्रतो विद्वानपि पुरुषो न विचिकेत विविच्य न जानाति । यद्यस्मात्कारणाद्भुवनस्य गर्भो लोकस्य मध्ये वर्तमानो जीवस्त्रिवृत्सात्त्विकयाद्यास्तिस्रो वृत्तयो यस्यासौ त्रिवृत्, रथवदथचक्रवत्पुनः पुनरावर्तमानः, अत एव लोकदृष्ट्या मृतोऽपि वस्तुतः स जीवो न मृतः किंतु जीवाज्जीवत्येव । सर्वात्मना तिरोहिते रथचक्रवत्पुनः पुनरावृत्तिर्न स्यात्, अतो देहस्यैव मरणम्, आत्मा तु जीवत्येव । अयमर्थः—यथा रथचक्रं पुनः पुनः पर्यावर्तते तथा जीवोऽपि संसारे पुनः पुनः परिभ्रमति । स च सत्त्वरजस्तमोगुणैरावृतत्वात्कदाचित्सत्त्वगुणाधिक्येन शास्त्रार्थं जानन्नपि कालान्तरे तमोगुणाधिक्ये सति तं शास्त्रार्थं न जानात्यतस्तमोगुणकृतं प्रामादिकं चमसभक्षणविस्मरणं न त्वयं पुरुषापराध इति ।



११३४

श्रीमत्सायणाचार्यविरचितभाष्यसमेतम्— [३तृतीयकाण्डे—

यदुक्तं सूत्रकारेण—“अवष्टुष्टं भक्षमभिमन्त्र्य” इति, तत्र मन्त्रमाह—

प्रत्यस्मै पिपीषते । विश्वानि विदुषे भर । अरं-

गमाय जग्मवे । अपश्वाद्ध्वने नरे, इति ।

हे वृष्टिजलमिश्रितभक्ष्यास्यै भक्षकाय प्रतिहर तदीयं स्वरूपं प्रत्यावर्तय । कीदृशाय पिपीषते पातुमिच्छते, विश्वानि कर्माणि विदुषे जानते, अरंगमायारमलमन्यूनं यथा भवति तथा प्राप्नुवते, जग्मवे पुनः पुनः कर्मसु गच्छते प्रवर्तमानाय । अपश्वाद्ध्वने पश्चाद्भक्षोत्तरकालं दीप्तिरहिताय, भक्षितं जरयितुमसमर्थाय, नरे, ऋत्विगादिरूपाय मनुष्याय ।

अथावष्टुष्टस्याभिमन्त्रितस्य सोमस्य भक्षणे मन्त्रमाह—

इन्दुरिन्दुमवांगात् । इन्दोरिन्द्रोऽपात् ।

तस्य त इन्द्रविन्द्रपीतस्य मधुमतः ।

उपहूतस्योपहूतो भक्षयामि ( ६ ), इति ॥

उदर्ष इन्द्रियेण गामतिरंरपा अंगात्रीणि च ॥

इति कृष्णयजुर्वेदीयतैत्तिरीयब्राह्मणे तृतीयाष्टके सप्तमाध्याये

दशमोऽनुवाकः ॥ १० ॥

इन्दुर्देवतारूपः सोम इन्दुं लतारूपं सोममवागात्स्वकीयत्वेनावगच्छति । इन्द्रो देव इन्द्रोर्लतात्मकस्य सोमस्यांशमपात्पीतवान् । हे, इन्द्रो लतात्मसोम तस्य ते तादृशस्य तवांश उपहूतोऽन्यैरनुज्ञातोऽहं भक्षयामि । कीदृशस्य तव, इन्द्रपीतस्येन्द्रेण प्रथमं स्वीकृतस्य मधुमतो मधुरसोपेतस्योपहूतस्यान्यैरनुज्ञातस्य ।

अत्र विनियोगसंग्रहः—

हविर्धाने सदसि चाऽऽग्नीध्रीये पतिते सति ।

उदस्ता जुहुयाद्भेदो रथवामवृहन्निभिः ॥ १ ॥

वृहोष्टयेन्मण्डपास्तान्यानास्कन्नहविर्ग्रहः ।

यस्ते होमोऽनुमाऽऽर्त्विज्यान्निहतावाहुतिर्भवेत् ॥ २ ॥

स्कन्देदेककपालश्चेत्स्वस्थानं कल्पयेत्प्रजा ।

प्रति तं मन्त्रयेदस्कान्प्रायश्चित्तं जुहोति हि ॥ ३ ॥



ये दे भये यज्ञविघ्नकरे सर्वहविर्हुतिः ।

उत त्याऽभक्षिते सोमचमसे तिसृभिर्हुतिः ॥ ४ ॥

तदित्प्रक्षालितं पात्रं चमसेष्वपि संसृजेत् ।

प्रति वृष्टं मन्त्रयेत तमिन्दुरिति भक्षयेत् ॥ ५ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयकाण्डे सप्तमप्रपाठके दशमोऽनुवाकः ॥ १० ॥

अथैकादशोऽनुवाकः ।

दशमे सौमिकप्रायश्चित्तमन्त्रा उक्ताः । एकादशे दार्शिकादौ प्रायश्चित्त-  
मन्त्रा उच्यन्ते । तत्र प्रथमं मन्त्रमाह—

ब्रह्मं प्रतिष्ठा मनसो ब्रह्मं वाचः । ब्रह्मं यज्ञानां  
हविषामाज्यस्य । अतिरिक्तं कर्मणो यच्च  
हीनम् । यज्ञः पर्वाणि प्रतिरन्नेति कल्प-  
यन् । स्वाहाकृताऽऽहुतिरेतु देवान्, इति ।

ब्रह्म सर्वजगदपादानं यत् 'सत्यं ज्ञानमनन्तं ब्रह्म' इत्युपनिषदि प्रोक्तं  
तदेव मनसो वाचो यज्ञानां दर्शपूर्णमासादीनां हविषां पुरोडाशादीनां विशेष-  
त आज्यस्य च प्रतिष्ठा निर्वाहहेतुः । सृष्टिस्थित्यादिकारित्वात् । एवं सति  
यदतिरिक्तं मन्त्राद्याधिक्येन कृतं यच्च कर्मणः संवन्धि हीनं मन्त्रादिभिर्न्यूनं  
तत्सर्वं यज्ञो यष्टव्यं तदेव परब्रह्म कल्पयन्फलसाधनसमर्थं कुर्वन् । पर्वाणि  
यागकालांश्च प्रतिरन्वर्धयन् । यागैरशून्यं कुर्वन्नेत्यविच्छेदेन वर्तते । तस्मादियं  
स्वाहाकृता स्वाहाकारेण संस्कृताऽऽहुतिर्देवानेतु गच्छतु ।

अथ द्वितीयं मन्त्रमाह—

आश्रावितमत्याश्रावितम् । वर्षदकृतमत्यनूक्तं  
च यज्ञे । अतिरिक्तं कर्मणो यच्च हीनम् ।  
यज्ञः पर्वाणि प्रतिरन्नेति कल्पयन् । स्वाहा-



कृताऽऽहुतिरेतु देवान् ( १ ) , इति ।

अस्मिन्यज्ञे यद्धविराश्रावितं समीचीनाश्रावणयुक्तं यच्चात्याश्रावितमातिरि-  
क्ताश्रावणयुक्तं यच्च वषट्कृतं सम्यग्वषट्कारेण दत्तं यच्चात्यनूक्तमतिक्रान्ता-  
नुवचनयुक्तं तत्सर्वं यज्ञः कल्पयन्नेतीत्यन्वयः । अतिरिक्तमित्यादि पूर्ववत् ।

अथ तृतीयं मन्त्रमाह—

यद्वा देवा अतिपादयानि । वाचाचित्प्रयतं  
देव हेडनम् । अरायो अस्माः अभिदुच्छु-  
नायते । अन्यत्रास्मन्मरुतस्तन्निधेतन, इति ।

हे देवा मरुतो वो युष्माकं संबन्धि यत्कर्मातिपादयानि, अहमतिपन्नं  
करोमि । अकरणमन्यथाकरणं चातिपत्तिः । वाचाचिद्वाचा मनसाऽपि  
देवानां क्रोधकारणं यदस्माभिः प्रयतं प्रयत्नेन संपादितम् । अरायोऽरिः  
शत्रुर्यः कोऽप्यस्मानभिलक्ष्य दुच्छुनायते दारिद्र्ययुक्तान्करोति । तत्सर्वमस्म-  
त्तोऽन्यत्र निधेतन हे मरुतः स्थापयत तत्फलमस्मासु मा भूत् ।

अथ चतुर्थं मन्त्रमाह—

ततं म आऽपस्तदुं तायते पुनः । स्वादिष्ठा  
धीतिरुचथाय शस्यते । अयः समुद्र उत विश्व-  
भेषजः । स्वाहाकृतस्य समुतृष्णुतर्भुवः, इति ।

मे मदीयमपः कर्माऽस्ततं सर्वतो विस्तीर्णं यावज्जीवं संकल्पेन प्रवृत्तत्वात् ।  
तदु तदेव कर्मेदानीं पुनस्तायते भूयो विस्तार्यते । किंच स्वादिष्ठा स्वादुतमा  
धीतिधारणहेतुराज्याहुतिरुचथाय कर्मणे शस्यते प्रशस्यतां भजते । 'उच'  
समवाय इति धातुः । हविःसमवायोधीनत्वादुचथः कर्म । यस्मादयं हवि-  
र्विशेषः प्रशस्तस्तस्मादयं समुद्रः समुद्रसमानः । 'यावदेका देवता कामयते  
यावदेका । तावदाहुतिः प्रथते' इति श्रुतेः । उत विश्वभेषजोऽपि च सर्वा-  
निष्टशमनहेतुः । हे ऋभुवो देवाः स्वाहाकृतस्य स्वाहाकारेण प्रत्यर्पितस्य  
हविषः स्वीकारेण समुतृष्णुत सम्यगेव तृप्ता भवत ।



प्रपा० ७ अनु० ११] कृष्णयजुर्वेदीयं तैत्तिरीयब्राह्मणम् ।

११३७

अथ पञ्चममारभ्य त्रयोदशान्तानां नवानां मन्त्राणां प्रतीकानि दर्शयति—

उद्वयं तमसस्परि । उदु त्यं चित्रम् ( २ ) । इमं  
मे वरुण तत्त्वा यामि । त्वं नो अग्ने स त्वं  
नो अग्ने । त्वमग्ने अयासि प्रजापते, इति ।

उद्वयं तमस इत्ययं मन्त्रः समास्त्वाऽग्न इत्यनुवाके व्याख्यातः । उदु त्यं  
जातवेदसं चित्रं देवानामित्येतौ मन्त्रौ तदु त्यामित्यनुवाके व्याख्यातौ । इमं मे  
वरुण श्रुधी हवं तत्त्वा यामि ब्रह्मणेत्येतौ मन्त्रौ, इन्द्रं वो विश्वतस्परीन्द्रं नर  
इत्यनुवाके व्याख्यातौ । त्वं नो अग्ने वरुणस्य विद्वान्स त्वं नो अग्नेऽवम  
इत्येतावायुष्ट आयुर्दा अग्न इत्यनुवाके व्याख्यातौ । त्वमग्ने अयास्ययासन्नि-  
त्ययं जुष्टो दमूना इत्यत्र व्याख्यातः । प्रजापते न त्वदेतानीत्ययं सोमस्य  
त्विषिरसीत्यनुवाके व्याख्यातः ।

अथ चतुर्दशमन्त्रमाह—

इमं जीवेभ्यः परिधिं दधामि । मेषां नुं गाद-  
परो अर्धमेतम् । शतं जीवन्तु शरदः  
पुरुचीः । तिरो मृत्युं दधतां पर्वतेन, इति ।

जीवेभ्यः सर्वेषां जीवानामर्थे, इमं होमं परिधिं परितो धारकं दधामि स्थाप-  
यामि । एषां जीवानां मध्येऽपरः कश्चिदप्येतमर्थं शतसंवत्सरसंख्याकस्याऽऽ-  
युषोऽर्धं पञ्चाशद्वर्षरूपमेतं भागं मा गान्मा प्राप्नोतु । किंतु शतं शरदः शतसं-  
ख्याकान्संवत्सराञ्जीवन्तु । कीदृशीः शरदः पुरुचीः पुरुन्वहून्भोगानश्चान्ति  
प्राप्नुवन्तीति पुरुच्यस्तादृशीः । एषां जीवानां मृत्युं पर्वतेन पर्वतसदृशेनानेन  
प्राप्नुवन्तीति पुरुच्यस्तादृशीः । एषां जीवानां मृत्युं पर्वतेन पर्वतसदृशेनानेन  
होमेन तिरो दधतां व्यवहितं कुर्वताम् । यद्वा गोमायुपतनादिनिमित्ते सति “इमं  
मे वरुण” इत्यादिषड्भिरनेन मन्त्रेण वा दक्षिणतः पाषाणं स्थापयेत् ।  
मन्त्रस्तत्परतया व्याख्येयः ।

अथ पञ्चदशमारभ्य द्वाविंशपर्यन्तानष्टौ मन्त्रानाह—

इष्टेभ्यः स्वाहा वषडनिष्टेभ्यः स्वाहा । भेषजं  
दुरिष्टेभ्यः स्वाहा निष्कृत्यै स्वाहा । दौराद्वै



११३८

श्रीमत्सायणाचार्यविरचितभाष्यसमेतम्— [३तृतीयकाण्डे—

स्वाहा दैवीभ्यस्तनूभ्यः स्वाहा ( ३ ) ।

ऋद्ध्यै स्वाहा समृद्ध्यै स्वाहा, इति ।

इष्टेभ्यः सम्यग्यागेनाऽऽराधितेभ्योऽग्न्यादिभ्यस्तृप्त्यतिशयार्थमिदं स्वाहु-  
तमस्तु । ये त्वनिष्ठा अनाराधितास्तेभ्य इदं वषट्ठविदत्तं तदर्थमिदं स्वाहु-  
तमस्तु । दुरिष्टिरन्यथानुष्ठानं तस्य भेषजं समाधानहेतुरिदं स्वाहुतमस्तु ।  
निष्कृत्यै प्रायश्चित्तार्थमिदं स्वाहुतमस्तु । आसमन्ताद्वह्निराद्विर्दुष्टा चासावा-  
द्विश्च दुराद्विः फलवैकल्यं तत्समाधानार्थं स्वाहुतमिदमस्तु । याश्चान्या दैव्य-  
स्तनवस्ताभ्यः स्वाहुतमिदमस्तु । ऋद्धिः फलप्राप्तिः समृद्धिस्तत्रैवातिशयस्त-  
दुभयार्थं स्वाहुतमस्तु ।

अथ त्रयोविंशं मन्त्रमाह—

यत् इन्द्र भयामहे । ततो नो अभयं कृधि । मघव-

ञ्छग्धि तव तन्न ऊतये । वि द्विषो वि मृधो जहि, इति ।

हे इन्द्र यतो मृत्युरोगचोरादेर्भयामहे वयं भीतिं प्राप्नुमस्ततः सर्वस्मान्नोऽ-  
स्माकमभयं कृधि कुरु । हे मघवंस्तत्र भयस्थाने नोऽस्माकं तवोतये त्वदीयर-  
क्षार्थं शक्तो वर्तस्व । किंचास्माकं द्विषः शत्रून्विजहि विनाशय, मृधः संग्रा-  
मांश्च विजहि ।

अथ चतुर्विंशमाह—

स्वस्तिदा विशस्पतिः । वृत्रहा विमृधो वशी ।

वृषेन्द्रः पुर एतु नः । स्वस्तिदा अभयंकरः, इति ।

अयमिन्द्रो नोऽस्माकं पुर एत्वग्रतो रक्षकत्वेन वर्तताम् । कीदृशः स्वस्तिदाः  
क्षेमस्य दाता । विशस्पतिः प्रजायाः पालकः । वृत्रहा पापस्य हन्ता । विमृधो  
विनिवारितसंग्रामः । वशी जितेन्द्रियः । वृषा सेक्ता । स्वस्तिदाः शोभनं  
सद्भावमस्मभ्यं प्रयच्छन् । अभयंकरो भयनिवृत्तेः कर्ता ।

अथ पञ्चविंशमाह—

आभिर्गीर्भिर्यदतो न ऊनम् (४) । आप्यायय

हरिवो वर्धमानः । यदा स्तोतृभ्यो महि गोत्रा



रुजासि । भूयिष्ठभाजो अध ते स्याम, इति ।

हे हरिवोऽश्वयुक्तेन्द्राऽऽभिर्गीर्भिरस्मदीयस्तुतिभिर्वर्धमानस्त्वमतोऽस्मात्कर्मण ऊनमङ्गं नोऽस्मदर्थमाप्याययाभिवर्धय । हे हरिवो यदा यस्मिन्काले स्तोतृभ्यः स्तोत्रनुग्रहार्थं महि गोत्रा महतः पर्वतान्मेघान्वा रुजासि भग्नान्करोषि, अध तदा वयं ते तवानुग्रहाद्भूयिष्ठभाजः स्याम प्रभूतधनानां लब्धारो भूयास्म ।

अथ षट्त्रिंशमाह—

अनाज्ञातं यदाज्ञातम् । यज्ञस्य क्रियते मिथु । अग्ने तदस्य कल्पय । त्वं हि वेत्थ यथातथम्, इति ।

यज्ञस्य संबन्धि कियदङ्गमनाज्ञातं शास्त्रक्रमेणास्माभिरज्ञातं यदप्याज्ञातं सम्यग्विज्ञातं सन्मिथु क्रियते मिथ्या क्रियते ज्ञानादज्ञानाद्वाऽन्यथाऽनुष्ठीयते । हेऽग्नेऽस्य कर्मणः संबन्धि तत्सर्वमङ्गं कल्पय फलप्रदानसमर्थं कुरु । हि यस्मात्कारणाच्च यथातथं कर्मणो वस्तुतत्त्वं वेत्थ ।

अथ सप्तविंशमाह—

पुरुषसंमितो यज्ञः । यज्ञः पुरुषसंमितः । अग्ने तदस्य कल्पय । त्वं हि वेत्थ यथातथम्, इति ।

यो यज्ञः सोऽयं पुरुषसंमितः पुरुषसदृशो यथा पुरुषोऽयमन्यूनातिरिक्त-विशिष्टावयवस्तथा यज्ञोऽपि । किंचायं यज्ञः पुरुषसंमितः पुरुषेण सम्यङ्निर्मितश्च यस्मादेवं तस्माद्धेऽग्ने तदस्येत्यादि पूर्ववत् ।

अष्टाविंशमाह—

यत्पाकत्रा मनसा दीनदक्षा न । यज्ञस्य मन्वते मर्तासः । अग्निष्टद्धोता क्रतुविद्विजानन् । यजिष्ठो देवाः ऋतुशो यजाति ( ५ ), इति ॥

देवाश्चित्रं तनूभ्यः स्वाहो नं पुरुषसंमितोऽग्ने तदस्य कल्पय पञ्च च ॥

इति कृष्णयजुर्वेदीयतैत्तिरीयब्राह्मणे तृतीयाष्टके सप्तमाध्याय

एकादशोऽनुवाकः ॥ ११ ॥



पाको बालस्तद्वदन्यैस्त्रायन्ते रक्ष्यन्ते इति पाकत्रा बालवदप्रबुद्धमतयो दीनदक्षाः क्षीणोत्साहा मर्तासो मनुष्या यजमाना यज्ञस्य यदङ्गं मनसा स्वकीयेन न मन्वते नावबुध्यन्ते तदङ्गं विजानन्क्रतुवित्कृत्स्नयागाभिज्ञो यजिष्ठोऽतिशयेन यष्टुं समर्थो होता देवानामाह्वाताऽग्निर्देवान्यष्टव्यान्तृशो यजाति तत्तद्वतुकाले पूजयतु ।

अत्र विनियोगसंग्रहः—

ब्रह्म प्रतिष्ठा दर्शादौ प्रायश्चित्तार्थहोमकाः ॥ १ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीयब्राह्मणभाष्ये सप्तमप्रपाठक एकादशोऽनुवाकः ॥ ११ ॥

अथ द्वादशोऽनुवाकः ।

एकादशे दर्शपूर्णमासप्रायश्चित्तमन्त्रा उक्ताः । द्वादशेऽग्निष्टोमादावेकविंशत्या दर्भपुञ्जिलैः पाव्यमानस्य यजमानस्य जपार्था मन्त्रा उच्यन्ते । तत्र प्रथममन्त्रमाह—

ये देवा देवहेडनम् । देवांसश्च कृमा वयम् । आदित्यास्तस्मान्मा मुञ्चत । ऋतस्यर्तेन मामुत, इति ।

देवासो देवनशीला आदित्या अदितेः पुत्रा हे देवा देवहेडनं देवानां क्रोधकारणं यत्कर्म वयं चकृम तस्मादपराधान्मां यूयं मुञ्चत । उतापि चर्तस्य यज्ञस्य संबन्धिना, ऋतेन सत्येनानेन होमेन मा मां मुञ्चत ।

अथ द्वितीयमाह—

देवां जीवनकाम्या यत् । वाचाऽनृतमूदिम । अग्निर्मा तस्मादेनसः । गार्हपत्यः प्रमुञ्चतु । दुरिता यानि चकृम । करोतु मामनेनसम् ( १ ), इति ।

हे देवा वयं जीवनकाम्या जीवनमात्मन इच्छन्तो यदनृतं वाचोदिम राजसेवादौ तत्प्रियार्थमनृतमुक्तवन्तस्तस्मादनृतजन्यादेनसः पापाद्गार्हपत्योऽग्निर्मा प्रमुञ्चतु । यानि चान्यानि दुरितानि चकृम वयं सपुत्रपौत्रास्तत्र मामनेनसं पापरहितं करोतु । एतच्चोपलक्षणं, पुत्रादीनपि पापरहितान्करोतु ।



अथ तृतीयं मन्त्रमाह—

ऋतेन द्यावापृथिवी । ऋतेन त्वं सरस्वति ।

ऋतान्मां मुञ्चतां हंसः । यदन्यकृतमारिम, इति ।

हे द्यावापृथिव्या ऋतेन यज्ञेन विगुणेन यत्पापं प्राप्तं तथा हे सरस्वति ऋतेन यत्पापं प्राप्तमृतात्प्राप्तात्तस्मादंहसस्त्वं द्यावापृथिव्यौ चेत्येता यूयं मां मुञ्चत मुक्तं कुरुत । यच्चान्यकृतमन्येन यज्ञव्यतिरिक्तेन निमित्तेन कृतं पापमारिम वयं प्राप्तवन्तस्तस्माच्च मां मुञ्चत ।

अथ चतुर्थं मन्त्रमाह—

सजातशंसादुत वां जामिशंसात् । ज्यायंसः

शंसादुत वा कनीयसः । अनाज्ञातं देवकृतं

यदेनः । तस्मात्त्वमस्मान्जातवेदो मुमुग्धि, इति ।

सजाताः समानजन्मानो ज्ञातयः समानवयस्काः सखायो वा तैर्मयि कृतः शंसः प्रशंसा स्तुतिरुत वाऽथवा जामयो जाया भार्यास्ताभिर्मयि कृतः शंसः स्तुतिर्ज्यायाञ्ज्येष्ठभ्राता तस्य शंसस्तेन मयि कृता स्तुतिरुत वाऽथवा कनीयान्कनिष्ठभ्राता तस्य शंसस्तेन मयि कृता स्तुतिस्तस्मात्स्तुतिसंघान्मत्तेन मयाऽनाज्ञातं स्वचित्तेनापरामृष्टं देवकृतं देवविषये संपादितं यदेनः पापं हे जातवेदस्त्वमस्मात्पापान्मुमुग्धि मां मुक्तं कुरु ।

अथ पञ्चमं मन्त्रमाह—

यद्वाचा यन्मनसा । बाहुभ्यामूर्ध्वभ्या-

मष्ठीवद्भ्याम् (२) । शिश्रैर्यदनृतं चकृमा

वयम् । अग्निर्मा तस्मादेनंसः, इति ।

अष्ठीवद्भ्यां जानुभ्यां शिश्रैः शिश्रचापलप्रकारैर्वागादिभिः सर्वैर्यदनृतं लोकवेदविरुद्धं व्यापारं वयं चकृम । अग्निरित्यादिकं द्वितीयमन्त्रोक्तस्य वाक्यशेषस्य प्रतीकं स वाक्यशेषोऽत्राध्याहृत्य योजनीयः ।

अथ षष्ठं मन्त्रमाह—

यद्वस्ताभ्यां चकर किलिबंषाणि । अक्षाणां



व॒ग्नमु॒प॒जिघ्र॑मानः । दू॒रे॒प॒श्या च॑ रा॒ष्ट्र-  
भृ॒च्च । तान्य॑प्सरसावनुदत्तामृ॒णानि॑, इति ।

यद्यानि किल्विषाणि परद्रव्यापहरणादीनि हस्ताभ्यां वयं चकृम ।  
अक्षाणां चक्षुरादीन्द्रियाणां वयं वर्जनीयं गन्तव्यं रूपादिविषयमित्यर्थः । तं  
विषयमुपजिघ्रमान उपहतं कुर्वन्, यत्पापं कृतवानस्मि तानि पापात्मकान्यृ-  
णानि दूरेपश्या च राष्ट्रभृच्चेत्येतन्नामधारिण्यावप्सरसावनुदत्तामानुकूल्येन  
प्रत्यर्पयताम् । पापरूपमृणं यथाऽस्माकं न भवति तथा कुरुतामित्यर्थः ।

अथ सप्तमं मन्त्रमाह—

अदी॒व्यन्तृ॑णं यद॒हं च॒कार॑ । यद्वाऽदा॑स्यन्त॒संज-  
गा॒रा जने॑भ्यः । अ॒ग्निर्मा॑ तस्मा॒देन॑सः, इति ।

अदीव्यन्तृमीचीनं व्यवहारमकुर्वन्नहं यादृशं चकार कपटेन परकीयं यद्वस्तु  
गृहीतवानस्मि, यद्वा यच्चान्यद्वस्तु, अदास्यन्नप्रत्यर्पयिष्यज्जनेभ्यः सकाशादा-  
दाय सम्यग्भक्षितवानस्मि । अग्निरित्यादि पूर्ववत् ।

अथाष्टममन्त्रमाह—

यन्मयि॑ मा॒ता गर्भे॑ सति ( ३ ) । ए॒नश्च॒कार॑  
यत्पि॒ता । अ॒ग्निर्मा॑ तस्मा॒देन॑सः, इति ।

मयि गर्भरूपेणोदरं प्रविष्टे सति माता यदेनश्चकार परपुरुषसेवादिकं कृत-  
वती । पिता यदेनः प्रतिषिद्धदिने मैथुनादि चकार । अग्निरित्यादि पूर्ववत् ।

अथ नवमं मन्त्रमाह—

यदा॑ पि॒पेप॑ मा॒तरं पि॒तरं॑म् । पु॒त्रः प्रमु॑-  
दि॒तो ध॒यन् । अहि॑ंसि॒तौ पि॒तरौ मया॑  
तत् । तद॑ग्रे अ॒नृ॒णो भ॑वामि, इति ।

यदा बालः पुत्रः शिशुरहं प्रमुदितः प्रकर्षेण हृष्टो धयन्स्तनं पिबन्मातरं  
पिपेप पीडितवानस्मि तथा पितरं च हस्तपादोपघातेन पीडितवानस्मि तत्त-  
दानीं पितरौ मातापितराबुधौ मयाऽहिंसितावनुपद्रुतौ भवताम् । तत्तन्माता-



प्रपा० ७ अनु० १२]

कृष्णयजुर्वेदीयं तैत्तिरीयब्राह्मणम् ।

११४३

पित्रोर्विषये हेऽग्रेऽहमनृणो भवामि प्रत्युपकारराहित्यरूपं यत्पापं तेन मुक्तो भूयासम् ।

अथ दशमं मन्त्रमाह—

यदन्तरिक्षं पृथिवीमुत द्याम् । यन्मातरं पितरं  
वा जिहिंसिम । अग्निर्मा तस्मादेनसः, इति ।

अन्तरिक्षादिकं लोकत्रयं जिहिंसिम वयं हिंसितवन्त इति यच्च तथा मातरं पितरं च जिहिंसिमेति यत् । लोकत्रयवर्तिनां मातापित्रोश्चानिष्टाचरणमेव हिंसा । अग्निरित्यादि पूर्ववत् ।

अथैकादशं मन्त्रमाह—

यदाशसां निशसा यत्पराशसां (४) । यदेनश्चक्रमा  
नूतनं यत्पुराणम् । अग्निर्मा तस्मादेनसः, इति ।

शसु हिंसायामिति धातुः । आशसाऽऽभिमुख्येन कृतया हिंसया यत्पापं निशसा नितरां कृतया हिंसया यत्पापं पराशसा परावृत्तेन कृतया हिंसया यत्पापमन्यदपि नूतनमिदानीतनं यदेनश्चक्रम् । पुराणं चिरकालव्यवहितं यदेनश्चक्रम् । अग्निरित्यादि पूर्ववत् ।

अथ द्वादशं मन्त्रमाह—

अतिक्रामामि दुरितं यदेनः । जहामि रिप्रं  
परमे सधस्थे । यत्र यन्ति सुकृतो नापि  
दुष्कृतः । तमारोहामि सुकृतां नु लोकम्, इति ।

दुरितं दुर्गतिकारणं यदेनस्तादृशमग्नेः प्रसादादतिक्रामामि । किंच परम उत्कृष्टे सधस्थे सहस्थाने विद्वत्सभादौ कृतं रिप्रं पापं जहाम्यग्नेः प्रसादात्परित्यजामि । ततश्च यत्र यस्मिँल्लोके सुकृतः पुण्यकृतो यन्ति न कदाचिदपि दुष्कृतो यन्ति तं सुकृतां पुण्यकृतां लोकं नु क्षिप्रमारोहामि ।

अथ त्रयोदशं मन्त्रमाह—

त्रिते देवा अमृजतैतदेनः । त्रित एतन्मनुष्येषु  
मामृजे । ततो मा यदि किञ्चिदानशे । अग्निर्मा



तस्मादेनंसः (५) । गर्हिपत्यः प्रमुञ्चतु । दुरिता  
यानि चकृम । करोतु मामनेनसम् , इति ।

एकतद्वितत्रिताख्यानां पुरुषाणामुत्पत्तिः पौरोडाशिककाण्ड उक्ता । योऽयं  
त्रितस्तत्रोक्तस्तस्मिन्देवा एतदेनः पापममृजत । अत एव ब्राह्मणमाज्ञायते—  
'ते देवा आप्येष्वमृजत' इति । अद्भ्यो जाता एकतद्वितत्रिता आप्या देवले-  
पितपापापराधाः । सोऽयं त्रित एतत्पापं मनुष्येषु मामृजे मृष्टवाल्लेपितवानि-  
त्यर्थः । एतदपि तत्रैवाऽऽम्नातम्—“आप्या अमृजत सूर्याभ्युदिते सूर्या-  
भ्युदितः सूर्याभिनिष्पुक्ते” इत्यादि । तत्र सूर्याभ्युदितादिमनुष्येष्ववस्थि-  
तात्पापात्सकाशार्त्तिकचित्पापं यदि मामानशे प्राप्नुयात् । अग्निरित्यादि पूर्ववत् ।

अथ चतुर्दशमब्रमाह—

दिवि जाता अप्सु जाताः । या जाता ओषधीभ्यः । अथो  
या अग्निजा आपः । ता नः शुन्धन्तु शुन्धनीः, इति ।

या आपो दिविजाता द्युलोके प्रादुर्भूता नित्या वर्तन्ते याश्चाप्सु कर्मसु  
जाताः कर्मजन्या आपः कूपादिष्वाविर्भूता याश्चौषधीभ्यो रसात्मिका आवि-  
र्भूता आपोऽथो अपि च याश्चाऽऽपोऽग्निजा विद्युतो जाता वर्ष्मस्ताः सर्वा  
अपि शुन्धनीः सर्वस्य लोकस्य शोधयिष्यो नोऽस्मान्शुन्धन्तु शोधयन्तु ।

अथ पञ्चदशं ब्रमाह—

यदापो नक्तं दुरितं चराम । यद्वा दिवा नूतनं  
यत्पुराणम् । हिरण्यवर्णास्तत उत्पुनीत नः, इति ।

नक्तं रात्रौ यद्दुरितं चराम यद्वा दिवा यच्च दुरितमहानि चराम यत्पापं  
नूतनमिदानीतनं यत्पुराणं चिरकालव्यवहितं हे, आपो हिरण्यवर्णाः सुवर्ण-  
वत्तेजस्विन्यो यूयं ततः सर्वस्मात्पापान्नोऽस्मानुत्पुनीतोत्कर्षेण शुद्धान्कुरुत ।

अथ षोडशादीनां विंशान्तानां पंचानां ब्रमाणां प्रतीकानि दर्शयति—

इमं मे वरुण तत्त्वां यामि । त्वं नो अग्ने स  
त्वं नो अग्ने । त्वमग्ने अयासि ( ६ ), इति ॥

अनेनसमष्टीवद्भ्यां सति यत्पुराणं नशोऽग्निर्मा तस्मादेनंसः पुनीत नस्त्रीणि च ॥



गार्हपत्य ऋतेन यद्धस्ताभ्यां यन्मयि माता यदा पिपेष यदन्तरिक्षं यदाशसाऽति-  
क्रामामि त्रिते देवा गार्हपत्यो दिवि जाता यदाप इमं मे वरुण तत्त्वा यामि त्वं नो अग्ने  
स त्वं नो अग्ने त्वमग्ने अयासि ।

इति कृष्णयजुर्वेदीयतैत्तिरीयब्राह्मणे तृतीयाष्टके सप्तमाध्याये  
द्वादशोऽनुवाकः ॥ १२ ॥

एतानि प्रतीकानि पूर्वानुवाकवद्भाष्येयानि ।

अत्र विनियोगसंग्रहः—

यद्देवा दर्भपुञ्जीलैः पूतो जपति मन्त्रकान् ॥ १ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये तृतीयकाण्डे सप्तमप्रपाठके द्वादशोऽनुवाकः ॥ १२ ॥

अथ त्रयोदशोऽनुवाकः ।

द्वादशे यजमानेन जप्या मन्त्रा उक्ताः । त्रयोदशे त्ववभृथकर्मण्वृजीषस्य  
दध्ना पयसा वा मधुमिश्रेण प्रोक्षणे मन्त्रा उच्यन्ते । तत्र प्रथमं मन्त्रमाह—

यत्ते ग्राव्णां चिच्छिदुः सोमराजन् । प्रियाण्य-  
ङ्गानि स्वधिता परूंषि । तत्संधत्स्वाऽऽज्यै-  
नोत वर्धयस्व । अनागसो अधमित्संक्षयेम, इति ।

हे सोमराजंस्ते तव यद्यानि प्रियाण्यङ्गानि प्रिया अवयवाः स्वधिता परूंषि  
स्वास्थ्येनावस्थितानि पर्वाणि च ग्राव्णा पाषाणेन चिच्छिदुश्छिन्नवन्तस्त-  
दङ्गजातमाज्येनाऽऽज्यसदृशेन दध्ना पयसा वा संधत्स्व संधानप्राप्तानि प्रकृति-  
स्थानि यथा भवन्ति तथा कुरु । उतापि च वर्धयस्व भूयो वृद्धतराणि कुरु ।  
ततो वयमनागसोऽपराधरहिता अधमिदनन्तरमेव संक्षयेम सम्यङ्निवसेम ।

अथ द्वितीयं मन्त्रमाह—

यत्ते ग्रावां बाहुच्युतो अचुच्यवुः । नरो  
यत्ते दुदुहुर्दक्षिणेन । तत् आप्यायतां



तत्ते । निष्ठयायतां देव सोम, इति ।

बाहुच्युत ऋत्विजो बाहुना प्रेरितो ग्रावा ते तव यदङ्गमचुच्यवुरच्यावयत् ।  
नरः पुरुषा ऋत्विजो दक्षिणेन हस्तेन ते यदङ्गं दुदुहू रसस्वीकारेण रिक्तीकृ-  
तवन्तस्ते तव तदङ्गमाप्यायतामनेन प्रोक्षणेन वर्धताम् । हे देव सोम ते तदङ्गं  
निष्ठयायतां पूर्वं पीडनेन विश्लिष्टं सत्पुनः संघी भवतु ।

अथ तृतीयं मन्त्रमाह—

यत्ते त्वचं विभिदुर्यच्च योनिम् । यदास्थाना-  
त्प्रच्युतो वेनसि त्मनां (१) । त्वया तत्सोम गुप्त-  
मस्तु नः । सा नः संधाऽसत्परमे व्योमन्, इति ।

हे सोम ते तव त्वचं विभिदुः ऋत्विजो भिन्नवन्त इति यद्योनिं च कारणं  
कन्दमूलमपि विभिदुरुत्पाटितवन्त इति यत्, तथा त्वमास्थानादुत्पत्तिस्थाना-  
त्प्रच्युतः संस्त्वना वेनस्याऽऽत्मना स्वचित्तेनैव तत्स्थानं स्मरसि, इति यत्,  
हे सोम नोऽस्मदीयं तत्सर्वमपराधजातं त्वया गुप्तं रहस्येवावस्थापितमस्तु ।  
नोऽस्माकं परम उत्कृष्टे व्योमन्विशेषेण रक्षके स्वर्गे निमित्तभूते सति त्वया  
सह सा संधा तत्संधानमपकारणविस्मृतिलक्षणमसदस्तु ।

अथ चतुर्थं मन्त्रमाह—

अहाच्छरीरं पयसा समेत्य । अन्योऽन्यो भवति  
वर्णो अस्य । तस्मिन्वयमुपहूतास्तव स्मः ।  
आ नो भज सदसि विश्वरूपे, इति ।

अस्यर्जीषरूपस्य सोमस्य पूर्वसिद्धो योऽन्यो वर्णो नीरसत्वाकारः स तु  
प्रोक्षणसाधनेनानेन पयसा समेत्य शरीरं पूर्वसिद्धं स्वरूपमहाच्यक्तवान् ।  
अन्यो वर्णो नूतनः सरसत्वाकारोऽस्य भवति । तस्मिन्नीरसत्वे गते सरसत्वे  
समागते सति हे सोम तादृशे त्वय्युपहूता अनुज्ञाता वयं तव स्मस्त्वत्संब-  
न्धिनि कर्मणि समर्था भूयास्म । अतस्त्वं विश्वरूपे सर्वभोग्यफलसमृद्धे  
सदसि स्थाने नोऽस्मानाभज सर्वतः स्थापय ।

अथ पञ्चममन्त्रमाह—

नृचक्षाः सोम उत शुश्रुगस्तु । मा नो विहा-



प्रपा० ७ अनु० १३] कृष्णयजुर्वेदीयं तैत्तिरीयब्राह्मणम् ।

११४७

सीदिरं आवृणानः । अनागास्तनुवो वावृ-  
धानः । आ नो रूपं वहतु जायमानः, (२) इति ।

उतापि चायं सोमो नृचक्षा नृन्मनुष्यान्नुग्रहदशा पश्यञ्जुश्रुगस्त्वस्मद्विरां  
श्रोता भवतु । गिरः स्तुतीरावृणानः संभजमानोऽयं सोमो नोऽस्मान्मा विहा-  
सीन्मा परित्यजतु, स्तुतिभिः प्रसन्नः सन्नभिषवाद्यपराधं क्षमतामित्यर्थः ।  
ततोऽयमनागा विस्मृतास्मदीयापराधः संस्तनुवो निजशरीराणि वावृधानः  
प्रत्यङ्गं वर्धयन्नोऽस्माकमाजायमानः सर्वतः सर्वकार्येषु वर्तमानो रूपं तदनुकूल-  
स्वरूपं वहतु स्वी करोतु ।

अथ षष्ठमब्रमाह—

उपक्षरन्ति जुह्वो घृतेन । प्रियाण्यङ्गानि त्वं  
वर्धयन्तीः । तस्मै ते सोम नम इदृषद्वच ।  
उप मा राजन्सुकृते ह्वयस्व, इति ।

जुह्वप्रभृतयः जुहो घृतेन क्षरणात्मकेन पयोदध्यादिद्रव्येणोपक्षरन्ति हे  
सोम त्वामुपेत्य सिञ्चन्ति । कीदृश्यो जुह्वस्तव प्रियाण्यङ्गान्यवयवानाप्यायनेन  
वर्धयन्त्यः । हे सोम तस्मै ते तादृशाय तुभ्यं नम इन्नमस्कार एव । वषट्च वष-  
ट्कारो हविष्टेन प्रदानं हे राजन्सुकृते शोभने कर्मफले मामुपह्वयस्वानुजानीहि ।

अथ सप्तममब्रमाह—

संप्राणापानाभ्यां शमु चक्षुषा त्वम् ।  
सं श्रोत्रेण गच्छस्व सोम राजन् ।  
यत्त आस्थितं शमु तत्त अस्तु ।  
जानीतां नः संगमने पथीनाम्, इति ।

हे सोम राजंस्त्वं प्राणादिभिः संगच्छस्व पूर्वमभिषवादिना त्वत्तो वियुक्ताः  
प्राणादयः पुनस्त्वया संयुज्यन्ताम् । यत्तव शरीर आस्थितमस्माभिः कृतं  
निष्पीडनादिविकारजातमवस्थितं तत्सर्वं ते तव शमु सुखनिमित्तमेवास्तु ।  
पथीनां स्वर्गाद्युत्तमलोकमार्गाणां संगमने सम्यक्प्राप्तौ जानीताद्धे सोम त्वं  
नोऽस्माञ्जानीह्यस्माभिः कथितमित्येवमनुस्मर ।



अथाष्टमं मन्त्रमाह—

ए॒तं जा॒नी॒तात्प॒र॒मे व्यो॑मन् । वृ॒काः स॒ध॒स्था वि॒द  
रू॒प॒म॒स्य ( ३ ) । यदा॒ गच्छा॑त्प॒थिभिर्दे॒-  
व॒यानैः । इ॒ष्टा॒पूर्ते॑ कृ॒णु॒तादा॒विर॑स्मै , इति ।

हे होम परमे व्योमन्नुत्कृष्टे विशेषेण रक्षके स्वर्ग एतं यजमानं जानीतात्त्वं जानीहि स्वर्गप्राप्त्यर्थमेतमनुगृहाण । हे सधस्था अनेन यजमानेन सहास्मिन्नवस्थिता हे देवा वृकाः पापनिवारकाः सन्तोऽस्य यजमानस्य रूपं कर्मानुष्ठाने वृत्तलक्षणं विद जानीतैतावत्पुण्यमनेन कृतमिति स्मरत । तत्र सतो यदाऽयं यजमानो देवयानैर्देवगमनाहैः पथिभिर्मार्गैर्गच्छाद्गच्छेत्तदानीमस्मा अस्य यजमानस्येष्टापूर्ते श्रौतस्मार्ते कर्मणी दैविकपैतृककर्मणी वाऽऽविष्कृणुताद्धे सोम स्वर्गलोके प्रकटी कुरु ।

अथ नवमं मन्त्रमाह—

अ॒रि॒ष्टो राज॑न्न॒गदः॑ प॒रेहि॑ । नम॑स्ते अस्तु  
चक्ष॑से रघू॒यते॑ । ना॒क॒मारो॑ह स॒ह यज॑मा॒-  
नेन॑ । सूर्य॑ गच्छ॒तात्प॒र॒मे व्यो॑मन्, इति ।

हे सोम राजन्नरिष्टः केनचिदप्यहिंसितोऽगदो रोगरहितश्च सन्परेहि परावृत्त्य स्वस्थाने गच्छ । चक्षसे दर्शने कुशलाय रघूयते लघ्वीं शीघ्रां गतिमात्मन इच्छते ते तुभ्यं नमोऽस्तु । त्वं यजमानेन सह नाकं स्वर्गमारोह । परमे व्योमन्नुत्कृष्टे विशेषेण रक्षके स्वर्गस्थाने स्थितं सूर्यं गच्छतादयं यजमानो गच्छतु ।

अथ दशमं मन्त्रमाह—

अ॒भू॒द्दे॒वः स॒वि॒ता व॒न्द्यो नु नः॑ । इ॒दानी॑म॒ह्म  
उ॒प॒वा॒च्यो नृ॒भिः । वि॒ यो र॒त्ना भ॑जति मा॒न॒-  
वे॒भ्यः । श्रेष्ठं॑ नो अ॒त्र द्र॒वि॒णं यथा॑ दध॒त्, इति ।

सविता देवो नोऽस्माकं नु क्षिप्रमेव वन्द्यो नमस्कार्योऽभूत् । इदानीमस्मि-



प्रपा० ७ अनु० १३] कृष्णयजुर्वेदीयं तैत्तिरीयब्राह्मणम् ।

११४९

श्रुदयकालेऽहो निमित्तभूतान्मृभिर्मनुष्यैरयं सवितोपवाच्य उपेत्य वक्तव्यः  
स्वस्वव्यापारसिद्ध्यर्थं प्रकाशं कुर्विति प्रार्थनीयः सविता मानवेभ्यो रत्ना  
श्रेष्ठानि धनानि भजत्यस्येदमिति विभागं करोति । सोऽयं सविताऽत्रास्मि-  
न्कर्मणि नोऽस्माकं श्रेष्ठं द्रविणमतिप्रशस्तं धनं यथा दधद्यथावत्संपादयतु ।

अथैकादशं मन्त्रमाह—

उपं नो मित्रावरुणाविहावतम् । अन्वा-  
दीध्याथामिह नः सखाया । आदि-  
त्यानां प्रसितिर्हेतिः । उग्रा शतापाष्ठा  
घ विषा परि णो वृणक्तु , इति ।

हे मित्रावरुणौ नोऽस्मान्सोमापराधरहितानिह कर्मण्युपावतमुपेत्य रक्षतम् ।  
हे सखाया सखिवदत्यन्तस्निग्धौ युवामिह कर्मणि नोऽस्मानन्वादीध्याथाम-  
नुक्रमेण सर्वतो दीप्तान्कुरुतम् । आदित्यानां संबन्धिनी हेतिः पापिषु हिंसाकर-  
णसाधनमायुधं नोऽस्मान्परिवृणक्तु सर्वतो वर्जयतु । कीदृशी हेतिः प्रसितिः  
प्रकृष्टबन्धनोग्रा तीक्ष्णा शतापाष्ठा बहुभिरवयवैः प्रहर्तुं समर्थेत्यर्थः । विषा-  
व्यापिनी । घशब्दो यथोक्तविशेषणसमुच्चयार्थः ।

अथ द्वादशत्रयोदशमन्त्रयोः प्रतीके दर्शयति—

आप्यायस्व सं ते ( ४ ), इति ॥

त्मना जायमानोऽस्य दधत्पञ्च च ॥

इति कृष्णयजुर्वेदीयतैत्तिरीयब्राह्मणे तृतीयाष्टके सप्तमाध्याये  
त्रयोदशोऽनुवाकः ॥ १३ ॥

‘आप्यायस्व समेतु ते, सं ते पयांसि’ इत्येतौ मन्त्रौ मा नो हिंसीज्जनिते-  
त्यनुवाके व्याख्यातौ ॥

अत्र विनियोगसंग्रहः—

यत्ते ग्राव्णा ऋजीषांस्तु प्रोक्षेद्गन्धा च शाखया ॥ १ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये तृतीयकाण्डे सप्तमप्रपाठके त्रयोदशोऽनुवाकः ॥ १३ ॥



अथ चतुर्दशोऽनुवाकः ।

त्रयोदश ऋजीषप्रोक्षणमन्त्रा उक्ताः । चतुर्दशे त्ववभृथादिसेचनादिमन्त्रा उच्यन्ते । अत्र यजमानोऽवभृथे स्नात्वा त्रिभिर्मन्त्रैरञ्जलिनाऽपो विषिञ्चति । तत्र प्रथमं मन्त्रमाह—

यद्दिदीक्षे मनसा यच्च वाचा । यद्वा प्राणैश्च-  
क्षुषा यच्च श्रोत्रेण । यद्वेतसा मिथुनेनाप्या-  
त्मना । अभ्यो लोका दधिरे तेज इन्द्रियम् ।  
शुक्रा दीक्षायै तपसो विमोचनीः । आपो  
विमोक्त्रीर्मयि तेज इन्द्रियम् , इति ।

अहं यजमानो मनसा यदिदीक्षे यां दीक्षां प्राप्तवानस्मि । मनसो नियम-  
नमेव मानसी दीक्षा । एवं वागादिषु द्रष्टव्यम् । ब्रह्मचर्यं रेतसो दीक्षा ।  
स्त्रिया सह विनोदाभावो मिथुनेन दीक्षा । प्रकृतकर्मव्यतिरिक्तात्पुरुषार्था-  
न्निवृत्तिरात्मनो दीक्षा । तस्याः सर्वस्या मदीयदीक्षाया एता आपो विमोक्त्री-  
विमोचनकर्त्र्योऽतस्ताभिर्दीक्षाभिर्विमोचिते मयि तेज इन्द्रियं च संपद्यताम् ।  
अपां विमोचनहेतुत्वं तेजआदिहेतुत्वं च स्पष्टी क्रियते । लोकाः सर्वेऽप्यद्भ्यः  
सकाशात्तेज इन्द्रियं च दधिरे । अप्सु स्नानेन शरीरमलाभावात्कान्तिर्भवति ।  
अपां पानेन चेन्द्रियं वर्धते । तथा शुक्रा निर्मला आपो दीक्षायै तपसो  
विमोचनीः सर्वस्य दीक्षादिरूपस्य तपसो विमोचनहेतवः । स्नानादिना  
नियमसमाप्तिर्भवति । तस्मान्ममापि आप एव दीक्षाया विमोचनं कृत्वेन्द्रिया-  
दिकं प्रयच्छन्तु ।

अथ द्वितीयं मन्त्रमाह—

यद्वा साम्ना यजुषा । पशूनां चर्महविषां  
दिदीक्षे । यच्छन्दोभिरोषधीभिर्वनस्पतौ ।  
अभ्यो लोका दधिरे तेज इन्द्रियम् ( १ ) ।

१ क. 'क्षाजाते विमो' । २ 'न्तिवर्धते' । अ° । ३ क. ख. 'हेतुः' । स्ना° ।



शुक्रा दीक्षायै तपसो विमोचनीः । आपो  
विमोक्त्रीर्मयि तेज इन्द्रियम् , इति ।

अहमृगादिभिर्दिदीक्षे यां दीक्षामृगादिदेवतानुग्रहार्थं दीक्षानियमं प्राप्तोऽस्मि  
तथा पशूनां चर्मणि कृष्णाजिनादौ यदिदीक्षे यच्च हविषा पयआदिना दिदीक्षे  
यच्च च्छन्दोभिर्मन्त्रगतैर्दिदीक्षे यच्चौषधीभिर्दर्भपुञ्जीलादिभिर्दिदीक्षे यच्च वन-  
स्पतौ दण्डादौ दिदीक्षे । अथ इत्यादि पूर्ववत् ।

अथ तृतीयं मन्त्रमाह—

येन ब्रह्म येन क्षत्रम् । येनेन्द्राग्नी प्रजापतिः  
सोमो वरुणो येन राजा । विश्वे देवा ऋषयो  
येन प्राणाः । अभ्यो लोका दधिरे तेज  
इन्द्रियम् । शुक्रा दीक्षायै तपसो विमोचनीः ।  
आपो विमोक्त्रीर्मयि तेज इन्द्रियम् , इति ।

येन दीक्षाकर्मणा ब्रह्मक्षत्रादीनि स्वस्वमहिमानं प्रतिपेदिरे । प्राणाश्च यज-  
मानानुष्ठितदीक्षाकर्मणैव स्वकीयोच्छ्वासनिश्वासादिव्यापारक्षमत्वं प्रतिपेदिरे ।  
अथ इत्यादि पूर्ववत् ।

य आहिताग्निरसोमयाज्यन्यदीये याग आर्त्विज्यं कृत्वा सोमं भक्षयेत्तस्य  
होर्माथास्त्रयो मन्त्राः । तत्र प्रथमं मन्त्रमाह—

अपां पुष्पंमस्योषधीनां रसः । सोमस्य प्रियं  
धामं (२) । अग्नेः प्रियतमं हविः स्वाहा, इति ।

हे, आज्य त्वमपां पुष्पं कार्यमसि । अप्सु गोभिः पीतासु क्षीरद्वारेणाऽऽ-  
ज्यनिष्पत्तेः । तथौषधीनां रसः सारभूतमसि । गोभिर्भक्षिताभ्य ओषधीभ्यो  
निष्पन्नत्वात् । तथा सोमस्य प्रियं धाम स्थानमसि । सोमो हि देवता-  
त्माऽऽज्येन हुतेन परितुष्यति । किं चाग्नेः प्रियतमं हविरसि । तादृशं त्वां  
स्वाहुतं करोमि ।



अथ द्वितीयतृतीयौ मन्त्रावाह—

अपां पुष्पमस्योषधीनां रसः । सोमस्य प्रियं  
धाम । इन्द्रस्य प्रियतमं हविः स्वाहा । अपां  
पुष्पमस्योषधीनां रसः । सोमस्य प्रियं धाम ।  
विश्वेषां देवानां प्रियतमं हविः स्वाहा, इति ।

पूर्ववद्वाख्येयम् ।

तथाऽऽज्यशेषस्य भक्षणमन्त्रमाह—

वयं सोम व्रते तव । मनस्तनूषु पिप्रतः ।  
प्रजावन्तो अशीमहि ( ३ ) , इति ।

हे सोम वयं व्रतेऽस्मिन्कर्मणि वर्तमाना मनश्च तनूषु शरीरेषु पिप्रतः पूर-  
यन्तः प्रजावन्तः पुत्रपौत्रादियुक्ता अशीमहि हविःशेषं भक्षयामः ।

अथ ये दक्षिणाग्नौ होममन्त्रास्तानाह—

देवेभ्यः पितृभ्यः स्वाहा । सोम्येभ्यः पितृभ्यः  
स्वाहा । कव्येभ्यः पितृभ्यः स्वाहा , इति ।

ये पितरो देवा दीप्तिमन्तो ये च सोम्याः सोमार्हाः कव्या हविर्भुजस्तेभ्यः  
पितृभ्यः स्वाहुतमस्तु ।

यदुक्तं सूत्रकारेण—“ तं जघनेन दक्षिणाग्नेः प्रागग्रान्दर्भान्सस्तीर्य दधि  
दधाति ” इति । तत्र मन्त्रत्रयमाह—

देवांस इह मादयध्वम् । सोम्यांस इह मादय-  
ध्वम् । कव्यांस इह मादयध्वम् , इति ।

देवसोम्यकव्यशब्दवाच्याः पूर्वोक्तास्त्रिविधाः पितर इहास्मिन्नहनि स्वयं  
हृष्टा अस्मानपि हर्षयध्वम् ।

अथोपस्थाने मन्त्रमाह—

अनन्तरिताः पितरः सोम्याः सोमपीथाव, इति ।



सोम्याः सोमयोगः पितरः सोमपीथात्सोमपानादनन्तरिता अन्तरायर-  
हता भवन्तु ।

अथ द्वादशाहे दीक्षितेषु समन्वारब्धेषु गार्हपत्ये होममन्त्रमाह—

अपैतु मृत्युरमृतं न आगन् । वैवस्वतो नो  
अभयं कृणोतु । पूर्णं वनस्पतेरिव ( ४ ) । अभि  
नः शीयतां रयिः । सचतां नः शचीपतिः, इति ।

योऽयं मृत्युः सोऽयमपैतु । अमृतं मरणराहित्यं नोऽस्मान्प्रत्यागन्नागच्छतु ।  
वैवस्वतो यमोऽस्माकमभयं कृणोतु मरणभीतिराहित्यं करोतु । किंच यथा  
वनस्पतेः पक्वं पर्णमयत्नेनैव पतति तथा रयिर्धनं नोऽभ्यस्मानभिलक्ष्य शीयतां  
पततु स्वयमेवाऽऽगच्छत्वित्यर्थः । अपि च शचीपतिरिन्द्रो नोऽस्मान्सचतां  
समवैतु ।

अथ दक्षिणाग्रौ होममन्त्रमाह—

परं मृत्यो अनुपरेहि पन्थाम् । यस्ते स्व इतरो  
देवयानात् । चक्षुष्मते शृण्वते ते ब्रवीमि ।  
मा नः प्रजां रीरिषो मोत वीरान्, इति ।

हे मृत्यो परं पन्थामस्मान्मार्गादिन्यं मार्गमनुपरेहि, अनुक्रमेण पुनरावृत्तिर-  
हितो गच्छ । देवयानात्स्वर्गलोकमार्गादितरो यो मार्गस्ते तव स्वः स्वकीय-  
स्तमनुपरेहीति पूर्वत्रान्वयः । चक्षुष्मतेऽस्मास्वनुग्रहकारिदृष्टियुक्ताय शृण्वतेऽ-  
स्मद्विज्ञापनमादरेण स्वीकुर्वते ते तुभ्यमिदं ब्रवीमि । नोऽस्माकं प्रजां पुत्रा-  
दिकां मा रीरिषो मा हिंसीः, उतापि च वीरान्भृत्यान्पि मा रीरिषः ।

अथाऽऽहवनीये होममन्त्रमाह—

इदमू नु श्रेयोऽवसानमार्गम् । यद्रोजिद्वनजिद-  
श्वजिद्यत् । पूर्णं वनस्पतेरिव । अभि नः शीयतां  
रयिः । सचतां नः शचीपतिः ( ५ ), इति ।



वनस्पतावद्भयो लोकाधिरे तेज इन्द्रियं धामाग्निर्होवाग्निः शोयताश्चरयिरेकं च ॥

इति कृष्णयजुर्वेदीयतैत्तिरीयब्राह्मणे तृतीयाष्टके सप्तमाध्याये  
चतुर्दशोऽनुवाकः ॥ १४ ॥

सर्वान्यद्विषण्णेन वि वै याः पुरस्ताद्देवा देवेषु परिस्तृणीत सक्षेदं यदस्य परेऽनागस  
उदस्ताप्सीद्ब्रह्म प्रतिष्ठा यद्देवा यत्ते प्राव्णा यद्दिशीक्षे चतुर्दश ॥

सर्वान्भूतिमेव यमेवाप्स्वाहुतिं व्रतानां व्रतपते पर्वण्यलकः सोम्यानामस्मिन्यज्ञेऽग्रे यो  
नो ज्योग्जीवाः परोरजास्ते प्रतेमहे ब्रह्म प्रतिष्ठा गार्हपत्यस्त्रिंशदुत्तरशतम् ॥

इति कृष्णयजुर्वेदीयतैत्तिरीयब्राह्मणे तृतीयाष्टके  
सप्तमोऽध्यायः समाप्तः ॥ ७ ॥

यद्यागगृहं गोधनाश्वजयकारणमिदमु, इदमेव श्रेयः प्रशस्यतरम् । अवसानं  
यागगृहं नु क्षिप्रमागन्माऽऽगताः स्मः । पर्वणमित्यादि पूर्ववत् ।

अत्र विनियोगसंग्रहः—

यदीत्यवभृथे स्नात्वा त्रिभिर्नीरं विषिञ्चति ।  
अपां पुष्पेत्याहिताग्निरात्विज्ये सोमभक्षणे ॥ १ ॥  
वयं सोम भक्षयेत देहो मे दक्षिणानले ।  
देवा दर्भे दाधि क्षिप्त्वा ह्यनमित्युपतिष्ठते ॥ २ ॥  
अपै होमो द्वादशाहे क्रमादग्नित्रये त्रिभिः ॥ ३ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयकाण्डे सप्तमप्रपाठके चतुर्दशोऽनुवाकः ॥ १४ ॥

वेदार्थस्य प्रकाशेन तमो हार्दं निवारयन् ॥  
पुमर्थाश्चतुरो देयाद्विद्यातीर्थमहेश्वरः ॥ ४ ॥

इति कृष्णयजुर्वेदीयतैत्तिरीयब्राह्मणभाष्ये तृतीयकाण्डे  
सप्तमः प्रपाठकः समाप्तः ॥ ७ ॥



गस

यो

न

१२५१



42622

ARCHIVES DATABASE

2011-12







